

ابن رشد

سوانح عمری، علم کلام، اور فلسفہ



پروفیسر مولانا محمد یونس انصاری

شعبہ اسلامیات جامعہ عثمانیہ حیدرآباد دکن

یہ کتاب پاکستان میں دارالمصنفین انڈیا کی باقاعدہ اجازت سے شائع کی گئی ہے،
لہذا پاکستان میں اس کے جملہ حقوق دارالشعور کے نام محفوظ ہیں۔

83747

جملہ حقوق محفوظ ہیں

ابن رشد	←	کتاب	◇
پروفیسر مولانا محمد یونس انصاری	←	مصنف	◇
2010ء	←	اشاعت	◇
علی فرید پرنٹرز، لاہور	←	مطبع	◇
	↩	برائے	◇
37- مزنگ روڈ، بک سٹریٹ، لاہور		دارالشعور	
350 روپے	←	قیمت	◇

اہتمام: محمد عباس شاد
0321-9426395

E-mail: m_d7868@yahoo.com
Ph: 042-37239138,8460196

فہرست مضامین

ابن رشد

صفحہ	مضامین	صفحہ	مضامین
۳۱-۸۷	باب سوم ابن رشد کی سیرت پر تبصرہ		حصہ اول ابن رشد کا تذکرہ ۲-۱ مصنف کے حالات ۸-۳
۸۹	ابن رشد کے اخلاق و عادات		دیباچہ ۱۶-۹
۹۳	ابن رشد کی نسبت افسانوں کی شہرت		باب اول
۹۶	ابن رشد اور مؤرخین عرب		مسلمانان اندلس کی علمی ترقی کی تاریخ
	ابن رشد کا فضل و کمال	۲۳-۱۷	
۱۰۴	طریقہ درس و تلامذہ	۱۷	اسپین میں مسلمانوں کی علمی حالت
۱۰۹	ابن رشد کا طرز تصنیف	۱۷	اسپین میں علوم فلسفہ کی تدریجی ترقی کی تاریخ
۱۱۴	ابن رشد کی تصنیفات	۱۸	اسپین میں مسلمانوں کی علمی حالت
	ابن رشد کی تصنیفات کے قلمی اور مطبوعہ نسخے	۳۷-۲۵	اسپین میں علوم عقلیہ کی تدریجی ترقی کی تاریخ
۱۲۷			
	حصہ دوم	۸۶-۳۸	باب دوم ابن رشد کے سوانح زندگی
۱۳۸-۱۳۲	ابن رشد کے آراء و نظریات		
	باب اول	۳۰	ابن رشد کی ولادت و ابتدائی حالات
	ابن رشد اور علم فقہ	۳۴	ابن رشد کی تعلیم و تربیت و سن رشد
۱۳۲	فقہ سے ابن رشد کا تعلق	۳۸	عہدہ قضا اور دربار کے تعلقات
۱۴۱	ابن رشد کی تصنیفات فقہ پر نقد و تبصرہ	۵۸	ابن رشد کی تباہی کے اسباب
	باب دوم	۷۰	تباہی کے واقعات
۱۹۷-۱۳۹	ابن رشد اور علم کلام	۸۲	ابن رشد کی رہائی اور وفات

صفحہ	مضامین	صفحہ	مضامین
	باب دوم	۱۵۰	ابن رشد کے علم کلام پر اجمالی نظر
	یورپ میں فلسفہ ابن رشد کی تاریخ	۱۶۵	ابن رشد کے علم کلام پر تفصیلی نقد و تبصرہ
۳۰۴	عربوں اور اہل یورپ کے ابتدائی علمی تعلقات	۱۷۷	ابن رشد اور غزالی
۳۱۴	اسکولاسٹک فلاسفی اور ابن رشد کا فلسفہ		باب سوم
۳۲۸	پینڈ و ایونیورسٹی (مشرقی یورپ)		ابن رشد کا فلسفہ ۱۹۸-۲۳۷
	باب سوم ۳۶۳-۳۲۸	۱۹۹	ماہیت مادہ و تخلیق عالم
	یورپ میں فلسفہ ابن رشد کی تاریخ	۲۰۸	نفوس فلکیہ اور جواہر مجردہ کی تھیوری
۳۳۹	یورپ پر فلسفہ ابن رشد کا اثر	۲۱۶	نفس ناطقہ کی ماہیت مشائی فلسفہ میں
۳۴۷	مذہبی طبقہ کی مخالفت کا دور	۲۲۵	ابن رشد کا علم النفس
۳۵۴	دور اصلاح	۲۳۷	حیات بعد الممات
		۲۴۲	ابن رشد کا علم الاخلاق اور علم سیاست
			باب چہارم
			فلسفہ ابن رشد پر نقد و تبصرہ
		۲۴۹	ابن رشد کے فلسفہ کی ماہیت و اصل
		۲۷۱	ابن رشد کے فلسفہ کی غلطیاں
		۲۷۶	ابن رشد اور ابن سینا
			حصہ سوم
			فلسفہ ابن رشد کی تاریخ
			باب اول
		۲۸۶	فلسفہ ابن رشد یورپ کے یہودیوں میں
		۲۸۷	اسپین کے یہودی
		۲۹۲	موسی بن معیون اور اس کے تلامذہ
		۲۹۷	عبرانی تراجم کا دور

مرحوم مصنف

بے مہری دھر بین کہ دریک ہفتہ
گل سرزد و غنچہ کرد و بشگفت و بریخت

دنیا کی ناکامیوں کی فہرست بڑی طویل ہے لیکن شاید اس میں سرعنوان اس ناکامی کو جگہ ملے گی کہ انسان بڑی توقعات اور خوش آئند امیدوں کے ساتھ اپنے کسی کارنامہ کا آغاز کرتا ہے لیکن اس سے پہلے کہ کارنامہ کا ورق آخر ہو، زندگی کا ورق ختم ہو جاتا ہے، مرحوم مصنف نے اس سے پہلے دارالمصنفین کے سلسلہ میں اپنی کتاب روح الاجتماع شائع کی تھی اور یہ دوسری کتاب ختم کر کے چھپنے کو بھیجی تھی کہ نومبر ۱۹۲۲ء میں وفات پائی، ملک کی بزم دانش کے اس نوجوان ممبر کا سانحہ موت ہمیشہ کے لیے ایک یادگار غم رہے گا، ہماری درخواست پر ہمارے دوست اور مصنف مرحوم کے عزیز و رفیق مولوی معین الدین انصاری نے ان کے سوانح حیات کے چند صفحات لکھ کر بھیجے ہیں، جو اس ورق کے بعد آپ کو ملیں گے۔

زیر نظر کتاب نہ صرف اردو میں بلکہ تمام قدیم و جدید مشرقی تصنیفات میں سب سے پہلی ہے، جس میں ابن رشد کے متعلق اس قدر معلومات یک جا کیے گئے ہیں، بلکہ اس سے آگے بڑھ کر کہا جاسکتا ہے کہ ابن رشد کے متعلق اس قدر ذخیرہ نہ صرف مشرق بلکہ مغرب میں بھی کسی ایک تصنیف میں فراہم نہیں، ہمارے ملک میں سب سے پہلے اسلامی اسپین کے اس مسلمان فلاسفر کی سوانح نگاری کا فخر ہمارے مخدوم اور ہماری مجلس کے صدر نشین نواب عماد الملک مولوی سید حسین بلگرامی دام مجدہ السامی کو حاصل ہے، موصوف نے غالباً ۱۸۸۸ء میں ابن رشد کے متعلق ایک محققانہ مختصر مضمون مغربی ذرائع سے اردو گائیڈ میں لکھا تھا، اس کے بعد علامہ شبلی کو یہ فخر ہے کہ

انہوں نے ۱۸۸۸ء میں نواب صاحب ممدوح کے جواب میں ابن رشد پر ایک مختصر مضمون مشرقی ذرائع سے اخبار آزاد لکھنؤ میں لکھا اور پھر اس کے بعد ۶-۱۹۰۵ء میں ایک سلسلہ مضامین الندوہ میں شائع کیا اور جس کا آخری ناتمام حصہ معارف جون ۱۹۱۸ء میں شائع ہوا۔

ابن رشد پر یورپ میں سب سے مکمل بحث فرانسیسی عالم پروفیسر رینان نے کی ہے، اور ایک مستقل تصنیف فلسفہ ارسطو کے اس سب سے بڑے شارح کے نذر کی ہے، ۱۹۰۳ء میں مصر کے ایک عیسائی عالم فرح الظنون نے اپنے رسالہ الجامعہ میں ابن رشد و فلسفہ کے نام سے رینان کی کتاب کی عربی میں تلخیص کی لیکن ہندوستان نے رینان کی کتاب کی اس سے زیادہ قدر کی، حیدرآباد دکن میں غالباً مولوی سید علی بلگرامی کے مشورہ سے رینان کی اس کتاب کا فرانسیسی سے انگریزی میں ترجمہ کر دیا گیا، یہ انگریزی ترجمہ مسودہ ہی کی صورت میں تھا کہ واقعات کی رو بدل گئی، مولوی یونس مرحوم نے جب ابن رشد پر لکھنا چاہا تو میں نے ہی ان کو حیدرآباد کے اس انگریزی ترجمہ رینان کا پتہ دیا اور آخر مرحوم نے اس کو حاصل کیا اور جاہہ جا اپنی کتاب میں اس کے حوالے دیے۔

یہ پیش نظر کتاب نہ صرف ابن رشد کے احوال و سوانح اور اس کے علوم و مسائل و تصنیفات کے تذکرہ ہی پر مشتمل ہے، بلکہ اس میں مسلمانوں کے علم کلام اور فلسفہ کی تاریخ و تنقید بھی ہے، اور نیز یورپ میں اسلامی علوم و فنون کی ترقی و اشاعت کے واقعات کی پوری تشریح بھی ہے، اس کتاب سے یہ بھی معلوم ہوگا کہ ابن رشد تنہا فلسفی ہی نہ تھا بلکہ ایک نقاد و متکلم اور ایک نکتہ سنج فقیہ بھی تھا۔

امید ہے کہ ہمارے ناظرین اسلامی اسپین کے اس بوڑھے فلسفی کے حالات کی کتاب جب ختم کریں گے تو اسلامی ہندوستان کے اس سبزہ آغا زونو جوان فلسفی کی تحقیق و کاوش و محنت کی داد دیں گے اور اس کی طلب مغفرت کے لیے دست دعا اٹھائیں گے، کہ مرحوم مصنف کے لیے اب یہی سب سے بڑا صلہ اور انعام ہے۔

مرحوم کا دوست

سید سلیمان ندوی، ناظم، دارالمصنفین ۲ رجب ۱۳۴۲ھ

مصنف کے حالات زندگی

از

مولوی معین الدین صاحب انصاری فرنگی محلی، بی اے بیرسٹر

ولادت: یکم رجب ۱۳۱۴ھ مطابق ۱۸۹۶ء
وفات: ۲۸ ربیع الاول ۱۳۴۱ھ مطابق نومبر ۱۹۲۲ء

نام و نسب: ابو الفضل محمد یونس انصاری (مرحوم) خاندان علمائے فرنگی محل سے تھے، مقام ولادت و وفات فرنگی محل ہی ہے، مرحوم مفتی محمد یوسف صاحب مالک مطبع یوسفی کے منجھلے بیٹے اور علامہ مولانا عبدالحی رحمۃ اللہ علیہ (فرنگی محلی) کے نواسہ تھے، ان کے مورث اعلا میں ملا حسن جن کی منطقی تصنیف ”ملاحسن“ مشہور ہے اور ملا قطب الدین شہید سہالوی کا نام لیا جاسکتا ہے، ملا بحر العلوم، ملا نظام الدین (بانی درس نظامی) جو ہندوستان بلکہ بیرونجات میں بھی علمی دنیا کے رجال کبار میں شمار ہوتے ہیں، لکھنؤ کے اسی خاندان قدیم کے ارکان تھے۔

تعلیم و تربیت: مرحوم کی تعلیم تمام تر فرنگی محل میں ہوئی، اور ان کے اساتذہ میں اکثر ان ہی کے اعزہ ہیں، عمر کے پانچویں سال سے نویں سال تک حفظ قرآن میں مصروف رہے، انتہائی دروس میں شمس العنما مولانا عبدالمجید صاحب مرحوم مولانا محمد عظمت اللہ صاحب اور مولانا قیام الدین

فرنگی محل کی تاریخ کے لیے ملاحظہ ہو احوال علمائے فرنگی محل (مطبع یوسفی لکھنؤ) و سفرنامہ ڈاکٹر برنیر (انگریزی) صفحہ ۲۹۲ ایڈیٹوریل فٹ نوٹ از اسمتھ۔

محمد عبدالباری صاحب کے سے شفیق عزیزوں سے فخر تلمذ حاصل کیا اور مدرسہ نظامیہ فرنگی محل سے تکمیل کی سند پائی، مولوی حافظ محمد بشیر صاحب مرحوم نے منڈیانوی (ندوی) جنہوں نے اپنی قیمتی زندگی کو گمنامی میں رکھ کر خدمت علم کے لیے وقف کر دیا تھا، ان کے ایک شفیق استاد ہی نہ تھے، بلکہ ایک ہم نشین دوست بھی تھے، درس نظامی کے ساتھ ساتھ نچ کے طور پر انگریزی زبان کی بھی تحصیل کرتے رہے اور موروثی ذکاوت و فراست کی بدولت جلد ہی اس قابل ہو گئے کہ انگریزی کی دقیق فلسفیانہ تصانیف کو پڑھ کر تقریر و تحریر میں ان پر برابر رائے زنی کیا کرتے تھے، تکمیل علوم عربیہ کے بعد مدتوں اس آرزو میں رہے کہ جستجوئے علم میں ہندوستان سے باہر کم از کم مصر تک پہنچ سکتے، یا کسی ہندوستان ہی کی یونیورسٹی میں شریک ہو جاتے، یہ صورتیں بہ ظاہر آسان تھیں، کیوں کہ مرحوم کے والدین فرنگی محل کے متمول افراد سے ہیں، فارغ التحصیل ہونے کے وقت مرحوم کا سن سترہ سال سے زیادہ نہ تھا لیکن اطراف و جوانب کے اثرات نے یہ آرزوئیں پوری نہ ہونے دیں، جس کا ایک سبب یہ بھی ہوا کہ اسی نوعمری میں مدرسہ نظامیہ نے ان کی خدمات طلب کر کے ان کے بہت سے ارادے فسخ کر دیے، اس دارالعلوم کی خدمت کے لیے وہ ہر قربانی پر ہمیشہ تیار رہے، ۲۲ سال کی عمر تک ادب معقولات اور فقہ وغیرہ کے درس دیتے رہے اور بعض انتظامی عہدوں کے فرائض بھی قابلیت سے انجام دیے، اس کے بعد فکر معاش میں حیدرآباد دکن گئے، اسی ضمن میں وہاں ان کے احباب اور اعزہ نے امتحان وکالت کے لیے مجبور کیا اور مرحوم کو برائے چندے درجہ قانون میں شریک رہنا پڑا لیکن قانونی مشاغل فطرۃ ان کی طبیعت کے موافق نہ تھے، کچھ ناموافقت آب و ہوا بھی ایک بہانہ بنی ناچار لکھنؤ واپس آئے اور اپنے قدیم مشاغل میں بہ دستور نہمک رہنے لگے۔

معیشت: لیکن ۱۹۲۰ء میں جامعہ عثمانیہ میں تقرر ہوا اور معلم دینیات کی حیثیت سے ریاست حیدرآباد میں دوبارہ سکونت اختیار کی، یہ پہلا موقع تھا کہ مستقل طور پر گھر چھوڑا، جامعہ عثمانیہ بلکہ حیدرآباد دکن سے ان کو دلی انس تھا اور وہاں کی اردو یونیورسٹی کی کامیابی کا پورا یقین

۱۔ حافظ صاحب مرحوم منڈیانواں مضافات لکھنؤ کے باشندہ تھے، متوسطات تک دارالعلوم ندوہ میں تعلیم پائی تھی، مولانا محمد فاروق صاحب جہا کوٹی سے خاص فیض حاصل کیا تھا اور مولانا بھی ان پر بہت توجہ فرماتے تھے۔

رکھتے اور اس کی ابتدائی حالت کو سنبھالنے کی کوششیں کرتے رہتے تھے، اس زمانہ کے ترک وطن سے جو حریت عمل اور آزادی خیال ان کو میسر ہوئی تھی، اس کا اپنی سابقہ زندگی سے موازنہ کر کے کہا کرتے تھے کہ ”مجھے دنیا نے علم کی شہریت کے گویا کل حقوق حاصل ہوئے جاتے ہیں، مگر افسوس کہ یہی زمانہ ملازمت ان کے مرض الموت کی ترقی کا زمانہ تھا، تپ دق شروع ہو چکی تھی، بالآخر بغرض علاج مگر زندگی سے مایوس ہو کر وطن چلے آئے اور تقریباً چھبیس برس کی سن میں وفات پائی۔

سیرت: مرحوم کا ہر سنا شاہمیشہ ان کی غیر معمولی متانت، حلم و حیا، استقلال اور علم دوستی کا مداح رہا، ان کے بے تکلف ہم نشینوں میں بھی کبھی کسی کو ان کی بابت کوئی خلاف وضع بات باور نہیں ہو سکتی تھی، فرنگی محل کے نو عمروں میں ان کی ذات نہ صرف ان کے اخلاق و عادات کے لحاظ سے ضرب المثل تھی بلکہ درحقیقت ان کے بعض ہم عمروں کے لیے شمع ہدایت ثابت ہوئی اور پھر باوجود ان محاسن کے ان سے رشک و حسد کرنے والا شاید دنیا میں کوئی نہ تھا، ایسا ہر دلعزیز شخص جو بغیر کسی ایک معین سبب شہرت کے ایک گروہ کے گروہ کی آنکھوں کا تارا بنا رہا ہو، اس کی نیکیوں میں مبالغہ کرنا ایک سیرت نگار کے امکان سے باہر ہے، اوائل عمر سے مرحوم کے علمی رجحان کی یہ کیفیت تھی کہ کھیل کے وقت تفریحی کتابوں کی طرف متوجہ ہو جاتے تھے، بلکہ ساتھیوں کو بھی ایسے مشاغل کے لیے لگاتے تھے، اطراف کے علمی چرچوں نے ذوق تصنیف و تالیف کو ابتدا ہی سے ان کا مقصد زندگی قرار دے دیا تھا، جس سن میں تصنیف و تالیف نہیں کر سکتے تھے، تو مصنفین کے اشغال کی طرح طرح سے نقل ہی کیا کرتے تھے، گھر میں مولانا عبدالحی مرحوم کا کتب خانہ موجود تھا جس کی نقل بچپن میں اپنی الماری کو قرار دیتے تھے، جب اصلی توجہ کا وقت آیا تو مولانا کے قابل قدر کتب خانہ کی ترتیب و ترقی میں اپنے جدید مذاق کے لحاظ سے بلیغ کوششیں بھی کیں، حتیٰ کہ فی زمانہ ہندوستان کا غالباً ایک ہی نچ کا کتب خانہ ہے جس کی فہرست انگلستان کے دو بڑے علمی مرکزوں میں قدر کے ساتھ رکھی ہوئی ہے اور مرحوم کے قابل تقلید حوصلوں کی داد دے رہی ہے، اسی قسم کی دل چسپیوں میں ان کی مختصر عمر ختم ہو گئی اور مرنے سے قبل اگر کچھ عزیزوں کو وصیت کی، تو یہی کہ حتیٰ الامکان مسکن مولانا عبدالحی کی علم پرور فضا کو کبھی نہ چھوڑنا، درحقیقت مرحوم کی زندگی نے واضح کر دیا کہ ماحول زندگی اور عام

تربیت کا اثر انسان کے افکار اور عقل عامہ پر کس حد تک ہو سکتا ہے۔

تصنیفات وغیرہ: مرحوم ہمیشہ کچھ نہ کچھ لکھا کیے لیکن ذہنی ارتقا کے ساتھ جوں جوں

خیالات بلند ہوتے گئے، اوائل عمر کی تحریروں کو اپنے ”زمانہ جاہلیت“ کی طرف منسوب کر کے تلف کرتے گئے، مثلاً تقریباً تیرہ سال کی عمر میں مولانا نے روم کے رنگ کی ایک فارسی مثنوی لکھنا شروع کی تھی، مگر اتفاق سے جلد ہی اس کے کچھ اشعار کسی بزرگ کے گوش گزار ہو گئے، انہوں نے پسند تو کیے اور داد بھی دی، مگر ساتھ ہی شاعری کی اس قدر مذمت کر دی کہ نوعمر مصنف کی طبیعت اس مشغلہ سے بہت دور ہو گئی اور پھر کبھی شعر موزوں کرنے کا خیال تک نہیں کیا، مگر اس سے طبیعت کی شعر پسندی اور سخن فہمی کی ترقی کا خون نہیں ہوا، بے تکلف احباب کی مختصر مجلسوں میں یہ چرچے بھی رہتے تھے اور مرحوم کو ان صحبتوں سے بہت دل چسپی تھی۔

سیاسی لٹریچر کا بہت شوق تھا، بلکہ یہ کہنا بھی غالباً بے جا نہ ہوگا کہ سیاسیات میں وہ لکھنؤ کے سب سے زیادہ باخبر اشخاص میں تھے، جنگ گذشتہ سے کچھ قبل حافظ وہبہ نامی ایک مصری عالم اور جہاں دیدہ سیاح فرنگی محل میں ایک عرصہ تک ایک معلم کی حیثیت سے مقیم رہے، موصوف علوم مشرقیہ و مغربیہ اور خاص کر تاریخ و سیاسیات میں اچھی دستگاہ رکھتے تھے، مولوی محمد یونس مرحوم ان کے شاگرد ہوئے اور اپنی ذکاوت اور مستعدی کی بدولت انہیں اپنا گرویدہ کر لیا، مرحوم کو بھی ان سے ایسی عقیدت ہوئی کہ بعض علمی اور اسلامی مقاصد پورے کرنے کے خیال سے ان کے ساتھ ترک وطن تک پر آمادہ ہو گئے، متعدد وجوہ سے یہ مقصد تو پورا نہ ہو سکا، لیکن اس ضمن میں عربی لکھنے اور بولنے کی خوب مشق ہو گئی۔

پچھلے سات یا آٹھ سال میں مرحوم نے جو کچھ قلم بند کیا، اس کا اکثر حصہ کسی نہ کسی صورت میں شائع ہو چکا ہے، ان کے مطبوعہ وغیر مطبوعہ مضامین کے مطالعہ سے یہ رائے قائم ہوتی ہے کہ ان کا مقصد زیادہ تر مشرقی طرز تخیل کا مغربی تصورات سے مقابلہ کرنا ہوا کرتا تھا اور وہ ایک گروہ کو دوسرے گروہ سے روشناس کرانا چاہتے تھے، ان کے متعدد مضامین ”معارف“ اعظم گڑھ میں چھپے ہیں، جن میں ”حقیقت علم“ خاص کر قابل ذکر ہے، علمیات کے موضوع پر ہماری زبان میں یہ سلسلہ مضامین اپنی نظیر بس آپ ہی سمجھا گیا ہے، رسالہ ”النظامیہ“ (فرنگی محل) میں جو

مضامین درج ہوئے ہیں، ان میں ”افلاطون کے اصولِ سیاسی“ کے زیر عنوان ایک سلسلہ بہت ہی وسیع النظری کی معلومات کے ساتھ شائع ہوا تھا اور ایک قابل قدر تبصرہ مل کی منطق پر ”قیاس اقرانی“ کے عنوان سے اسی رسالہ میں چھپا تھا، جس میں مشرقی مصنفین کے اقوال سے مدد لی گئی ہے، ”رسالہ معلومات“ (لکھنؤ) میں ایک مضمون ”نوع انسان کی اصل“ کے عنوان سے گم نام چھپا تھا، وہ مرحوم ہی کی یادگار ہے اور حیاتیات کی مصری اور انگریزی کتابیں اس کا ماخذ ہیں۔

مستقل کتابوں میں مرحوم کا ایک لیبان کی کتاب کا ترجمہ ”روح الاجتماع“ بہت مقبول ہوا، جو اب پنجاب کے اردو آنرز (بی اے) کورس میں داخل ہے، اصل میں اس ترجمہ کے لیے قلم اٹھانے کی تحریک ”رسالہ معلومات“ (لکھنؤ) کے ایک نوٹ سے ہوئی تھی جس میں توجہ دلائی گئی تھی کہ لیبان کے خیالات ابن خلدون سے بہت ملتے ہوئے ہیں، اگر کوئی صاحب عربی اور انگریزی سے واقف ہوں اور ان دونوں کا موازنہ کریں تو یہ ایک عمدہ علمی خدمت ہوگی، چنانچہ مرحوم نے اپنے ترجمہ کے مقدمہ میں اس مقصد کو کافی طور پر ملحوظ رکھا ہے، اس کے بعد ایک عربی تصنیف کے لیے قلم اٹھایا، جس کا نام ”الخلافة والسیاسة“ ہے، اس میں خلافت عثمانیہ اور نکات سیاست اسلامیہ پر مذہبی اور عقلی نقطہ نظر سے ایک قابلانہ اور مطول بحث کی گئی ہے، غرض یہ تھی کہ اس کی اشاعت ساری اسلامی دنیا میں ہو اور اسی ارادہ سے شیخ مشیر حسین صاحب قدوائی نے ۱۹۲۰ء میں اس کا مسودہ انگلستان منگوا لیا تھا، کیوں کہ اس زمانہ میں کسی سیاسی مصنف کی صاف گوئی کو ہندوستان میں فروغ ناممکن تھا، مگر افسوس کہ اس کی اشاعت کا کوئی بندوبست نہ ہو سکا، اس کتاب کی تکمیل کے بعد مرحوم ہمہ تن سوانح ابن رشد کے لیے مواد فراہم کرنے میں مصروف ہو گئے اور ۱۹۲۲ء میں یہ کتاب اشاعت کے لیے ”دارالمصنفین“ بھیج دی گئی، سنہ مذکور سے پہلے ہی مرحوم نے منطق پر ایک عربی رسالہ بھی لکھ لیا تھا، جس میں بعض قدیم فلسفیانہ مسائل پر نہایت تبحر کے ساتھ نئی روشنی ڈالی گئی ہے، یہ رسالہ غیر مطبوعہ ہے، اس کے بعد عثمانیہ یونیورسٹی میں پہنچ کر اپنے درس کے ضمن میں انہوں نے قرآن مجید کی ایک تفسیر لکھنا شروع کی تھی لیکن افسوس کہ زندگی نے وفانہ کی اور وہ ناتمام رہ گئی، مرحوم کے بعض مضامین

جن کا ذکر اوپر نہیں کیا گیا، بجائے خود مستقل تصانیف کی حیثیت رکھتے ہیں، اگر ان کے مطبوعہ اور غیر مطبوعہ مواد کا ایک مجموعہ شائع کر دیا جائے تو ایک ضخیم جلد میں ہوگا اور ظاہر ہو جائے کہ اس جوان مرگ نے اپنی مختصر زندگی خدمتِ علم کے لیے کس جوش و خروش کے ساتھ وقف کر دی تھی۔



بِسْمِ اللّٰهِ الرَّحْمٰنِ الرَّحِیْمِ
وِیَاچہ

الْحَمْدُ لِلّٰهِ وَسَلَامٌ عَلٰی عِبَادِهِ الَّذِیْنَ اصْطَفٰ

کتاب خلاف توقع ضخیم ہوگئی ہے، اس لیے نفس مرکزی مطالب اور ان کی ترتیب کے متعلق بالاختصار کچھ عرض کروں گا۔

اسلام کسی قومیت کا نام نہیں، وہ ایک عالم گیر مذہبی برادری ہے، جس میں زمانہ گذشتہ اور زمانہ موجودہ کی مختلف زبان بولنے والی اور مختلف مرزوبوم کی متعدد قومیں شامل ہیں، جغرافیائی حالات اور اختلاف زبان و مرزوبوم کی بنا پر گو یہ صحیح ہے کہ یہ مختلف قومیں اپنے خاص خاص نفسانی حالات رکھتی ہیں اور علم النفس کے نقطہ نظر سے ان کا مزاج عقلی و اخلاقی بھی ایک دوسرے سے مختلف ہے، تاہم یہ پوری عالم گیر برادری اس بات میں دنیا کی تمام قوموں سے ممتاز رہی ہے کہ اس کے تمدن اور اس کے علوم و فنون میں مرکزی حیثیت سے ایک قسم کی ہم رنگی پائی جاتی ہے اور یہی وجہ ہے کہ اسلام عرب میں، اسلام مصر میں، اسلام ایران میں اور اسلام اندلس میں، ایک ہی قسم کے علوم و فنون، ایک ہی قسم کا فن تعمیر، ایک ہی قسم کا نظام تمدن اور ایک ہی قسم کا لٹریچر ہمارے سامنے پیش کرتا ہے جو تحریک عراق میں پیدا ہوتی ہے، وہ بغیر کسی وقفہ کے اندلس میں جا کر گھر کر لیتی ہے، جو نظام تمدن ایران میں ایجاد ہوتا ہے، ہندوستان میں اس کی فوراً اشاعت ہو جاتی ہے، اور جو علوم و فنون قیروان میں ترتیب دیے جاتے ہیں، بغداد کے مدارس میں ان کا درس ہونے لگتا ہے۔

اس بنا پر عربی علوم و فنون یا عربی فلسفہ کی تاریخ کسی ایک ملک یا کسی ایک قوم کے علوم و فنون یا فلسفہ کی تاریخ کا نام نہیں بلکہ عربی فلسفہ عبارت ہے، اس مجموعہ خیالات سے جس کی

پیدائش و پرورش عربی اور فارسی زبانوں کے ذریعہ افغانستان اور ہندوستان، اندلس اور جنوبی اٹلی، غرض اسلام کے تمام زیر نگیں ممالک میں چار پانچ صدیوں تک برابر ہوتی رہی، فلسفہ کی یہ تحریک کسی قوم و مذہب کے ساتھ خاص نہ تھی، صابی، مجوسی، یہودی، عیسائی، ترک، تاتار، عرب ایرانی اور بربر، غرض قرون متوسط کی تمام ایشیائی قومیں اس کی اشاعت و تبلیغ میں حصہ لے رہی تھیں اور اس بنا پر گویا وہ مشرق کی ایک مشترکہ دولت تھی لیکن اسلام کا اثر سب پر غالب تھا، چنانچہ اسلام کی زبان عربی ادائے مطالب کے لیے خصوصیت کے ساتھ موزوں اور مناسب خیال کی گئی۔

علمی حیثیت سے قرون متوسط کا یہ مشرقی فلسفہ اب ہمارے لیے گو قابل اعتنا نہیں رہا، مگر اس سے انکار نہیں کیا جاسکتا کہ زمانہ مابعد کی پیدائش میں جو حصہ اس نے لیا ہے اس کی بنا پر وہ فلسفہ کی تاریخ کا ایک اہم جزو بن گیا ہے اور یہ حصہ نہ صرف ہم مشرقیوں ہی کے لیے اہم ہے بلکہ اہل مغرب کے لیے اس کی اہمیت زیادہ بڑھ گئی ہے، مشرق کی حالت تو یہ ہے کہ وہ تمدن کے جس مرکز پر آج سے چار پانچ صدیوں پیش تر تھا، اسی جگہ پر اب بھی قائم ہے، اس کے عقائد اس کے علوم و فنون، اس کی معاشرت، اس کی صنعت و حرفت جہاں پر اور جس حال میں تھی وہیں پر اور اسی حال میں اب تک برقرار ہے، نہ اس میں کسی قسم کی از خود اصلاح ہوئی اور نہ اس کی ضرورت کا تا ایس دم احساس ہوا لیکن مغرب کی حالت ہم سے جدا ہے، آج کا مغرب قرون متوسط کے مغرب سے ہر حیثیت سے برتر اور فائق ہے اور یہ برتری اور فوقیت جو اس کو حاصل ہوئی اس کا باعث مشرق کی وہی علمی تحریک تھی، جو زمانہ حال کے لیے اب ناکارہ اور فرسودہ ہو گئی ہے، پس اہل مغرب تو زیادہ اس کے حق دار ہیں، کہ وہ اپنے تمدن اور علوم و فنون کے احیا و تجدید کے منبع کا پتہ لگائیں اور غور کریں کہ قدیم و جدید دور کے درمیانی منازل میں عہد بہ عہد کیا کیا تغیرات واقع ہوئے اور ان تغیرات کا مواد و مصالح کہاں سے ہاتھ آیا، اہل مشرق بھی اس تاریخی حصہ سے اس حیثیت سے استفادہ کر سکتے ہیں، کہ ان کو اس بات پر غور کرنے کا معقول موقع ملتا ہے، کہ زمانہ قدیم میں ان کی کیا حیثیت تھی اور جمود و سکون میں پڑے رہنے کی وجہ سے اب ان کی کیا حالت ہو گئی ہے۔

لیکن قرون متوسط کے فلسفہ کی تاریخ کے صرف دو طریقے ممکن تھے، ایک یہ کہ اشخاص و افراد کے ادوار حیات اور ان کے کارناموں کو نظر انداز کر کے محض نفس خیالات کی سلسلہ و ارتارخ قلم بند کی جائے اور دوسرے یہ کہ کسی خاص فلسفی کو منتخب کر کے اس کی سیرت پر تبصرہ کیا جائے اور اس سلسلہ میں اس کے اور اس کے ماقبل و مابعد افراد کے کارناموں پر مقابلہ نظر کی جائے، میں نے دوسری صورت پسند کی اور اس کے کئی وجوہ ہیں:

۱۔ سیرت لکھنے کی صورت میں بعض ایسی جزئی باتیں بھی آجاتی ہیں جن کے بیان کرنے کا کوئی اور موقع نہیں ہوتا۔

۲۔ ہماری زبان میں سیرت نگاری کا اب تک قدیم طرز رائج ہے، یعنی عموماً سیرتوں میں صاحب سیرۃ کے ذاتی حالات و اخلاق و عادات ذکر کر دیے جاتے ہیں، اور اس قدر کافی خیال کیا جاتا ہے لیکن یورپ میں دیگر علوم و فنون کے مانند تاریخ و سیرت نگاری میں بھی نئی نئی ترقیاں عمل میں آئی ہیں، مثلاً اب فلسفہ کی تاریخ کا طریقہ یہ ہے کہ محض فلاسفہ کے حالات ہی درج نہیں کر دیے جاتے بلکہ قدیم و جدید مقدم و متاخر اور سابق و مسبوق خیالات و آراء و نظریات کا باہم مقابلہ کر کے یہ پتہ لگایا جاتا ہے کہ ان کی پیدائش کس طرح ہوئی، ان کی اصلیت کیا تھی، اور عہد بہ عہد کیا کیا تغیرات واقع ہوئے لیکن تاریخ یا فلسفہ نگاری کے اس دلچسپ مرقع میں اگر شخصی سیرت کی موزوں طریقہ پر رنگ آمیزی کر دی جائے تو یقیناً اس مرقع کی سادہ سطح نہایت روشن و جلی نظر آنے لگے گی، مگر شرط یہی ہے کہ سیرت نگاری کے مختلف منازل میں قدم رکھتے ہوئے موازنہ تاریخی کا رشتہ ہاتھ سے نہ چھوٹنے پائے۔

قرون متوسط کے عرب فلاسفہ میں صرف ابن رشد کی شخصیت ایسی ہے جس کی سیرت نگاری سے ہماری زبان کی ایک بڑی کمی اور ضرورت رفع ہونے کے علاوہ تاریخ فلسفہ کے اس مرکزی دور کی خصوصیتوں کا بھی انکشاف ہوتا ہے جو نشاۃ جدیدہ کی پیدائش کا باعث ہوا ہے، ابن رشد ہی ایسا فلسفی ہے جس کا نام مشرق و مغرب دونوں کے لیے مایہ صد فخر و ناز ہے، صرف اسی کی شخصیت تھی جو مشرق و مغرب میں پیوستگی پیدا کرنے کا باعث ہوئی اور اسی کا فلسفہ ہے جس نے زمانہ حال کی تخم ریزی کی، اس کی اس خصوصیت کبریٰ کے علاوہ مسلمانوں کے

لیے اس کا نام اس لیے اور بھی زیادہ اہمیت رکھتا ہے کہ وہ ایک جدید علم کلام کا بانی اور اپنے عہد کا ماہر فقیہ اعظم تھا اور ایک ایسے ملک میں اسلامی عقائد و عبادات کی تبلیغ کر رہا تھا جو اس کی زندگی کے تھوڑے ہی عرصہ بعد قبرستان اسلام بن جانے والی تھی، مسلمانوں کے لیے ارض اندلس فراموش کرنے کی چیز نہیں، یہ سرزمین ایسے باکمال ائمہ و علما کا مدفن ہے جن کے ہم پلہ علما شاید ہی کسی دوسری اسلامی سرزمین نے پیدا کیے ہوں۔

مسلمانوں کے لیے ابن رشد کی سیرت کو زیادہ دلچسپ اور اہم تر بنانے ہی کا خیال تھا جس کی بنا پر ابن رشد کی سیرت اور اس کے علمی کارناموں کے وہ پہلو زیادہ اجاگر کر کے دکھلائے گئے ہیں، جن کا تعلق خاص مسلمانوں کی سوسائٹی سے ہے اور یہی باعث تھا کہ کتاب میں موقع بہ موقع ایسے تاریخی حالات اضافہ کیے گئے جن کا تعلق اندلس کی اسلامی سرزمین کی علمی و فقیہانہ ترقیات سے ہے، گو یہ مضامین ابن رشد کی سیرت سے کتنے ہی الگ خیال کیے جائیں، تاہم اس میں شک نہیں کہ ہماری زبان ارض اندلس کی ان عجیب و غریب ترقیات کے مضامین سے جو اب تک نا آشنا ہی ہے اس کے دفعیہ کا بہ جز اس کے کوئی طریقہ ممکن نہ تھا کہ ابن رشد کی سیرت کے سلسلہ میں موقع بہ موقع ان کا اضافہ کر دیا جاتا۔

یورپ میں فلسفہ ابن رشد کی اشاعت کے متعلق جو ایک طول طویل مضمون کتاب میں درج کیا گیا ہے، اس کا ایک بڑا فائدہ یہ ہے کہ اس کو لاسٹک فلاسفی کی تاریخ کا ایک حصہ ہماری زبان میں منتقل ہو گیا، جس پر اردو میں شاذ و نادر ہی کچھ لکھا گیا ہو، یہی حصہ ہے جس کی بنا پر ابن رشد کی حیثیت اہل مغرب کی نگاہ میں دوبالا ہو گئی ہے، مسلمانوں کے لیے یہ حصہ اسی حد تک صرف دلچسپ ہے کہ اس سے یہ معلوم ہو جاتا ہے کہ مسلمان علما کی قابل قدر تصنیفات کو اہل مغرب نے کس طرح تعظیم و تقدیس کے ساتھ ہاتھوں ہاتھ لیا اور اصلاح اور تجدید و تاسیس کی، جس تحریک کا مسلمانوں میں یہ حشر ہوا تھا کہ وہ زندقہ و کفر کا منبع خیال کی جاتی تھی، اسی تحریک نے مغرب میں کیسے کیسے بقایات الصالحات یادگار چھوڑے اور اپنے نقش قدم پر نشاۃ جدیدہ کی ایسی عظیم الشان عمارت تعمیر کی جو عقل و مشاہدہ کے مضبوط اور استوار ستونوں پر قائم ہے اور جس کو باد تند کے جھونکوں کا بھی کچھ خوف نہیں۔

مواد تالیف

ابن رشد کا ذکر عربی کتابوں میں بہت کم آتا ہے، عام تاریخی کتابوں میں صرف اس کے سال وفات کا ذکر آیا ہے، رجال کی کتابیں بھی عموماً اس کے ذکر سے خالی ہیں، صرف ذیل کی چند کتابیں دلیل راہ بن سکتی ہیں۔

۱۔ طبقات الاطبا ابن ابی اصیبعہ : یہ کتاب اطبا کے حالات میں ہے اور اس سلسلہ میں بعض مفید تحقیقات اور مسلمانوں کی علمی ترقیات کے متعلق نادر معلومات اس میں درج ہیں، ابن ابی اصیبعہ نے ابن رشد کے حالات قاضی ابومروان الباجی کی روایت سے تحریر کیے ہیں، جو خود اندلس کی سیاحت کے دوران میں ابن رشد کے جلیس اور ہم صحبت رہ چکے تھے۔

۲۔ تکملہ ابن الابار : محدث ابن یثکوال نے کتاب الصلہ کے نام سے رجال کے حالات میں ایک کتاب لکھی ہے، اس کا تکملہ ابن الابار قضاعی نے کیا ہے، ابن الابار ابن رشد سے ایک نسل بعد کا مورخ ہے اور ان لوگوں کی زبانی ابن رشد کے حالات لکھے ہیں جو مدتوں ابن رشد کی صحبت سے فیضیاب ہو چکے تھے۔

۳۔ ذیل التکملہ للانصاری المراكشي : قاضی ابو عبد اللہ محمد بن عبد الملک الانصاری المراكشي نے ابن البار کے تکملہ پر ایک ذیل لکھا ہے اور اس میں ابن رشد کے مزید حالات اس کے ہم صحبت لوگوں کی زبانی روایت کیے ہیں۔

۴۔ تاریخ اندلس لعبد الواحد المراكشي : عبد الواحد مراكشي نے اندلس کی تاریخ میں ابن رشد کے حالات لکھے ہیں، یہ مورخ ابن طفیل اور ابن زہر کی اولاد سے ذاتی واقفیت رکھتا تھا اور اندلس میں اک عرصہ تک قیام پذیر رہا تھا، اس لحاظ سے اس کی روایتیں بھی نہایت مستند ہیں۔

۵۔ کتاب العبر لمن غمیر للذہبی : ذہبی نے کتاب العبر میں ۵۹۵ھ کے واقعات کے سلسلہ میں ابن رشد کی ایک طویل سوانح عمری لکھی ہے جو گودوسروں سے نقل

کی گئی ہے، تاہم بعض خاص باتیں بھی اس میں درج ہیں۔

۶۔ الدیباج المذہب لابن فرحون المالکی: ابن فرحون مالکی نے الدیباج

المذہب کے نام مالکیوں کا جو تذکرہ لکھا ہے، اس میں ابن البار سے ابن رشد کا تذکرہ نقل کر دیا ہے۔

۷۔ ابن حمویہ: اندلس کے مشہور سیاح ابن حمویہ نے سیاحت کے حالات

ترتیب دیے ہیں، جس میں ابن رشد کے متعلق بھی کافی معلومات ہیں، اس کے اقتباسات مقبری نے فتح الطیب میں درج کیے ہیں۔

۸۔ مشاہیر عرب: لیوی بن جرسن نے جو فرانس کا ایک یہودی اور ابن رشد کا

عقیدت مند مقلد تھا، اس نام سے مسلمان علما کا ایک تذکرہ لکھا ہے، جس میں ابن رشد کے حالات نہایت تفصیل سے نقل کیے ہیں، لیکن افسوس یہ ہے کہ کتاب مزخرفات و لغویات پر مشتمل ہے اور اس لیے غیر مستند ہے، میں نے اس کے اقتباسات رینان کے حوالہ سے نقل کیے ہیں۔

۹۔ تذکرۃ ابن رشد: اس نام سے رینان نے فرانسیسی زبان میں ایک ضخیم

کتاب لکھی ہے، انگریزی میں اس کا ترجمہ ہو گیا ہے۔

۱۰۔ آثار الادہار: اس نام سے حال میں بیروت کے دو عیسائی عالموں نے

عرب کے مشاہیر رجال کا تذکرہ لکھا ہے، اس کتاب سے ابن رشد کے متعلق بعض نادر معلومات حاصل ہوئے۔

۱۱۔ ابن رشد و فلسفہ: فرح الظنون ایڈیٹر الجامعہ نے اسکندریہ سے رینان کی

کتاب کا نامکمل خلاصہ شائع کیا ہے۔

۱۲۔ انسائیکلو پیڈیا طبع جدید: ابن رشد کے مضمون کے آخر پر مضمون نگار

نے ان کتابوں کی فہرست دے دی ہے جو یورپ میں ابن رشد پر لکھی گئی ہیں، خیال تھا کہ ضمیمہ میں نقل کر دی جائے گی مگر افسوس کہ کل کتابیں تقریباً جرمن اور فرنیچ زبانوں کی ہیں جن کے اسما تک اردو داں ناظرین کے لیے اجنبی ہوں گے۔

ان کتابوں کے علاوہ منک کی کتاب ”تطبیق فلسفہ عرب و یہود“ اور مسٹر مولر کی ”ابن رشد

کے فلسفہ کے مبادی دینیہ“ میں تالیف کے متعلق خاطر خواہ مصالح ملا، اس موقع پر ڈی بوئر کی نایاب کتاب ”تاریخ فلسفہ اسلام“ کا نام لینا بھی ضروری ہے، جس میں مسلمانوں کے فلسفہ سے متعلق نایاب تحقیقات درج ہیں۔

ان کتابوں میں سے اکثر تقریباً میرے مطالعہ میں رہیں لیکن مجھے اعتراف کرنا چاہیے کہ رینان سے جتنا استفادہ میں نے کیا اتنا کسی اور کتاب سے ممکن نہ ہو سکا اور حق یہ ہے کہ اگر میں رینان کی قابل قدر کتاب سے غافل رہتا یا اس سے استفادہ کرنے میں کوتاہی کرتا تو یقیناً یہ تالیف ناقص رہ جاتی، جا بہ جا علامہ شبلی مرحوم کے مضمون سے بھی اقتباسات بخسنہ درج کیے گئے ہیں اور یہ محض اس بنا پر کہ میں ان سے زیادہ بہتر اور خوش نما الفاظ میں اس موقع کے مضمون کو ادا کرنے سے قاصر تھا۔

اب اس موقع پر ایک اور بات کا ذکر کر دینا بھی مناسب ہے، رینان کی کتاب کا انگریزی ترجمہ ایک خاص انجمن نے جو سید علی بلگرامی مرحوم، مولوی عزیز مرزا مرحوم اور مسٹر حیدری سابق ناظم امور عامہ ریاست نظام، ایسے باکمال افراد پر مشتمل تھی، ڈاکٹر نشی کانٹ پی ایچ ڈی سے اس غرض سے کرایا تھا کہ کسی موقع پر یہ کتاب اردو میں منتقل کر لی جائے گی، اس انجمن کی بنا اس غرض سے ڈالی گئی تھی کہ فرینچ اور جرمن کا علمی مواد انگریزی میں منتقل کر لیا جائے تا کہ اس کے بعد اردو میں اس کے منتقل کرنے میں آسانی ہو، بہر حال یہ کتاب سکندر آباد کے سرکاری دارالطباعت سے ۱۹۱۳ء میں چھپ کر شائع ہوئی، جہاں تک مجھے معلوم ہے اس کتاب کے علاوہ کسی اور ترجمہ کی نوبت نہیں آئی اور جب یہ کتاب چھپ کر تیار ہوئی ہے اس وقت بہ جز مسٹر حیدری کی کتاب کے مترجم اور ارکان انجمن میں سے کوئی بھی دنیا کے پردہ پر زندہ موجود نہ تھا لیکن اس کتاب کی تالیف سے نہ صرف اس مردہ انجمن کے بانیوں کا ایک خاص ارادہ پورا ہو گیا بلکہ اردو زبان میں ابن رشد سے متعلق ممکن سے ممکن تحقیقات فراہم ہو گئیں، اسی بنا پر اس کتاب میں اس بات کا خاص طور پر التزام کیا گیا ہے کہ رینان کی تحقیقات جہاں تک ممکن ہو سکے سمیٹ لی جائیں اور ان نئے مضامین کا اضافہ کیا جائے جن سے رینان کی تصنیف خالی ہے، گویا اس طرح نہ صرف یہ کہ اردو زبان رینان کی کتاب سے بے نیاز ہو گئی، ایسے

مضامین خود اس میں منتقل ہو کر آگئے، جو ریتان کی کتاب کا ترجمہ ہونے کے بعد بھی اردو میں منتقل نہیں ہو سکتے تھے۔

آخر میں مجھے ناظم صاحب ندوة العلماء محی مولوی عبدالماجد صاحب بی اے اور مخلصی مسٹر معین الدین انصاری (کیمبرج) کا خاص طور پر شکر گزار ہونا چاہیے کہ یہ اصحاب کتابوں اور اقتباسات کی فراہمی میں مسلسل بے دریغ امداد دیتے رہے۔

محمد یونس

فرنگی محل، لکھنؤ

حصہ اول

تذکرہ ابن رشد

باب اول

مسلمانان اندلس کی علمی ترقی کی تاریخ

۱۔ اسپین میں مسلمانوں کی علمی حالت: اسپین میں مسلمانوں کا ورود مسلمانوں کا علمی شوق، مسلمان خلفاء اور علمی ترقی، علوم شرعیہ کی حالت، علوم شرعیہ کے مصنفین اور ان کی کتابیں علم صرف و نحو کی حالت، اسپین کے صرنی و نحوی مجتہدین، علوم لغت و ادب کی حالت مجتہدین لغت و ادب۔

۲۔ اسپین میں علوم فلسفہ کی تدریجی ترقی کی تاریخ: علوم فلسفہ سے مسلمانان اندلس کی ابتدائی نصرت کا حال، اس کے اسباب، اندلس میں علوم فلسفہ کا ابتدائی چرچا، اہل حق بن عمران و اہل حق بن سلیمان، ابن السمینہ، احمد و عمر، محمد بن عبدون، مسلمہ مجریطی ابو عبد اللہ الکتانی، خلیفہ مستنصر کا دور حکومت، مستنصر کا کتب خانہ اور اس کا علمی شوق، خلیفہ عام منصور کے دور حکومت میں فلسفہ کا زوال اور اس کے اسباب، یہودیوں میں فلسفہ کی ترویج، بعض یہودی فلاسفہ و اطباء کے حالات فلسفہ کا شباب۔

(۱)

اسپین میں مسلمانوں کی علمی حالت

عرب، محمد ﷺ کا مذہب اختیار کرنے کے بعد ایک صدی کے اندر اندر اپنے ملک سے اٹھ کر گردوغبار کی طرح دنیا میں اس طرح پھیلے کہ ایک طرف دیوار چین سے ان کی وسیع حکومت کا ڈانڈا مل گیا اور دوسری جانب صحرائے افریقہ کے مغرب میں مجاہدین نے اپنے گھوڑے بحر اٹلانٹک میں ڈال دیے اور اسی طرح فتح کرتے کرتے وہ یورپ کے اس وسیع جزیرہ نما میں پہنچے جس کو جزیرۃ نمائے ابریا کہتے ہیں۔

ولید بن عبد الملک کا دور حکومت تھا، مسلمان نشہ فتوحات میں مست تھے، بلاد اسلامی میں اس سرے سے لے کر اس سرے تک جہاد کی دھوم تھی، کہ موسیٰ بن نصیر والی افریقہ کے حکم سے ۹۲ھ میں طارق بن زیاد لیشی بارہ ہزار بربری فوج لے کر اسپین پر حملہ آور ہوا، اسپین اس وقت ایک گوتھک خاندان کے زیر نگیں تھا، جو دو ہزار برس سے اس ملک پر حکم ران رہتا چلا آ رہا تھا، اس کے دور حکومت میں اسپین نہایت زبوں حالت پر پہنچ چکا تھا، کاشت کاروں کی حالت پہلے سے زیادہ خراب ہو چکی تھی، زمین داروں کے ظلم کی کوئی حد نہ رہی تھی، غلامی کے عام رواج کا یہ عالم تھا کہ ان کی اولاد مختلف زمین داروں اور ملک کے فوجی افسروں میں ولادت ہی کے وقت سے تقسیم کر دی جاتی تھی، ٹیکس اور خراج کے بارے میں سارا ملک دبا ہوا تھا، غرض چاروں طرف بے اطمینانی اور بے چینی کے آثار نمایاں تھے، ملک کی زراعت برباد ہو رہی تھی، اور باشندے اس بے کسی کے عالم میں اپنے حکم رانوں کو دل ہی دل میں کوستے اور دعائیں مانگتے کہ ”خدا یا اب ظلم کی حد ہو چکی اب ہم پر رحم کر“۔

گو تھوں کا آخری بادشاہ روڈریک اپنے پایہ تخت ٹالیڈو میں آرام کے ساتھ بسر کر رہا تھا کہ یکا یک اس کو خبر ملی کہ مسلمانوں کے لشکر نے سمندر کو عبور کر کے اندرون ملک میں پیش

۱۔ مورس ان اسپین، لین پول صفحہ ۷۰۷

قدمی شروع کر دی ہے اور غضب یہ ہے کہ سبتلہ کا والی کونٹ جو لین بھی ان کے ساتھ ہے جو بادشاہ سے اپنی بیٹی کے معاملہ کی وجہ سے سخت ناراض تھا اور اسی بنا پر ملک و قوم کا دشمن بنا ہوا تھا، یہ خبر سن کر روڈریک یکا یکا چونک پڑا اور فوجوں کے اجتماع کا سامان کرنے لگا، والیان ملک کے نام لشکر کشی اور فوجوں کی تیاری کے احکام پہنچ گئے اور جب اپنے نزدیک فتح کے تمام سامان مکمل کر چکا تو مسلمانوں سے پانچ گنی زیادہ فوج ہم راہ لے کر طارق کے مقابلہ کو بڑھا، طارق کے پاس صرف بارہ ہزار بربری سپاہ تھی اور روڈریک کو اپنی بے انتہا فوج کے ساتھ ملک کے زمین داروں کی عام فوجی اعانت پر بھی بھروسہ تھا، دونوں لشکر دریائے گواڈلیٹ کے کنارہ پر صف آرا ہوئے لیکن طارق کے پہلے ہی حملہ نے روڈریک کی سپاہ کو زیر و زبر کر دیا، روڈریک کی فوج منتشر ہو کے بھاگی، مسلمان تعاقب کے لیے بڑھے، اسی انتشار کی حالت میں کہا جاتا ہے کہ روڈریک نے دریا میں گر کر اپنی زندگی کا خاتمہ کر دیا۔

اب میدان صاف ہوتے ہی مسلمان فوجیں ہر چہار طرف پھیل گئیں، موسیٰ بن نصیر کو اس فتح کی خبر پہنچی تو وہ ۹۳ھ میں فوجوں کا ٹڈی دل اپنے ساتھ لے کر شوق جہاد میں بجلی کی طرح کوندتا ہوا اسپین کی طرف چل کھڑا ہوا اور در دراز منزلیں طے کرتا ہوا دشمنوں پر ایک دم آپڑا، عیسائی فوجیں حملہ کی تاب نہ لاسکیں اور مشرق سے لے کر مغرب تک سارا ملک موسیٰ کے زیر نگیں ہو گیا، عیسائیوں کی باقی فوج شمال کے کوہستان کی طرف بھاگ کھڑی ہوئی ۲۰ غرض تین چار برس کے اندر ہی اندر سارا ملک مسلمانوں کے زیر حکومت آ گیا، عیسائیوں اور یہودیوں کی جائدادیں ان کے مالکوں کو واپس کی گئیں، مذہبی آزادی کا عام اعلان کر دیا گیا، غیر قوموں کو اپنی شریعت کے مطابق اپنے قومی مقدمات کے فیصلہ کی اجازت عطا ہوئی، باشندے چین سے بسر کرنے لگے اور ظلم و ستم کی وہ کہانیاں جو گو تھک پادشاہوں کے دور حکومت میں روزانہ سننے میں آتی تھیں، اب وہ قصہ پارینہ بن گئیں۔

اب ملک میں امن و امان قائم ہوتے ہی عربوں نے اندرون ملک کی اصلاح کی جانب توجہ شروع کی، موسیٰ بن نصیر کا بیٹا عبدالعزیز اسپین کا گورنر تھا، یہ نہایت قابل آدمی تھا،

۱۔ مورس ان اسپین، لین پول صفحہ ۱۲ و ۲۲ و ۲۳ ۲۔ ابن خلدون جلد چہارم ص ۱۱۷۔

مسلمان اور عیسائی دونوں قومیں اس سے یکساں محبت کرتی تھیں، اس کے دور حکومت میں ملک کی خوش حالی ترقی کر چلی تھی، کہ یکا یک سارے سامان دگرگوں ہوں گئے، عبدالعزیز کو دشمنوں نے قتل کر ڈالا، اس کے قتل ہوتے ہی ملک میں ایک عام فساد پیدا ہو گیا اور گو عبدالعزیز کے بعد بعض قابل اشخاص اندلس کی ولایت پر مامور ہوئے لیکن عربوں کے باہمی خانگی فسادات کے باعث ملک کی اصلاح کی جانب کوئی خاطر خواہ توجہ نہ کر سکا۔

لیکن تھوڑے ہی عرصہ کے بعد مشرق میں بنو امیہ کی طاقت کا زوال شروع ہوا، کوفہ میں بنی عباس کی خلافت کا اعلان کیا گیا، اموی شہزادے یا قتل کیے گئے یا بھاگ گئے، ان میں سے ایک شاہزادہ عبدالرحمن الداخل نامی بھاگ کر اندلس آیا، شاہی دماغ اپنے ساتھ لایا تھا، تھوڑی ہی مدت میں تمام سرکش سرداران عرب کو زیر کر کے ایک زبردست حکومت قائم کر لی، اس حکومت کے قائم ہوتے ہی تمام فسادات رفع ہو گئے اور ملک میں امن و امان پھر قائم ہو گیا، اب عربوں کو ملک کی اصلاح اور علمی شوق کو پورا کرنے کا موقع ملا۔

دین اسلام کے زبردست اثر کی وجہ سے جہاں عربوں کی عملی حالت میں حیرت انگیز طاقت پیدا ہو گئی تھی، وہاں قرآن کے معجزانہ اثر نے ان میں علمی شوق بھی خاصا پیدا کر دیا تھا، جنگی مشاغل کے ساتھ ساتھ قرآن مجید کے معانی پر غور و خوض کرنا، اپنے نبی کے کلام کی جستجو و تلاش، احکام فقہیہ کا اخبار نبوی سے ساتھ استنباط، اخبار نبوی و آثار صحابہ کا حفظ و روایت، یہ ان کے دن رات کے مشاغل تھے، یہ دیکھ کر حیرت ہوتی ہے کہ ساری قوم کی قوم انہیں مشاغل میں ایک دم مصروف تھی۔

لیکن اب بنو عباس کے ابتدائی دور حکومت میں مسلمانوں میں تصنیف و تالیف کا شوق بھی پیدا ہو چکا تھا، امام ابو حنیفہ کوفہ میں اپنے اصحاب کے ساتھ تدوین فقہ میں مشغول تھے اور امام مالک مدینہ میں محمد بن اسحاق مغازی و سیر کی ترتیب میں مشغول تھے، حدیث میں جو اس زمانہ کا نہایت متبرک اور ضروری فن تھا، امام مالک نے مؤطا تصنیف کی، جس کی دور دور شہرت ہو گئی، ابن زیاد قرطبہ (اندلس) سے چل کر اس کی سماعت کے لیے مدینہ حاضر ہوئے اور یہاں سے بامر اندلس واپس جا کر وہاں درس حدیث شروع کیا، اسی طرح یحییٰ بن یحییٰ مسمودی ایک

بربری نو مسلم کو بھی خدمت دین کا شوق پیدا ہوا، امام مالک کی خدمت میں حاضر ہو کر موطا کی سماعت کی، کچھ ابواب چھوٹ گئے تھے، وطن واپس جا کر ابن زیاد قرطبی سے تکمیل کی، اب آتش شوق اور مشتعل ہوئی اور تحصیل فقہ کا خیال پیدا ہوا دو بارہ مدینہ واپس آئے، یہاں امام مالک کا انتقال ہو چکا تھا، مجبوراً امام کے شاگرد ابن القاسم سے مدینہ میں رہ کر اور اشہب اور حنون سے مصر و افریقہ جا کر، فقہ کی تکمیل کی اور وطن واپس آئے، تمام ملک میں ان کی دھوم مچ گئی، کہ امام مالک کے شاگردوں سے مستفیض ہو کر تخیلی وطن آئے ہیں، عبدالرحمن الداخل کا انتقال ہو چکا تھا، اس کا بیٹا ہشام سریر آرائے حکومت تھا، اس نے خدمت قضا تخیلی کے سامنے پیش کی، اب تخیلی سارے اندلس کے قاضی القضاۃ تھے اور بادشاہ کی ناک کے بال بنے ہوئے تھے، ہشام کی ارادت کی یہ حالت تھی کہ وہ کوئی کام بلا ان کے مشورہ کے نہیں کرتا تھا، انہوں نے ملک کی اصلاح میں خاطر خواہ کوشش شروع اور دیکھتے ہی دیکھتے سارا ملک باغ و بہار بن گیا۔

غرض مشرق میں علوم دینیہ کی تدوین و ترتیب کا جو عام مذاق پیدا ہو گیا تھا، اس کا اثر اس دور دراز اسلامی نو آبادی تک بہت تھوڑے عرصہ میں پہنچ گیا، ان تمام اسلامی ممالک میں علمی تعلقات قائم تھے، لوگ مغرب سے مشرق کا سفر تحصیل علم کی غرض سے کیا کرتے تھے، مشرقی فقہاء کے تلامذہ دور دور پھیل چکے تھے، تکمیل علم سے فراغت حاصل کر کے وطن کی جانب لوگوں کی واپسی کا تانتا بندھا ہوا تھا، چنانچہ پہلے پہل جو مشاہیر مشرق سے تکمیل علم کر کے وطن واپس آئے، ان میں یہ چند فضلا خاص شہرت رکھتے ہیں، زیاد ابو عبد اللہ قرطبی (المتوفی ۱۹۹ھ) تخیلی بن تخیلی مصمودی بربری (المتوفی ۲۳۲ھ) عبد الملک بن حبیب السلمی (المتوفی ۲۳۰ھ) قاضی ابو عبد اللہ محمد بن عیسیٰ، ان لوگوں نے وطن آ کر ملک کی علمی ترقی میں بڑا حصہ لیا اور ان کے تلامذہ سارے ملک میں پھیل گئے، امرائے اندلس نے قدردانی کے خیال سے ان لوگوں کے سامنے بڑے بڑے عہدے پیش کیے، چنانچہ تخیلی مصمودی اور قاضی ابو عبد اللہ عرصہ تک قرطبہ میں قاضی القضاۃ رہے ہیں، تخیلی مصمودی کے متعلق تم اوپر پڑھ چکے ہو کہ کوئی کام بلا ان کے مشورہ کے عمل نہیں تھا، امرائے اندلس کی ان فیاضیوں اور قدردانیوں کی بہ دولت علوم اسلامی کا خوب نشوونما ہوا اور ایک ہی نسل کے اندر اندر فقہ و حدیث اور دیگر علوم شرعیہ میں مشرق کی دست نگری

سے مغرب بے نیاز ہو گیا اور خود اندلس ہی میں سخنوان اشہب، ابن القاسم اور دیگر تلامذہ امام مالک جیسے تبحر علماء و فقہا پیدا ہو گئے اور علم کا شوق ایسا بڑھا کہ اندلس کے ایک عاوی سے عاوی شخص کو بھی یہ فکر دامن گیر رہنے لگی کہ اگر اب علم کر کے دوسروں سے سبقت حاصل کرنا چاہیے، کیوں کہ ان دنوں اندلس میں یہ عام دستور تھا کہ ناخواندہ اشخاص ذلیل سمجھے جاتے تھے اور مشکل سے کوئی شخص ناخواندہ رہ جاتا تھا، مورخ ابن سعید کا بیان ہے کہ اندلس کے لوگ علم کے نہایت شوقین ہوتے ہیں اور جو شخص پڑھا لکھا نہیں ہوتا اس کو لوگ ذلیل نگاہوں سے دیکھتے ہیں۔

لیکن باوجود اس کے ان دنوں جن علوم کی قدر اندلس میں زیادہ تھی، وہ علوم شرعیہ تھے، تلاوت قرآن میں ساتواں قرأتوں کی رعایت زیادہ ملحوظ رہتی تھی، لوگوں کو حدیث کی روایت کا زیادہ شوق تھا، محدثین کی عزت کی جاتی تھی، فقہ دانی بھی ایک معزز مشغلہ تھا، لوگ فقہ میں عبور حاصل کرنے کی کوشش کرتے تھے اور اندلس کے فقہاء عموماً خلافت مذہب نیز صحابہ و تابعین کے اختلافات سے گہری واقفیت رکھتے تھے اور مجالس و مجالس میں ان مسائل پر خوب بحثیں ہوتی تھیں، فقہ دانی کے اعزاز کی حالت یہاں تک پہنچ گئی تھی کہ لوگ جس بادشاہ یا عالم یا شاعر کے زیادہ گرویدہ ہو جاتے اس کو فقیہ کہنے لگتے، البتہ اصول فقہ کی جانب لوگوں کو زیادہ رغبت نہ تھی اور نہ علماء اس فن میں زیادہ تصنیف و تالیف کے عادی تھے ۲ ابن الربیب التیمی القیر دانی نے عبدالوہاب بن احمد بن عبدالرحمن ابن حزم کے نام ایک خط بھیجا تھا، جس میں علمی حیثیت سے اہل شرق و اہل مغرب کا مقابلہ کر کے یہ دکھایا تھا کہ جس پایہ کے علماء مشرق میں پیدا ہوئے ہیں اس پایہ کے علماء اندلس میں نہیں پیدا ہوئے، حافظ ابو سعید بن حزم کو جو اس خط کی اطلاع ہوئی تو انہوں نے ابن تمیمی قیروانی کے نام ایک رسالہ کا رسالہ لکھ کر بھیجا جس میں علمائے مشرق و علمائے مغرب کا مقابلہ کیا ہے، ابن سعید نے جو اندلس کا مایہ ناز اسلامی مورخ گذرا ہے، اس کا مکالمہ کو اپنی تاریخ میں درج کیا ہے اور اس کے بعد اپنی طرف سے بھی اس پر ایک ذیل لکھا ہے، یہ مکالمہ اور اس کا ذیل دونوں دل چسپ ہیں، کیوں کہ ابن سعید اور ابن حزم دونوں کا پایہ تحقیق علمی اور دیانت و عدالت میں بڑھا ہوا ہے اور ابن حزم تو بڑے پایہ کے

۱۔ فتح الطیب مقری جلد اول ص ۱۰۲۔ ۲۔ ایضاً ص ۱۰۳۔

83747

محدث ہیں جن کا تذکرہ ذہبی نے تذکرۃ الحفاظ میں لکھا ہے۔

ابن عزم کے بیان کے مطابق اندلس کے مصنفین علوم دینیہ کا پایہ اتنا بڑھا ہوا تھا کہ ان کے مقابلہ کے علماء مشرق میں کم یا ب تھے، ابی عبد الرحمن قحی بن مخلد نے جو تفسیر لکھی ہے، وہ ابن جریر طبری کی تفسیر سے بہت زیادہ محققانہ ہے۔ اسی طرح قحی بن مخلد نے حدیث میں مصنف کبیر لکھی ہے، جس میں ایک ہزار تین سو صحابہ سے ابواب فقہ کی ترتیب کے مطابق حدیثیں روایت کی ہیں، گویا وہ مصنف اور مسند دونوں کے کام آتی ہیں، اس مصنف کی دوسری کتاب مصنف صغیر ہے، جو مصنف ابی بکر بن شیبہ اور مصنف عبد الرزاق کے طرز پر لکھی ہے اور ان دونوں کتابوں کا پایہ تحقیق و استناد میں اتنا بڑھا ہوا ہے کہ اہل اندلس جو صحیح مسلم کو اصح الکتاب بعد کتاب اللہ کہتے ہیں، ان کے نزدیک ان دونوں کا رتبہ صحیح مسلم کے بعد ہے، اس طرح ابن حجازی اور قاضی منذر بن سعید کی کتاب احکام القرآن فقہی تفسیریں بڑے پایہ کی کتابیں ہیں، ابن عبد البر کی کتاب التمهید فقہ حدیث میں اور کتاب الاستذکار خلائیات فقہ میں اور ابن الفرغنی کی کتابیں اسماء الرجال میں بے نظیر کتابیں ہیں۔ ۲

علوم شرعیہ کے علاوہ علوم ادبیہ میں بھی اہل اندلس کافی مہارت رکھتے تھے اور ان علوم کا بھی اہل اندلس کو کافی ذوق تھا، البتہ روزمرہ کی عام بول چال میں صرنی و نحوی قواعد کی مراعات نہ کرتے تھے، بلکہ بول چال میں لفظی رعایت ان کی زبانوں کو ثقیل معلوم ہوتی تھی، مورخ ابن سعید کا بیان ہے کہ اہل اندلس کی روزمرہ کی بول چال قواعد صرف و نحو کے لحاظ سے اتنی غلط ہوتی تھی کہ مشرقی زبان داں جو اندلس آتے تھے اہل اندلس کی بول چال پر ہنستے تھے، ہاں ان کی تحریری زبان نہایت اچھی تھی اور ان میں وہ ترسل اور انشا پردازی پوری صرف کر دیتے تھے لیکن باوجود اس کے علم صرف و نحو کا مذاق اندلس میں اتنا بڑھا ہوا تھا کہ کسی علم و فن کے مصنف کے کلام سے خواہ وہ اپنے فن میں کسی رتبہ اور کسی پایہ کا ہو، صرنی و نحوی کم مائیگی کا اظہار ہوتا تو وہ لوگوں کی نگاہوں سے گر جاتا، یہی وجہ تھی کہ اندلس کے علماء مشرق کے سیبویہ اور خلیل سے بالکل بے نیاز تھے، بلکہ ان کے ہاں ابن شلوبنی کا پایہ سیبویہ اور خلیل سے کچھ کم نہ تھا، یہ لوگ خود اپنے فن کے مجتہد

۱۔ فتح الطیب مقری جلد دوم ص ۱۳۱۔ ۲۔ ایضاً ۱۳۲ و ۱۳۳۔

تھے اور اندلس کو قواعد صرف و نحو میں اہل مشرق سے بے حد اختلاف تھا۔

چنانچہ اندلس کے سرفی و نحوی مجتہدین میں ابوعلی الشلوینی ابن مالک، ابن الحاجب ابن سیدہ ابن خروف رندی حسن بن عصفور الاشبیلی ابن طراوہ، سہلی وغیرہ نہایت پایہ کے لوگ گذرے ہیں، ابوعلی شلوینی کی کتاب التوطہ کتاب سیبویہ کے مثل مستند اور معتبر سمجھی جاتی تھی۔ صرف و نحو کی طرح لغت اور ادبیات نظم و نثر میں بھی اہل اندلس نے کمال پیدا کیا تھا، شعر میں طرح طرح کے نئے نئے طرز پیدا کیے تھے اور اس کے ساتھ غنا و موسیقی میں بھی اہل بغداد سے بے نیاز تھے، ہارون رشید کے اسحق موصلی اور فارابی کے مقابلہ کے موسیقی داں اندلس میں زریاب مغنی اور حکیم ابن باجہ جیسے باکمال تھے، خلیل نے مشرق میں کتاب العین لکھی، جس کو حروف مجسم کے ترتیب کے مطابق ثلاثی اور رباعی اور خماسی الفاظ کی ترتیب وزنی کے لحاظ سے مرتب کیا، اس کے مقابل ابن سیدہ نے اندلس میں کتاب المحکم اسی طرز پر لکھی اور اس میں جدت یہ کہ مشتقات اور تصاریف الفاظ جن کو خلیل نے اپنی کتاب سے خارج کر دیا تھا، ابن سیدہ نے ان کو بھی داخل کر لیا، مشرق میں جوہری نے صحاح لکھی اور ادھر مغرب میں محمد بن الحسین نے ابن سیدہ کی کتاب المحکم کو جوہری کی کتاب الصحاح کے طرز پر نئے سرے سے ترتیب دیا، ابو الفرج اصفہانی کی کتاب الاغانی، آغانی عرب کے موضوع پر نہایت بہترین کتاب ہے، جس میں راگنیوں کی تشریح و تفصیل کے ساتھ مقامات کا جغرافیہ، رجال کی تاریخ، بادشاہوں کے حالات، غرض بھی کچھ ہے لیکن اس کے مقابل سبکی خدج مری کی کتاب الاغانی الاندلسیہ اسی طرز پر لکھی گئی ہے اور خاص اندلس کے راگوں کے ساتھ مخصوص ہے، اس طرح ادب و نثر میں ابی عبد اللہ مشکوری کی کتاب سراج الادب کتاب النوادر کے طرز پر ابی عبید بکری کی کتاب الملانی کتاب الامالی کے طرز پر بہترین کتابیں ہیں، اور مقلبتہ لکھی گئی ہیں۔ شعراء میں احمد بن محمد بن دراج قسطلی کا پایہ منتبتی سے کچھ کم نہ تھا، ابن دراج قسطلی کے علاوہ بغداد بن عثمان حاجب احمد بن عبد الملک بن مروان، اغلب بن شعیب، محمد بن شعیب، احمد بن فرج، عبد الملک بن سعید مرادی اندلس کے مشہور بے نظیر شعرا گذرے ہیں۔ ۵۔

۱۔ فتح الطیب مقری جلد دوم صفحہ ۲۱۰۳ ایضاً ۱۳۷ ۳ مقدمہ ابن خلدون ص ۲۴۸۳ فتح
الطیب جلد دوم ص ۱۳۷ ایضاً ص ۱۳۵

(۲)

اسپین میں علوم عقلیہ کی تدریجی ترقی کی تاریخ

اوپر کے بیانات میں پڑھا ہوگا کہ اسپین میں مسلمانوں نے کس قدر جلد علمی ترقی شروع کی اور کس قدر جلد انہوں نے ادب، تاریخ، حدیث، قرآن، لغت وغیرہ میں مشرقی مسلمانوں کے مساوی درجہ حاصل کر لیا لیکن اگر علوم و فنون کی اس فہرست میں کسی علم کا نام تم نہ پاؤ گے تو وہ فلسفہ کا نام ہے، فلسفہ سے مسلمانان اندلس نفرت کرتے تھے۔

حقیقت یہ ہے کہ اسپین میں مسلمانوں کی علمی زندگی ممالک مشرقیہ کی نسبت سے بالکل جداگانہ حالت رکھتی تھی، ممالک مشرقیہ میں علم و فن کی ابتدا دولت عباسیہ سے ہوئی جس کا صدر مقام عرب سے باہر اور عجم کے قریب بغداد تھا، عباسی حکومت کا سرمایہ خمیر پارسی اور عیسائی قومیں تھیں جن کا ہر قسم کا لٹریچر اس وقت تک زندہ موجود تھا، ان کے میل جول سے عباسی ارکان حکومت کو خود بہ خود علوم عقلیہ کا شوق پیدا ہوا، کتابوں کے ترجمہ کے لیے جو لوگ مقرر کیے گئے، وہ صابی، عیسائی، یا پارسی تھے، انہوں نے عربی میں ہر طرح کی کتابوں کا ترجمہ کیا، ان میں بعض عربی کے انشا پرداز بھی تھے، انہوں نے اپنے مذہبی اور ملحدانہ خیالات کو عربی زبان کے ذریعہ سے شائع کیا، غرض ان محکوم قوموں کی آمیزش سے اسلامی علوم و فنون میں ابتدا ہی سے فلسفہ کا رنگ آ گیا تھا، گویا ایک مدت تک فقہاء اور محدثین اپنا دامن بچاتے رہے لیکن آخر کار ان کو بھی شاہراہ اختیار ہی کرنا پڑی، فلسفیانہ خیالات کے عام رواج سے محدثانہ طریق استدلال کا اثر لوگوں پر کم ہوتا تھا، اور طبیعتیں منطقیانہ دلائل کی خوگر ہو گئی تھیں۔

لیکن اسپین کی حالت اس سے بالکل مختلف تھی، اسپین میں اسلامی حکومت کی ترکیب بالکل بے میل تھی، یعنی عرب کے سوا کسی دوسری قوم کا شائبہ نہ تھا اور بربری قبیلے تو علمی و دماغی حالت کے اعتبار سے کسی گنتی شمار میں نہ تھے، عرب کے قبائل اس کثرت سے وہاں جا کر آباد

ہو گئے تھے کہ اسپین، حجاز و نجد کا ایک ٹکڑا بن گیا تھا، مفتوح قوموں کا بھی کوئی علمی لٹریچر زندہ موجود نہ تھا اور تھا تو اس قدر کمزور تھا کہ فاتح لٹریچر پر کچھ اثر نہیں ڈال سکتا تھا، مذاہب فقہی میں سے جس مذہب کا یہاں رواج ہوا وہ مالکی مذہب تھا، جو عرب کے دل و دماغ کا آئینہ تھا، ان اسباب سے ملک کی آب و ہوا میں عربیت، عربیت میں مذہب اور مذہب میں تہلب و تقشف کا اثر آ گیا تھا۔

اس کے علاوہ مشرق میں خلیفہ مامون کے عہد میں جو بنو عباس کے علمی شوق کے شباب کا زمانہ تھا، اعتزال ملک میں برسر اقتدار تھا، بعض خلفا خود معتزلی ہوئے ہیں، اعتزال نے اس زمانہ میں فلسفیانہ لب و لہجہ اختیار کر لیا تھا، ابتدا میں اعتزال ہی فلسفہ کی عام اشاعت کا باعث ہوا لیکن اسپین میں حالت اس کے برعکس تھی، وہاں فرقہ واریتوں کی عام اشاعت ہی کا وجود نہ تھا اور اعتزال کا تو نام بھی کسی نے نہ سنا تھا۔ لوگ زیادہ تر فقہی مباحثات اور عملی زندگی کے مسائل کی چھان بین میں مصروف رہتے تھے، ان تمام اسباب کا نتیجہ یہ ہوا کہ اسپین میں عوام کسی کو فلسفہ و منطق میں مشغول دیکھتے تو زندگی کا خلیفہ دیتے اور اگر اس کی زبان سے کوئی آزادانہ فقرہ نکل جاتا تو بغیر اس کے کہ حکومت سے چارہ کار کے مستعدی ہوں خود اس کی زندگی کا فیصلہ کر دیتے تھے ۲ مورخ مقری کا بیان ہے کہ اندلس میں لوگ ہر طرح کا علم و فن حاصل کرتے ہیں لیکن فلسفہ اور نجوم کو برا جانتے ہیں، خواص اور امرا کو بے شک ان علوم کا شوق ہے، مگر وہ بھی عوام کے خوف سے اپنے شوق کو چھپاتے ہیں ۳ یہی وجہ ہے کہ فلسفہ اور علوم عقلیہ میں جو لوگ کتابیں تصنیف کرتے تھے، وہ اپنی کتابوں کو بے حد چھپاتے تھے، چنانچہ خلیفہ مامون ابن منصور کے حکم سے ابن حبیب اشبیلی فلسفہ میں منہمک رہنے کی پاداش میں قتل کیا گیا ۴ اسپین میں فلسفہ سے جو عام نفرت پھیلی ہوئی تھی، اس کا یہ عالم تھا کہ ابن باجہ کا ایک ہم عصر فاضل عبدالملک بن واہب اشبیلیہ میں انہیں مشاغل میں مصروف رہتا تھا، لوگوں نے اسے اس بات پر مجبور کیا کہ وہ اپنے فلسفہ کے درس کو فلسفہ کے صرف ان چند موٹے مسائل پر محدود کر دے جو مذہبی عقائد کے خلاف نہیں ہیں، چنانچہ جب اس نے اپنی جان کو خطرہ میں پایا تو اپنے تلامذہ کو عام

۱۔ فتح الطیب جلد دوم ص ۱۳۳۔ ۲۔ ایضاً جلد اول ص ۱۰۲۔ ۳۔ ایضاً ۴۔ ایضاً جلد دوم ص ۱۳۸

مجالس میں مسائل فلسفہ پر بحث و مباحثہ کرنے سے روک دیا، نیز اپنی تصنیفات میں بھی اس نے اس طور پر ترمیم کر دی کہ لوگوں کو گرفت کی گنجائش باقی نہ رہی، اسی طرح اشبیلیہ میں ایک اور فلسفی مطرف نامی رہتا تھا، فلسفہ میں انہماک رکھنے کے باعث اس کے اہل شہر اس کو ملحد سمجھتے اور اس کے ساتھ مجالست و مواکلت سے پرہیز کرتے تھے اور جو کتابیں وہ تصنیف کرتا تھا، وہ کیڑوں کی خوراک کے کام آتی تھیں، کیوں کہ لوگ ان کے مطالعہ کو ناپسند کرتے تھے۔

لیکن بایں ہمہ مشرقی ممالک سے علمی تعلقات قائم تھے، یعنی تحصیل علوم کے لیے اسپین سے لوگ مشرق کو آتے جاتے رہتے تھے اور یہاں کے اہل کمال قدردانی کی امید پر مغرب کا سفر کرتے تھے اور اگرچہ مغرب سے مشرق کا سفر کرنے والوں میں زیادہ حصہ ان لوگوں کا ہوتا تھا جو مشرق کے ائمہ سے فقہ و حدیث کی سماعت کے لیے سفر کرتے تھے لیکن ان میں کبھی وہ لوگ بھی نظر آ جاتے تھے جنہیں منطق و فلسفہ کی تحصیل کا شوق مشرق کھینچ لاتا تھا، منطق و فلسفہ کی کتابوں کا ترجمہ پہلے پہل عربی زبان میں مشرق میں کیا گیا اور پہلے پہل ان علوم کا چرچا بھی مشرق ہی میں ہوا، لہذا اہل مغرب کے لیے ان علوم کی تحصیل کی غرض سے مشرق کا سفر ناگزیر تھا، غرض ان دور دراز ممالک کے باہمی علمی تعلقات کی بنا پر اسپین اور مراکش میں بھی کبھی کبھی فلسفہ کا جلوہ نظر آ جاتا تھا، سب سے پہلے ان اطراف میں اس فتنہ کا پتہ تیسری صدی ہجری سے چلتا ہے، اسحاق بن عمران بغداد کا ایک مشہور طبیب تھا، وہ زیادۃ اللہ بن ثعلب کے زمانہ میں افریقہ گیا، زیادۃ اللہ بن ثعلب نے اس کو اپنا طبیب خاص مقرر کیا، چنانچہ مغرب میں اسی کے ذریعہ سے طب و فلسفہ کا ظہور ہوا، اس سے پہلے مغرب میں لوگ فلسفہ سے واقف نہ تھے۔

اسحاق کے شاگرد اسحاق بن سلیمان نے اپنے استاد سے زیادہ ان فنون میں کمال حاصل کیا، یہ یہودی تھا، مصر میں کحالی کا پیشہ کرتا تھا، وہاں سے قیروان آیا اور یہیں سکونت اختیار کر لی، اسحاق بن عمران سے یہیں طب و فلسفہ کی تعلیم حاصل کی، اس کے بعد اسماعیلیوں کے پہلے داعی عبید اللہ المبدی کا طبیب خاص مقرر ہوا، منطق و فلسفہ کا بڑا ماہر تھا، ۳۲۰ھ میں وفات پائی، الہیات میں اس کی ایک کتاب بستان الحکمة نامی ہے اور منطق میں بھی اس کی ایک تصنیف

۱۔ تذکرہ ابن رشد از نیان ص ۲۰ ۲۔ طبقات الاطبالا بن ابی اصیبعہ ص ۳۶

مدخل کے نام سے موجود ہے۔ ۱۔

لیکن ابھی تک یہ فتنہ باہر ہی باہر تھا، یعنی خاص اسپین کے حدود اس آشوب سے پاک تھے، اس زمانہ کے قریب قریب ایک شخص ابن اسمیہ نامی خاص اندلس سے تحصیل علوم کے لیے مشرق روانہ ہوا، یہ نحو، فقہ، حدیث کا ماہر تھا، اس کے سفر کی اصلی غرض محض فلسفہ کی تحصیل تھی، مشرق سے جب یہ واپس آیا تو مشرق کے دو تحفے اپنے ساتھ لایا، جن سے اس کے اہل ملک پہلے ناواقف تھے، یعنی اعتزال اور فلسفہ، اب اس کی فقہ دانی میں اعتزال و فلسفہ کی بھی آمیزش ہو گئی، اس نے ۳۱۵ھ میں وفات پائی۔ ۲۔

اب منطق و فلسفہ کی تحصیل کا شوق اسپین کے باشندوں میں اتنا بڑھا کہ احمد و عمر دو حقیقی بھائی ۳۳۰ھ میں خاص انہیں علوم کی تحصیل کی غرض سے بغداد گئے اور ۳۵۱ھ میں واپس آئے، یہاں خلیفہ حکم نے ان کو اپنے خاص درباریوں میں جگہ دی اور جب مدینۃ الزہرا اس نے آباد کیا تو ان دونوں کو بھی وہیں رہنے کا حکم دیا گیا ۳۵۱ھ میں مشہور فاضل محمد بن عبدو الجبلی نے بھی اسی غرض ۳۵۲ھ میں ممالک مشرقیہ کا سفر کیا اور ابو سلیمان محمد بن طاہر سیستانی بغدادی سے جو اس زمانہ میں سب سے بڑا منطق داں تھا، منطق و فلسفہ کی تحصیل کی اور ۳۶۹ھ میں اپنے وطن واپس آیا۔ ۳۔

حکم کے دور حکومت میں قرطبہ میں ایک اور فاضل مسلمہ بن احمد مرصیٹی کی بڑی شہرت تھی، وہ علوم ریاضیہ کا ماہر تھا، جب اس نے ۳۹۸ھ میں وفات پائی ہے تو اس کے تلامذہ ابن اسحٰب ابن الصفار زہراوی کرمانی ابن خلدون حضری وغیرہ علوم عقلیہ کے درس و اشاعت میں مشغول تھے اور ان لوگوں نے فلسفہ دانوں کی ایک معقول تعداد ملک میں پیدا کر دی تھی ۵ مسلمہ بن احمد کو علم کیمیا اور سحر و طلسمات میں بھی کافی دخل تھا، اس کی دو کتابیں رتبہ الحکیم علم کیمیا میں اور غایۃ الحکیم سحر و طلسمات میں بہت مشہور ہیں ۶ غرض ایک ہی صدی کے اندر اندر اندلس کی علمی حالت میں اس قدر انقلاب ہو گیا کہ یا تو لوگ منطق و فلسفہ کے نام سے پہلے چراغ پا

۱ طبقات الاطباء ابن ابی اصیبعہ جلد دوم ص ۳۷۔ ۲ ایضاً جلد دوم ص ۳۹ و فتح الطیب جلد دوم ص ۲۳۳

۳ طبقات الاطباء ص ۱۴۲۔ ۴ ایضاً ص ۱۴۶۔ ۵ ایضاً ص ۳۹۔ ۶ مقدمہ ابن خلدون ص ۴۴۵۔

ہوتے تھے اور یا اب لوگوں کو ان علوم کا اتنا شوق بڑھا کہ ابو عبد اللہ الکتانی کا خود بیان ہے (جس نے ۴۲۰ھ میں انتقال کیا) کہ جب اس نے منطق کی تکمیل کرنی چاہی تو محمد بن عبدون جبلی کے علاوہ فلسفہ دانوں کی ایک جماعت کثیر مثلاً عمر بن یونس، احمد بن حکم، محمد بن ابراہیم، محمد بن مسعود بجائی، محمد بن میمون، قید بن نجم، سعید ابن فتحوان، ابو الجارث، اسحاق ابو مرین بجائی، مسلمہ بن احمد مرصیٹی موجود تھے اور ابن الکتانی نے ان سب کی شاگردی کا فخر حاصل کیا۔ ان مشہور فلسفہ دانوں کے علاوہ عبدالرحمن بن اسمعیل ابن واندنچی (متوفی ۳۸۶ھ) عمر بن احمد اشبیلی (متوفی ۴۴۰ھ) ابن جلیجل اور عمر بن عبدالرحمن کرمانی بھی اندلس کے مشہور فلاسفہ ہیں، عبدالرحمن بن اسمعیل نے اپنے وطن میں شہرت حاصل کر کے خلیفہ عامر منصور کے زمانہ میں جب فلسفہ شاہی عتاب میں تھا، مشرق کا سفر کیا، اور وہیں سکونت اختیار کر لی اور عمر بن عبدالرحمن کرمانی نے منطق و فلسفہ کی تحصیل کی غرض سے صحرا نوردی اختیار کی اور حران کے صابی فضلا سے علوم کی تحصیل کر کے وطن واپس آیا، پہلے پہل رسائل اخوان الصفا کی اشاعت اندلس میں اسی نے کی ہے، ۴۵۸ھ انتقال کیا ۲

لیکن باوجود اس کے فلسفہ دانوں کا ایک بہت بڑا گروہ ملک کے اندر پیدا ہو گیا تھا، جو آہستہ آہستہ ملک کی علمی حالت میں انقلاب پیدا کر رہا تھا، اب بھی ایسے لوگوں کی ملک میں کمی نہ تھی، جو فلسفہ کی عداوت میں ہر قسم کے جور و فساد کو روار کھتے تھے، کتابوں کے نذر آتش کرنے میں ان کو باک نہ تھا، فلسفیوں کے قتل کرنے میں ان کو خوشی ہوتی تھی، ان کے مال و جائداد کے لوٹنے سے انہیں پرہیز نہ تھا، غرض فلسفہ کی عداوت میں وہ سب کچھ کرنے کے لیے ہر وقت تیار رہتے تھے، یہ گروہ عوام الناس کا تھا، جو زیادہ تر بربری قبائل پر مشتمل تھا، اسپین کی اس میں کچھ تخصیص نہیں، ہر ملک میں عوام الناس کے گروہ کو کچھ شخصی امتیازات سے نفرت سی ہوتی ہے اور یہ نفرت اس وقت زیادہ بڑھ جاتی ہے جب دین کے نام سے شخصی امتیاز پر حملہ کیا جاتا ہے، اس کے علاوہ اسپین میں مسلمانوں کی جو حالت تھی، وہ بھی زیادہ تر اسی کی مقتضی تھی کہ فلاسفہ کے گروہ کو نظر انداز کر کے عوام الناس کی قوت سے فائدہ حاصل کیا جاوے، مسلمان گوا اسپین میں جا کر

بس گئے تھے، لیکن وہاں کی عیسائی قومیں اپنے تعصب مذہبی کی وجہ سے ہمیشہ مسلمانوں کو اجنبی سمجھا کیں اور جب خلیفہ منذر کے بعد بنی امیہ کی حکومت میں ضعف پیدا ہوا تو متعدد چھوٹی چھوٹی مسلمان ریاستوں کے ساتھ کاسٹل اور لیون کے شمالی صوبوں میں عیسائیوں نے بھی زور باندھ کر اپنی ایک نئی ریاست علاحدہ قائم کر لی جو برابر قوت حاصل کرتی رہی، جب یہ عیسائی ریاستیں مسلمانوں پر حملہ کرتیں تو اندروں ملک کے عیسائی بھی ان کا ساتھ دیتے اور اس طرح مسلمانوں کو ہمیشہ جہاد میں مشغول رہنا پڑتا، اس بنا پر اندلس کے خلفا بھی زیادہ تر عوام الناس کی قوت کو ترقی دینے کی کوشش کرتے اور ان کی مدد کو اپنا شریک حال بناتے، یہی وجہ تھی کہ اندلس میں دربار ہمیشہ علما و فقہاء کے ہاتھ میں رہا اور فلسفہ دانوں کو مستقل طور پر کبھی عروج نصیب نہیں ہوا۔

جس زمانہ میں اسپین میں فلسفہ کا ابتدائی چرچا شروع ہوا ہے، عبدالرحمن اوسط سریر آرائے حکومت تھا، یہ بہت دلیر بادشاہ تھا، یہ جس وقت تخت پر بیٹھا ہے، ملک میں عام بد نظمی پھیلی ہوئی تھی، ہر چہاں طرف نئی نئی ریاستیں پیدا ہو گئی تھیں، عیسائیوں کی طاقت بھی زور پر تھی، اور ایسا معلوم ہوتا تھا کہ اب اسپین میں اسلام کا خاتمہ ہے لیکن عبدالرحمن نے تخت پر بیٹھے ہی جدید انتظامات شروع کر دیے، باغیوں کا سر کچلا، نئی نئی ریاستوں کو پھر سے فتح کر کے اپنی حدود مملکت میں شامل کیا اور جب اندرون ملک کے انتظامات سے فرصت پائی تو جہاد کا عام اعلان کر کے والنٹیروں اور باقاعدہ لشکر جبار کی جماعت کثیر کو ساتھ شمال کی عیسائی ریاستوں پر چڑھ دوڑا، لیکن افسوس ہے کہ باوجود متواتر حملوں کے یہاں اس کو کامیابی نصیب نہیں ہوئی، ان پہاڑی ملکوں کے اندر عیسائیوں نے کچھ اس طرح مورچے قائم کیے تھے، کہ خارجی غنیمت تھک کر واپس چلا جاتا اور یہ پھر اسی طرح امن و امان سے بسر کرنے لگتے، عبدالرحمن نے اپنے پنجاہ سالہ عہد حکومت میں جس کو مسلمان مورخین ”عہد زریں“ کہتے ہیں، عیسائیوں پر متواتر حملہ کر کے عوام میں اس قدر شہرت اور مقبولیت حاصل کی کہ لوگوں کو عہد صحابہؓ یاد آ گیا اور جب وہ مراہے تو لوگ اس کو یاد کر کے آٹھ آٹھ آنسو روتے تھے اور شعرا نے اس موقع پر بے نظیر مرثیے تصنیف کر کے اس کی یاد کو دلوں سے محو نہ ہونے دیا۔

عبدالرحمن کے بعد جب ۳۵۰ھ میں اس کا بیٹا الحکم المستنصر تخت پر بیٹھا تو لوگوں کو اس سے بے انتہا توقعات تھیں اور یہ خیال کیا جاتا تھا کہ یہ بھی اپنے باپ کی طرح عوام میں مقبولیت حاصل کرے گا، عیسائیوں کی خارجی اور داخلی طاقتوں کو شکست دے گا اور اسلام کی حمایت میں اپنا تن من قربان کر دے گا لیکن خوبی قسمت سے حکم کی طبیعت کو ان مشاغل سے کوئی لگاؤ نہ تھا، وہ مرد میدان نہ تھا جو جہاد میں اپنی طاقت صرف کرتا، علم کا شوقین تھا، عوام الناس کا دشمن تھا اور اہل علم خاص کر فلسفہ دانوں کے گروہ سے اس کو قدرتی لگاؤ تھا، وہ خود بہت بڑا عالم اور رجال، انساب اور تاریخ کا ماہر تھا، اس کے ساتھ محدث بھی تھا، قاسم بن اصبح احمد بن رحیم، محمد بن عبدالسلام نخعی اور زکریا بن خطاب جیسے اجلہ محدثین سے حدیث حاصل کی تھی، ثابت بن قاسم اور دیگر اجلہ محدثین سے اس کو روایت کی اجازت بھی حاصل تھی۔ ان ذاتی اوصاف کے علاوہ اہل علم کا قدردان اور مطالعہ کا بھی بے حد شوقین تھا، چنانچہ ابو عبداللہ القالی صاحب کتاب الامالی جب بغداد سے اندلس آیا ہے تو حکم نے اس کی شاہانہ خاطر مدارات کی، اس کو کتابوں کے جمع کرنے کا اتنا شوق تھا کہ اس کے قاصد دمشق، بغداد، قاہرہ، مرو، بخارا، غرض ہر علمی مرکز میں اس غرض سے چھوٹے ہوئے تھے کہ جب کہیں کوئی نئی کتاب تصنیف ہو تو وہ سب سے پہلے حکم کے کتب خانہ کے لیے اس کا ایک نسخہ فراہم کریں، قاصدوں کے علاوہ کتب فروشوں اور تاجروں سے بھی اس کی معاملت رہتی تھی، جو دور دور سے اس کے لیے نادر کتابیں فراہم کر کے لاتے تھے، اس سلسلہ میں یہ واقعہ قابل ذکر ہے کہ ابوالفرج اصفہانی جب اپنی کتاب الاغانی کی تصنیف سے فارغ ہوا تو حکم نے اطلاع پاتے ہی اپنے قاصد کے ذریعہ ایک ہزار درہم مصنف کے پاس اس غرض سے بھیجے کہ اس کتاب کے پہلے نسخہ کو حکم کے کتب خانہ کے لیے محفوظ کر لیا جائے، اسی طرح قاضی ابوبکر ابہری جب مختصر بن عبدالحکم کی شرح سے فارغ ہوئے تو ان سے بھی کتاب کا پہلا نسخہ حکم نے اسی طرح حاصل کیا، غرض ان مختلف طریقوں سے جو کتابیں فراہم کی گئیں، ان سے ایک بے نظیر کتب خانہ کی بنیاد رکھی گئی جو کم و بیش چار لاکھ کتابوں پر مشتمل تھا، بکیۃ الحکمی جو اس کتب خانہ کا افسر اعلا تھا، بیان کرتا ہے

کہ کتب خانہ کی فہرست ۴۴ جلدوں میں تیار کی گئی تھی، ہر جلد میں بیس ورق تھے، جو کتابوں کے ناموں سے پر تھے، اس کے علاوہ اتنے بڑے علمی ذخیرہ کے لیے جو اتنی محنت سے فراہم کیا گیا تھا، بہترین جلد ساز اور خوش نویس بھی ملازم رکھے گئے، جلد ساز بہترین منقش جلدوں کی تیاری میں مصروف رہتے اور خوش نویس کتابوں کی نقل میں جن کا سلسلہ لگاتار جاری رہتا تھا۔

اس کتب خانہ کی وسعت کا اندازہ صرف اس بات سے ہو سکتا ہے کہ عربی دیوانوں کی تعداد اس قدر تھی کہ فہرست کے ۸۰ صفحے صرف ان کے ناموں کے نذر ہوئے، پھر یہ سارا مجموعہ جو اتنے سلیقہ سے جمع کیا گیا ہر قسم کے رطب و یابس کا محض انبار نہ تھا، بلکہ زیادہ تر منتخب اور نادر کم یاب کتابیں فراہم کی گئی تھیں، کیوں کہ حکم خود بھی بڑا مبصر اور ناقد فن تھا، اس کے شوق کتب بینی اور وسعت مطالعہ کا یہ عالم تھا کہ کتب خانہ میں شاید ہی کوئی ایسی کتاب رہ گئی ہو جو حکم کی نظر سے نہ گذری ہو، یا جس کے حاشیہ پر حکم نے مصنف کتاب کا نسب اور سال وفات نہ لکھا ہو، بلکہ اکثر کتابیں تو وہ تھیں جن کے سرورق یا حاشیہ پر بعض نادر اور فوائد اس کے ہاتھ کے لکھے ہوئے تھے، اس کتب خانہ میں فلسفہ کا بھی بیش بہا ذخیرہ موجود تھا، جو مشرق سے فراہم کیا گیا تھا اور یہ کتابیں فلسفہ کی ترویج کا سبب بڑا سبب ہوئیں۔

حکم مستنصر کے بعد جس کی وفات ۳۶۶ھ میں واقع ہوئی، اس کا بیٹا ہشام ثانی تخت نشین ہوا، اس وقت یہ بارہ برس کا تھا، حکم کے مرتے وقت منصور ابن ابی عامر کو جو ایک نامور فقیہ و قاضی تھا، اپنے بیٹے ہشام کانگراں اور اتالیق مقرر کر گیا تھا، ابن ابی عامر کسی مشہور خاندان سے نہ تھا، اس نے خود اپنی محنت و مشقت سے حکومت میں اعلا مراتب حاصل کیے تھے اور حکم کو اس پر بڑا اعتماد تھا لیکن حکم کی آنکھ بند ہوتے ہی ابن ابی عامر کی چالاک فطرت نے زور دکھایا اور وہ نمک حرامی پر آمادہ ہو گیا، اتفاق سے ابی عامر نے اپنی چالاکوں کے ذریعہ سے بے بس ہشام کی ماں عروہ کو بھی اپنے دام میں پھنسا لیا، عروہ جو اپنے بیٹے کی نادان دوست تھی، ابن ابی عامر کے مشوروں پر بلا تکلف عمل کرتی اور ابن ابی عامر ہر روز ایک نئی سازش میں مشغول رہتا، چنانچہ دو برس کے عرصہ میں تمام قدیم درباریوں نیز سرداران عرب کو برطرف کر کے اس نے

فتح الطیب جلد اول ص ۱۸۴ و ابن خلدون جلد چہارم ص ۱۳۶ و تذکرہ ابن رشد رینان ص ۲۔

اپنا اقتدار اس قدر قائم کر لیا کہ اب بلا تکلف اس کے دستخطوں سے احکام جاری ہونے لگے، سکے میں بجائے ہشام کے نام کے اس کا نام کندہ کیا گیا، خطبے ہشام کے بجائے اسی کے نام کے پڑھے جانے لگے اور تمام ملک میں وہی خلیفہ مشہور ہو گیا، یورپ کے بادشاہوں کے مراسلات بھی اسی کے نام آتے اور عیسائی ریاستیں بھی اسی کو خلیفہ سمجھتیں۔^۱ لیکن اتنا اقتدار حاصل کر لینے کے باوجود ایک موقع پر جب اس کو یہ معلوم ہوا کہ ابھی علما کے گروہ میں میرے بعض مخالفین موجود ہیں تو:

”اس نے فوراً علما اور فقہا کا ایک جلسہ طلب کیا اور ایک مختصر تقریر میں ان سے یہ

سوال کیا کہ ان کے خیال میں فلسفہ و منطق کی کون کون کتابیں ملک میں عام اشاعت پذیر ہو کر بھولے بھالے مسلمانوں کے عقیدوں کو خراب کر رہی ہیں، اسپین کے مسلمان اپنے تعصب دینی کے لیے مشہور ہی تھے اور فلاسفہ کو ان سے ہمیشہ گزند پہنچا ہی کرتا تھا، ان لوگوں نے فوراً ممنوع الاشاعت کتابوں کی ایک طویل فہرست تیار کر کے ابن ابی عامر کے سامنے پیش کی، ابن ابی عامر نے ان لوگوں کو رخصت کر کے

فلسفیانہ کتابوں کے جلانے کا حکم دے دیا۔^۲

حکم کا بے نظیر کتب خانہ جل کر خاک سیاہ ہو گیا اور جو کتابیں جلنے سے بچ رہیں، وہ بربروں کی مشہور خانہ جنگی کے زمانہ میں نذر آتش ہوئیں، غرض ابن ابی عامر کے ایک ذرا سے اشارے پر حکم کی ساری دولت لٹ گئی اور بے بس ہشام منہ تکتا رہ گیا۔^۳ ابن ابی عامر کی غرض اس نفل سے صرف یہ تھی کہ عوام کی رضامندی حاصل کی جائے اور فقہا اس کے دست و بازو بن جائیں، چنانچہ اس کی یہ غرض فوراً حاصل ہو گئی اور تمام ملک میں وہ حامی وقت مشہور ہو گیا، حالاں کہ چھپ چھپ کر وہ خود فلسفہ کے مطالعہ میں مشغول رہتا تھا۔^۴ ان ذرائع سے جب اس نے فقہا کی رضامندی حاصل کر لی تو اب اس کو عیسائیوں سے جہاد کرنے کی فکر دامن گیر ہوئی، قسمت اس کے ساتھ تھی، اتفاق سے ہرمیدان وہ جیت لا اور اس کے صلہ میں قوم نے اس کو

^۱ ابن خلدون جلد چہارم ص ۱۴۷ و ۱۴۸ ۲ ڈوزی تاریخ اسپین باب ششم ولین پول ص ۱۶۲

^۳ ابن خلدون جلد چہارم ص ۱۴۶ ۴ فتح الطیب جلد اول ص ۱۰۳

منصور کا خطاب عطا کیا۔

اب دربار فقہاء کے ہاتھوں میں تھا اور فلسفہ پر شاہی عتاب نازل ہو رہا تھا، حکم نے اپنے دربار میں فلسفہ دانوں کو بڑے بڑے منصب عطا کیے تھے، چنانچہ جو شخص مشرق سے تحصیل طب و فلسفہ سے فراغت کر کے اندلس واپس آتا، حکم اس کو اپنے دربار سے وابستہ کر لیتا، حکم کے دربار میں جو مشہور فلسفہ داں بار سوخ تھے، ان میں احمد بن حکم حفصون، اور ابو بکر احمد بن جابر، خاص شہرت رکھتے تھے لیکن حکم کے بعد عوام کی رضامندی حاصل کرنے کے لیے منصور نے ان سب فلاسفہ کو دربار سے نکال دیا، چنانچہ اسی زمانہ میں مشہور فلسفی عبدالرحمن بن اسماعیل نے بھاگ کر مشرق میں پناہ حاصل کی۔

حکم کے بعد گو ایک مدت تک فلسفہ شاہانہ عنایتوں سے محروم رہا اور منصور نے تو اس کو مٹانے کی بھی کوشش کی لیکن حکم کے زمانہ حکومت میں شاہانہ فیاضیوں کے زیر سایہ رہ کر فلسفہ نے ملک میں جو ترقی حاصل کی تھی، اس کا ایک زریں پہلو یہ تھا کہ مسلمانوں کے ساتھ ساتھ حکم نے یہودیوں اور عیسائیوں کی بھی سرپرستی کی تھی، اس نے اکثر علمائے یہود و نصاریٰ کو دربار میں جگہ دی اور ان کو اس رتبہ پر پہنچایا کہ وہ بیش قرار قیمتیں صرف کر کے علوم و فنون کی بہترین کتابیں مہیا کریں، چنانچہ حکم کے زمانہ تک اسپین کے یہود اپنے مذہبی رسوم اور مسائل فقہیہ میں بغداد کے یہود کے محتاج تھے اور ضرورت کے وقت وہیں سے فتوے منگواتے تھے لیکن جب حکم نے حسدء بن اٹحق کو جو ایک نامور یہودی عالم و طبیب تھا، دربار میں داخل کیا اور دولت سے مالا مال کر دیا تو اس نے زر کثیر صرف کر کے بغداد اور دیگر مشرقی ممالک سے مذہبی کتابیں منگوائیں اور اندلس میں ان کی اشاعت کی جس کا نتیجہ یہ ہوا کہ اسپین کے یہود بغداد اور مشرقی ممالک کے یہودیوں سے بے نیاز ہو گئے۔

حکم کی ان فیاضیوں اور شاہانہ عنایتوں سے تعلیم کے دائرہ کو نہایت وسعت حاصل ہوئی، یعنی مسلمان یہود و نصاریٰ سب میں فلسفہ و معقولات کی تعلیم یکساں پھیل گئی، اس کا ایک بڑا فائدہ یہ ہوا کہ ان فرقوں میں باہم علمی تعلقات پیدا ہو جانے کے باعث ان میں بے تعصبی

۱ طبقات الاطبا ص ۵۰۔

اور مذہبی رواداری کا بھی عام رواج ہو گیا اور ارض اندلس میں باہمی خوں ریزی کے واقعات جو اکثر پیش آیا کرتے تھے، یکسر موقوف ہو گئے، ہر فرقہ نے دوسرے فرقہ کے مذہبی اعتقادات کو احترام کی نظر سے دیکھنے کا سبق سیکھا اور ایک عام سویلریشن اندلس میں پیدا ہو گیا، جس میں مسلمان یہود و نصاریٰ برابر کے شریک اور حصہ دار تھے اور یہ بہترین نتائج محض فلسفہ کی برکت سے پیدا ہوئے، کیوں کہ اکثر یہ دیکھا گیا ہے کہ جس میں مختلف الادیان قومیں آباد ہوتی ہیں، وہاں مذہب ایک عام برادری پیدا کرنے سے قاصر رہتا ہے، بلکہ ان ممالک میں اکثر مذہب ہی خوں ریزی کا باعث ہوتا ہے، پس ایسے مواقع پر خوں ریزی اور فساد کے روکنے کا بہترین طریقہ یہی ہے کہ باشندوں کو ان کی اپنی دماغی ترقی کے جانب مائل کر کے معاشرت و سیاست میں فلسفیانہ اصول کا پابند بنادیا جائے، اس وقت یقیناً تمام مختلف الادیان قوموں میں ایک خاص طرح کی ہم رنگی پیدا ہو جاتی ہے جو اکثر ملکی ترقی کا باعث ہوتی ہے، یہی نتائج صالحہ تھے جو حکم کے اس طرز عمل سے اندلس میں پیدا ہو گئے اور ارض اندلس کو باغ و بہار بنادیا۔

اس کے علاوہ حکم کے اس طرز عمل سے دائرہ تعلیم کے وسیع ہو جانے کے باعث ایک بڑا فائدہ یہ بھی ہوا کہ یہودیوں اور عیسائیوں میں فلسفہ کی اشاعت پذیر ہونے سے فلسفہ کو ایک جائے پناہ مل گئی، کیوں کہ فلسفہ کی تعلیم و تعلم پر جو برہمی ظاہر ہوتی تھی، وہ صرف مسلمانوں تک محدود تھی، عیسائیوں اور یہودیوں سے کوئی تعرض نہ کر سکتا تھا، اس کا نتیجہ یہ ہوا کہ حکم کے بعد جب منصور نے فلسفہ کی تعلیم کو بند کر دیا اور کتب فلسفہ کی اشاعت قانوناً ممنوع قرار دی گئی، تو اس کا اثر یہود و نصاریٰ پر نہ پڑ سکا اور وہ بدستور فلسفہ کی تعلیم و تعلم میں مصروف رہے، کیوں کہ غیر مذہب والوں کو اسلامی حکومتوں میں ہمیشہ ہر قسم کی آزادی حاصل رہی ہے، اس لیے کہ وہ جو کچھ چاہتے تھے پڑھتے پڑھاتے تھے، ان سے کوئی تعرض نہیں کر سکتا تھا، چنانچہ حکم اور حکم کے بعد تک یہودی اور عیسائی فلاسفہ کا سلسلہ ملک میں لگاتار جاری رہا اور ایک مرتبہ ان میں فلسفہ کی اشاعت ہو جانے کے بعد پھر کسی وقت فلسفہ کی تعلیم ان میں بند نہیں ہوئی اور ان کے ذریعہ سے چپکے چپکے مسلمانوں میں بھی فلسفہ کی مشعل دھندلی دھندلی روشن رہی یہود اور عیسائیوں میں جو فلاسفہ اور اطبا پیدا ہوئے ان میں سے بعض تو خاص حکم کے درباری تھے، مثلاً حسدائے بن اسحق

اور بعض نے امرائے اندلس کے دربار سے تعلقات پیدا کیے۔

اس سلسلہ میں منجم بن قوال یہودی جو سر قسطہ (ساراگوسا) کا باشندہ تھا، نہایت نامور طبیب و فلسفی تھا، علم منطق اور الہیات میں اس کو زیادہ دخل تھا، اسی طرح مروان بن جناح ایک یہودی فلسفی ہوا ہے جو منطق اور فلسفہ میں دست گاہ رکھنے کے باوجود عربی اور عبرانی زبانوں کا بھی ماہر و ادیب تھا، اسحق بن قسطار ایک دوسرا نامور فلسفی تھا جو موفق مجاہد عامری اور اس کے بیٹے اقبال الدولہ کے دربار میں طبیب خاص تھا، منطق و فلسفہ اس کے خاص فن تھے اور اس کے علاوہ عبرانی زبان اور فقہ یہود کا بھی ماہر تھا، ۴۴۸ھ میں انتقال کیا، ان کے علاوہ حسدائے بن یوسف بن حسدائے ساراگوسا کا ایک مشہور فاضل تھا، یہ خاص حضرت موسیٰ علیہ السلام کی اولاد میں تھا، عربی زبان کا ماہر اور قادر الکلام شاعر تھا، منطق و طبیعیات اس کے مخصوص فن تھے، موسیقی میں بھی دخل تھا، ۴۵۰ھ میں عین عنفوان شباب میں انتقال کیا۔

ان اطباء و فلاسفہ کے علاوہ میمونوں کا خاندان بھی فلسفہ دانوں میں شہرت رکھتا ہے، اور ابن جبرول بھی اسپینی یہودیوں میں نامور فلسفی ہوا ہے، یہ دونوں سلسلے خاص خاص فلسفیانہ مذاہب کے موجد ہونے کے باعث چوں کہ یورپ میں بہت مشہور ہیں یہاں تک کہ مشہور یہودی مستشرق موسیومنک نے میمونوں اور ابن جبرول کے فلسفہ پر ایک خاص کتاب بھی لکھی ہے، اس لیے ہم ان کا تذکرہ کتاب میں کسی دوسرے موقع پر نہایت شرح و بسط سے کریں گے اور ان کے فلسفی مذاہب کو بھی شرح و بسط سے بیان کریں گے۔

غرض حکم کی علمی قدردانیوں اور فیاضیوں اہل ملک کے علمی شوق، اسپین کی قدرتی خوبیوں آب و ہوا کی موزونیت باشندوں کے اعتدال مزاج اور یہودی مسلمان اور عیسائی فرقوں کے باہمی علمی تعلقات اور اسی قسم کے دیگر اسباب کے باعث اس خوبصورت ملک میں معقولات کی تعلیم کچھ اس طرح استحکام کے ساتھ رائج ہو گئی تھی کہ اس کے برباد کرنے اور مٹانے کی جتنی کوششیں کی جاتی تھیں، وہ ناکامی کی حد تک جا کر فنا ہو جاتی تھیں اور باشندوں کا شوق و انہماک ان علوم میں اتنا بڑھا ہوا تھا کہ منصور عامر کی کوششیں بھی اس تعلیم کا کچھ نہ بگاڑ

سکیں، اصل یہ ہے کہ جب کسی ملک میں دماغی ترقی کے آثار ظاہر ہوتے ہیں، تو ان کے ساتھ باشندوں میں آزاد خیالی بھی ضرور پیدا ہو جاتی ہے، کیوں کہ دماغی ترقی کا مدعا بھی یہ ہے کہ انسان اپنے خیالات اپنے افکار اور اپنے عواطف و جذبات میں موجودہ پست حالت سے ترقی کر کے اعلا خیالات افکار تک رسائی حاصل کرے اور یہ بدون اس کے ناممکن ہے کہ پست دماغی جس قدر جلد ممکن ہو مٹ جائے لیکن جب ایک بار باشندوں کی دماغی ترقی ان کو اعلا ادراکات اور افکار تک پہنچا دیتی ہے تو پھر اس کے بعد آزاد خیالی کی اس لہر کو دنیا کی کوئی طاقت روک نہیں سکتی، بلکہ اس کے مٹانے کی جتنی بھی کوششیں کی جاتی ہیں، وہ اس اندرونی دماغی طاقت سے ٹکرا کر فنا ہو جاتی ہیں، چنانچہ اندلس میں بھی یہی ہوا کہ ناقبت اندیش بادشاہوں اور متعصب ملاؤں نے ہر چند فلسفہ کو مٹانا چاہا لیکن ان کوششوں کے علی الرغم فلسفہ باشندوں کی دماغی ترقی کے لیے برابر غذا فراہم کرتا رہا اور اس کی اندرونی طاقت میں کبھی ضعف نہیں پیدا ہوا۔

چنانچہ مورخ ابن سعید نے جو ۱۰۶۸ء میں زندہ موجود تھا، اپنے زمانہ کی علمی حالت پر تبصرہ کرتے ہوئے بیان کیا ہے کہ اس زمانہ میں باوجودیکہ بعض متعصب امرافلسفہ کے مٹانے کے درپے ہیں، فلسفہ کی تعلیم باشندوں میں عام طور پر جاری ہے اور بعض نڈرامرا اس کی سرپرستی اور حمایت کرتے ہیں۔

غرض جاہل منصور عامر کی کوششیں گو حکم کے بے نظیر کتب خانہ کے برباد کرنے میں کامیاب ہو گئیں لیکن فلسفیانہ تعلیم و آزاد خیالی کو ان سے کوئی مستقل گزند نہ پہنچ سکا اور زمانہ مابعد میں بھی یگانہ روزگار فلاسفہ اندلس میں پیدا ہوتے رہے، جن میں موسیٰ بن میمون، ابن جبرول، ابن باجہ، ابن الطفیل، ابن رشد اور خاندان بنی زہر کے افراد بہت ممتاز ہیں اور گوان ممتاز افراد کے دماغی فیوض اور ثمرات نظر اپنے ملک کے باشندوں کی بد قسمتی سے بادمخالف کی مقاومت کی تاب نہ لاسکے لیکن ان کے نتائج افکار نے یورپ کے دوسرے اجنبی ممالک میں اشاعت پذیر ہو کر وہاں کے باشندوں کی دماغی حالت میں حیرت انگیز انقلاب پیدا کر دیا اور عقلیت (ریٹنلزم) کے فوائد و برکات کو وقف عام کر کے انسانیت کی ترقی کی نئی نئی راہیں کھول دیں۔

باب دوم

ابن رشد کے سوانح زندگی

۱۔ ولادت و ابتدائی حالات: ابن رشد کا خاندان، ابن رشد کا دادا محمد ابن رشد، اس کا عہدہ قضا، اس کے بعض سیاسی اعمال، اس کی وفات، ابن رشد کا باپ احمد بن رشد، ابن رشد، ابن رشد کا نام و کنیت، اس کے سن ولادت میں مورخین کا اختلاف۔

۲۔ ابن رشد کی تعلیم و تربیت اور سن رشد: اندلس کا نصاب تعلیم، ابن رشد کی ابتدائی تعلیم، ادب کی تعلیم، فقہ و حدیث کے اساتذہ، طب و فلسفہ کا ذوق اور ابن باجہ کی شاگردی، ابو ہارون الترجالی، ابن رشد کا سن رشد اور اس کی سوسائٹی، خاندان ابن زہر سے ابن رشد کی دوستی کا حال، محی الدین ابن عربی سے ابن رشد کی ملاقات۔

۳۔ عہدہ قضا اور دربار کے تعلقات: ابن رشد کا فضل و کمال اور شہرت، موحدین کا دور حکومت، عبدالمؤمن اور فلسفہ کی سرپرستی عبدالمؤمن کے دربار سے ابن رشد کا تعلق، یوسف بن عبدالمؤمن کا عہد حکومت، اس کے عہد حکومت میں فلسفہ کی سرپرستی ابن رشد کی نسبت ابن الطفیل کا مادحانہ اظہار خیال، یوسف بن عبدالمؤمن کے دربار تک ابن الطفیل کی وساطت سے ابن رشد کی رسائی، ابن رشد کی دنیوی ترقی اور ایشیلیہ کی قضات، ابن رشد کا

سلسلہ ایاب و ذہاب اور کثرت اشغال، بعد کے واقعات قرطبہ کی قضات اور منصب طبابت، یعقوب منصور کا عہد حکومت اور اس کا علم و فضل، ابن رشد کے ساتھ یعقوب منصور کے بحث و مباحثہ اور بے تکلفی کا حال، واقعہ ارک اور ابن رشد کا انتہائی اعزاز۔

۴۔ ابن رشد کی تباہی کے اسباب: ابن رشد کی تباہی کے اسباب میں مورخین کا اختلاف، انصاری کی پہلی روایت، انصاری کی دوسری روایت، انصاری کی تیسری روایت، قاضی ابومروان الباجی کا خیال، ذہبی کی رائے، اسباب تباہی کے متعلق، اسباب تباہی کی اصلی تحقیق، عام مسلمانوں میں فلسفہ کے اشاعت پذیر نہ ہونے کی وجہ، چھٹی صدی ہجری کے مسلمانوں میں فلسفہ سے نفرت کا حال، بغداد میں خلیفہ مستنجد کے زمانہ میں فلسفہ کی کتابیں کیوں کر جلانی گئیں، عبدالسلام بغدادی کی کتابوں کے جلانے جانے کا واقعہ، یوسف سبیتی کی عین شہادت، اندلس میں فلسفہ سے عام نفرت کا حال، فلسفہ میں ابن رشد کے انہماک کی کیفیت ابن رشد کے طرز عمل کے باعث یعقوب منصور کی پوزیشن کی نزاکت۔

۵۔ تباہی کے واقعات: میدان ارک سے منصور کی واپسی اور دوسرے جہاد کی تیاری، طلیطلہ کے میدان جنگ سے منصور کی واپسی، اشبیلیہ کی جانب، اشبیلیہ کا قیام اور ابن رشد کے متعلق حاسدوں کی کارروائیاں، منصور کی برہمی اور دربار کا انعقاد، دربار کے واقعات کی تفصیل، ابن رشد کی جلاوطنی، منصور کا فرمان، منصور کے حکم سے ملک میں فلسفیانہ کتابوں کی بربادی کے واقعات اور ان کی تفصیل، اس خدمت پر ابو بکر بن زہر کی ماموری، ابن زہر کی دیانتداری کا حال اور اس پر منصور کے اعتماد کا سبب، ابن زہر کے خلاف شورش کرنے والوں کے ساتھ منصور کا برتاؤ، عتاب شاہی میں ابن رشد کے دوسرے ساتھیوں کا ذکر، ابن رشد کی بربادی پر شعرا کی مسرت آمیز نظمیں، تباہی کے زمانہ میں ابن رشد کی ذلت، اس کی جلاوطنی اور قید کی سختیوں کا حال۔

۶۔ ابن رشد کی رہائی اور وفات: عیسائیوں سے مصالحت کر کے مراکو کے جانب منصور کی واپسی، بعض امرائے دربار کی سفارش سے ابن رشد کی عفو تقصیر، اس کے عہدوں کی بحالی، اس کے دوسرے ساتھیوں کے ساتھ شاہی نوازش کا حال، ابن رشد کی

وفات، سن وفات کے متعلق، مؤرخین کے بیانات کی تفصیل، وفات کے بعد کے تفصیلی واقعات
محمی الدین بن عربی کی یعنی شہادت، منصور کی وفات، ابن رشد کے دوستوں کی وفات، ابن رشد
کی وفات کے بعد اندلس کی علمی حالت اور عبدالواحد کی یعنی شہادت، ابن رشد کی اولاد میں، احمد
بن رشد، عبداللہ بن رشد۔

(۱) ابن رشد کی ولادت و ابتدائی حالات

ابن رشد اندلس کے جس عرب خاندان میں پیدا ہوا وہ نہایت معزز خاندان شمار کیا
جاتا تھا اور اپنے علم و فضل کے لیے مشہور تھا، پشتہا پشت سے اس خاندان میں قضات و علم و فضل
دونوں ساتھ ساتھ چلے آتے تھے اور اس طرح حکومت میں بھی اس خاندان کے افراد معزز
عہدوں پر ممتاز ہوتے تھے۔

مؤرخین نے ابن رشد کی سیرت میں تفصیل کے ساتھ یہ ذکر نہیں کیا ہے کہ وہ عرب
کے کس قبیلہ سے تھا، عرب اپنے انساب کے ماہر ہوتے تھے، اس بنا پر یہ تعجب انگیز ہے کہ
تاریخوں سے ابن رشد کے قبیلہ کا پتہ نہیں چلتا، ابن رشد پر فلسفہ کی جانب شدت رغبت کی
پاداش میں جب شاہی عتاب نازل ہوا ہے تو دشمنوں نے یہ مشہور کیا تھا کہ ابن رشد کا پتہ نہیں،
اور جتنے عرب قبیلے اندلس میں آباد ہیں، ان میں سے کسی سے ابن رشد کا سلسلہ نسب نہیں ملتا،
اس لیے وہ یقینی طور پر یہودی نو مسلموں کے خاندان سے ہے اور اسی مناسبت کی بنا پر لوسینیا
میں جو یہودیوں کی بستی تھی، جلاوطن کیا گیا تھا لیکن درحقیقت یہ دشمنوں کی کارستانیاں تھیں جو
اس ذریعہ سے اس کی خاندانی شہرت کو مٹانا چاہتے تھے۔

اندلس میں عرب خاندان بکثرت آکر آباد ہو گئے تھے، یہاں عرب کے ہر ایک قبیلہ
کے افراد باسانی دستیاب ہو سکتے تھے، حمیری، مضری، حضر موتی، ہمدانی، قریش، غسانی، نابتی،

۱۔ زمانہ حال کے مؤرخین میں مشہور فرنج مستشرق ایم ڈوزی کا بھی یہ خیال ہے کہ ابن رشد کی یہودی نو مسلم
خاندان سے تھا، وہ کہتا ہے کہ (۱) اسپین میں تمام فلسفہ اور اطباء یہودی یا عیسائی خاندان سے تھے، اس کے علاوہ
(۲) کوئی مؤرخ ابن رشد کے خاندان کا حال نہیں بتاتا، حالانکہ ایک نصاب عرب کا خاندان چھپا نہیں رہ سکتا ہے
ان دو وجہوں کی بنا پر ڈوزی ابن رشد کے خالص عربی النسل ہونے پر حرف زنی کرتا ہے، (باقی ص ۴۱ پر)

اوس و خزرج، بنی ثعلب، بنی لخم، بنو جذام، غرض تمام قدیم عرب قبیلے یہاں آکر بس گئے تھے اور ان لوگوں نے ایک ایک صوبہ اور ایک ایک شہر اپنے لیے الگ مخصوص کر لیا تھا، چنانچہ اوس و خزرج اور انصار کے قبیلہ کے لوگ زیادہ تر صوبہ 'غرناطہ' میں آباد تھے اور بنو ایاد اشبیلیہ میں، اسی طرح ہر قبیلہ کے لیے پورا پورا صوبہ یا ایک ایک شہر خاص ہو گیا تھا لیکن ان تمام قبیلوں میں ہمیشہ فسادات برپا رہتے تھے، مضری و حمیری قبائل کی باہمی عداوتیں اکثر ظہور پذیر ہوا کرتی تھیں، اس کے علاوہ برون اور عرب قبیلوں میں باہم صفائی نہ تھی، اس بنا پر منصور بن ابی عامر، جو ہشام ثانی کا حاجب و وزیر تھا، جب ہشام کو بے دخل کر کے سریر آرائے خلافت ہوا تو اس نے ان خون ریزیوں کے روکنے کی تدبیر یہ کی کہ اہل اندلس کے اس قدیم طرز عمل کی کہ وہ ناموں میں اپنے قبیلہ کی نسبت ضرور ظاہر کرتے تھے اور قبائل و انحاذ و بطون کی صورت میں دیگر اہل عرب کی طرح ان میں بھی فرقہ بندی گویا رائج تھی، بالکل بند کر دیا اور قبیلوں کی جانب انتساب کی قطعی ممانعت کر دی، یہاں تک کہ فوجوں کی ترتیب میں بھی اس نے اپنے اصول کی اس قدر پابندی کی کہ قبیلہ دار کمپنیوں کے بجائے مشترک قبیلوں کی کمپنیاں قائم کیں، چنانچہ اس کے اس جدید طرز عمل کی بنا پر قبیلوں کے باہمی فسادات کے واقعات اندلس میں یک سر بند ہو گئے، اور اس کے بعد سے قبیلوں کے انتساب کا دستور بھی ترک کر دیا گیا۔

(بقیہ حاشیہ ص ۴۰) لیکن حقیقت میں یہ دونوں باتیں بے اصل ہیں، اسپین میں فلسفہ اور طب محض یہودیوں عیسائیوں کے ساتھ خاص نہ تھے، ابو بکر بن زہر مشہور طبیب قبیلہ بنی ایاد سے تھا، ابن الطفیل ابن رشد کا مشہور استاد قبیلہ قیس میں پیدا ہوا تھا، مشہور ابن باجہ قبیلہ بنی نجیب سے تھا، اس کے علاوہ طب و فلسفہ سے خاندان میں سب سے پہلے ابن رشد ہی نے تعلق پیدا کیا تھا، اسے پہلے اس کے خاندان میں کوئی بھی فلسفی اور طبیب نہ تھا، رینان کہتا ہے کہ فقہ اور قضاء سے ابن رشد کے خاندان کا قدیمی تعلق رہا ہے، یہ دونوں تعلق اس بات کو ظاہر کرتے ہیں کہ ابن رشد کسی پرانے عرب خاندان سے تھا لیکن یہ بھی بے اصل بات ہے، امام ابو حنیفہ جو فقہ کے ایک رکن ہیں، نو مسلم خاندان سے تھے، باوجود اس کے فقہ میں اس قدر کمال پیدا کیا تھا کہ فقہ میں ایک مذہب کے بانی ہوئے اور ابو منصور ان کو عہدہ قضا بھی دیتا تھا لیکن انہوں نے خود اس کو نامنظور کیا۔

۱۔ مقری جلد اول، صفحہ ۱۱۳۔

اس بنا پر زیادہ قرین قیاس معلوم ہوتا ہے کہ ابن رشد کچھ خاندان کا حال منصور بن ابی عامر کے اس جدید طرز عمل کے بعد پردہ خفا میں چھپ گیا، کیوں کہ جس زمانہ سے خاندان ابن رشد کی شہرت کی ابتداء ہوئی ہے، اس سے بہت پیش تر ملک سے قبیلہ وارانہ انتساب کا دستور بالکل اٹھ چکا تھا، بلکہ منصور ابن ابی عامر کے عہد حکومت کے بعد سے اندلس میں یہ دستور عام طور پر رواج پذیر ہو گیا تھا کہ خاندان میں جس شخص کی پہلے شہرت ہوتی اسی کے جانب اس خاندان کے تمام افراد کے ناموں کا انتساب کر دیا جاتا، چنانچہ اسی بنا پر ابن رشد کا انتساب اپنے دادا محمد بن رشد کے جانب کیا جاتا ہے اور اسی نام سے اسے شہرت ہے۔

بہر حال ابن رشد کے خاندان میں سب سے پہلے اس کے دادا محمد بن رشد کا نام شہرت کے منظر عام پر جلوہ گر نظر آتا ہے، اس کا دادا محمد بن احمد بن احمد بن رشد قرطبی، جس کی کنیت ابو ولید تھی، مالکیہ مذہب کا امام تھا، یہ ۴۵۰ھ مطابق ۱۰۵۸ء میں قرطبہ میں پیدا ہوا، علم فقہ ابی جعفر بن زرق سے حاصل کیا اور حدیث کی سماعت جیانی، ابو عبد اللہ بن فرج، ابو مروان بن سراج اور ابن ابی العافیہ وغیرہ سے کی، قاضی عیاض مالکی، محمد بن رشد کے تلامذہ سے ہیں، فقہ میں اس نے اس درجہ کمال حاصل کیا تھا، کہ ۱۱۵۰ھ میں قرطبہ کا قاضی القضاة اور قرطبہ کی جامع مسجد کا امام مقرر ہوا لیکن ۱۱۵۰ھ میں عوام الناس کی سرکشی کے دوران میں مستعفی ہو کر خانہ نشین ہو گیا، سارے اندلس میں مالکیوں کی امامت کا درجہ اسے فقہ میں حاصل تھا، دور سے لوگ اس کے پاس فقہی مسائل کے حل کرنے کی غرض سے آتے تھے۔ ابن دران نے جو قرطبہ کی جامع مسجد کا امام تھا، اس کے فتاویٰ کا ایک مجموعہ مرتب کیا تھا، جس کا ایک نسخہ اسپین کی ایک خانقاہ سینٹ وکٹر میں تھا اور اب پیرس کے شاہی کتب خانہ میں ہے، اس کو تمام علوم شرعیہ میں گو خاص دخل تھا لیکن اصول و فروع فقہ اور علم فرائض میں اپنے وقت کا امام تھا، فنون روایت سے زیادہ درایت اس پر غالب تھی، چنانچہ رینان اس کے مجموعہ فتاویٰ کے متعلق لکھتا ہے کہ اس کے پوتے ابن رشد کے خیالات کی تخم ریزی کے آثار اس کے مجموعہ فتاویٰ میں صاف طور پر نمایاں ہیں۔

شاہی دربار میں بھی اس کو بڑا تقرب حاصل تھا اور اکثر وہ ملکی معاملات میں دخل

ہوتا تھا، چنانچہ ایک خانہ جنگی کے دوران میں سرکش رؤسا نے پیام مصالحت لے کر اس کو اپنے معتمد علیہ کی حیثیت سے سلطان مراکش کے پاس بھیجا اور وہ اپنے مشن میں کامیاب ہو کر وطن واپس آیا۔ اس زمانہ میں مسلمانوں کا حریف مقابل کیسیپیل کا بادشاہ الفانسو تھا، جو اکثر اندلس کی اسلامی ریاستوں پر حملہ آور ہوا کرتا تھا، ان اسلامی ریاستوں میں جو عیسائی آباد تھے وہ بھی اس کی اعانت کرتے تھے اس لیے وہ اکثر اپنے حملوں میں کامیاب ہوتا تھا، محمد بن رشد نے حالت کی نزاکت کا خیال کر کے خاص اس غرض سے ۳۱ مارچ ۱۱۲۶ء میں مراکش کا سفر کیا، اور سلطان مراکش سے درخواست کی کہ عیسائیوں کو اندلس سے جلا وطن کر کے افریقہ میں آباد کرایا جائے، سلطان نے اس صلاح کو نہایت پسند کیا اور اس کے حکم سے ہزاروں عیسائی اندلس سے نکل کر طرابلس المغرب اور بربری شہروں میں جا کر آباد ہوئے۔ ۲

محمد بن رشد نے ۱۱ رذی قعدہ شب یکشنبہ کو ۵۲۰ھ مطابق ۱۱۲۶ء میں قرطبہ میں انتقال کیا اور اپنے خاندانی قبرستان مقبرہ عباس میں دفن کیا گیا، اس کے بیٹے قاسم نے جنازہ کی نماز پڑھائی، جنازہ پر لوگوں کا بڑا مجمع تھا۔ ۳

محمد بن رشد کے فرزند احمد نے جو ۱۰۹۲ء میں پیدا ہوا تھا، اپنی ذاتی قابلیت سے اپنے باپ کی جگہ حاصل کی، یعنی قرطبہ کا قاضی اور جامع مسجد کا امام مقرر ہوا، ۱۱۶۸ء میں وفات پائی اور اپنی یادگار ایک ایسا نامور فرزند چھوڑا جس کی تصنیفات کی بدولت لاطینی قوموں میں ارسطو کا نام دوبارہ زندہ ہو گیا۔ ابن رشد کا نام محمد، کنیت ابو ولید اور لقب حفید ہے، سلسلہ نسب یہ ہے، محمد بن احمد بن محمد بن احمد بن احمد بن رشد، اس سے آگے پتہ نہیں چلتا، ۵۲۰ھ مطابق ۱۱۲۶ء میں اپنے دادا کی وفات سے ایک مہینہ پہلے بمقام قرطبہ پیدا ہوا، اس کے سن ولادت میں اختلاف ہے، بعض مؤرخین ۵۲۰ھ میں ولادت کے قائل ہیں، یہ ابن البار اور انصاری کا متفقہ بیان ہے، لیکن عبدالواحد مراکشی کی روایت یہ ہے کہ جب ۵۹۵ھ مطابق ۱۱۹۸ء میں اس کی وفات ہوئی ہے تو اس وقت بہ حساب سنہ قمری وہ پورے ۸۰ برس کا تھا، اس حساب سے اس کا سال ولادت ۵۱۴ھ مطابق ۱۱۲۰ء ہوتا ہے۔

۱۔ مشاہیر عرب لیون افریقی ص ۲۸۲ - ۲ ڈوزی "تاریخ آداب و علوم اندلس" جلد اول ص ۳۵۷ و کانڈی تاریخ اسپین جلد ۳ - ۳ الدیبا ج المذنب ص ۲۷۹ -

(۲)

ابن رشد کی تعلیم و تربیت اور سن رشد

ابن رشد چوں کہ اندلس کے ایک ایسے خاندان میں پیدا ہوا تھا جو پشہا پشت سے علوم و فنون کا مالک چلا آتا تھا، اس لیے خود اس کی تعلیم و تربیت میں بے انتہا اہتمام کیا گیا، اس کے باپ اور دادا دونوں صاحب درس تھے اور دور دور سے لوگ اس خاندان کے افراد کے پاس تحصیل علم کی غرض سے آتے تھے۔

ان دنوں اندلس کا طرز تعلیم یہ تھا کہ بچے کو پہلے قرآن حفظ کراتے تھے اور اس کے بعد اس کو صرف و نحو، معانی و بیان، ادب و انشا کی طرف لگادیتے تھے اور اسی عرصہ میں موطا بھی زبانی یاد کرائی جاتی تھی، اندلس میں مالکی مذہب رائج تھا، اس بنا پر موطا کو قبول عام حاصل تھا اور بچوں کو ابتداء میں موطا پڑھا دینا حصول تبرکات کے لیے ضروری خیال کیا جاتا تھا، فنون ادب پر ابتدائی تعلیم ختم ہو جاتی تھی اور اس کے بعد طالب علم جس فن کو چاہتا حاصل کرتا، مشہور فقیہ ابو بکر بن عربی نے اس طرز تعلیم میں یہ اصلاح کی کہ پہلے وہ طالب علم کو علوم ادبیہ کا درس دیتے تھے اور اس سے فراغت پانے کے بعد ریاضی و حساب کا درس ان کے ہاں ہوتا تھا، اس کے بعد آخر میں قرآن حفظ کراتے تھے اور یہاں پر ابتدائی تعلیم ختم ہو جاتی تھی، لیکن اس طرز کو اندلس میں قبولیت حاصل نہیں ہوئی اور اخیر وقت تک اندلس کے نصاب میں کوئی اصلاح نہ ہو سکی، چنانچہ ابن خلدون نے بھی اپنے زمانے کے نصاب تعلیم کی بے حد شکایت کی ہے۔

بہر حال ابن رشد کی تعلیم اندلس کے قدیم نصاب کے مطابق شروع کی گئی، چنانچہ اس نے ملک کے عام رواج کے موافق اپنے باپ سے قرآن اور موطا کو حفظ کرنا شروع کیا، اس سے فراغت پانے کے بعد عربیت اور فنون ادب کی جانب توجہ کی جو اس زمانہ میں اندلس کے نصاب تعلیم کے لازمی جزو تھے، چنانچہ اس نے اس میں اتنا کمال پیدا کیا کہ بچپن میں شعر گوئی

! مقدمہ ابن خلدون ص ۷۴۔

کرنے لگا، لیون افریقی کا بیان ہے کہ اس نے بچپن کے ان اشعار کو جو غزلیات اور اخلاقی پند و فضیح پر مشتمل تھے، بعد کو جلا دیا تھا، لیون نے اپنی کتاب میں نمونہ کے طور پر ابن رشد کا کچھ کلام بھی نقل کیا ہے، جس سے پتہ چلتا ہے کہ اس کے خیالات و افکار میں بہ تقاضائے سن ترقی ہوئی۔ ورنہ اس کے بچپن کے خیالات نہایت معنکاً انگیز ہیں۔^۱ ابن الابرار کا بیان ہے کہ منہجی اور حبیب کے دیوان اس کو بزبان یاد تھے اور اکثر صحبتوں میں ان کے اشعار وہ ضرب المثل کے طور پر برجستہ پڑھتا تھا،^۲ اسلامی شعرا کے علاوہ جاہلی شعرا کے کلام پر بھی اس کو خاص عبور تھا، چنانچہ اس کی کتاب الشعر میں عنترہ، امرؤ القیس، اعمش، ابو تمام نابغہ، منہجی اور کتاب الاغانی سے اقتباسات جاہ جا بکثرت ملتے ہیں۔^۳

ابتدائی تعلیم سے فراغت پانے کے بعد اعلیٰ تعلیم حاصل کرنے کا اس کو شوق پیدا ہوا، اس زمانہ میں علم فقہ و حدیث بھی تعلیم کے لازمی جزو خیال کیے جاتے تھے اور اطباء و فلاسفہ تک یہ علوم ضرور حاصل کرتے تھے، چنانچہ اکثر اطباء و فلاسفہ کے حالات میں ملتا ہے کہ وہ طب و فلسفہ کے ساتھ محدث و فقیہ بھی تھے، ابو بکر بن زہر کو جو اندلس کا مشہور طبیب و فلسفی اور ابن رشد کا دوست تھا، طب و فلسفہ کے ساتھ حدیث و فقہ میں کمال حاصل تھا، اس کے علاوہ فقہ و حدیث ابن رشد کے خاندانی علم تھے، اس کے باپ و دادا قرطبہ کے قاضی و جامع مسجد کے امام تھے، اس تقریب سے پہلے اس نے فقہ و حدیث کی جانب رخ کیا اور اپنے وقت کے اجلہ محدثین مثلاً حافظ ابوالقاسم بن بشکوال، ابو مروان بن مسیرہ، ابو بکر بن سکون، ابو جعفر بن عبدالعزیز، ابو عبد اللہ ماذری سے حدیث کی اور حافظ ابو محمد بن رزق سے فقہ کی تحصیل کی۔^۴

اپنے ان خاندانی علوم کی تحصیل کے بعد اب اس کو طب و فلسفہ کی تحصیل کا شوق پیدا ہوا، ملک بن فلسفہ کی تعلیم کا عام طور پر رواج ہو چکا تھا اور عوام الناس کی برہمی کے باوجود لوگ یہ علوم شوق سے حاصل کرتے تھے، چنانچہ ابن رشد کو بھی بچپن ہی میں طب و فلسفہ کا ذوق پیدا ہوا، مشہور فلسفی ابن باجہ زندہ تھا، اس کی خدمت میں آکر تحصیل علم کرتا رہا،^۵ لیکن ابن باجہ کا

۱ "ابن رشد" رینان ص ۲۹ - ۲ الدیبا ج المذہب ص ۲۸۵ - ۳ "ابن رشد" رینان ص

۲۹ - ۳ الدیبا ج المذہب ص ۲۸۴ - ۵ طبقات الاطباء، ذکر ابن باجہ ص ۶۳ -

۵۳۳ھ مطابق ۱۱۳۸ء میں عین عام عالم شباب میں انتقال ہو گیا، ابن رشد ۵۲۰ھ مطابق ۱۱۲۶ء میں پیدا ہوا تھا، اس بنا پر ابن باجہ کی وفات کے وقت ابن رشد کی عمر صرف تیرہ برس کی تھی، اس سے اندازہ ہوتا ہے کہ کس قدر کم سنی میں اس نے ابتدائی تعلیم سے فراغت حاصل کر کے فلسفہ کی جانب توجہ کی تھی۔

ابن باجہ کی وفات کے بعد ابو بکر بن جزیر اور ابو جعفر بن ہارون الرجالی کی خدمت میں آ کر طب و فلسفہ کی تکمیل کی، ابو جعفر بن ہارون اس زمانہ میں ان علوم کا امام تھا، ترجالہ پاٹرگز یلو کارہنے والا تھا لیکن اشبیلیہ میں ایک عرصہ سے سکونت پذیر تھا اور وہاں کے اعیان میں گنا جاتا تھا، شہور فقیرہ و محدث ابو بکر بن عربی سے حدیث کی تحصیل کی تھی، طب میں نہایت کمال حاصل کیا تھا، ارسطو اور دیگر حکمائے متقدمین کی تصنیفات پر عبور رکھتا تھا، علوم نظریہ کے ساتھ معالجہ میں بھی اس کو کمال حاصل تھا، اپنے بے نظیر اور نادر علاجوں کے باعث تمام ملک میں اس کی شہرت تھی، چنانچہ اپنی شہرت اور کمال کی بنا پر یوسف بن عبد المؤمن کے دربار میں ملازم تھا، آخر میں خانہ نشین ہو گیا تھا، اشبیلیہ میں وفات پائی۔

غرض اپنے زمانہ کے تمام متداول علوم و فنون کی تکمیل سے ابن رشد نے جب فراغت حاصل کی تو اس وقت وہ بے شمار علوم میں کمال پیدا کر چکا تھا، فقہ و حدیث میں اس کی مہارت کا یہ عالم تھا کہ اس کا سوانح نگار ابن الابار کہتا ہے کہ نکتہ و خلافت و حدیث میں اس وقت ملک میں اس کا کوئی مثل نہ تھا اور طب و فلسفہ میں تو اس کی ہم سری کا کوئی دعویٰ نہیں کر سکتا تھا، کیوں کہ ابن باجہ اور ابو جعفر الرجالی جیسے ائمہ فن اس کے استاد اور ابن الطفیل جیسا یگانہ، وزگار فلسفی اس کا مربی اور دوست تھا، یہی وجہ تھی کہ تعلیم کے دائرہ سے نکل کر ابن رشد نے اپنے ملک کی اعلا سوسائٹی میں اپنی جگہ فوراً پیدا کر لی اور اپنے زمانہ کے فلاسفہ کی ٹھہری ستھری مجلس ادب میں وہ داخل ہو گیا، ابن الطفیل اور ابن باجہ کے علاوہ بنی زہر جو ان دنوں علم و فضل اور جاہ و دولت کے مالک تھے، ان سے ابن رشد کے گہرے تعلقات تھے، اس وقت خاندان ابن زہر میں دو شخصیں ابو مروان بن زہر اور ابو بکر بن زہر نہایت ممتاز حیثیت رکھتے تھے، اس خاندان کا

۱۔ طبقات الاطباء ذکر ابو جعفر بن ہارون الرجالی ص ۷۵۔

مورث اعلیٰ محمد بن مروان بن زہر ابادی اشبیلیہ کا رہنے والا تھا اور نہایت مشہور محدث و فقیہ تھا، اس کے بیٹے ابو مروان بن عبد الملک نے مشرق جا کر طب کی تحصیل کی اور وہاں سے واپس آ کر ایک مدت تک قیروان اور مصر میں طبابت کرتا رہا، اس کے بعد دانیہ میں مجاہد عامری کے دربار کا رخ کیا لیکن دانیہ کی تباہی کے بعد اپنے وطن اشبیلیہ میں چلا آیا اور آخر عمر تک یہیں رہا۔ ابو مروان کے بعد سے طب اس خاندان کا موروثی فن ہو گیا اور اس خاندان نے اتنی مرجعت حاصل کی کہ اس کے افراد شاہان اندلس کے طبیب خاص بن گئے، چنانچہ اسی سلسلہ میں ابو مروان بن العزا بن زہر بھی پہلے مائٹمین کے دربار میں داخل ہوا اور جب عبدالمؤمن سلسلہ موحدین کے پہلے تاجدار نے اندلس کو فتح کر کے موحدین کی حکومت سے اس کا الحاق کر لیا تو یہ عبدالمؤمن کے دربار میں چلا گیا اور اس کی شہرت کے باعث عبدالمؤمن نے اس کو اپنا طبیب خاص مقرر کیا، اب اس کے بعد سے خاندان ابن زہر کو موحدین کی حکومت میں کچھ ایسا سوخ حاصل ہوا کہ یکے بعد دیگرے اس کے تمام افراد موحدین کے آخر عہد حکومت تک برابر اس خاندان سے وابستہ رہے۔

غرض ابن رشد نے تکمیل تعلیم کے بعد جب عملی زندگی میں قدم رکھا تو خاندان ابن زہر میں سب سے پہلے مروان بن زہر سے اس کی شناسائی ہوئی اور رفتہ رفتہ یہ ارتباط اتنا بڑھا کہ جب ابن رشد نے طب میں اپنی کتاب کلیات تصنیف کی تو ابو مروان سے اس بات کی درخواست کی کہ وہ بھی جزیات فن کو ایک کتاب میں جمع کرے تاکہ یہ دو کتابیں مل کر فن کی تکمیل کریں اور دونوں دوستوں کا نام ایک ساتھ ہمیشہ زندہ رہے، ابن رشد کتاب الکلیات کے خاتمہ میں کہتا ہے :

”میں نے اس کتاب میں فن طب کے امور کلیہ کو جمع کر دیا ہے اور ایک ایک عضو کے امراض کو الگ الگ نہیں بیان کیا ہے، اس کی اگرچہ کچھ ضرورت بھی نہیں ہے، کیوں کہ یہ باتیں اور کلیہ ہی سے مستنبط ہوتی ہیں لیکن اگر مجھے ضروری مشاغل سے فرصت ہوتی تو میں اس کے متعلق بھی کچھ لکھنے کی کوشش کروں گا، بالفعل

ابومروان زہر کی کتاب التفسیر اس کے لیے بہت کافی ہے، جو میری فرمائش سے ابو مروان نے تصنیف کی ہے۔ ۱۔

چنانچہ خود ابن رشد کے بیان کے مطابق ابومروان نے کتاب التفسیر تصنیف کی جس میں معالجات و علامات کو مخلوط کر دیا، ابومروان کا بیٹا ابوبکر بن زہر بھی باپ ہی کی طرح طبیب تھا، اس کے علاوہ فقیہہ و محدث تھا، ایک عرصہ تک یہ اپنے باپ کے ساتھ عبدالمؤمن کے دربار میں ملازم رہا، لیکن باپ کی وفات کے بعد عبدالمؤمن کے دربار میں مستقل طور پر طبیب خاص مقرر ہوا اور اس وقت سے یہ برابر اس عہدہ پر متمکن رہا، یہاں تک کہ ۵۹۶ھ میں محمد الناصر کے عہد حکومت میں وفات پائی، ہم پیشہ اور ہم منصب ہونے کے باعث اس سے بھی ابن رشد کے گہرے تعلقات تھے۔

اس کے علاوہ محی الدین بن عربی جو اندلس کے مشہور فقیہ صوفی گذرے ہیں، ان سے بھی ابن رشد کے ذاتی تعلقات تھے، جس سال وہ اندلس سے مشرق کی سیاحت کو نکلے ہیں اور اسی سال ابن رشد کا انتقال ہوا تھا، چنانچہ یہ خود اس کے جنازہ میں شریک تھے اور اس کے دفن ہونے کے بعد انہوں نے مراکش سے مصر کا رخ کیا ہے، محی الدین بن عربی نے دمشق میں آکر انتقال کیا ہے اور یہیں مدفون ہیں، ابن رشد جب قرطبہ کا قاضی تھا تو اس نے ایک بار ان سے یہ درخواست کی کہ میں آپ سے تصوف حاصل کرنا چاہتا ہوں لیکن انہوں نے کسی نامعلوم وجہ کی بنا پر اس کو تصوف کے مسائل بتانے سے انکار کیا۔ ۲۔

غرض جن بزرگوں اور جن ائمہ فن سے ابن رشد نے تعلیم حاصل کی تھی ان کے فیوض صحبت سے متمتع ہو کر علوم و فنون میں اس نے اس درجہ کمال حاصل کیا کہ وہ فقہ، طب، اور فلسفہ میں امام شمار کیا جانے لگا، اور اندلس کی بہترین سوسائٹی میں اس نے معزز درجہ حاصل کر لیا۔

عہدہ قضا اور دربار کے تعلقات

لیکن اس کے علمی کمالات یہیں پر رکنے والے نہ تھے، بلکہ دنیا میں اس کو کچھ اور بھی کرنا تھا، وہ علمی دماغ لے کر آیا تھا اور علمی خدمت کرنا چاہتا تھا، لیکن اس کے لیے فراغت کی ضرورت تھی، اس کے باپ دادا ملشمین کے دربار سے وابستہ تھے، چنانچہ ابن رشد کے لیے بھی ملشمین کے دربار کے علاوہ کوئی اور سہارا نہ تھا، مگر ملشمین کا ستارہ اس وقت اوج سے اتر چکا تھا، اور سارے ملک میں بد امنی پھیلی ہوئی تھی، اس کے علاوہ ابن رشد فلسفی تھا اور ملشمین کے دربار میں فلاسفہ کی قدر نہ تھی، یہ جاہل نو مسلم بربری تھے، جو اسلام لانے کے بعد اپنے صحرا سے اٹھ کر دنیا کو فتح کرنے نکلے تھے، خود اندلس کے لوگ بھی ان سے خوش نہ تھے، محض عیسائیوں کے خوف نے اہل اندلس کو ان کے دامن عافیت میں پناہ لینے پر مجبور کیا تھا، ان اسباب کی بنا پر اندلس میں اس وقت طوائف الملو کی پھیلی ہوئی تھی، ملک جس انقلاب کے لیے آمادہ تھا، اتفاق سے ابن رشد کو بھی اسی طرح کے انقلاب کا انتظار تھا، ملک کے فلاسفہ جو ملشمین سے زیادہ تالاں تھے، رفتہ رفتہ انقلاب کی تخم ریزی کر رہے تھے۔

مراکش میں موحدین کی ایک نئی قوت پرورش پا رہی تھی، یہ اصل میں ایک تحریک تھی، جس کا بانی محمد بن تو مرت مصمودی تھا، یہ مشہور بربری قبیلہ مصمودہ میں پیدا ہوا تھا، خود اپنے تئیں حضرت علیؑ کی نسل سے بتاتا تھا، مشرق آ کر اجلہ فقہا مثلاً امام غزالی اور طرطوشی وغیرہ سے علوم کی تحصیل کی تھی، نہایت عالم و فاضل اور دین دار تھا، امام غزالی کی صحبت میں کئی برس تک رہا، اکثر امام صاحب سے مسلمانوں خاص کر اہل اندلس کی بربادی پر گفتگو رہتی تھی، امام غزالی نے محمد بن تو مرت کو مستعد پا کر یہ مشورہ دیا کہ اندلس جا کر وہ مسلمانوں کی طاقت کو ایک مرکز پر مجتمع کرے، اور احیائے شریعت کا فرض انجام دے، چنانچہ امام کا اشارہ پا کر اس نے مغرب کا رخ کیا اور مصر و ٹیونس ہوتا ہوا مراکش پہنچا، طبیعت میں تقشف بہت زیادہ تھا، ذرا سے خلاف شرع فعل کو دیکھ کر قابو سے باہر ہو جاتا تھا اور مجنونانہ حرکتیں کرنے لگتا تھا، چنانچہ مراکش میں ان عادتوں کی بنا پر جب اس کی شہرت ہوئی، تو علی

بن تاشقین نے جو ملشمین کا آخری تاجدار تھا، مجلس مناظرہ منعقد کی اور فقہاء و علما کو محمد بن تو مرت سے مناظرہ کرنے کے لیے مدعو کیا، مناظرہ میں علما کو شکست ہوئی اور بادشاہ بھی محمد بن تو مرت کا معتقد ہو گیا، یہ دیکھ کر اہل دربار اس کے دشمن ہو گئے اور محمد بن تو مرت نے بھاگ کر اندرون ملک میں بربری قبائل کے دامن عافیت میں پناہ حاصل کی، یہاں اب اس نے اطمینان سے بیٹھ کر اپنی تحریک کو پھیلا نا شروع کیا، چنانچہ اسی سلسلہ میں عبدالمؤمن سے جو موحدین کا پہلا بادشاہ ہوا ہے، اس کی ملاقات ہوئی، وہ اس کا نہایت معتقد اور دست و بازو بن گیا۔

امام غزالی کی فیض صحبت سے محمد بن تو مرت فاضل اجل بن گیا تھا، عقائد وغیرہ میں زیادہ تر امام غزالی کی تقلید کرتا تھا، چنانچہ اسی بنا پر اس نے اشعری مذہب اختیار کر لیا اور اشاعرہ کی تائید میں اس نے کتابیں لکھیں جن میں اس نے عقلی دلائل سے عقائد کو ثابت کیا ہے، متشابہات میں تاویل کو مستحسن سمجھتا تھا لیکن امامت کے بارہ میں اس کا میلان شیعوں کے خیالات کے جانب تھا اور امام کے لیے عصمت کی شرط کا قائل تھا، اس کی کتابیں مرشدة، امامیہ اور عقیدۃ ابن تو مرت بہت مشہور ہیں۔

محمد بن تو مرت کے بعد عبدالمؤمن اس کا جانشین ہوا، یہ گوا ایک کہہار کے گھر میں پیدا ہوا تھا لیکن ابن تو مرت کی صحبت میں رہ کر فاضل اجل بن گیا تھا، ابن تو مرت کو اس پر بڑا اعتماد تھا، اس نے بادشاہ ہوتے ہی ۵۴۲ھ میں مراکش پر قبضہ کر کے ملشمین کی حکومت کا خاتمہ کر دیا، ۲ مملکت میں کے برباد ہوتے ہی اندلس میں ان کے خلاف بغاوت کا جو زہریلا مادہ مدتوں سے پک رہا تھا وہ اہل پڑ، اعیان ملک نے جمع ہو کر یہ مشورہ کیا کہ ملک کو طوائف المملوک کی سے محفوظ رکھنے کی صرف یہ تدبیر ہے کہ عبدالمؤمن کو جو خود فاضل اجل اور پابند شریعت ہے، اندلس میں مدعو کیا جائے، چنانچہ ایک وفد ترتیب دیا گیا، جس کے صدر قاضی ابوبکر بن عربی منتخب ہوئے، اس وفد نے عبدالمؤمن کے دربار میں حاضر ہو کر اعیان اندلس کا پیام اس کو سنایا اور اکثر ارکان وفد نے اس کے ہاتھ پر بیعت کر لی، عبدالمؤمن اس وفد سے نہایت تعظیم و تکریم سے پیش آیا اور واپسی کے وقت ارکان وفد کو خلعت و انعامات تقسیم کیے، چنانچہ عبدالمؤمن نے اس کے بعد اندلس پر حملہ کر کے تھوڑی مدت کے اندر اپنی مملکت سے اس کا الحاق کر لیا۔

عبدالمومن خود ایک فاضل شخص تھا، محمد بن تو مرت کے فیض صحبت سے جو امام غزالی کا شاگرد تھا، اس کا فضل و کمال اور زیادہ ترقی کر گیا تھا، اس وقت تک اندلس کا شاہی مذہب فقہ میں مالکی اور عقائد میں حنبلی تھا، عبدالمومن نے جب اندلس فتح کیا تو چوں کہ بانی حکومت اشعری تھا، سلطنت کا مذہب بھی اشعری قرار دیا گیا، محمد بن تو مرت نے جن اشعری اساتذہ سے فیض صحبت پایا تھا، وہ معقولات کے امام تھے اور خود ابن تو مرت پر بھی معقولات کا رنگ غالب تھا، اس نے اپنی کتابوں میں عقلی دلائل سے عقائد کی تشریح کی تھی، اس بنا پر موحدین کو ملشمنین کی طرح فلسفہ سے عداوت نہ تھی، چنانچہ عبدالمومن نے سریر آرائے حکومت ہو کر علوم و فنون خاص کر فلسفہ پر شاہانہ حوصلہ سے توجہ کی، حکم مستنصر کے بعد یہ پہلا موقع تھا، کہ فلسفہ نے حکومت کا سہارا پا کر ملک میں اطمینان سے ترقی شروع کی، ملک میں جو نام ورفلا سفہ موجود تھے، ان میں ابو مروان بن زہر اور ابن الطفیل کی خاص طور پر شہرت تھی، عبدالمومن نے ان دونوں کو اپنے دربار میں معزز عہدے عنایت کیے۔

اس سلسلہ میں عبدالمومن کو مدارس کے قائم کرنے کا بے حد شوق تھا، اس سے پہلے اندلس میں مدارس کی عمارت خاص طور پر تعمیر نہیں کی جاتی تھی، عموماً مساجد ہی میں درس ہوتا تھا، لیکن عبدالمومن اپنی روشن خیالی کے باعث اس طرز کو ناپسند کرتا تھا، نیز اس کی یہ غرض بھی تھی کہ حکومت کو اشاعت تعلیم کی جانب سے اب تک جو بے پروائی رہی ہے، مدارس قائم کرنے سے وہ رفع ہو جائے گی اور حکومت کو خود بہ خود نشر تعلیم کا خیال پیدا ہو جائے گا لیکن اس تجویز کو عملی جامہ پہنانے کے لیے چند مشیروں کی ضرورت تھی جو خود بھی فاضل اجل اور فن تعلیم کے ماہر ہوں، ابن رشد کی شہرت ہو چکی تھی، عبدالمومن کی نظر سب سے پہلے اسی پر پڑی جو اس تجویز کو عملی جامہ پہنانے کی سب سے زیادہ اہلیت رکھتا تھا، چنانچہ ۵۲۸ھ مطابق ۱۱۵۳ء میں عبدالمومن نے اسے مراکش طلب کیا، اس وقت ابن رشد علم ہیئت کے بعض مسائل کی تحقیقات میں مشغول تھا اس طلبی پر ابن رشد نے مراکش کا رخ کیا اور وہاں بھی یہ سلسلہ تحقیقات جاری تھا، چنانچہ ابن رشد نے خود اس کے واقعہ کو ارسطو کی ایک کتاب کی شرح میں ذکر کیا ہے۔

عبدالمومن نے ۵۵۸ھ میں قضا کی اور اس کا بیٹا محمد تخت سلطنت پر بیٹھا، یہ نہایت کمزور اور نالایق بادشاہ تھا، چنانچہ ۴۸ دن حکومت کر کے معزول ہو گیا اور اس کے چھوٹے بھائی یوسف بن عبدالمومن کو لوگوں نے بادشاہ بنایا، یوسف بہت بڑا فاضل اور بلند حوصلہ بادشاہ تھا، عبدالمومن نے اس کی تربیت میں تیغ و قلم دونوں کا اہتمام کیا تھا، جو لوگ تیغ و قلم کے فن میں یکتائے زمانہ تھے، ان کو اس کی تربیت پر مامور کیا تھا، اسی کا اثر تھا کہ یوسف دونوں میدانوں میں اپنے حریفوں سے آگے نظر آتا تھا، اس زمانہ میں عیسائیوں نے مسلمانوں کی کمزوری سے فائدہ اٹھا کر اندلس کے اکثر اضلاع مسلمانوں کے ہاتھ سے چھین لیے تھے، یوسف نے متعدد حملے کر کے اپنے زور و بازو سے اکثر اضلاع واپس لے لیے اور عیسائیوں کو چھین سے نہ بیٹھنے دیا، اس کے علاوہ وہ بہت بڑا عالم تھا، علوم عربیہ میں اس کا کوئی ہم سر نہ تھا، صحیح بخاری زبانی یاد تھی اور قرآن بھی حفظ تھا، فقہ میں بھی اچھی مہارت رکھتا تھا، ان علوم سے فارغ ہو کر اس نے فلسفہ پر توجہ کی تھی، طب میں بھی کمال حاصل تھا اور فلسفہ کا اس کو خاص ذوق تھا، علمی شوق میں وہ اندلس کا دوسرا حکم مستنصر تھا، فلسفہ کی کتابیں بھی بے حد جمع کی تھیں، اکثر اپنے وقت کے اجلہ فلاسفہ مثلاً ابن الطفیل وغیرہ سے مجالست رہتی تھی، ابن الطفیل اس کے محکمہ علمی کا افسر تھا اور اس کو یہ حکم دے رکھا تھا کہ تمام اطراف و دیار سے علماء و فلاسفہ طلب کیے جائیں اور ان کو علمی خدمتیں دی جائیں، چنانچہ ابن الطفیل نے جو ائمہ فن جمع کیے ان میں ابن رشد بھی تھا۔

ابن رشد اور ابن الطفیل میں گہرے تعلقات تھے، ابن الطفیل ہی کے مشورہ سے ابن رشد کا وہ علمی کارنامہ ظہور میں آیا تھا، جس کے باعث تین صدیوں تک ابن رشد لاطینی علمی حلقوں میں ایک خاص قدر و منزلت کی نظر سے دیکھا جاتا رہا، اس کے علاوہ ابن الطفیل اور ابن رشد دونوں ابن باجہ کے شاگرد اور اس کے مقلد تھے اور ابن رشد تو خود ابن الطفیل کا بھی شاگرد تھا، ابن الطفیل کو ابن رشد کی ذات سے بڑی بڑی امیدیں تھیں، اکثر ابن الطفیل ابن رشد کا جہاں ذکر کرتا ہے، نہایت مودحانہ الفاظ میں کرتا ہے، چنانچہ اپنے مشہور رسالہ حی بن یقطان میں

۱ ابن خلکان جلد دوم ص ۵۵۵ و ۵۵۷

ابن باجہ کے تصانیف کے تذکرہ کے بعد نہایت مبہم طور پر بڑی امیدوں کے ساتھ ابن رشد کا تذکرہ حسب ذیل الفاظ میں کیا ہے :

واما من جاء بعد ہم من
المعاصرین لنا فہم بعد فی حدا
لتزاید والوقوف علی غیر کمال
او ممن لم تصل الینا حقیقۃ ۱

”ابن باجہ کے بعد جو فلاسفہ ہمارے معاصر ہیں
وہ ابھی دور تکون میں ہیں اور کمال کو نہیں
پہنچے ہیں اور اس بنا پر ان کی اصلی قابلیت و
استعداد کا اندازہ ابھی سے نہیں ہو سکتا۔“

یہ نہایت مبہم مادحانہ طریقہ اظہار خیال ہے جس کا اشارہ یقیناً ابن رشد کی جانب ہے جو ابن الطفیل کا خاص طور پر ہمد و شریک اعمال تھا۔

چنانچہ اسی حسن ظن کی بنا پر جو ابن الطفیل ابن رشد کی نسبت رکھتا تھا، ابن الطفیل نے اس کو یوسف بن عبدالمؤمن کے دربار تک پہنچایا، ابن رشد جس کیفیت کے ساتھ دربار میں داخل ہوا ہے اس کا حال عبدالواحد مراکشی نے خود ابن رشد کی زبانی اس کے ایک شاگرد کی روایت سے حسب ذیل بیان کیا ہے: ۲

”جب میں دربار میں داخل ہوا تو ابن الطفیل بھی حاضر تھا، اس نے امیرالمؤمنین یوسف کے حضور میں مجھ کو پیش کیا اور میرے خاندانی اعزاز اور میری ذاتی لیاقت و اوصاف کو اس طرح آب و تاب سے بیان کرنے لگا جو میرے استحقاق سے زیادہ تھا اور جس سے میرے ساتھ اس کی مخلصانہ محبت و عنایت کا اظہار ہوتا تھا، یوسف میری طرف مخاطب ہوا، پہلے میرا نام و نسب پوچھا، پھر یک بیک مجھ سے یہ سوال کر بیٹھا کہ حکما افلاک کے متعلق کیا رائے رکھتے ہیں؟ یعنی ان کے نزدیک عالم قدیم ہے یا حادث؟ یہ سوال میں سن کر ڈر گیا اور چاہا کہ بہ لطائف الجمل اس سوال کو ٹال جاؤں، چنانچہ میں نے کہا کہ میں فلسفہ سے واقف نہیں، یوسف

۱ رسالہ حمی بن یقطان ص ۷۷ عبدالواحد مراکشی کی کتاب سب سے پہلے فرنج مستشرق ایم ڈوزی نے لیڈن سے ۱۸۴۲ء میں چھاپ کر شائع کی تھی، میں نے اصل کتاب نہیں دیکھی، رینان نے اپنے تذکرہ میں اس کا ترجمہ نقل کیا ہے اور میں نے رینان سے لے لیا ہے۔

میری بدحواسی کو سمجھ گیا اور میری طرف سے پھر کر ابن لطفیل کی جانب متوجہ ہوا اور اس مسئلہ پر بحث شروع کی، ارسطو افلاطون اور دیگر حکمائے متقدمین نے جو کچھ اس مسئلہ کے متعلق لکھا ہے، اس کو بہ تفصیل بیان کیا، پھر متکلمین اسلام نے حکما پر جو اعتراضات کیے ہیں، ایک ایک کر کے بیان کیے، یہ حالت دیکھ کر میرا خوف جاتا رہا لیکن مجھ کو سخت تعجب ہوا کہ علوم عقلیہ میں ایک بادشاہ یہ دست گاہ رکھتا ہے، جو طبقہ علما میں بھی شاذ و نادر کسی کو حاصل ہوتی ہے، حالاں کہ علما اس قسم کے مشاغل میں ہر دم مصروف رہتے ہیں، تقریر سے فارغ ہو کر پھر میری جانب توجہ کی، اب میں نے آزادی کے ساتھ اپنے خیالات و معلومات اس مسئلہ پر ظاہر کیے، جب میں دربار سے رخصت ہوا تو مجھے زر نقد، خلعت، سواری کا گھوڑا اور بیش قیمت گھڑی عنایت کی۔^۱

یوسف کے دربار میں رسائی حاصل ہونے کے بعد اب اس کی دنیوی ترقی کا دور شروع ہوا، یوسف اس کی بے حد قدر و منزلت کرتا تھا، ۵۶۵ھ (۱۱۶۹ء) میں وہ اشبیلیہ کا قاضی مقرر ہوا، وہ اپنے اکثر حالات اپنی تصانیف میں بقید سن ذکر کرتا ہے، چنانچہ ارسطو کی کتاب الفلکیات کی شرح میں اس نے ۱۱۳۵ء کے ایک واقعہ کا ذکر کیا ہے، جو تیرہ سال کی عمر میں اس کے سامنے گذرا تھا، ۵۶۵ء میں جب اشبیلیہ کی قضائیت پر وہ مامور ہوا تو قرطبہ چھوڑ کر اشبیلیہ میں سکونت اختیار کر لی لیکن اپنی خدمت کے سلسلہ میں اس کو اضلاع اشبیلیہ کے دورہ پر جانا پڑتا تھا، اسی سال میں اس نے ارسطو کی کتاب الحيوان کی شرح ختم کی، چنانچہ اس نے خود لکھا ہے کہ یہ کتاب ماہ صفر ۵۶۵ھ میں بہ مقام اشبیلیہ تمام ہوئی، پھر عذر خواہی کی ہے کہ اگر اس کتاب میں سہو و خطا ہو گئی ہو تو معافی کی امید ہے، کیوں کہ اولاً تو کار منصبی اور عہدہ قضائیت کی مصروفیتوں سے فراغت نہیں ملتی، دوسرے کتب خانہ وطن میں ہے اور ضروری کتابیں تک ساتھ نہیں، اسی قسم کی عذر خواہی کتاب الطبیعیۃ کی شرح میں بھی کی ہے اور لکھا ہے کہ یہ کتاب ماہ رجب ۵۶۵ھ میں بہ مقام اشبیلیہ تمام ہوئی، اشبیلیہ سے دو سال بعد ۵۶۷ھ (۱۱۷۱ء) میں اپنے وطن قرطبہ واپس آیا، اور غالباً اسی زمانہ میں یہیں اس نے ارسطو کی کتابوں کی شرحیں لکھنا

۱ "ابن رشد" رینان ص ۱۰ و ۱۱، اس واقعہ کو کیوں افریقی اور پروفیسر منک نے بھی ذکر کیا ہے۔

شروع کیں، اس سے پہلے اس نے جو شریں لکھیں تھیں، وہ مختصر تھیں، اب مطول شروع کا سلسلہ شروع کیا جو تنوع مضامین اور وسعت معلومات کے لحاظ سے بے نظیر ہیں۔ ۱۔

ابن رشد کو جتنا علمی شوق تھا اسی قدر وہ کثیر الاشغال بھی تھا اور ان گونا گوں مشاغل

میں تصنیف کا سلسلہ بھی جارہی رہتا تھا، ایک طرف اس کے علمی کاموں کے لیے سکون و دماغی

اور فراغت خاطر کی ضرورت تھی، دوسرے جانب دربار کے تعلقات اور صیغہ عدالت کی انسری

کے باعث پریشان خیالی کے قیود میں مبتلا رہتا تھا، وہ خود چاہتا تھا کہ دنیا کے بکھیڑوں سے الگ

ہو کر علمی زندگی بسر کرے لیکن اس کی نوبت نہیں آتی تھی، وہ خود اپنی تصنیفات میں متعدد جگہ یہ

شکایت کرتا ہے کہ اپنے کارِ منصبی سے بہت مجبور ہوں، مجھ کو اتنا وقت نہیں ملتا کہ تصنیف کے

سلسلہ کو سکون خاطر کے ساتھ انجام دے سکوں، مجسٹری کا جو اس نے اختصار کیا ہے، اس میں لکھا

ہے کہ میں نے صرف اہم مطالب لے لیے ہیں، میری حالت بالکل اس شخص کی سی ہے جس

کے مکان میں چاروں طرف سے آگ لگ گئی ہو اور وہ پریشانی اور اضطراب کی حالت میں

صرف مکان کی ضروری اور قیمتی اشیا کو باہر نکال نکال کر پھینک رہا ہو، اپنے کارِ منصبی کو انجام

دینے کی غرض سے مجھے سلطنت کے قریب و بعید مقامات کا دورہ کرنا پڑتا ہے، آج دارالسلطنت

مراکش میں ہوں، تو کل قرطبہ میں اور پرسوں پھر افریقہ میں، اسی طرح بار بار اضلاع سلطنت

کے دورہ میں وقت گذر جاتا ہے اور اسی دوران میں سلسلہ تصنیف بھی جاری رہتا ہے، جو

اکثر اس پریشان خیالی کی حالت میں نامکمل اور ادھورا رہ جاتا ہے۔ ۲۔

۱۱۷۰ھ کے آغاز میں کتاب البیان اور کتاب الالہیات ساتھ ساتھ لکھنا شروع کی، اسی

اشنا میں بیمار ہو گیا اور زیست کی امید نہیں رہی، اس خیال سے کتاب البیان کو چھوڑ کر کتاب الالہیات

کی تکمیل میں مصروف ہو گیا، کہ کتاب البیان کے ساتھ کہیں یہ بھی نہ رہ جائے، ۱۱۷۲ھ

(۱۱۷۸ء) میں اس کو پھر مراکو آنا پڑا اور یہاں رسالہ جو ابراہم الکلون (De Debston Ziaoulis)

تمام ہوا۔ ۳۔ ۱۱۷۵ھ (۱۱۷۹ء) میں وہ پھر اشبیلیہ واپس آیا اور یہاں علم کلام میں دو رسالے

کشف الادلہ اور فصل المقال تصنیف کیے، چنانچہ ان رسالوں کے ایک قدیم قلمی نسخہ کے آخر

۱۔ ”ابن رشد“ رینان ص ۱۲۔ ۲۔ ایضاً ص ۱۲۔ ۳۔ ایضاً ص ۱۲۔

میں یہ عبارت درج ہے، وكان الفراغ منه في سنة خمس و سبعين و خمس مائة ۱۱۸۲ء میں ابن اللطیف کی وفات کی وجہ سے یوسف نے اس کو مراکش میں بلایا اور اپنا طبیب خاص مقرر کیا، اسی سال محمد بن مغیث قاضی قرطبہ کے مرنے پر وہ قرطبہ کا قاضی القضاة مقرر ہوا، اب ایک طرف منصب طبابت کی بنا پر اس کو مراکش میں قیام کرنا پڑتا تھا، دوسری جانب وہ ساری مملکت کے صیغہ عدالت کا افسر تھا اور اس تعلق سے حکومت کے تمام اضلاع کا دورہ کرتا تھا، یہ اس کی ترقی میں آخری منصب تھا، جس پر اس کے باپ دادا بھی پہلے سرفراز ہو چکے تھے اور جس کا وہ اپنی ابتدائی عمر سے اپنی لیاقت کی بنا پر حق دار تھا۔

۵۸۰ھ میں یوسف وفات پائی اور اس کا بیٹا یعقوب منصور تخت نشین ہوا، یہ نہایت عالم و فاضل اور دین دار بادشاہ تھا، پنج وقتہ نماز جماعت کے ساتھ شہر کی مسجدوں میں ادا کرتا تھا، اس کے زمانہ میں موحدین کی حکومت انتہائے عروج کو پہنچ گئی تھی، اس نے عیسائیوں کو کئی معرکوں میں شکستیں دے کر اندلس کے بہت سے اضلاع واپس لے لیے تھے، یہاں تک کہ ان کے دار الحکومت طلیطلہ تک پہنچ گیا تھا، فقہ و حدیث میں اچھی خاصی مہارت رکھتا تھا، اس نے اپنے زمانہ کے فقہاء کو حکم دیا تھا کہ کسی امام یا مجتہد کی تقلید نہ کریں بلکہ خود اپنے اجتہاد سے فیصلہ کریں، عدالتوں میں فروع فقہ کی پابندی اٹھادی تھی، جو فیصلہ کیا جاتا تھا، قرآن و حدیث اجماع و قیاس سے کیا جاتا تھا، چنانچہ ابن خلکان نے اس کے تذکرہ میں جہاں اس واقعہ کا ذکر کیا ہے، لکھا ہے کہ ہمارے زمانہ میں مغرب سے جو علما آئے، مثلاً ابوالخطاب بن دحیہ، ابو عمرو بن دحیہ اور محی الدین بن عربی وغیرہ سب کا یہی طریقہ تھا، یعنی کسی کی تقلید نہیں کرتے تھے۔ ۲

منصور نے جیسا کہ اس کی علم پروری سے توقع تھی، ابن رشد کی نہایت قدردانی کی اور اس کے عہد حکومت میں ابن رشد کی اتنی قدر و منزلت کی گئی جو اس سے پہلے کبھی اس کو حاصل نہیں ہوئی تھی، دنیوی ترقی کے آخری مناصب پر وہ یوسف ہی کے عہد میں پہنچ چکا تھا لیکن اب

۱۔ کاغذی تاریخ اسپین جلد ۳ باب چہارم - ۲۔ ابن خلکان جلد دوم ص ۳۳۷ ابن حمویہ جو اسی عہد میں اندلس آیا ہے، بیان کرتا ہے کہ بادشاہ خود مجتہد ہے اور یہاں کے علما اس کو ظاہر یہ فرقہ سے سمجھتے ہیں، اس نے ایک مجموعہ فتاویٰ مرتب کیا ہے جس میں اپنے اجتہادات قلم بند کیے ہیں۔

ان مناصب کے علاوہ اس کو یعقوب منصور کی ندیمی کا بھی فخر حاصل ہوا، یعقوب منصور اکثر اس سے فرصت کے اوقات میں علمی مسائل پر بحث کیا کرتا تھا اور اس کی بے تکلفی منصور کے ساتھ اتنی بڑھ گئی تھی کہ اکثر وہ سلسلہ گفتگو میں بے تکلفانہ ان الفاظ میں منصور کو مخاطب کرتا تھا، کہ ”اسمع یا اخی“ یعنی ”اے بھائی سنو“۔

آخر عمر میں ابن رشد اپنے وطن قرطبہ میں مقیم رہنے لگا تھا، جہاں وہ اپنا سارا وقت علمی مشاغل میں گزارتا تھا، ۵۹۱ھ میں یعقوب منصور کو جب کہ وہ ابن غانیہ کی بغاوت فرو کرنے میں مشغول تھا، دفعۃً یہ اطلاع ملی کہ الفانسو کی فوجیں اندلس میں سرگرم فساد ہیں اور مسلمانوں کی بے پناہ بستیوں کو لوٹ رہی ہیں، یہ سن کر وہ اندلس کی طرف لوٹ پڑا، قرطبہ پہنچ کر اس نے تین دن یہاں قیام کیا اور اس قلیل مدت قیام میں بے انتہا فوجیں جمع کر لیں، ۲ اس زمانہ میں ابن رشد یہیں مقیم تھا، جب چلنے لگا تو ابن رشد کو وداعی ملاقات کے لیے طلب کیا، ابن ابی اصیبعہ، اس ملاقات کا حال قاضی ابوالولید الباجی کی روایت سے حسب ذیل بیان کرتا ہے:

”منصور جب ۵۹۱ھ (۱۱۹۵ء) میں الفانسو دہم پر حملہ کرنے کی غرض سے قرطبہ میں تیاریاں کر رہا تھا، تو اس نے وداعی ملاقات کے لیے ابن رشد کو طلب کیا، دربار میں ابو محمد عبدالواحد کو بے حد سوخ حاصل تھا، وہ منصور کا داماد اور ندیم خاص تھا، اس کے بیٹے علی کو منصور نے افریقہ کی گورنری دی تھی، دربار میں ابو محمد عبدالواحد کی کرسی تیسرے نمبر پر تھی لیکن اس روز منصور نے ابن رشد کو بلوا کر عبدالواحد سے بھی اس کو آگے بڑھا یا یعنی خاص اپنے پہلو میں اس کو جگہ دی اور دیر تک بے تکلفانہ باتیں کرتا رہا، باہر اس کے دشمنوں نے یہ خبر اڑادی کہ منصور نے اس کے قتل کا حکم دے دیا ہے، طلبہ کی جماعت کثیر باہر منتظر تھی، یہ خبر سن کر سب پریشان ہو گئے، جب تھوڑی دیر کے بعد ابن رشد باہر آیا تو اس کے دوستوں نے اس قدر منزلت پر اس کو مبارکباد دی لیکن انجام میں حکیم نے بجائے اس کے کہ مسرت کا اظہار کرتا، افسوس ظاہر کیا اور کہا کہ یہ ”خوشی کا نہیں بلکہ رنج کا موقع ہے کیوں کہ دفعۃً اس

۱ ”ابن رشد“ رینان ص ۱۲ و طبقات الاطبا ص ۷۷۔ ۲ ابن خلدون جلد پنجم ص ۲۳۵۔

درجہ کا تقرب برے نتائج پیدا کرے گا۔“۔

چنانچہ یہ انتہائی تقرب اس کے حاسدوں اور دشمنوں سے دیکھانہ گیا اور بقول رینان کے یہی تقرب اس کی ہلاکت و بربادی کا باعث بن گیا، حاسدوں نے بادشاہ سے اس کی بے دینی کی شکایتیں جن سے ان کی اصلی غرض محض یہ تھی کہ ابن رشد بادشاہ کی نظروں سے گر جائے یا ہلاک کر ڈالا جائے، چنانچہ وہ اپنے مقصد میں کامیاب ہو گئے اور ابن رشد کی زندگی کے آخری چار سال نہایت فلاکت و ذلت کی حالت میں بسر ہوئے، بادشاہ نے اس کو قرطبہ کے قریب بہ مقام لوسینا جلاوطن کر کے بھیج دیا، جہاں وہ غربت کی حالت میں بسر کرتا رہا۔

(۴) ابن رشد کی تباہی کے اسباب

شخصی حکومتوں کا نظام کچھ اس طرح کا ہوتا ہے کہ بادشاہ سے خوف زدہ رہنے کے باعث باشندوں کو ہر دم یہ خیال ستاتا رہتا ہے کہ اگر بادشاہ کی نظر عنایت پھر گئی تو اسی وقت ہماری زندگی کا خاتمہ ہے، خاص کر جو لوگ شاہی دربار میں بار سوخ اور بادشاہ کے مقرب ہوتے ہیں، ان کی جان تو ہر وقت سولی پر رہتی ہے اور کسی وقت ان کو آرام نصیب نہیں ہوتا، خود بادشاہوں کی حالت یہ ہوتی ہے کہ وہ کسی اصول زندگی کے پابند نہیں ہوتے، ہر وقت سازشوں کا مجمع رہتا ہے، جو بادشاہ کی تلون مزاجی سے فائدہ اٹھا کر اپنے مطلب حاصل کیا کرتے ہیں، ان سازشیوں کو دین و دنیا کی بات کی پرواہ نہیں ہوتی اور نہ ان کا مقصد یہ ہوتا ہے کہ مذہب یا سلطنت کی حفاظت کی جائے بلکہ مذہب کی آڑ میں وہ محض اپنے دشمنوں کو زک دینا چاہتے ہیں اور ایسی سازشیں پیدا کرتے ہیں، کہ کوئی اجنبی شخص جو اندرونی معاملات سے واقف نہ ہو ہرگز یہ نہیں سمجھ سکتا کہ اس سازش کی اصل غرض کیا ہے، ابن رشد چوں کہ اس حقیقت سے باخبر تھا، اس لیے اس نے اپنے دوستوں کو اس فوری تقرب پر اظہار مسرت کرتے ہوئے دیکھ کر یہ جواب دیا کہ ”یہ خوشی کا نہیں بلکہ رنج کا موقع ہے، کیوں کہ دفعۃً اس درجہ تقرب برے نتائج پیدا کرے گا۔“

یعقوب منصور کی کیا خصوصیت ہے، عموماً سلاطین اسلام نے اپنے عہد کے یگانہ روزگار

فضلا کے قتل سے اپنے ہاتھ رنگین کیے ہیں منصور عباسی نے ابو مسلم خراسانی اور سلمۃ ابن الخلال کو قتل کیا، ہارون رشید نے برآمدہ کے قتل سے انے ہاتھ رنگے، مامون نے اپنے باپ کے نقش قدم پر چل کر حسن بن سہل بن نوبخت کے خاندان کو مٹایا، ابن رشد جو اہل علم کی مجلس کا رکن اعظم تھا، زمانہ کی سفاکیوں سے کیوں کر بچ سکتا تھا، چنانچہ اس کا بھی وقت آ گیا اور اندلس کے مایہ ناز فلسفی کو جو اپنے ملک میں دماغی ترقی کا علم بردار تھا، یعقوب منصور نے جو عدل و انصاف کا پیکر مجسم مشہور تھا، برباد کر کے اپنے اسلاف کے پہلو میں جگہ حاصل کی۔

ابن رشد کی تباہی اور بربادی چوں کہ ایک حیرت انگیز واقعہ ہے، اس لیے مورخین نے اس کے اسباب کی تحقیق میں بہت جدوجہد کی ہے اور مختلف مورخوں نے مختلف اسباب بتائے ہیں:

۱۔ ایک روایت یہ ہے کہ یعقوب کا بھائی ابو یحییٰ جو قرطبہ کا گورنر تھا اس کے ساتھ ابن رشد بہت میل جول رکھتا تھا، شاید یہ وجہ ہو کہ ابن رشد ابو یحییٰ کے ساتھ یعقوب سے بھی زیادہ بے تکلفی کا اظہار کرنے لگا ہو اور یہ بات یعقوب کو ناگوار ہوئی ہو، یا یہ وجہ ہو کہ یعقوب ابو یحییٰ سے ناراض تھا اور اس بنا پر یہ نہیں چاہتا تھا کہ اس کا کوئی مقرب خاص ابو یحییٰ سے میل جول پیدا کرے، بہر حال یہ مبہم روایت انصاری کی ہے۔

۲۔ دوسری روایت یہ ہے کہ ابن رشد نے ارسطو کی کتاب الحیوانات کی جو شرح لکھی اس میں زرافہ کے ذکر میں لکھا کہ میں نے اس جانور کو بادشاہ بربر یعنی منصور کے ہاں دیکھا ہے، یہ معمولی طریقہ خطاب منصور کی صریحی تو ہیں تھی۔

یہ قاضی ابومروان الباجی اور انصاری کی متفقہ روایت ہے، انصاری کے الفاظ حسب

ذیل ہیں:

یقال ان من اسباب نكبة ان قال	”ابن رشد کی بربادی کا ایک یہ سبب بیان کیا جاتا
فی کتاب الحيوان له و” رأیت	ہے کہ اس نے اپنی کتاب حیوانات میں زرافہ
الزرافه عند ملك البربر وان	کے ذکر میں لکھا ہے کہ میں نے اس جانور کو
ذالك وجد بخطه فوقف عليه	بادشاہ بربر کے یہاں دیکھا ہے، یہ عبارت خود

۱۔ ”ابن رشد“ رینان ص ۱۳ - ۲ طبقات الاطبا ص ۷۷

المنصور فہم بسفک دمہ ا۔

اس کے ہاتھ کی لکھی ہوئی تھی، منصور کو جب اس کی اطلاع دی گئی تو وہ ابن رشد کے قتل پر آمادہ ہو گیا۔

منصور کو یہ جملہ اتنا ناگوار ہوا کہ ہر چند ابن رشد کے جانب سے معذرت بھی کی گئی،

تاہم منصور کا غصہ دھیمانہ ہوا، انصاری کہتا ہے:

فوافق ان کان بالمجلس صديقة
ابو عبدالله الاصولی وکان قد
جرى فى مجلس المنصور منع
العمل بالشهادة على الحق فقال
منعت الشهادة على الحق فى
الدينار والدرهم وتجزها فى
قتل المسلم ثم قال ان ابن رشد
قد كتب و "قد رأيت الزرافه عند
ملك البرين" فاستحسن ذلك
ففى الوقت واسرها المنصور فى
نفسه ۔

” جس صحبت میں منصور کو یہ اطلاع دی گئی تھی، اس میں ابن رشد کا دوست ابو عبد اللہ اصولی (جو اس کے ساتھ بعد کو جلا وطن کیا گیا) بھی موجود تھا اور اس سے پہلے اس صحبت میں یہ بحث ہو چکی تھی کہ حق کے خلاف جو شہادت پیش کی جائے اس پر عمل کرنے سے ممانعت کر دی جائے تو اس پر ابو عبد اللہ اصولی بول اٹھا کہ روپیہ کے لیے حق کے خلاف شہادت دینے سے تو روکا جاتا ہے مگر ایک مسلمان کے قتل کے معاملہ میں ہر شہادت قبول کر لی جاتی ہے، اس کے بعد اس نے کہا کہ ابن رشد پر یہ غلط اتہام لگایا گیا ہے، اس نے اصل میں یہ لکھا ہے کہ میں نے اس جانور کو دونوں بروں (یعنی افریقہ واندلس) کے بادشاہ کے یہاں دیکھا ہے، ابو عبد اللہ اصولی کی یہ بحث اس وقت پسند کی گئی اور منصور اپنی کدورت چھپا گیا۔“

۱۔ میں نے انصاری کی کتاب نہیں دیکھی، رینان نے اپنی کتاب کے اپنڈکس میں انصاری کی غیر مطبوعہ عبارتیں درج کر دی ہیں، فرح الظنون اڈیٹر الجامعہ نے عربی میں جو ابن رشد کا تذکرہ لکھا ہے اس میں بھی انصاری کی عبارتیں یک جا کر دی ہیں، بد قسمتی سے رینان کے انگریزی مترجم نے کتاب کے اپنڈکس کے ان حصوں کو حذف کر دیا، میں نے انصاری کی جملہ عبارتیں فرح الظنون سے نقل کی ہیں کہ اسی ذریعہ سے ابن رشد کا یہ غیر مطبوعہ عربی تذکرہ جز طبع میں آجائے۔

منصور کو ابو عبد اللہ کی یہ بے جا مداخلت بھی ناگوار ہوئی، اس وقت تو خاموش ہو گیا، لیکن اس کے بعد جب ابن رشد کو گرفتار کیا ہے تو اس کے ساتھ ابو عبد اللہ اصولی کو بھی گرفتار کر کے جلا وطن کر دیا۔

یہ روایت اس لیے قرین قیاس معلوم ہوتی ہے کہ منصور بالطبع نہایت فخر پسند بادشاہ تھا، اہل یورپ نے بیت المقدس کو جب مسلمانوں کے ہاتھوں سے چھین لیا تو صلاح الدین نے منصور کے پاس شام کے ایک رئیس ابن منقذ کو یہ پیام دے کر بھیجا کہ یہ اسلام کی حمایت کا وقت ہے، منصور ہر طرح مدد دینے کے قابل تھا اور اعانت کرنا بھی چاہتا تھا لیکن اتنی بات پر برہم ہو گیا کہ صلاح الدین نے خط میں اس کو امیر المؤمنین کے لقب سے مخاطب نہیں کیا تھا۔ ۲

صلاح الدین کا تو صرف یہ قصور تھا کہ اس نے منصور کو تمام دنیا کا امیر المؤمنین نہیں مانا، ابن رشد نے یہ غضب کیا کہ منصور کو صرف بربر کے بادشاہ کے لقب سے یاد کیا، اس سے بڑھ کر منصور کی کیا اہانت ہو سکتی تھی، اس پر طرہ یہ ہوا کہ ابو عبد اللہ نے ابن رشد کی جانب سے ایک عذر لنگ تراشا، چنانچہ خود بھی ابن رشد کے ساتھ لپیٹ میں آ گیا۔

۳۔ تیسری روایت انصاری کی یہ ہے کہ فلسفہ میں انہماک رکھنے کے باعث بعض اوقات ابن رشد کی زبان سے آزادانہ کلمات نکل جاتے تھے اور یہ بات عوام الناس کو ناگوار گذرتی تھی، اس وقت لوگ عہدہ کی وجہ سے خاموش ہو جاتے تھے لیکن جب ناگواری زیادہ بڑھی تو یہ شکایتیں بادشاہ کے کانوں تک پہنچنے لگیں، انصاری کہتا ہے:

حدثني الشيخ ابو الحسن	حدثني الشيخ ابو الحسن
الرعياني قال وكان قد اتصل	الرعياني قال وكان قد اتصل
شيخه ابو محمد عبد الكبير بابن	شيخه ابو محمد عبد الكبير بابن
رشد المتفلسف ايام قضائه	رشد المتفلسف ايام قضائه
بقرطبة وحظي عنده فاستكبتة	بقرطبة وحظي عنده فاستكبتة
واستقضاها وحدثني وقد جرى	واستقضاها وحدثني وقد جرى

ابو الحسن رعیانی نے مجھ سے بیان کیا کہ ان کے شیخ ابو محمد عبد الکبیر سے ابن رشد کے ساتھ اس کے زمانہ قضائیت قرطبہ میں بہت میل جول تھا اور وہ اکثر اس کے پاس آیا جاتا کرتے تھے، ایک بار صحبت میں ابن رشد کا اور اس کی دین داری کا ذکر آیا تو انہوں نے بیان کیا کہ ابن رشد کے

ذکر هذا المتفلسف وماله من
الطوام في محادة الشريعة فقال
ان هذا الذي ينسب اليه ما كان
يظهر عليه وما كدت آخذ عليه
فلتة الا وحدة وهي عظمى
الفلتات وذلك حين شاع في
الشرق والاندلس على السنة
المنجمة ان ريحا عائية تهب في
يوم كذا او كذا او في تلك المدة
تهلك الناس واستفاض ذلك
حتى اشتد جزع الناس واتخذوا
الغيران والانفاق تحت الارض
توقيا لهذه الريح ولما انتشر
الحديث بها وطبق البلاد
استدعى والى قرطبة طلبتها
وفاوضهم في ذلك دينهم ابن
رشد وهو القاضي بقرطبة
يومئذو ابن بندود في شان هذه
الريح من جهته الطبيعة
وتاثيرات الكواكب قال شيخنا
ابو محمد عبدالكبير وكنت فقلت
في اثناء وللفاضلة ان صح امر هذه
الريح فهي ثانية الريح

متعلق جو کچھ مشہور ہے وہ بے اصل ہے،
میں نے دینی حیثیت سے کبھی اس کے
اقوال و افعال میں کوئی بات گرفت کی نہیں
پائی، البتہ اس کی زبان سے ایک بار ایک
سخت کلمہ نکل گیا تھا، واقعہ یہ ہوا کہ ایک
مرتبہ اندلس میں منجموں نے یہ مشہور کیا کہ
فلاں فلاں روز ہوا کا ایک طوفان آئے گا،
جس سے تمام انسان مرجائیں گے، لوگ
اس خبر کو سن کر پریشان ہو گئے اور غاروں اور
تہہ خانوں میں پناہ ڈھونڈنے کا انتظام
کرنے لگے، جب اس خبر کو زیادہ شہرت
ہوئی اور لوگوں کی پریشانی زیادہ بڑھی تو والی
قرطبہ نے اس کے متعلق مشورہ کی غرض
سے قرطبہ کے اعیان کو جمع کیا، جس میں
ابن رشد اور ابن بندود بھی تھے، ابو محمد
عبدالكبير بیان کرتے ہیں کہ میں بھی اس
موقع پر موجود تھا، میں نے ابن رشد سے
مخاطب ہو کر کہا کہ اگر یہ پیشین گوئی صحیح نکلی تو
یہ دوسرا طوفان ہوگا کیوں کہ قوم عاد کے بعد
اس قسم کا طوفان کبھی نہیں سنا گیا، اس پر ابن
رشد بے اختیار جھلا کر بولا کہ خدا کی قسم قوم
عاد کا وجود ہی ثابت نہیں، طوفان کا کیا ذکر
ہے، اس پر تمام لوگ سخت حیرت زدہ

ہو گئے اور ان کلمات نے صریح کفر اور
تکذیب قرآن پر دلالت کرتے تھے، لوگوں
کو اس سے بدظن کر دیا۔

التي اهلك الله تعالى بها قوم عاد
اذلم تعلم ريح بعدها يعم هلاكها
قال فابزى الى ابن رشد ولم
يتمالك ان قال "والله وجود قوم
عاد ما كان حقا فكيف سبب
هلاکتهم" فسقط في ایدی
الحاضرین واکبر واهذه
الزلة التي لا تصدر الا عن صريح
الكفر والتكذيب لما جاءت به
آيات القرآن!

۴۔ قاضی ابومروان الباجی کی روایت یہ ہے کہ ابن رشد کی عادت تھی کہ جب
دربار میں منصور سے کسی علمی مسئلہ پر بحث کرتا تھا، تو منصور کو "برادر من" کہہ کر خطاب کرتا تھا۔ ۲
۵۔ شمس الدین ذہبی کی روایت یہ ہے کہ ابن رشد کی بعض کتابوں میں کفر کی باتیں
لکھی ہوئی تھیں، وہ لوگوں نے منصور کے سامنے پیش کیں، چنانچہ ذہبی کہتے ہیں:

"پھر بعض لوگوں نے جو قرطبہ میں ذی
وجاہت تھے یعقوب منصور کی خدمت میں
ابن رشد کی بعض تلخیصات کتب ارسطو کو لا کر
پیش کیا جن میں یہ لکھا ہوا تھا، کہ "زہرہ
ایک دہی ہے" منصور نے یہ عبارت دیکھ کر
اعیان شہر کو جمع کیا اور مجمع عام میں ابن رشد کو
بلا کر اس سے پوچھا کہ یہ عبارت تم نے لکھی
ہے؟ اس نے انکار کیا اس کے بعد منصور

ثم ان قوما ممن يناؤنه
بقرطبة ويدعي معه الكفاءة
في البيت والحشمة سعوا به
عند ابي يعقوب المنصور
بان اخذوا بعض تلك
التلاخيص فوجدوا فيه
بخطه حاكيا عن بعض
الفلاسفة قد ظهران الزهرة

۱ "ابن رشد و فلسفہ" فرح الظنون۔ ۲ طبقات الاطبا ص ۷۷۔

نے اس عبارت کے لکھنے والے کو برا بھلا
کہا اور اس کے ساتھ مجمع نے اس پر لعنت
بھیجی، اس کے بعد ابن رشد کو ذلت کے
ساتھ نکال دیا۔

احد الالہتہ " فاقفوا
ابایعقوب علی هذا فاستدعاہ
بمحضر من الکبار بقرطبة
وقال له اخطک هذا فانکر فقال
ابو یعقوب لعن اللہ کاتبہ و امر
الحاضرین بلعنه ثم امر
باخراجہ مہانا۔

حقیقت یہ ہے کہ مؤرخین کی یہ جتنی روایتیں ہیں ان میں سے کوئی ابن رشد کی تباہی کا
اصلی سبب نہیں ہے، یہ اصل میں وہ واقعات ہیں جو ابن رشد کی تباہی کے وقت پیش آئے، ان
روایتوں سے صرف اتنا پتہ چلتا ہے کہ منصور نے ابن رشد کے ساتھ کیا برتاؤ کیا لیکن یہ پتہ
نہیں چلتا کہ منصور کے اس طرز عمل کے حقیقی اسباب کیا تھے۔

اصل میں ابن رشد کی تباہی کا باعث صرف یہ تھا کہ وہ دن رات فلسفہ میں مشغول رہتا
تھا اور اس بارے میں عوام الناس کی برہمی کی بالکل پروا نہیں کرتا تھا، یہاں تک کہ اکثر اس کی
زبان سے آزادانہ کلمات بھی نکل جاتے تھے، مسلمان مؤرخین عام طور پر اس بات میں متفق ہیں
کہ ابن رشد کی بربادی کا سبب اس کا فلسفہ میں انہماک اور منصور کا مذہبی تعصب تھا۔ ۲ اور ظاہر
حالات بھی اسی کے مقتضی ہیں کیوں کہ ابن رشد پر جو فرد قرار داد جرم لگائی گئی تھی وہ الحاد اور بے
دینی تھی اور چوں کہ یہ حیرت خیز واقعہ تھا، جس پر ابن رشد کے ہم عصروں میں سنسنی پھیل گئی تھی،
اس لیے لوگ اصلی حقیقت دریافت کرنے سے یقیناً گریز کرتے ہوں گے، بہر حال جو پراگندہ
واقعات تاریخوں میں ملتے ہیں ان سے اس دہشت آمیز احساس کا پتہ چلتا ہے جو اس وقت
کے لوگوں میں ان واقعات سے پیدا ہو گیا تھا۔

۱ ذہبی نے کتاب العمر میں یعقوب منصور کے تذکرہ میں یہ واقعات تحریر کیے ہیں، رینان نے ذہبی کے
اس نکلے کو بھی اپنی کتاب میں بجنہ درج کر دیا تھا لیکن انگریزی مترجم کے بے جا جک و اصلاح کی
بدولت میں نے یہ ٹوٹے پھوٹے جملے فرح الظنون سے نقل کیے ہیں۔ ۲ طبقات الاطبا ص ۷۶۰۔

ابن رشد کی تباہی کے واقعات پر گہری نظر ڈالنے سے یہ معلوم ہوتا ہے کہ یقیناً وہ کسی ایسے سبب کا نتیجہ نہیں ہیں جیسے ہم کو بتائے گئے ہیں، اتنی بڑی شورش کا محض اتنی بات پر پیدا ہو جانا کہ ابن رشد نے بادشاہ کو ملک البربر جیسے حقارت آمیز خطاب سے مخاطب کیا تھا، یا وہ بات چیت میں اپنے منصب سے تجاوز کر جاتا تھا، یا اس کی زبان سے کسی خاص موقع پر کوئی فقرہ نکل گیا تھا یا اس نے اپنی کسی کتاب میں زہرہ کے معبود ہونے کے متعلق قدما کا کوئی فقرہ نقل کر دیا تھا، بالکل خلاف قیاس ہے، حقیقت میں ان واقعات کا سرا اس عام اور بڑی شورش سے جا کر ملتا ہے جو چھٹی صدی ہجری میں فلسفہ کے برخلاف تمام دنیائے اسلام میں پھیلی ہوئی تھی، دنیائے اسلام اس وقت اضطراب کی حالت میں مبتلا تھی، ایک طرف مسلمانوں کی دنیوی شان و شوکت پر پیہم حملے ہو رہے تھے، دوسری جانب علمی دنیا میں ایک سخت انقلاب برپا تھا اور فلسفہ کی طاقت کو مٹا کر علماء برسر اقتدار آگئے تھے۔

اسلام دیگر ادیان کے مانند اپنے پیروؤں سے صرف اس بات کا خواست گار ہے کہ وہ اس کے بتائے ہوئے عقائد پر سچے دل سے ایمان لائیں اور اس کے بتائے ہوئے اعمال پر خلوص نیت کے ساتھ عمل کریں، اس کے علاوہ اپنے پیروؤں سے وہ اور کچھ نہیں چاہتا، سائنس جن باتوں کی تعلیم دیتا ہے ان پر یقین کرنے یا نہ کرنے سے اسلام کو کوئی سروکار نہیں، ہاں البتہ سائنس کی تعلیمات پر یقین کرنے سے اگر اسلام کے کسی عقیدہ یا عمل میں کوئی رخنہ پیدا ہوگا تو اس وقت یقیناً سائنس اور اسلام میں پر خاش پیدا ہوگی لیکن اگر سائنس ان باتوں سے غرض نہ رکھے جو مذہبی تعلیمات میں بے جارخنہ پیدا کرتی ہیں تو اسلام کو اس سے کوئی سروکار نہیں، کہ اس کی تعلیمات کے ساتھ ساتھ سائنس کی تعلیمات پر بھی لوگ یقین رکھتے ہیں، یا نہیں لیکن بد قسمتی سے اسلام میں جس راہ سے فلسفہ اور سائنس کا فتنہ پیدا ہوا وہ الحاد اور بے دینی کے خطروں سے پر تھی، فلسفہ یونان وغیرہ کے مترجمین کے علاوہ ایک گروہ ایسا پیدا ہو گیا تھا، جو فلسفہ کے غلط اصول کو صحیح مان کر اسلامی تعلیمات میں شکوک و شبہات پیدا کرتا تھا، عجم میں ایسے فرقے بھی موجود تھے، جو فلسفہ کی راہ سے مزدک اور زردشت کے مٹے ہوئے مذاہب زندہ کرنا چاہتے تھے، عباسی خلفا اگرچہ عرب اور قرشی الاصل تھے لیکن ان کی ساری جاہ و حشمت عجمیوں

کے دم سے تھی، جنہوں نے اپنا خون پانی ایک کر کے عباسیوں کو حکومت دلانی تھی، عباسی خلفا اپنی حکومت کا یہ رنگ دیکھ کر پہلے ہی سے یہ سمجھ گئے تھے کہ ان کی حکومت کی بنیاد ریت کے ذروں پر ہے، مختلف فرقوں کی لگاتار پیدائش کے باعث یہ ناممکن ہے کہ ان فرقوں میں مذہبی اتحاد قائم کر کے حکومت کو مستحکم کیا جائے، اس بنا پر ان کو یہ خیال پیدا ہوا کہ حکومت کو مستحکم کرنے کی صورت بہ جز اس کے کچھ نہیں ہے کہ ان مختلف فرقوں کو مذہب کے علاوہ کسی اور رشتہ میں اس طرح باہم مربوط کر دیا جائے کہ ان سب کی غرضیں ایک مرکز پر آجائیں اور حکومت کو بھی اسی مرکز پر لا کر قائم کر دیا جائے، چنانچہ اس کی تدبیر انہوں نے یہ اختیار کی کہ عرب کی قدیم سادگی ترک کر کے وہ علوم و فنون کے مربی بن گئے، ملک میں ایسی درس گاہیں موجود تھیں جو اس انقلاب کی پیدائش میں معین ہو سکتی تھیں، یہودیوں اور نستوری فرقے کے عیسائیوں کے متعدد مدارس ملک میں پھیلے ہوئے تھے، جہاں ارسطو اور افلاطون نیز دیگر شارحین ارسطو کی تصنیفات شامی یا عبرانی زبانوں کے ترجموں کے ذریعہ سے پڑھی پڑھائی جاتی تھیں، عباسیوں کی یہ تدبیر وقتی طور پر کارگر ثابت ہوئی اور ملک میں ایک علمی انقلاب پیدا ہو گیا لیکن چون کہ فلسفہ اور سائنس کی کتابیں امرا اور خلفا کی طاقت کے زور پر ملک میں اشاعت پذیر ہوئی تھیں اور ان فنون کی گرم بازاری صرف خلفا کے دم سے تھی، اس بنا پر عوام الناس کا طبقہ جو محدثین کے زیر اثر اور مذہب کا سختی کے ساتھ پابند تھا، اس پر فلسفہ کا کچھ زور نہ چلا، مامون الرشید نے ہر چند یہ کوشش کی کہ طبقہ عوام بھی مذہب کے سیدھے اصول چھوڑ کر عقلی تک بندیوں پر ایمان لے آئے لیکن یہ مامون کے بس کی بات نہ تھی، چنانچہ اس میں اس کو ناکامی ہوئی اور عباسیوں کی کوششیں دیر پا نہ رہ سکیں۔

عوام الناس کی طاقت تھوڑے عرصہ کے اندر پھر ایک مرکز پر مجتمع ہو گئی، اعتزال جو فلسفہ کی جائے پناہ تھا اس کی تک بندیوں اور عقلی گورکھ دھندوں کی بدولت علما میں سراپیمگی پیدا ہو گئی تھی، امام ابو الحسن اشعری نے یہ سراپیمگی رفع کر کے اعتزال اور فلسفہ پر ہر چہا طرف سے حملوں کی بوچھاڑ کر دی، فلسفہ اس وقت محض عقلی تک بندیوں کا نام تھا، نتیجہ یہ ہوا کہ پہلے ہی حملہ میں فلسفہ کے پرچے پرچے اڑ گئے، صلاح الدین جب مصر میں سریر آرائے حکومت ہوا ہے تو

اس نے بدعات کا قلع قمع کر کے اشعریت کو رواج دیا جو اس وقت عام طور پر علمائے اسلام میں مقبول ہو چکی تھی۔

غرض قبل کی صدیوں میں فلسفہ کا جو اثر دنیائے اسلام پر چھایا ہوا تھا چھٹی صدی ہجری میں اس کا عشرِ عشر بھی باقی نہ رہا تھا، ابن رشد کے پیش تر امام غزالی بغداد کے مدرسہ نظامیہ میں بیٹھ کر فلسفہ کی جان توڑ تردید کر چکے تھے اور ان کی تہافت الفلاسفہ چار دانگ عالم میں مقبولیت حاصل کر رہی تھی، ملک میں چاروں طرف یہ خبریں برابر پھیل رہی تھیں کہ آج فلاں مقام پر فلسفہ کی کتابیں نذر آتش کی گئیں، آج فلاں فلسفی کا اثاثہ کتب برباد کیا گیا، آج فلاں فلسفی کو حکومت کے عہدے سے معزول کر دیا گیا، غرض فلسفہ چاروں طرف سے مصائب کا شکار بنا ہوا تھا۔

چنانچہ ۱۱۵۰ء میں خلیفہ مستجد کے حکم سے بغداد میں ایک مشہور قاضی کا کتب خانہ اس بنا پر برباد کیا گیا کہ اس میں فلسفہ کی کتابیں خاص کر ابن سینا کی تصنیفات اور رسائل اخوان الصفا کی جلدیں موجود تھیں،^۱ شیخ عبدالقادر جیلانی مشہور صاحب سلسلہ کے بیٹے الرکن عبدالسلام ایک صوفی منش اور فلسفیانہ مذاق کے بزرگ تھے اور اپنے مذاق کی کتابیں بھی بے حد جمع کی تھیں، دشمنوں نے یہ مشہور کر دیا کہ یہ بے دین ہیں اور صفات باری کے منکر ہیں، یہ الزام اس زمانہ میں بہت سخت تھا، کیوں کہ مذہب تعطیل معتزلہ اور باطنیہ کی وجہ سے بدنام تھا، جس شخص پر تعطیل کا الزام قائم ہوتا، وہ معتزلی سمجھا جاتا تھا یا باطنی اور یہ دونوں فرقہ اس زمانہ میں کفر کا سرچشمہ خیال کیے جاتے تھے، چنانچہ یہ بے چارے بھی اسی الزام میں دھر لیے گئے اور ان کی کتابوں کی جانچ شروع ہوئی، ان کے ہاں فلسفہ کی گمراہ کن کتابوں کا انبار لگا تھا، فرد قرار داد جرم ثابت ہو گئی، خلیفہ ناصر نے حکم دیا کہ بہ مقام رجبہ ان کتابوں کا ڈھیر لگا کر اس میں آگ لگادی جائے، ابن المارستانیہ جو شاہی اسپتال کے طبیب اور مشہور محدث تھے، اس خدمت پر مامور ہوئے کہ اپنے سامنے ان کتابوں کو نذر آتش کریں، یہ بہت بڑے خطیب تھے اور مشہور خطیب عمبری سے اصلاح لیتے تھے، ایک بڑا ممبران کے لیے مہیا کیا گیا اور اس پر بیٹھ کر انہوں نے وعظ کہنا شروع کیا، وعظ میں عبدالسلام کو بہت برا بھلا کہا اور فلسفہ کی کتابوں کی بے حد مذمت کی۔

یہودی حکیم یوسف سبتی کا بیان ہے کہ میں اس وقت تجارت کے سلسلہ میں بغداد آیا ہوا تھا، چنانچہ اس رسم کتب سوزی کا تماشہ دیکھنے کی غرض سے میں بھی باہر نکلا، میں نے خود اپنی آنکھ سے دیکھا کہ ابن الہیشم کی علم ہیئت کی ایک تصنیف ابن المارستانیہ کے ہاتھ میں ہے، جسے وہ چاروں طرف گھما گھما کر جمع کر دکھا رہے ہیں اور یہ کہتے جاتے ہیں کہ ”اے لوگو!“ ”یہی کتاب کفر کا سرچشمہ ہے“ ”یہی کتاب فتنہ کا باعث ہے“ یہ کہہ کر انہوں نے کتاب کے ٹکڑے ٹکڑے کر کے اسے آگ میں جھونک دیا، یوسف کہتا ہے کہ ابن المارستانیہ کے ان جملوں پر مجھے بے حد غصہ آیا اور میں نے دل میں کہا کہ ”یہ شخص پر لے درجہ کا جاہل ہے“ علم ہیئت کو کفر سے کیا واسطہ، یہ علم تو ایمان کو اور ترقی دیتا ہے، اس رسم کے ختم ہونے کے بعد عبدالسلام قید خانہ میں ڈال دیے گئے۔

اندلس کی حالت مشرق سے بھی زیادہ اس بارے میں بدتر تھی، یہاں مدت سے عوام الناس کے گروہ میں فلسفہ کے خلاف برہمی چلی آرہی تھی، یہاں تک کہ کھلے بندوں فلسفہ کا درس دینا مشکل تھا، معمولی معمولی باتوں پر یہاں عوام بھڑک اٹھتے تھے اور فساد پر آمادہ ہو جاتے تھے، بربری قبیلوں کی مشہور خانہ جنگی کے زمانہ میں ان لوگوں نے کتب خانوں کو خوب لوٹا تھا، خود ابن باجہ جو گویا ہمیشہ بادشاہوں کی سرپرستی میں رہتا تھا، اس کو لوگوں نے ایک مدت تک قید رکھا اور لیون افریقی کی روایت کے بہ موجب ابن رشد کے باپ نے جوان دنوں قرطبہ کا قاضی تھا، اس کی سفارش کی تب لوگوں نے بہ ہزار خرابی اس کو چھوڑا اور نہ شاید وہ قید خانہ ہی میں راہی دار البقا ہوتا، ابن واہب اشبیلی کا یہ قصہ ہم پہلے باب میں بیان کر چکے ہیں کہ لوگوں نے اس کو اس بات پر مجبور کیا کہ وہ محض فلسفہ کے چند موٹے مسائل پر درس دیا کرے، ورنہ اس کی جان کی خیریت نہیں چنانچہ بے چارے نے جان کے خوف سے اپنے دوستوں کو عام مجالس میں فلسفیانہ مسائل پر بحث و مباحثہ کرنے سے روک دیا اور خود بھی حتی الامکان اس سے محترز رہنے لگا۔

اس کے علاوہ ابن رشد نے موحدین کے دور حکومت میں نشوونما حاصل کیا تھا، اس سلسلہ کے اکثر تاج دار گو فلسفہ کے سرپرست ہوئے ہیں، تاہم خود سلطنت کی بنیاد مذہب کی سطح پر قائم کی گئی تھی، اس سلسلہ کا بانی محمد بن تو مرت امامت و مہدیت کا مدعی تھا اور اسی حیثیت سے

اس نے سلطنت کی بنیاد مستحکم کی تھی، حکومت کا صدر مقام مراکش تھا جو جاہل بدوں کا گویا منبع تھا، اور جہاں ہر طرف بدویت اور سادہ عربیت کے آثار نظر آتے تھے، فوجی اور ملکی ارکان ٹھیٹھ مذہبی خیال کے لوگ تھے، سلطنت کی ٹانگی قوت محض اس بات پر موقوف تھی کہ مذہبی جوش کو ترقی دی جائے، عیسائیوں نے اسپین کے اکثر حصے دبا لیے تھے، ان کے مقابلہ میں صرف مذہبی جوش کی قوت سے عہدہ برآئی ہو سکتی تھی اور منصور نے جو اس سلسلہ کا تیسرا تاج دار تھا، اسی قوت سے کام لے کر عیسائیوں پر عظیم الشان فتوحات حاصل کی تھیں، ان حالات کا لازمی نتیجہ تھا کہ دربار فقہا اور محدثین کے ہاتھ میں تھا اور تمام ملک میں انہیں کے خیالات چھاگے تھے اور گو منصور خود بھی فلسفہ پرست تھا تاہم وہ اپنی حکومت کی حقیقی بنیاد سے بھی بے خبر نہ تھا۔

”ان واقعات کے ہوتے ہوئے ابن رشد نے فلسفہ پر توجہ کی اور اس طرح کہ ارسطو کو اپنا امام اور پیشوا بنایا، اس کی تمام تصنیفات کی تہذیب و ترتیب کی ان پر شرحیں لکھیں، اور بہت سے مسائل کی جو جمہور اسلام کے خلاف تھے، حمایت کی، ان میں ایک مسئلہ یہ بھی تھا کہ افلاک ازلی ہیں خدا نے ان کو نہیں پیدا کیا، بلکہ خدا صرف ان کی حرکت کا خالق ہے، نیز حشر و جزا و سزا کا انکار کیا اور یہ ثابت کیا کہ افراد کی رو میں فانی ہیں اور دوبارہ میدان حشر میں ان کا آنا محال ہے، ابن رشد نے صرف یہ نہیں کیا کہ فلسفہ میں تصنیف و تالیف کی بلکہ اس کے ساتھ یہ بھی دعویٰ کیا کہ اسلامی عقاید کی صحیح تشریح وہی ہے، جو ارسطو کے مسائل کے موافق ہے، اس سے بڑھ کر یہ کہ اشاعرہ کے خیالات کو نہایت زور و شور کے ساتھ باطل کیا اور ثابت کیا کہ یہ عقاید اور عقل اور نقل دونوں کے خلاف ہیں۔“

”اس موقع پر یہ لحاظ رکھنا چاہیے کہ موحدین خود اشعری تھے اور انہوں نے اس مذہب کو شاہی مذہب قرار دیا تھا، ابن رشد نے اس سے زیادہ غضب یہ کیا کہ امام غزالی کی تہافت الفلاسفہ کا رد لکھا اور اس کتاب میں اکثر جگہ امام صاحب کی شان میں گستاخانہ کلمات استعمال کیے، حالاں کہ غزالی موحدین کے پیشوا اور استاد تھے، محمد بن تو مرت نے ان سے مدتوں فیض حاصل کیا تھا اور ان کا مقلد تھا اور محمد بن تو مرت موحدین کا امام اور ان کی سلطنت کا بانی تھا۔“

”فلسفہ کا رنگ ابن رشد پر اس قدر غالب آ گیا تھا کہ بے اختیار اس کی زبان سے بعض اوقات ایسے الفاظ نکل جاتے تھے جو عام عقاید کے خلاف تھے، حالاں کہ وہی خود اس اصول کا بانی تھا کہ عوام کو الجھے اور پیچیدہ عقاید کی تلقین نہ کرنا چاہیے، گو اس کی سیرت اور عام چال چلن میں کوئی بات قابل گرفت نہ تھی، وہ پنج وقتہ نماز با وضو جماعت کے ساتھ ادا کرتا تھا، ابو محمد عبد الکبیر کا بیان ہے کہ وہ ہر نماز کے وقت تازہ وضو کرتا تھا لیکن بعض اوقات بے اختیاری کی حالت میں جھلا کر کچھ کچھ کہہ اٹھتا تھا، چنانچہ طوفان والا واقعہ جس کو انصاری نے ابو محمد عبد الکبیر سے روایت کیا ہے، ہم بیان کر چکے ہیں، ابن رشد کی زبان سے یہ کلمات مجمع عام میں نکلے تھے، خیال تو کرو جس ملک میں تعصب مذہبی کی یہ حالت ہو کہ محض فلسفہ میں انہماک رکھنا کفر کا موجب خیال کیا جاتا ہو اور عوام الناس جس کسی کو فلسفہ میں مشغول دیکھتے ہوں، اس کو بلا حکومت کے چارہ کار کے مستعدی ہونے کے خود ہی قتل کر ڈالتے ہوں، وہاں ابن رشد کے ان کلمات نے کیا غضب نہ ڈھایا ہوگا، یہ ابن رشد کی خوش قسمتی تھی کہ اسی وقت وہ قتل نہیں کر ڈالا گیا۔“

”ابن رشد کی یہ تمام باتیں اگر اس کی ذات تک محدود رہتیں تو چنداں شورش نہ ہوتی، لیکن وہ قاضی القضاة تھا، فقیہ تھا، طبیب تھا اور یہ سب تعلقات اس قسم کے تھے کہ اس کے معتقدات و خیالات تمام ملک میں پھیل جاتے تھے، ان واقعات کا نتیجہ یہ ہوا کہ تمام ملک میں ایک آگ سی لگ گئی، ابن رشد سے جن لوگوں کو حسد تھا، ان کو اس موقع سے بڑھ کر اور کون سا موقع دستیاب ہو سکتا تھا، ان لوگوں نے اس آگ کو اور بھڑکایا، نوبت یہاں تک پہنچی کہ اگر منصور علانیہ ابن رشد سے باز پرس نہ کرتا تو لوگ خود منصور سے بدظن ہو جاتے، چنانچہ منصور نے آخر کار وہی کیا جو ایسے موقع پر اس کو کرنا چاہیے تھا“۔

(۵) تباہی کے واقعات

۵۹۱ھ میں منصور قرطبہ میں ابن رشد سے وداعی ملاقات کر کے بے انتہا فوجوں کے ساتھ الفانسو کے مقابلہ کے لیے بڑھا اور شہر بطلیوس کے اطراف میں میدان ارک کا وہ مشہور

۱ دیکھو مضمون ”ابن رشد“ مرتبہ علامہ شبلی مرحوم۔

(۵) تباہی کے واقعات

۵۹۱ھ میں منصور قرطبہ میں ابن رشد سے وزاعی ملاقات کر کے بے انتہا فوجوں کے ساتھ الفانسو کے مقابلہ کے لیے بڑھا اور شہر بطلیوس کے اطراف میں میدان ارک کا وہ مشہور واقعہ پیش آیا جس میں عیسائیوں کو فاش شکست ہوئی اور ان کی جمعیت تتر بتر ہو کر بھاگی، منصور یہ میدان جیت کر اشبیلیہ واپس آیا، یہاں تقریباً ایک برس قیام کرنے کے بعد ۵۹۲ھ میں اس نے پھر عیسائیوں کے ممالک کا رخ کیا، اب کی مرتبہ اس کے ساتھ بے شمار جمعیت تھی، نتیجہ یہ ہوا کہ ایک ہی حملہ میں اس نے بستیوں کی بستیوں کو ویران کر دیا اور ترجالہ اور طلبیرہ جیسے مستحکم سرحدی شہر بالکل تباہ ہو گئے، یہاں تک کہ اس کی ہراول فوج طلیطلہ کو بھی جو ان دنوں عیسائیوں کا دار الحکومت تھا، دھمکی دینے لگی لیکن بعض مصالح کی بنا پر منصور طلیطلہ پر حملہ کرنا مناسب نہ سمجھا اور اشبیلیہ کو دوبارہ ۵۹۳ھ میں واپس آیا۔

چوں کہ مسلسل ۵۹۱ھ سے منصور کی فوجیں جنگ میں مشغول رہتی چلی آتی تھیں، اس لیے آرام لینے کے خیال سے منصور اس مرتبہ اشبیلیہ میں ایک مدت تک قیام پذیر رہا، ۵۹۱ھ میں منصور نے وزاعی ملاقات کے وقت ابن رشد کے ساتھ جو برتاؤ کیا تھا، وہ اسی وقت سے اس کے دشمنوں کی نگاہوں میں کھلنے لگا تھا، اس کے بعد ادھر ایک عرصہ تک منصور جہاد میں مشغول رہا اور ان مصروفیتوں کے باعث کسی کو کچھ کہنے سننے کا موقع نہ مل سکا لیکن جب منصور آرام لینے کی غرض سے اشبیلیہ میں ایک مدت کے لیے قیام پذیر ہوا، تو اب لوگوں کو ہر طرح کی عرض معروض کرنے کا موقع ملا، کچھ لوگ ایسے تھے جو ابن رشد کے پیچھے پڑے ہوئے تھے اور اس کو سخت زک دینا چاہتے تھے، قرطبہ کے بعض فقیہوں نے جو ابن رشد کے جانی دشمن ہو رہے تھے، ابن رشد کے تلامذہ کو یہ لگا دیا کہ وہ اپنے استاد سے اس کے اصلی فلسفہ کے گرد دریافت کریں، مطلب یہ تھا کہ اس ذریعہ سے ابن رشد جی کھول کر سب کچھ کہہ ڈالے گا اور پھر خود اسی کے کلام سے بے دینی کے ثبوت کا فراہم کرنا کچھ مشکل نہ ہوگا، چنانچہ یہی ہوا، ابن رشد معاملہ کی تہ تک نہ پہنچا اور اپنے شاگردوں سے وہ باتیں کہہ ڈالیں جو ان سے کہنے کے قابل نہ تھیں، اس کے سوا اور کس بات کی ضرورت تھی، حاسدوں کا مطلب پورا ہو گیا،

ابن رشد کی پوری تقریر ایک کی دو باتیں جڑ کر بادشاہ کے حضور میں پہنچادی گئی اور ثبوت کے لیے جھوٹے سچے سوشاہد بھی طلب ہو گئے، معاملہ سنگین تھا، شاہدوں کی تعداد کافی زبردست تھی، منصور کو یقین آ گیا۔ اس کے علاوہ منصور کے حضور میں اور بھی متعدد شہادتیں اس مضمون کی گذریں، کہ ابن رشد فاسد العقیدہ اور بے دین ہے، یہاں تک کہ بعض شاہدوں نے خود اس کے ہاتھ کی تحریریں لا کے پیش کیں، ۲ من جملہ ان تحریروں کے وہ تحریریں بھی تھیں جن میں بادشاہ کو ملک البربر کا خطاب دیا گیا تھا اور وہ تحریر بھی تھی جس میں زہرہ دینی کا تذکرہ تھا، پہلی تحریر کے خلاف ابو عبد اللہ اصولی نے بادشاہ کی مجلس میں ابن رشد کے جانب سے بہت کچھ بحث کی اور ان الفاظ سے اس کی برأت ثابت کی لیکن بادشاہ کی برافروختگی میں کسی طرح کا تغیر نہ ہوا، بلکہ اور اسے ابو عبد اللہ اصولی بھی گرفتار کیے گئے۔

غرض جب مسلسل شہادتوں کی بنا پر منصور کو اس بات کا یقین آ گیا کہ ابن رشد بے دین و ملحد ہو گیا ہے، تو منصور نے حکم دیا کہ ابن رشد مع شاگردوں اور پیروؤں کے مجمع عام میں حاضر کیا جائے، چنانچہ دربار کی ترتیب کے لیے جامع مسجد قرطبہ منتخب کی گئی، خاص اسی غرض سے بادشاہ اور اس کے خدم و حشم نے اشبیلیہ سے جہاں وہ مقیم تھا، قرطبہ کا سفر اختیار کیا اور قرطبہ کی جامع مسجد میں ایک عظیم الشان مجمع ہوا، جس میں تمام فقہاء اور علما شریک تھے، اس دربار کے مفصل واقعات انصاری نے اپنی کتاب میں لکھے ہیں، چنانچہ لکھتا ہے:

”لما قرئت فلسفة ابن رشد
بالمجلس و تداولت اغراضها
ومعانيها وقواعدها ومبانيها
خرجت بما دلت عليه اسوء
مخرج“ (و رہا ذیلها کر
الطالبین) فلم یمكن عند
اجتماع الملاء الا المدافعة عن
شريعة الاسلام فامر الخليفة
طلبة مجلسه وفقهاء دولته

”منصور کی مجلس میں ابن رشد کا فلسفہ تشریح و
تفسیر کے ساتھ پیش کیا گیا (اور بعض
حاسدوں نے کچھ حاشیے بھی چڑھا دیے
تھے) تو چوں کہ سارا فلسفہ بے دینی پر مشتمل
تھا، اس لیے ضروری تھا کہ اسلام کی حفاظت
کی جائے خلیفہ نے تمام لوگوں کو ایک دربار
میں جمع کیا جس کا انعقاد جامع مسجد میں قرار
پایا تھا، تاکہ لوگوں کو یہ بتایا جائے کہ ابن
رشد گمراہ اور لعنت کا مستوجب ہو

۱ آثار الادب اہل ص ۲۲۳ - ۲ ابن خلدون جلد پنجم ص ۲۳۵۔

بالحضور بجامع المسلمين و
تعريف الملبانہ ای ابن رشد
امرت من الدين وانه استوجب
لعنة الضالين واضيف اليه
القاضي ابو عبدالله بن ابراهيم
الاصولى فى هذه الازدحام ولف
معه فى حريق هذا الملام لا شياء
ايضا نقتت عليه فى مجالس
المذاكرة فى اثناء كلامه مع توالى
الايام فاحضرا بالمسجد الجامع
الاعظم بقرطبة و تكلم القاضي
ابو عبدالله بن مروان فاحسن و
ذكر ما معناه ان الاشياء لا بد فى
كثير منها ان تكون له جهة نافعة
وجهة ضارة كالنار وغيرها فمتى
غلب النافع الضار عمل بحسبه
ومتى كان الامر بالضد فبا
لضد فابتدر الكلام الخطيب
ابو على بن الحجاج و عرف
الناس (بما امر به) من انهم
مرقوا من الدين وخالفوا عقائد
المومنين فنا لهم ما شاء الله من
الجفاء و تفرقوا اعلى حكم من

گیا ہے ، ابن رشد کے ساتھ قاضی ابو
عبداللہ اصولی بھی اس الزام میں دھرے
گئے کہ ان کے کلام سے بھی بعض موقعوں پر
بے دینی کا اظہار ہوا ہے ، چنانچہ قرطبہ کی
جامع مسجد میں یہ دونوں ملزم بھی حاضر کیے
گئے ، سب سے پہلے قاضی ابو عبداللہ ابن
مروان نے کھڑے ہو کر تقریر کی اور کہا کہ
ہر چیز میں نفع و ضرر دونوں باتیں پائی جاتی
ہیں ، اس بنا پر نافع اور مضر ہونے کا فیصلہ نفع
یا ضرر کے اعتبار سے کیا جاتا ہے ، اگر نفع کا
غلبہ ہے تو اس شے کو نافع کہتے ہیں اور اگر
ضرر کا غلبہ ہے تو وہ شے مضر خیال کی جاتی
ہے ، قاضی ابو عبداللہ کے بعد ابو علی بن حجاج
نے جو خطیب تھے ، کھڑے ہو کر (جو حکم ان
کو دیا گیا تھا) اس کی تعمیل کی اور اعلان کیا
کہ ابن رشد ملحد اور بے دین ہو گیا ہے۔

يعلم السر و الخفاء ۱

انصاری نے صاف لکھا دیا ہے کہ ابوعلی بن حجاج کو بادشاہ نے یہ اعلان کرنے کا حکم دیا تھا کہ ابن رشد بے دین ہو گیا ہے، اصلی واقعہ سے ان کو غرض نہ تھی، قاضی ابو عبد اللہ بن مروان اور ابوعلی بن حجاج کی تقریر کے بعد بادشاہ نے خود ابن رشد کو اس غرض سے طلب کیا کہ وہ اپنی جواب دہی کرے، سامنے بلا کر پوچھا کہ یہ کفر کی تحریریں تمہاری لکھی ہوئی ہیں، ابن رشد نے ان تحریروں سے صاف انکار کیا، ابن رشد کا یہ صاف جواب پا کر منصور نے ان تحریروں کے لکھنے والے پر لعنت بھیجی اور مجمع نے آمین کہی، ابن رشد کا جرم سارے مجمع کے نزدیک ثابت تھا اور شک و شبہ کی گنجائش نہ تھی، اگر بادشاہ کا بیچ نہ ہوتا تو شاید مجمع غصہ میں آ کر ابن رشد کی بوٹیاں نوچ ڈالتا لیکن بادشاہ کی رائے سے صرف اس سزا پر قناعت کی گئی، وہ کسی علاحدہ مقام میں بھیج دیا جائے، انصاری کی روایت ہے کہ بعض حاسدوں نے یہ بھی شہادت دی تھی کہ ابن رشد کے خاندان کا کچھ پتہ نہیں چلتا، کیوں کہ اسپین میں جو قبائل آباد ہیں، تو ابن رشد کو کسی سے خاندانی تعلق نہیں ہے، اس کا تعلق ہے تو بنی اسرائیل کے خاندان سے ہے، ۲ اور بعضوں نے تو اتنا مبالغہ کیا کہ خود ابن رشد اصل میں یہودی مذہب رکھتا ہے، ظاہر میں مسلمان بنا ہوا ہے اور اس بات کی کوشش میں ہے کہ مراکش میں یہودی مذہب کی اشاعت و تبلیغ کرے، ۳ بہر حال ان جھوٹی سچی شہادتوں کی بنا پر یہ قرار پایا کہ وہ موضع لوسینیا یا ایلسانتہ ۴ میں بھیج دیا جائے کیوں کہ یہ خالص بنی اسرائیل کی بستی تھی اور ان کے سوا اور کوئی قوم یہاں سکونت نہیں رکھتی تھی۔

عوام میں جو برہمی پھیل گئی تھی اس کے روکنے کے لیے یہ تدبیر بھی کافی نہ تھی،

۱ "ابن رشد و فلسفہ" فرح الظنون انصاری کی یہ عبارت بجز فرح الظنون نے اپنے تذکرہ میں نقل کر دی ہے، اس عبارت میں جو جملے بریکٹ میں لکھے ہیں وہ خاص طور پر غور سے پڑھنے کے قابل ہیں، یہ خود انصاری کے جملے ہیں جو ابن رشد سے بہت بعد نہیں ہوا ہے۔ ۲ انصاری کی اصل عبارت یہ ہے: "ثم امر ابو الوليد بسكن ايلسانة يقول من قال انه ينسب في بني اسرائيل وانه لا يعرف له ينسب في قبائل الاندلس وتفرق تلاميذه ایدی سبا" ۳ آثار الادہارص ۲۲۳ - ۲۴ یہ قرطبہ کے قریب ایک چھوٹی سی بستی تھی جہاں یہودی سکونت رکھتے تھے۔

قاضی ابومروان باجی کہتے ہیں کہ عوام الناس کے شدت جوش کو دیکھ کر منصور نے ایک خاص محکمہ اس غرض سے قائم کیا کہ فلسفہ اور منطق کی تصنیفات ہر جگہ سے مہیا کی جائیں اور جلادی جائیں، ان فنون کی جو کتاب کہیں بھی مل جاتی نذر آتش کی جاتی، وہ لوگ جو ان فنون کی تحصیل میں مشغول تھے، ان کو سخت سخت سزائیں دی گئیں، اس حکم سے فقط علم ریاضی اور علم ہیئت کی کتابیں مستثنیٰ تھیں، کیوں کہ دن اور رات کے گھنٹوں کی تحدید اور سمت قبلہ کی تعیین میں ان فنون کی ضرورت پڑتی ہے اور ان باتوں کا دریافت کرنا شرعی اعمال کی انجام دہی کی غرض سے ضروری تھا۔ ۲

اس موقع پر عوام کو مطمئن کرنے کی غرض سے منصور نے اپنے سکریٹری ابو عبد اللہ ابن عیاش سے جو ایک مشہور انشا پرداز تھا، ایک فرمان لکھوا کر تمام ملک میں شائع کرایا جس میں ابن رشد کے واقعہ کا اجمالاً اور ملاحظہ اور فلاسفہ کی دارو گیر اور فتنہ کا تفصیلاً ذکر تھا، یہ پورا فرمان انصاری نے درج کیا ہے اور چوں کہ یہ ایک تاریخی یادگار ہے، اس لیے ہم بھی اس کو نقل کرتے ہیں:

”قد کان فی سالف الدهر قوم خاضوا فی بحور الاوهام و اقر لهم عوامهم بشغوف علیہم فی الافہام حیث لا داعی یدعوا الی الحی القیوم ولا حاکم یفصل بین المشکوک فیہ والمعلوم فخلدوا فی العالم صحفا مالہا من خلاق مسودة المعانی والاوراق بعدھا من الشریعة بعد المشرقین وتباینہا تباین الثقلین یوہمون ان العقل میزانہا و الحق برہانہا وہم یتشعبون فی القضية الواحدة فرقا ویسیرون فیہا شواکل وطرقا ذالکم بان اللہ خلقہم للنار و بعمل اهل النار یعملون لیحملوا اوزارہم کاملة یوم القیامیة ومن اوزار الذین یضلونہم بغير علم الا ساء ما یزرون ونشأ منهم فی هذه السمحة البیضاء شیاطین انس یخادعون اللہ والذین آمنوا وما یخدعون الا انفسہم وما یشعرون، یوحی بعضهم الی بعض زخرف القول غرورا ولو شاء ربک ما فعلوه فذرہم وما یفترون فکانوا علیہما

۱ طبقات الاطباء ذکر ابو بکر بن زہر ص ۶۹ - ۲ ”ابن رشد“ رینان ص ۱۵ منقول از عبد الواحد مراکشی۔

اضر من اهل الكتاب وابعد عن الرجعة الى الله والمآب لان الكتابي يجتهد
 فى ضلل ويجد فى كلل وهو لاء جهدهم التعطيل وقصاراهم التمويه
 والتخييل دين عقاربهم فى الافاق برهة من الزمان الى ان اطلعنا الله
 سبحانه منهم على رجال كان الدهر قد منالهم على شدة حروبهم وعفى
 عنهم سنين على كثرة ذنوبهم وما املئ لهم الا ليزدادوا اثماً، وما امهلوا الا
 لياً خذهم الله الذى لا اله الا هو وسمع كل شئى علما ومازلنا وصل الله
 كرامتكم نذكرهم على مقدار ظننا فيهم وندعوهم على بصيرة الى ما يقرب
 بهم الى الله سبحانه وبدينهم ، فلما اراد الله فضيحة عما يتهم وكشف
 غوايتهم ، وقف لبعضهم على كتب مسطورة فى الضلال موجبة اخذ كتاب
 صاحبها بالشمال ظاهرها موشح بكتاب الله وباطنها مصرح بالاعراض عن
 الله ليس منها الايمان بالظلم وجيئى منها بالحرب الزبون فى صورة السلم
 مزلة للاقدام وهم يدب فى باطن الاسلام اسياف اهل الصليب دونها
 مغلولة وايديهم عما يناله هولاء مغلولة فانهم يعو افقون الامة فى ظاهرهم
 وزيهم ولسانهم ويخالفونها بباطنهم وغيهم وبهتانهم فلما وقفنا منهم على
 ماهو قذئ فى جفن الدين ونكته سوداء فى صفحة النور المبين نبذناهم
 نبذ النوات واقصيناهم حيث يقصى السفهاء من الغواية وابغضناهم فى الله
 كما انا نحب المؤمنين فى الله وقلنا اللهم ان دينك هو الحق اليقين
 وعبادك هم الموصوفون بالمتقين وهو لاء قد صدقوا عن اياتك وعميت
 ابصارهم وبصائرهم عن بيناتك فباعد اسفارهم والحق بهم اشياء هم
 حيث كانوا وانصارهم ولم يكن بينهم الا قليل، وبين الاجام بالسيف فى
 مجال السننهم والايقاظ بحده من غفلتهم وسنتهم ولكنهم وقفوا بموقف
 الخذى والهوان ثم طردوا عن رحمة الله ولوردوا لعادوا لما نهو عنه وانهم
 لكاذبون فاحذروا وفقكم الله هذه الشرذمة على الايمان حذرکم من

السموم الساریہ فی الابدان ومن عثرہ علی کتاب من کتبہم فجزاؤہ
النار التی بہا یعذب اربابہ والیہا یكون مآل مؤلفہ وقاریہ ومآبہ ومتی
عشر منهم علی مجد فی غلوائہ عم عن سبیل استقامة واهتدائہ فلیعاجل
فیہ بالتثقیف والتعریف ولا تركزوا الی الذین ظلموا فتمسکم النار ومالکم
من دون اللہ اولیاء ثم لا تنصرون اولئک الذین حبطت اعمالہم اولئک
الذین لیس لہم فی الاخرة الا النار وحبط ما صنعوا فیہا وباطل ما كانوا
یعملون واللہ تعالیٰ لیطہر من دنس الملحدين اصقاعکم ویکتب فی
صحائف الابرار تضایفکم علی الحق واجتماعکم انہ منعم کریم ۔

منصور کی یہ ساری تدبیریں عوام کے جوش اور دگر کرنے کے لیے تھیں، وہ خود فلسفہ داں
اور فلسفہ پرست تھا، اس لیے فلسفہ کی بربادی کو گوارا نہیں کر سکتا تھا، دوسری جانب عیسائیوں
سے ابھی مصالحت نہیں ہوئی تھی، محض عارضی مہلت جنگ میں آرام لینے کی غرض سے اشبیلیہ
میں قیام پذیر تھا، اس لیے مذہبی جوش کے رنگ کو قائم رکھنا بھی ضروری تھا، اس بنا پر اس نے

۱۔ اس فرمان کا خلاصہ اردو میں حسب ذیل ہے ”زمانہ قدیم میں کچھ لوگ ایسے تھے جو وہم کے پیرو تھے اور
ہر بات میں الٹے سیدھے معنی پیدا کرتے تھے، تاہم عوام ان کے کمال عقلی کے گرویدہ ہو گئے تھے، ان لوگوں
نے اپنے خیال کے موافق کتابیں تصنیف کیں جو شریعت سے اسی قدر دور تھیں، جس قدر مشرق سے مغرب
دور ہے، ہمارے زمانہ میں بھی بعض لوگوں نے انہیں ملاحدہ کی پیروی کی اور انہیں کے مذاق پر کتابیں لکھیں،
یہ کتابیں بہ ظاہر قرآن مجید کی آیتوں سے آراستہ ہیں لیکن باطن میں کفر و زندقہ ہیں، جب ہم کو ان کے مکرو
فریب کا حال معلوم ہوا تو ہم نے ان کو دربار سے نکال دیا اور ان کی کتابیں جلوا دیں، کیوں کہ ہم شریعت اور
مسلمان کو ان ملاحدہ کے فریب سے دور رکھنا چاہتے ہیں، اس کے بعد کچھ دعائیں مانگی ہیں کہ خدایا ان ملاحدہ
اور ان کے دوستوں کو تباہ و برباد کر، پھر آخر میں لوگوں کو خطاب کر کے یہ حکم دیا گیا ہے کہ ان ملاحدہ کی مجالست
سے اسی طرح پرہیز کرو جس طرح سمیات سے پرہیز کرتے ہو اور ان کی کوئی تصنیف اگر کہیں پاؤ تو اس کو
آگ میں جھونک دو کیوں کہ کفر کی سزا آگ ہے پھر آخر میں یہ دعا مانگی ہے کہ ”خدایا ہمارے ملک کو اس فتنہ
سے محفوظ رکھ اور ہمارے دلوں کو کفر کی آلودگی سے پاک کر۔“

تدبیر یہ اختیار کی کہ حفید ابو بکر بن زہر کو اس خدمت پر مامور کیا کہ وہ ملک سے فلسفیانہ کتابیں جمع کر کے ان کے برباد کرنے کا انتظام کرے، منصور کی غرض یہ تھی کہ ابو بکر بن زہر خود فلسفہ داں اور فلسفہ پرست ہے، اس کے پاس جو کتابیں آئیں گی وہ برباد ہونے سے بچ جائیں گی، نیز اس کا اپنا بے نظیر کتب خانہ جس میں فلسفہ کی نادر کتابیں موجود تھیں، عوام کی دارو گیر سے محفوظ رہے گا اور ابن زہر پر ان مشاغل کی وجہ سے کوئی اعتراض نہ کر سکے گا، چنانچہ ابن زہر نے یہ خدمت نہایت خوش اسلوبی سے انجام دی اور تمام کتب فروشوں کے پاس یہ حکم بھیج دیا کہ فلسفہ کی جس قدر کتابیں دستیاب ہوں فوراً یہاں بھیج دی جائیں اور جو لوگ فلسفہ کی تحصیل میں مصروف ہوں ان کو سزا دی جائے، ابن زہر کا حکم منصور کا حکم تھا، بے شمار کتابیں اس حکم کی بنا پر تلف کر دی گئیں۔

منصور کو ابن زہر پر اس کی دیانت داری اور تدبیر کی وجہ سے بڑا اعتماد تھا، ابن زہر حافظ قرآن اور محدث و فقیہ تھا، ابو العباس محمد بن احمد اشبیلی کی روایت سے ابن ابی اصیبعہ نے ایک واقعہ ذکر کیا ہے جس سے ابن زہر کی دیانت داری اور تدبیر پر خوب روشنی پڑتی ہے، وہ واقعہ یہ ہے کہ دو طالب علم ابو بکر بن زہر سے طب حاصل کر رہے تھے، ایک روز وہ اتفاق سے منطق کی ایک کتاب پڑھنے کے لیے لے کر آئے اور ابن زہر نے ان سے وہ کتاب لے کر جو دیکھی تو وہ منطق کی تھی، اس پر اس کو بہت غصہ آیا، دونوں طالب علم خوف سے بھاگے، ابن زہر اس وقت اس قدر غصہ میں تھا کہ برہنہ پاؤں کے پیچھے مارنے کے لیے دوڑا، طالب علموں نے خوف کی وجہ سے ابن زہر کے پاس آنا ترک کر دیا لیکن کچھ دنوں کے بعد ان کو خود معذرت کا خیال پیدا ہوا اور ابن زہر کی خدمت حاضر ہو کر اپنے قصور کی معافی مانگی اور عذر کیا کہ یہ کتاب اصل میں ان کی نہ تھی، ایک دوست سے انہوں نے جبراً حاصل کی تھی اور اس کے بعد ان کے پاس رہ گئی، ابن زہر نے یہ سن کر ان کا قصور معاف کر دیا اور دوبارہ پڑھانا شروع کیا اور یہ نصیحت کی کہ وہ قرآن حفظ کریں اور فقہ و حدیث کی تکمیل کریں، چنانچہ اس ہدایت پر انہوں نے عمل کیا اور فقہ و حدیث کی تکمیل کی، جب ابن زہر کو یہ حال معلوم ہوا تو وہ خود ہی اپنے کتب خانہ سے فروریوس کی کتاب ایسا غوجی نکال لایا اور کہنے لگا کہ فقہ و حدیث کی تکمیل کے بعد اس کا

وقت آیا ہے کہ منطق و فلسفہ کی بھی تکمیل کروور نہ اس سے پہلے فلسفہ کی تعلیم ہرگز تمہارے لیے مناسب نہ تھی۔ ۱

غرض ابن زہر پر منصور کو جو اعتماد تھا، اس کی بنا پر ابن زہر عوام کی دار و گیر سے خود محفوظ رہا اور اس پر کسی کو اعتراض کرنے کی جرأت نہ ہوئی، حالانکہ وہ خود دن رات فلسفہ کی تحصیل میں مصروف رہتا تھا لیکن اشبیلیہ میں ایک شخص رہتا تھا، جو ابن زہر کا پرانا دشمن اور حاسد تھا، اس کو ابن زہر کے ان ممنوع مشاغل کے متعلق فکر پیدا ہوئی، اور اس مضمون کا ایک محضر اس نے تیار کیا کہ ابن زہر خود فلسفہ کا بڑا حامی ہے، اس کے گھر میں اس فن کی ہزاروں کتابیں موجود ہیں، جو رات دن اس کے مطالعہ میں رہتی ہیں، محضر پر بہت سے لوگوں کے دستخط ثبت کرائے اور منصور کے پاس بھیجا، منصور اس وقت تبدیل آب و ہوا کی غرض سے بہ مقام حصن الفرح جو اشبیلیہ کے قریب ایک فرحت افزا بستی تھی عیش و عشرت میں مشغول تھا، محضر کو پڑھ کر اس نے حکم دیا کہ عرضی دہندہ قید خانہ میں بھیج دیا جائے، چنانچہ وہ گرفتار ہو کر قید ہوا اور تصدیق کرنے والے ڈر کے مارے روپوش ہو گئے، منصور نے لوگوں سے کہا کہ اگر سارا اندلس جمع ہو کر شہادت دے تب بھی میں ابن زہر کی نسبت کسی قسم کی بدگمانی کا خیال اپنے دل میں نہیں لاسکتا، مجھے اس کی دینداری پر بڑا اعتماد ہے۔ ۲

ابن رشد جب لوسینیا میں جلاوطن کیا گیا تو اس کے ساتھ اور بڑے بڑے فضلا بھی دوسرے مقامات پر الگ الگ جلاوطن کیے گئے، ان کے نام یہ ہیں، ابو جعفر الذہبی، قاضی ابو عبد اللہ اصولی، محمد بن ابراہیم قاضی بجایہ، ابو الریح الکفیف، ابو العباس الحافظ الشاعر القرابی وغیرہ۔ ۳

ابن رشد کی گرفتاری اور جلاوطنی پر عوام میں نہایت مسرت کا اظہار کیا گیا، شعرا نے اس موقع پر مسرت آمیز نظموں کے ذریعہ سے خوب طبع آزمائی کی، چنانچہ بعض نمونے حسب ذیل ہیں: ۴

الآن قد ایقن ابن رشد ان توالیفہ تو الف

۱ طبقات الاطباء ص ۶۹ و ۷۰ - ۲ ایضاً ص ۶۹ - ۳ ایضاً ص ۷۶ - ۴ ریتان نے صرف ایک لظم کا ترجمہ دیا ہے لیکن فرح الطون نے کئی نظمیں نقل کی ہیں، غالباً انصاری سے لی ہیں۔

هل تجد اليوم من تؤالف

وغير

لما علا في الزمان جدك

ما هكذا كان فيه جدك

وغير

لفرقة الحق واشياعه

قد وضع الدين بناوضاعه

واخذ من كان من اتباعه

وغير

متفلسف في دينه متزندق

ان البلاء موكل بالمنطق

وغير

فارق من السعد خير مرقى

وكل من رام فيه فتقا

شقوا العصاب بالنفاق شقا

صاحبها في المعاد ليشقى

سفاهة منهم وحمقا

وقلت بعدا لهم وسحقا

فانه ما بقيت يبق

وغير

من العدى وتقيه شر شرفئة

مطهر دينه في راس كل مائة

وغير

يا ظالما نفسه تامل

لم تلزم الرشيد يا بن رشد

وكننت في الدين ذاريا

الحمد لله على نصره

كان ابن رشد في مدى عنه

فالحمد لله على اخذه

نفذ القضاء باخذ كل موه

بالمنطق اشتغلوا فليل حقيقة

خليفة الله انت حقا

حميتم الدين من عداه

اطلعتك الله سرقوم

تفلسفوا وادعوا علوما

واحتقروا الشرع وازدروه

اوسعتهم لعنة وخزيا

فابق لدين الاله كهفا

خليفة الله دم للدين تحرسه

فالله يجعل عدلا من خلائقه

بلغت امیر المؤمنین مدی المنی
 قصدت الی الاسلام تعلی مناره
 تدارکت دین اللہ فی اخذ فرقة
 اثاروا علی الدین الحنیفی فتنه
 اقمتمہم للناس یبراً منهم
 واوعزت فی الاقطار بالبحث عنہم
 وقد کان للسیف اشتیاق لہم
 لالک قد بلغتنا ما نؤمل
 ومقصدک الاسنی لدی اللہ یقبل
 بمنطقہم کان البلاء المؤکل
 لہا نارغی فی العقائد تشعل
 ووجہ الہدی من خزیمہم یتہلل
 وعن کتبہم والسعی فی ذاک اجمل
 ولکن مقام الخزی للنفر اقتل

زمانہ جلاوطنی میں ایک طرف لوسینیا کے یہودیوں میں اس کی بڑی قدر و منزلت کی گئی اور دوسری جانب مسلمانوں میں اس کی اتنی ذلت ہوئی کہ غریب جہاں جاتا رسوا کیا جاتا۔

لیون افریقی نے اس کی رسوائیوں کے بہت سے واقعات تحریر کیے ہیں جو بہ ظاہر بے بنیاد معلوم ہوتے ہیں، منجملہ ان کے ایک یہ روایت اس نے نقل کی ہے کہ وہ لوسینیا سے فاس بھاگ گیا اور وہاں لوگوں نے اس کو پکڑ کر ایک مسجد کے دروازے پر کھڑا کیا اور سزا یہ دی ہے کہ جو شخص مسجد کے اندر داخل ہوتا یا باہر نکلتا اس پر تھوکتا جاتا، اس طرح کے واقعات مسلمانوں کی تہذیب میں بے حد مستبعد ہیں۔

البتہ انصاری نے ابو الحسن قطرال کی روایت سے یہ واقعہ تحریر کیا ہے کہ ابن رشد کا خود اپنا بیان ہے کہ سب سے زیادہ مجھ کو جو صدمہ پہنچا یہ تھا کہ ایک دفعہ میں اور میرا بیٹا عبداللہ قرطبہ کی جامع مسجد میں عصر کی نماز پڑھنے کے لیے گئے لیکن نہ پڑھ سکے، چند بازار یوں نے ہنگامہ مچایا اور ہم دونوں کو مسجد سے نکال دیا، ۲۔ اس سے معلوم ہوتا ہے کہ لیون کی پہلی روایت بالکل غلط ہے کیونکہ خود ابن رشد کے بیان کے مطابق زمانہ نکبت میں سب سے زیادہ جو اس کی ذلت

۱۔ ”ابن رشد و فلسفہ“ فرح الطون ص ۲۱ و ۲۲۔ ۲۔ ”ابن رشد“ ریتان ص ۱۶، انصاری کی عبارت بخبر یہ ہے، حدثنا ابو الحسن بن قطرال عن ابن رشد انه قال اعظم ما طرأ علی النکبة انی دخلت انا وولدی عبداللہ مسجد القرطبة وقد حانت صلوة العصر فثارلنا بعض سفلة العامة فاخر جونا منه۔

ہوئی وہ اسی قدر تھی کہ لوگوں نے اس کو مسجد سے نکال دیا۔

اس کی جلاوطنی کے قیود اس قدر سخت تھے کہ کوئی اجنبی شخص اس سے مل نہیں سکتا تھا، تاج الدین ابن حمویہ جس نے اسی زمانہ میں مغرب کی سیاحت کی تھی بیان کرتا ہے کہ میں جب اندلس گیا اور ابن رشد سے ملنا چاہا تو معلوم ہوا کہ معتوب شاہی ہے اور کوئی شخص اس سے مل نہیں سکتا۔

بعض سوانح نگاروں کا بیان ہے کہ زمانہ جلاوطنی میں بعض یہودی تلامذہ اس سے فلسفہ کی تحصیل کرتے تھے، چنانچہ موسیٰ بن میمون یہودی بھی اسی عہد کے تلامذہ میں سے تھا، حالاں کہ موسیٰ بن میمون اور اس کا خاندان ابن رشد کی شہرت سے مدتوں پیش تر اندلس سے ترک وطن کر کے مصر چلا آیا تھا اور ابن رشد کی نکبت کے زمانہ میں یہ خاندان مصر میں تھا اور خود موسیٰ صلاح الدین کے دربار میں طبیب خاص کے عہدے پر ممتاز تھا، موسیٰ کے علاوہ دوسرے یہودی ممکن ہے اس سے فلسفہ کی تحصیل کرتے ہوں اور جلاوطنی کے قیود کے باوجود ان لوگوں کو اس سے ملنے جلنے کی اجازت دے دی گئی ہو لیکن اجنبی اشخاص تو قطعاً اس سے ملنے جلنے نہیں پاتے تھے۔

(۶) ابن رشد کی رہائی اور وفات

ابن رشد کی جلاوطنی اور فلسفہ کی کتابوں کی بربادی کے احکام دے منصور پھر طلیطلہ کی جانب جہاد پر چلا گیا، وہاں معلوم ہوا کہ عیسائیوں کی بہ کثرت فوجیں میڈریڈ میں مجتمع ہیں، یہ سن کر طلیطلہ سے میڈریڈ کا رخ کیا، عیسائیوں کو جب منصور کی تیاریوں کی خبر ہوئی تو وہ منصور کے پہنچنے سے پہلے ہی میڈریڈ کو خالی چھوڑ کر بھاگ گئے، منصور عیسائیوں کے تعاقب کو بے سود خیال کر کے اشبیلیہ پھر واپس آیا۔

یہاں جب آیا تو ابن رشد کا قصہ پھر پیش ہوا، منصور نے ابن رشد کے ساتھ جو کچھ کیا تھا صرف ایک حکمت عملی تھی، جس سے مصلحتاً ایک فوری ہنگامہ فرو کرنا مقصود تھا، جہاد کی

۱ ابن رشد ریتان ص ۱۶ - ۲ ابن خلدون جلد پنجم ص ۲۳۵ -

مشغولیت کے باعث شورش آپ سے آپ کم ہو گئی تھی، اظہار حق کے لیے از خود یا منصور کے اشارہ سے اشبیلیہ کے چند معزز لوگوں نے شہادت دی کہ ابن رشد پر جو تہمت لگائی گئی غلط اور لغو تھی، چنانچہ منصور نے تحقیقات کر کے ابن رشد کی رہائی کا حکم نافذ کر دیا۔ ۱

بعض مؤرخین کا بیان ہے کہ اشبیلیہ آ کر منصور کو جب ابن رشد کی ذلت و مفلسی کا حال معلوم ہوا تو اس شرط پر اس کے رہا کرنے کا اس نے وعدہ کیا کہ وہ علانیہ مسجد کے دروازے پر کھڑا ہو کر توبہ کرے، چنانچہ ابن رشد جامع مسجد کے دروازہ پر لایا گیا اور جب تک لوگ نماز پڑھتے رہے وہ برہنہ سر کھڑا رہا، اس موقع پر اس کی سخت تذلیل کی گئی، منصور نے اس کے بعد اس کا قصور معاف کر دیا اور وہ آزادی کے ساتھ قرطبہ میں رہنے لگا لیکن چوں کہ اس کا کوئی عہدہ بحال نہیں ہوا تھا، اس لیے نہایت مفلسانہ زندگی بسر کرتا تھا اور زیادہ تر تصنیف و تالیف میں وقت گزارتا تھا۔ ۲

اس عرصہ میں عیسائیوں نے منصور سے مصالحت کی درخواست کی، پانچ برس کی مسلسل جنگوں کے باعث فریقین تھک چکے تھے، منصور نے یہ درخواست آسانی سے قبول کر لی اور ۵۹۴ھ میں اپنے دار الحکومت مراکش کو واپس گیا، ۳ یہاں آ کر منصور نے پھر دوبارہ ابن رشد کو دربار میں بلانا چاہا، اتفاق سے اس کے اسباب بھی پیدا ہو گئے، مراکش کا جو اس وقت قاضی تھا، اس کے ظالمانہ طرز عمل کی شکایتیں منصور تک پہنچیں، یہ موقع غنیمت تھا اور منصور خود ہی کوئی حیلہ ڈھونڈ رہا تھا، قاضی کو برطرف کر کے فوراً اس جگہ پر ابن رشد کا تقرر کر دیا، ۴ چنانچہ ۵۹۵ھ میں ۵ ابن رشد کا چاند گہن سے نکلا اور منصور نے اس کو مراکش میں طلب کیا۔

۱ طبقات الاطبا ص ۷۷۔ ۲ آثار الادبار ص ۲۲۴۔ ۳ ابن خلدون ص ۲۴۵، ۴ آثار الادبار ص ۲۲۴

۵ ابن ابی اصیبعہ کے بیان کے بموجب یہ واقعہ ۵۹۵ھ کا ہے لیکن یہ صحیح نہیں ہے، ابن ابی اصیبعہ نے ۵۹۵ھ

۶ میں ابن رشد کا سال وفات تحریر کیا ہے اور مؤرخین کے بیان کے بموجب منصور نے بھی اواخر ربیع الاول ۵۹۵ھ

میں وفات پائی، اس بنا پر ابن رشد کی رہائی اور عہدہ قضا کی بحالی کا واقعہ یقیناً ۵۹۵ھ کے قبل کا ہے، انصاری اور

عبدالواحد دونوں کا اس بات اتفاق ہے کہ رہائی کے بعد ایک سال تک ابن رشد نے مراکش کی قضا کی خدمت

انجام دی، اس کے علاوہ ابن ابی اصیبعہ کے کلام میں بہ کثرت تناقض ہے جو آگے چل کر معلوم ہوگا۔

فلسفہ کی بربادی کے جو احکام پہلے نافذ کیے گئے تھے، وہ اب منسوخ کر دیے گئے اور خود منصور بھی فلسفہ کے مطالعہ میں اسی طرح منہمک ہو گیا، جس طرح اس شورش کے قبل منہمک رہتا تھا، نیز ابن رشد کے ساتھ جو اور فضلا جلاوطن کیے گئے تھے ان کی رہائی کا بھی فرمان صادر ہو گیا، چنانچہ ابو جعفر ذہبی کو منصور نے مراکش میں طلب کر کے طب و فلسفہ کے دارالاشاعت کا انسپکٹر جنرل مقرر کیا، منصور، جعفر ذہبی کا بے حد معترف تھا، اور کہا کرتا تھا:-

ان اباجعفر الذہبی کالذہب
الا بریز الذی لم یزد دنی
السبک الا جودۃ

ابو جعفر ذہبی اس سونے کے مانند ہیں جو
گلانے سے ہمیشہ خالص نکلتا ہے۔

منصور کے اس فقرہ سے خود معلوم ہوتا ہے کہ ان فضلا کے خلاف جو شورش پیدا ہوئی تھی، اس کی حقیقت منصور پر صاف عیاں ہو گئی تھی اور اس کو یہ تحقیق ہو گیا تھا کہ اس شورش کے پردے میں حاسدوں کی کوئی اور غرض مخفی ہے۔

اب وقت آیا تھا کہ ابن رشد اپنے فضل و کمال کی داد پاتا اور اتنے دن افلاس کے مصائب جو اس نے برداشت کیے تھے، اس کی تلافی ہو جاتی اور اس کے تاج فضیلت پر دولت کا طرہ بھی نظر آتا لیکن بے رحم موت نے اس کا موقع نہ دیا، ایک سال بعد اوائل ۵۹۵ھ میں مراکش میں بیمار ہوا اور جمعرات کے دن ۹ صفر ۵۹۵ھ مطابق ۱۰ دسمبر ۱۱۹۸ء میں مر گیا۔ ۲

یہ انصاری اور ابن الا بار کی متفقہ روایت ہے اور ان کے بیان کے مطابق اس وقت اس کا سن پچھتر برس کا تھا ان کے علاوہ محی الدین بن عربی، یافعی، سیوطی اور دیگر مورخین بھی اسی روایت سے متفق ہیں، ابن ابی اصیبعہ نے بھی ابن رشد کا سال وفات ۵۹۵ھ تحریر کیا ہے ۳ ذہبی اور عبدالواحد کی روایت بھی اسی کے قریب قریب ہے، یعنی ابن رشد نے اواخر ۵۹۴ھ

۱ طبقات الاطبا ص ۷۷-۷۸ ابن ابی اصیبعہ نے اس مقام پر سخت دھوکے کھائے ہیں، ایک جگہ وہ لکھتے ہیں کہ منصور کے بعد اس کا بیٹا الناصر بھی ابن رشد کی تعظیم و توقیر کرتا تھا اور ناصر ربيع الاول ۵۹۵ھ مطابق ۲ جنوری ۱۱۹۹ء کو تخت حکومت پر بیٹھا، پھر لکھتے ہیں کہ ابن رشد نے اوائل ۵۹۵ھ میں وفات پائی، پھر لکھتے ہیں کہ ۵۹۵ھ میں منصور نے ابن رشد کا قصور معاف کیا، یہ تینوں بیان متناقض ہیں۔ ۳ "ابن رشد" رینان ص ۱۷

میں بہ ماہ اگست یا بہ ماہ ستمبر وفات پائی، صرف لیون اثر لیتی نے ابن رشد کا سال وفات ۱۲۰۶ھ تحریر کیا ہے لیکن لیون کی اور روایتیں بھی بے سرو پا ہیں، عبدالواحد مراکشی کی روایت کے بہ موجب وفات کے وقت ابن رشد کی عمر اسی برس کی تھی، کیوں کہ اس نے ابن رشد کا سال ولادت ۵۱۴ھ تحریر کیا ہے۔

انصاری کا بیان ہے کہ مراکش میں باب تاغزوت کے پاس جبانہ ایک مقام ہے، یہاں دفن ہوا لیکن تین ماہ کے بعد لوگوں نے قبر کھود کر لاش نکال لی اور قرطبہ لے جا کر اس کے خاندانی قبرستان مقبرہ عباس میں دفن کی، ۲ محی الدین بن عربی جو اسی سال مشرق کے سفر کو نکلے ہیں اور مراکش میں اس کے جنازہ پر موجود تھے، بیان کرتے ہیں کہ میں نے خود دیکھا کہ اس کی لاش قرطبہ لے جانے کے لیے سواری پر لادی جا رہی تھی۔ ۳

ابن رشد کی وفات کے تقریباً دو ماہ بعد اواخر ربیع الاول میں ۲ جنوری ۱۱۹۹ء کو منصور نے بھی انتقال کیا، وہ ۵۹۴ھ میں جب عیسائیوں سے صلح کر کے مراکش آیا ہے، اسی وقت سے بیمار ہو گیا تھا، اس نے وفات کے وقت ایک وصیت کی تھی، اس وقت دیگر اراکین حکومت کے علاوہ عیسیٰ بن حفص بھی موجود تھے۔ ۴

ابن بیطار جو علم نباتات کا بہت بڑا ماہر تھا، اس کا بھی اسی سال انتقال ہوا، اور حفید ابو بکر بن زہر جو ابن رشد کا حبیب صادق اور منصور کے دربار میں اس کا ہم منصب تھا، گو اس وقت زندہ تھا مگر ایک سال بعد ۵۹۶ھ میں بہ عہد ناصر اس کا بھی انتقال ہو گیا، ان دونوں کے علاوہ ابو مروان بن زہر جس نے ابن رشد کی فرمائش سے کتاب التیسیر لکھی تھی، بہ عہد عبدالمؤمن اور ابن الطفیل جو ابن رشد کا استاد تھا، ۱۱۸۵ء میں آگے پیچھے وفات پا چکے تھے، گویا اندلس کی علمی زندگی جن لوگوں کے دم سے قائم تھی، ۵۹۶ھ میں ارض اندلس ان سب سے

۱ "ابن رشد" رینان ص ۱۷ - ۲ انصاری کی اصل عبارت یہ ہے ثم عفی عنہ و استدعی ابی مراکش فتوفی بہا لیلۃ الخمیس التاسعہ من صفر خمس و تسعین و تسعماتہ و دفن بجبانہ باب تاغزوت خارجھا ثلاثہ اشہر ثم حمل الی قرطبہ فد فن بہا فی روضۃ سلفۃ بمقبرۃ ابن عباس - ۳ "ابن رشد" رینان ص ۱۷ - ۴ ابن خلدون صفحہ ۲۳۵ -

خالی ہوگئی اور ان کے ساتھ ہی منصور کی علمی محفل بھی اجڑ گئی، منصور کے بیٹے ناصر کو علوم و فنون سے کوئی لگاؤ نہ تھا، البتہ میدان رزم میں وہ بالکل اپنے باپ کے قدم بہ قدم تھا۔

ابن رشد کی وفات کے بعد اندلس کی علمی حالت میں جو انقلاب پیدا ہوا، عبدالواحد مراکش اس کو اس طرح بیان کرتا ہے کہ میں جب ۵۹۵ھ میں اندلس گیا تو اس وقت تک ابن رشد کے ساتھیوں میں صرف ابو بکر بن زہر زندہ تھا، مگر بے حد بوڑھا ہو گیا تھا اور اٹھنے بیٹھنے سے معذور تھا، اس حالت میں بھی اس کے جوش طبیعت کا یہ عالم تھا کہ اس نے مجھے اپنا نو تصنیف کلام سنایا لیکن جب میں ۶۰۳ھ مطابق ۱۲۰۶ء میں مراکش میں ابن الطفیل کے فرزند سے ملا تو اس نے مجھے اپنے باپ ابن الطفیل کے اشعار سنائے، گویا اب فضلاء مغرب میں آمد کا جوش بالکل سرد پڑ گیا تھا، اور لوگ اپنے خاندانی علم و فضل کی مدح پر قناعت کر لینے کے عادی ہو گئے تھے۔

ابن رشد نے کئی اولادیں چھوڑیں جن میں دو بہت مشہور ہوئیں، ایک نے فقہ کے جانب توجہ کی اور دوسرے نے طب میں نام پیدا کیا، اس کے بڑے بیٹے کا نام احمد اور کنیت ابو القاسم تھی، اپنے باپ اور ابو القاسم بن بشکوال سے فقہ و حدیث کی تحصیل کی، نہایت ذکی اور حافظ حدیث تھا، آخر میں قضا کی خدمت اس کے سپرد ہوئی اور نہایت دیانت داری کے ساتھ اس خدمت کو انجام دیا، ۶۲۲ھ میں وفات پائی۔ ۲

ابن رشد کے دوسرے بیٹے کا نام محمد اور ابو عبد اللہ کنیت تھی، اس نے طب کی جانب توجہ کی اور بہت مشہور ہوا، ناصر کے دربار میں طبیب خاص کے عہدہ پر ممتاز تھا، اس کی ایک کتاب حیلۃ البرء کے نام سے موجود ہے۔ ۳

۱ "ابن رشد" رینان ص ۱۸ - ۲ الدیباچ المذہب فی طبقات علماء المذہب ص ۵۳ - ۳ طبقات

باب سوم

ابن رشد کی سیرت پر تبصرہ (سلسلہ ماقبل)

- ۱۔ ابن رشد کے اخلاق و عادات: ابن رشد کے عام اخلاق تو اضع اور منکسر مزاجی، نفع رسانی و حاجت برآری خلائق، فیاضی و سخاوت، دوست پرستی، رحم و عفو، حب الوطنی، شوق علمی و مداومتہ مطالعہ، مقدار تصنیفات، اس کی مذہبی حالت اور دین داری، اس کی دین داری کے متعلق مختلف مؤرخین کے بیانات، اس کے عادات و اخلاق کے متعلق قاضی ابومروان الباجی کا بیان۔
- ۲۔ ابن رشد کی نسبت افسانوں کی شہرت: موت کے بعد شخصیت کا انقلاب اور اس کے اسباب، ابن رشد کی نسبت جن افسانوں کی شہرت ہے ان کی قسمیں ابن رشد کی بے دینی کے افسانے، علمی حلقے کے بعض شہرت پذیر افسانے، اس کے پیشہ طبابت کے متعلق افسانے، اس کی موت کے افسانے۔
- ۳۔ ابن رشد اور مؤرخین عرب: ابن رشد اور اہل اسلام، ایک خاص حلقہ میں ابن رشد کی شہرت، ابن الابار اور مؤرخ ابن سعید کی رائے، ابن رشد کے متعلق ذہبی اور یافعی کی کتابوں میں اس کا تذکرہ، ابن رشد کا رتبہ علمائے اندلس کے نزدیک، ابن رشد کی کتابوں پر ابن تیمیہ کا رد و نقد، اس کی وفات سے ایک صدی بعد تک اندلس میں اس کی شہرت کا حال، علمائے اسلام میں اس کا حقیقی

درجہ، مسلمانوں میں اس کی تصنیفات کی گناہی، مسلمانوں میں مذہب ابن رشد کی گناہی، ابن سینا کے مقابل میں ابن رشد کی گناہی کے وجوہ، ابن رشد یورپ میں، لیون افریقی کی روایت کے بموجب فخر الدین رازی کے سفر مغرب اور ابن رشد سے ملنے کا واقعہ اور اس پر نقد۔

۴۔ ابن رشد کا فضل و کمال طریقہ درس اور تلامذہ: ابن

رشد کے معلومات اذ مختلف علوم و فنون میں اس کا تبحر، اس کی محنت و جفاکشی، اس کے علم و فضل کے متعلق مختلف مورخین کی رائیں، یونانی زبان و ادب سے اس کی ناواقفیت، اس ناواقفیت کی بدولت اس کی غلطیاں، ابن رشد کے بعض علمی اکتشافات اور حکیمانہ مقولے، اہل اندلس کا طریقہ درس، ابن رشد کا طریقہ درس، ابن رشد کے تلامذہ، حدیث و فقہ کے تلامذہ، طب کے تلامذہ ابو عبد اللہ الندرومی، ابو جعفر احمد بن سابق۔

۵۔ ابن رشد کا طرز تصنیف: ابن رشد کی تصنیفات کا تنوع اور

ان کی روح، ارسطو کی کتابوں کی شرحیں لکھنے کا سبب، ان شروع کے اقسام اور ان کے خصوصیات، اس کی بعض تصنیفات کی سنہ و تاریخیں، ابن رشد نے ارسطو کی کن کتابوں کی شرح نہیں لکھی، اس کے وجوہ، اس کے جانب بعض شروع کی غلط نسبت۔

۶۔ ابن رشد کی تصنیفات: ابن رشد کے شروع ارسطو کی تعداد،

ابن رشد کا تنوع حیثیات اور تنوع تصنیف، اس کی تصنیفات کی تعداد میں سوانح نگاروں کا اختلاف، فلسفہ کی تصنیفات، طب کی تصنیفات، فقہ و اصول فقہ کی تصنیفات، علم کلام کی تصنیفات، علم نحو کی تصنیفات، تصنیفات کی کل تعداد۔

۷۔ ابن رشد کی تصنیفات کے قلمی اور مطبوعہ نسخے: مشرق

میں ابن رشد کی تصنیفات کی کم یا بی، یورپ میں اس کی تصنیفات کی حفاظت، اسیوریل لائبریری اور آکسفورڈ لائبریری، اس کی تصنیفات کے عبرانی اور لاطینی تراجم کی کثرت و فراوانی، یورپ و مشرق میں اس کی بعض اصل عربی تصنیفات کی طبع

و اشاعت ، عبرانی تراجم کی طبع و اشاعت ، لاطینی تراجم کی طبع و اشاعت ،
پیڈوایونیورسٹی میں ، وینس میں ، یورپ کے دوسرے شہروں میں ، ابن رشد کی
تصنیفات کی شہرت کی انتہا۔

(۱) ابن رشد کے اخلاق و عادات

ابن رشد کے اخلاق و عادات نہایت حکیمانہ تھے، وہ پیکر متانت اور وجیہ و بارعب تھا،
کم سخن تھا اور ضرورت کے وقت بات چیت کرتا تھا، مزاج میں تواضع اور انکسار بے حد تھا، کبھی
کسی کو برا بھلا نہیں کہتا تھا، ایک مدت تک عہدہ قضا پر مامور اور دربار شاہی میں مقرب رہا، اس
کی دولت و جاہ اس کے کام و زبان کے لیے زہر تھی، جو کچھ اس کو ملتا اہل وطن پر صرف کرتا،
بذات خود اپنی جاہ و دولت سے مطلق فائدہ نہیں اٹھاتا تھا اور شاہی دربار کے تقرب سے جو کام
اس نے لیا یہ تھا، کہ اپنی ذات کو چھوڑ کر دوسروں کو فائدہ پہنچایا، حاجت مندوں کو منصب اور عہدہ
دلواتا، لوگوں کی انکی ضرورتیں پوری کرتا، اس کی ذات بے کس و محتاج اہل وطن کے لیے گویا
طبا و ماویٰ تھی لیکن باوجود اس کے شاہی تقرب کی اس کو مطلق پروا نہ تھی، دربار میں اپنے وقار و
وجاہت کو برقرار رکھتا تھا، دوسرے درباریوں کی طرح تملق و چاپلوسی سے قطعی نفرت تھی، اس
کے خلاف اتنی بڑی شورش برپا ہوئی، اس کی ذلت کی گئی، جلا وطن کیا گیا اور عوام الناس میں
رسوائی ہوئی، افلاس و تنگ دستی کے مصائب برداشت کیے، لیکن کوئی حرکت اس سے ایسی سرزد
نہیں ہوئی، جو چاپلوسی پر محمول کی جاسکے، سخت سے سخت وقت میں بھی از خود کبھی دربار کا رخ
نہیں کرتا تھا۔

انتہا درجہ کا فیاض و نخی تھا، اس کی فیاضی دوست و دشمن پر یکساں تھی، کہا کرتا تھا کہ اگر
میں دوستوں کو دوں تو میں نے وہ کام کیا جو خود میری طبیعت کے منشا کے مطابق ہے، احسان اور
سخاوت یہ ہے کہ مخالفوں اور دشمنوں کے ساتھ سلوک کیا جائے، جس کو طبیعت مشکل سے گوارا
کرتی ہے۔ ۲۔

۱۔ الدیبا ج المذہب بہ روایت ابن الابار ص ۲۸۵-۲ آثار الادب ص ۲۲۲۔

حلم و عفو کی یہ حالت تھی کہ ایک بار ایک شخص نے مجمع عام میں اس کو برا بھلا کہا اور سخت توہین کی، وہ بجائے انتقام لینے کے الٹا مشکور ہوا کہ اس کی بدولت مجھے اپنے حلم و صبر کے آزمانے کا موقع ملا اور اس صلہ میں کچھ روپیہ نذر کیے، لیکن ساتھ ہی اس کو یہ نصیحت بھی کی کہ اوروں سے یہ سلوک نہ کرنا ورنہ ہر شخص اس قسم کے احسان کا قدر دان نہیں ہوتا، دوسرے سے یہ سلوک کرو گے تو نقصان اٹھاؤ گے۔

مزاج میں انتہا درجہ کا رحم تھا، مدتوں قاضی رہا، کبھی کسی کو سزائے موت نہیں دی اور اگر کوئی ایسا ہی موقع آپڑتا تو خود کرسی قضات سے الگ ہو جاتا اور کسی اور کو قائم مقام کر دیتا۔^۲ رشوت ستانی اور ناشائستہ حرکات کی مطلق عادت نہ تھی، مدتوں قضا کی خدمت انجام دیتا رہا لیکن کبھی کسی کو اس کے ظالمانہ طرز عمل یا رشوت ستانی یا اسی قسم کے حرکات شنیعہ کی شکایت نہیں پیدا ہوئی، قضا کا زمانہ نہایت اچھی عادتوں کے ساتھ گزرا اور کبھی اس قسم کی شکایت بھی اس کے متعلق سننے میں نہیں آئی کہ کسی فریق کی وہ بے جا طرف داری کرتا ہے۔^۳

وطن کا نہایت شیفتہ تھا، اس کی تحریرات میں اس قسم کی مثالیں بہت سی ملتی ہیں، افلاطون نے اپنی کتاب جمہوریت میں یونان کی بہت تعریف کی ہے اور لکھا ہے کہ یہاں کے لوگ دماغی نشوونما میں دوسرے ممالک کے لوگوں سے افضل ہیں، ابن رشد نے اس کتاب کی شرح میں اپنے وطن اسپین کو دماغی فضیلت میں یونان کے ہم پلہ قرار دیا، جالینوس نے ثابت کیا تھا کہ سب ملکوں سے زیادہ معتدل آب و ہوا یونان کی ہے۔ ابن رشد نے کتاب الکلیات میں اس کے خلاف یہ دعویٰ کیا کہ سب سے زیادہ معتدل آب و ہوا پانچویں اقلیم کی ہے اور قرطبہ اسی اقلیم میں ہے۔^۴ ابن سعید کی روایت ہے کہ ایک دفعہ منصور کے دربار میں ابن رشد اور ابن زہر میں یہ بحث ہوئی کہ قرطبہ اور اشبیلیہ میں کس کو ترجیح ہے، ابن زہر اپنے وطن اشبیلیہ کو ترجیح دیتا تھا، ابن رشد نے کہا، اشبیلیہ میں جب کوئی عالم مرجاتا ہے اور اس کے کتب خانے کے فروخت کرنے کی ضرورت پیش آتی ہے تو کتب خانہ کو قرطبہ لانا پڑتا ہے، کیوں کہ اشبیلیہ میں ان چیزوں کو کوئی پوچھتا نہیں لیکن جب قرطبہ میں کوئی مغنی مرتا ہے تو اس کے آلات موسیقی اشبیلیہ میں جا کر فروخت

۱ آثار الادہار ص ۲۲۲-۲۲۳ ایضاً ص ۲۲۲ ۲ الدیبا ج المذہب ص ۲۸۵-۲۸۶ ۳ ابن رشد رینان ص ۷

ہوتے ہیں کیوں کہ قرطبہ میں ان چیزوں کی مانگ نہیں، ان واقعات سے دونوں شہروں کی فضیلت کا اندازہ ہو سکتا ہے۔ ۱

تحصیل علم کے شوق کی یہ حالت تھی کہ ہر وقت کتب بینی اور مطالعہ میں مشغول رہتا تھا ابن الابرار کا بیان ہے کہ شب کے وقت بھی اس کے ہاتھ سے کتاب نہیں چھوٹی تھی، ساری ساری رات کتب بینی کیا کرتا تھا، اپنی عمر میں صرف دو راتیں وہ کتب بینی سے باز رہا، ایک نکاح کی رات اور دوسری وہ رات جس میں اس کے باپ نے وفات پائی۔ ۲

کتب بینی کے ساتھ تصنیف کا سلسلہ بھی جاری رہتا تھا مختلف علوم و فنون میں کم و بیش ساٹھ کتابیں اس کی یادگار ہیں، ابن الابرار کی روایت کے موافق اس کی کل تصنیفات کے صفحے دس ہزار ہیں، یہ تمام کام وہ نہایت پریشان حالی اور عدیم الفرستی میں انجام دیتا تھا ۳

نہایت دین دار اور پابند شرع تھا، پنج وقتہ نماز با وضو جماعت کے ساتھ ادا کرتا تھا، فقیہ و محدث اور فقہ میں مصنف بھی تھا، (اس کی فقہ کی کتابوں کا ذکر تصنیفات کے ذیل میں آئے گا) انصاری ابو محمد عبد الکبیر سے روایت کرتا ہے کہ ”ابن رشد“ کی بے دینی کے متعلق جن باتوں کی شہرت ہے وہ بالکل غلط ہیں، بے دینی کے جراثیم سے وہ بالکل پاک تھا، میں نے اس کو برابر مسجد میں جماعت کے ساتھ نماز ادا کرتے ہوئے دیکھا ہے، ہر نماز کے وقت تازہ وضو کرتا تھا، ہاں البتہ ایک بار اس کی زبان سے ایک سخت کلمہ نکل گیا تھا، اس کے علاوہ میں نے اور کوئی بات گرفت نہیں کی“ (اس کے بعد اس نے طوفان والا واقعہ ذکر کیا ہے، جو اوپر گزر چکا ہے) ۴

ایک دوسرا سوانح نگار اس کی مذہبی حالت پر حسب ذیل تبصرہ کرتا ہے:

”یہ خدا جانتا ہے کہ اصل میں اس کی حالت کیا تھی اور اس کا باطن کیا تھا، باقی

۱۔ فتح الطیب ص ۲۱۶۔ ۲۔ الدیبا ج المذہب ص ۲۸۳۔ ۳۔ ایضاً ص ۲۸۵۔ ۴۔ انصاری کی اصلی

عبارت یہ ہے کہ حدثنی الشیخ ابو الحسن الرعینی قال حدثنی ابو محمد عبد الکبیر وقد

جرى نکر هذا المتفلسف وما له من الطوام فی محاورۃ الشریعة فقال ان هذا الذی ینسب

الیہ ما کان یظهر علیہ ولقد کنت اراه یخرج الی الصلوۃ واثرا مله الموضوع علی قدمیہ وما

کدت اخذ علیہ فلتۃ الاواحدۃ وهی عظمی الفلتات۔

اتنا معلوم ہے کہ زمانہ جلاوطنی میں جتنے مصائب اس کو برداشت کرنا پڑے ان کا عذاب و ثواب حاسدوں کی گردن پر ہے، جنہوں نے بغض و حسد کی بنا پر اس کو تباہ و برباد کیا ورنہ اس کو اس کے سوا اور کسی بات سے مطلب نہ تھا کہ ارسطو کی کتابوں کی شرح کیا کرتا تھا، یا مذہب و فلسفہ میں تطبیق دیا کرتا تھا۔

بات یہ ہے کہ اس کے مخالف شورش برپا کرنے والوں نے جھوٹی سچی باتیں اس کے متعلق مشہور کر دی تھیں، کوئی کہتا تھا کہ وہ بنی اسرائیل کے خاندان سے ہے کوئی کہتا تھا کہ یہ اصل میں یہودی مذہب رکھتا ہے، ظاہر میں مسلمان بنا ہوا ہے اور مراکش میں یہودیت کی اشاعت بھی کرنا چاہتا ہے، اس کے مرنے کے بعد یورپ میں بھی اس کے متعلق لوگوں میں طرح طرح کے چرچے ہوئے، ایک فریق اسی کی سند سے اپنے مذہب کا رد کرتا تھا، دوسرا فریق اس کو زندیق و کافر سمجھتا تھا، غرض طرح طرح کی باتیں اس کے متعلق مشہور ہو گئیں، خود اس کی زندگی ہی میں لوگوں کو اس کی دین داری میں شک پیدا ہو گیا تھا، چنانچہ انصاری نے عبدالبر کا جو قول نقل کیا ہے اس میں لوگوں کے اس اختلاف خیال کا ذکر موجود ہے، عبدالواحد مرکشی نے بھی اس کی دین داری کے مسئلہ میں لوگوں کے اختلاف کا ذکر کیا ہے اور لیون افریقی نے تو صاف صاف لکھ دیا کہ ابن رشد کے باپ نے جب ابن باجہ کو قید سے رہا کرایا ہے تو اس وقت اس کو یہ معلوم نہ تھا کہ اس کا فرزند ارجمند بھی ایک روز اسی طرح بے دینی اور الحاد میں گرفتار ہو جائے گا، بہر حال ابن رشد کی دین داری کے متعلق لوگوں کو شبہ جو پیدا ہوا اس کی وجہ نہایت صاف ہے، حاسدوں کی کارروائیوں نے حقیقت میں اس کی زندگی کے آخری ایام کو نہایت تلخ کر دیا تھا ورنہ اس کی تصنیفات سے ہرگز یہ پتا نہیں چلتا کہ ان کا مصنف بے دین ہے۔

قاضی ابومروان باجی اس کے اخلاق و عادات پر حسب ذیل تبصرہ کرتے ہیں:

”ابن رشد کی رائے نہایت صائب ہوتی تھی، وہ بے انتہا ذکی اور قوی القلب تھا

اور اس کے ارادے نہایت پختہ ہوتے تھے اور مصائب سے کبھی خوف نہیں کرتا تھا۔“

(۲)

ابن رشد کی نسبت افسانوں کی شہرت

کوئی بڑا آدمی جب دنیا سے اٹھ جاتا ہے تو اس کے مرنے کے بعد اس کی شخصیت میں بڑے بڑے انقلاب ہوتے ہیں، دور جہالت کی بت پرست قومیں اعظم رجال کو مرنے کے بعد اپنے معبودان باطل کی صف میں جگہ دیتی تھیں، ان کے معبود زیادہ تر وہ روحیں تھیں جو جسم سے منفصل ہو کر عام روحانی میں حیات جاودانی حاصل کر چکی تھیں، اس طرح کے افسانے ہر قوم میں بڑے آدمیوں کے متعلق شہرت پا جاتے ہیں، کبھی عوام الناس کا طبقہ کسی شخص کے حالات میں کوئی غیر معمولی بات دیکھ کر اس کا ایسا معتقد ہو جاتا ہے کہ بعد مرنے کے اس کو مافوق العادات انسان تسلیم کر لیتا ہے، کبھی کسی شخص کی زندگی کے بعض سوانح اپنے اندر ایسی دلکشی رکھتے ہیں کہ اس کے متعلق طرح طرح کی باتیں مشہور ہو جاتی ہیں اور کبھی کوئی معمولی سا واقعہ لوگوں کی توجہ کو کچھ اس طرح اپنے جانب جذب کر لیتا ہے کہ اس کی بنا پر لوگ نئی نئی باتیں پیدا کر کے اس شخص کی جانب منسوب کر دیتے ہیں، بہر حال افسانوں کی پیدائش کسی سبب سے ہوئی ہو، ان کے دو لازمی نتیجے یقینی طور پر پیدا ہوتے ہیں، یعنی یا آدمی مرنے کے بعد بدنام ہو جاتا ہے اور یا ان افسانوں کے باعث اس کی نیک نامی اور شہرت ہوتی ہے۔

ابن رشد بد قسمتی سے ان اشخاص میں نہ تھا جو مرنے کے بعد نیک نام مشہور ہوتے ہیں، اپنی ذاتی قابلیت اور علم و فضل کے لحاظ سے یہ استعداد اس میں ضرور تھی، کہ لوگ اس کو اچھی طرح یاد کرتے اور دنیا کے بہترین لوگوں میں اس کا شمار ہوتا لیکن اس کی زندگی کے آخری ایام میں جو واقعات پیش آئے ان کی بدولت بے دینی کے الزام کا ایک ایسا دھبہ اس کے کیریئر میں لگ گیا جس سے اس کی شہرت خاک میں مل گئی، ابن رشد کی نسبت جو افسانے مشہور ہیں، وہ تین طرح کے ہیں بعض افسانے وہ ہیں جو عرب مورخین کے ذریعہ سے ہم تک پہنچے ہیں، بعض وہ ہیں جو مسیحی حلقوں میں اس کی بے دینی کے متعلق شہرت پذیر ہوئے ہیں اور بعض افسانوں کا تعلق اس کی عام شہرت کے ساتھ ہے جو اس کو اٹلی کے شمالی صوبوں میں ایک مدت تک حاصل رہی۔

عرب مؤرخین نے جو روایتیں نقل کی ہیں وہ زیادہ تر اس کے اخلاق و عادات سے تعلق رکھتی ہیں اور ان میں جو تصویر ابن رشد کی کھینچی گئی ہے اس سے ابن رشد کے کیریئر کے اصلی خط خال نمایاں ہوتے ہیں، عرب مؤرخین کی روایت کے بموجب ابن رشد حکیمانہ اخلاق و عادات کا پیکر اور علم و تعلیم کا حقیقی دل دادہ تھا، مذہب کا پابند اور اس کے اصول و فروع کا بہت بڑا واقف کار تھا لیکن مسیحی حلقوں میں اس کے خلاف جن باتوں سے اس کی شہرت ہوئی وہ الحاد اور بے دینی سے تعلق رکھتی ہیں، مسیحی حلقوں میں بڑا گروہ ان لوگوں کا تھا جو اس کے بعض نظریات کی بنا پر اس کو دشمن ایمان سمجھتے تھے، اس کے علاوہ ابن رشد کے طرف داروں کے گروہ میں فلسفیانہ مذاق کے ساتھ ساتھ چوں کہ مسیحی مذہب سے نفرت نہایت تیزی کے ساتھ پھیل رہی تھی، اس لیے مخالفین کا یہ خیال تھا کہ یہ بے دینی فلسفہ ابن رشد کی ترویج و اشاعت کا نتیجہ ہے، چنانچہ ابن رشد کی بے دینی کے متعلق جو افسانے مشہور ہوئے، ان میں اس افسانہ کی بڑی شہرت تھی کہ ابن رشد مسلمان قطعی نہ تھا، بعض لوگ یہ کہتے تھے کہ وہ یہودی تھا، بعض یہ کہتے تھے کہ نہیں وہ عیسائی تھا اور نہایت غور و خوض کے بعد یہ مذہب اس نے اختیار کیا تھا، اسی سلسلہ میں یہ واقعہ بھی بہت مشہور تھا کہ وہ ایک دفعہ ایک گرجے میں گیا وہاں اس وقت عشائے ربانی کی رسم ادا ہو رہی تھی، ابن رشد نے نہایت نفرت انگیز طریقہ سے مخاطب ہو کر کہا کہ ”تم لوگ کس قدر احمق ہو کہ اپنے خدا کی بوٹیاں (معاذ اللہ) نوچ رہے ہو“۔ اس کے بعد کہنے لگا کہ ”خدا یا مجھے فلسفیوں کی موت عطا کر“ یہ جملہ بھی ابن رشد کی جانب منسوب کیا گیا ہے کہ ”اسلام (معاذ اللہ) بے وقوفوں کا مذہب ہے، عیسائیت ناممکن العمل مذہب ہے اور یہودیت بچوں کا مذہب ہے“ اس طرح کی بے سرو پا باتیں بہت سی مشہور ہیں جو اس کی تحریرات اور عرب مؤرخین کی روایات کے سراسر خلاف ہیں، اس کے علم کلام کی بحث کے ذیل میں جب ہم اس کے مذہبی عقائد پر تبصرہ کریں گے تو معلوم ہو گا کہ یہ باتیں اس کے اصلی عقائد سے کس قدر مختلف ہیں۔

بے دینی کے افسانوں کے علاوہ ان افسانوں کا ایک انبار ہے جو علمی حلقوں میں اس کی نسبت شہرت پذیر ہوئے، ان افسانوں کی بالکل دوسری نوعیت ہے اور ان کا تعلق محض ابن

رشد کی ان تحریرات سے ہے جس میں ابن سینا کے نظریات سے ابن رشد نے مخالفت کی ہے لیکن یہ عجیب طرفہ ماجرا ہے کہ یہ افسانے بھی اس کی بے دینی کی شہرت سے پاک نہیں ہیں اور کچھ نہ کچھ ان میں بھی ابن رشد کی بے دینی کی شہرت کا میل ضرور ہو گیا ہے، چنانچہ بنی نیو جو قرون متوسطہ میں ابن رشد کے مخالف فریق کا ایک ممبر ہے بیان کرتا ہے کہ چوں کہ ابن سینا کا یہ خیال تھا کہ انسان کے لیے اپنے مذہب کی تعظیم و تقدیس نہایت ضروری ہے، اس لیے ابن رشد نے اس کی مخالفت میں یہ ثابت کرنے کی کوشش کی کہ دنیا کے تمام مذاہب غیر معقول اور ناقابل عمل ہیں، اسی سلسلہ میں یہ بھی مشہور ہو گیا تھا کہ ابن سینا سے مخالفت کی بنا پر ابن رشد اس سے استناد نہیں کرتا، حالاں کہ واقعہ یہ ہے کہ ابن رشد اپنی تصنیفات میں اکثر موقعوں پر ابن سینا کے کلام کو نقل کر کے اس کی تردید کرتا ہے، چنانچہ نہافۃ الہتافہ میں اس کے بہ کثرت شواہد موجود ہیں، اس کے علاوہ ابن سینا کے ارجوزۃ الطب کی ابن رشد نے شرح لکھی ہے اور فن طب میں تو ابن رشد کو ابن سینا سے کوئی محاصمت بھی نہیں ہے بلکہ وہ اس فن میں ایک حد تک ابن سینا کی افضلیت بھی تسلیم کرتا ہے۔

قرون متوسطہ میں یورپ کے اجلہ علما کی بھی عقلی حالات اس قدر گری ہوئی تھی کہ محض اپنے خیال کی بلند پروازی کی بنا پر وہ غلط سلسلہ اور متناقض باتوں کو تسلیم کر لیتے تھے، اس زمانہ میں یہ خیال عام طور پر یورپ کے علمی حلقوں میں پھیلا ہوا تھا کہ جن فلاسفہ کی شہرت ہو گئی ہے، وہ یقیناً ایک دوسرے کے دشمن تھے اور ایک دوسرے کے خلاف رائے رکھتے تھے، چنانچہ افلاطون اور ارسطو کی باہمی عداوت اسی بنا پر زبان زد تھی اور ابن رشد اور ابن سینا کے مشاجرات بھی عداوت پر محمول کیے جاتے تھے، یہاں تک کہ اسی سلسلہ میں یہ ایک بے سرو پا قصہ بھی یورپ میں شہرت پذیر ہو گیا تھا کہ ابن سینا نے ایک دفعہ مغرب کا سفر کیا اور قرطبہ میں ابن رشد کا مہمان رہا، ابن رشد نے اپنی طبیعت کے خوش کرنے کے لیے اس کو بے انتہا تکلیفیں دیں، ابن سینا اور ابن رشد میں تقریباً ایک صدی سے زیادہ مدت کا فرق ہے، اس کے علاوہ ابن سینا نے کبھی مغرب کا سفر نہیں کیا، بلکہ بغداد سے آگے نکلنے کا بھی اس کو شاذ و نادر موقع ملا ہوگا، یہ اہل یورپ کی پریشان خیالی اور قیاس آفرینی ہے، جو اس قسم کے بے تکے قصے علمی حلقوں میں رواج

پاگئے، ورنہ یہ اس قابل بھی نہیں کہ کسی مستند کتاب میں ان کو جگہ دی جائے، حالاں کہ راجر بیکن اور جیل دی روم وغیرہ نہ صرف ان کو تسلیم کرتے ہیں بلکہ ان بے سرو پا قصوں سے ابن رشد کی مخالفت کے موقعوں پر استدلال بھی کرتے ہیں۔

اسی سلسلہ میں یورپ کے دور اصلاح کے اطباء میں یہ مشہور ہو گیا تھا کہ ابن رشد طبابت کے پیشہ سے متنفر تھا، یہ بھی بے سرو پا افسانہ ہے، تمام جہاں جاتا ہے کہ ابن رشد یعقوب منصور کے دربار میں طبیب خاص تھا، اسی دور کے ایک بزرگ کو ابن رشد کی کتاب الکلیات کے ایک فقرہ سے مغالطہ ہوا اور یہ مشہور کر دیا کہ ابن رشد مرضا کے لیے نسخے نہیں تجویز کرتا تھا، ایک اور بزرگ کو اسی طرح ایک اور دھوکہ ہوا اور انہوں نے فصد اور آپریشن کے بعض سہل اور غیر مکلف طریقوں کی تحقیقات کو ابن رشد کے جانب منسوب کر دیا حالاں کہ کتاب الکلیات میں خود ابن رشد نے ان تحقیقات کی نسبت ابن زہر کے جانب کی ہے۔

ان افسانوں سے زیادہ حیرت انگیز وہ افسانے ہیں جو اس کی موت کے متعلق یورپ میں مشہور ہوئے، ایک صاحب فرماتے ہیں کہ ابن رشد ایک روز سڑک پر چلا جا رہا تھا، اتفاق سے ایک گاڑی کے نیچے کچل گیا اور مر گیا، دوسرے بزرگ فرماتے ہیں کہ اس کے پیٹ میں کوئی خارجی صدمہ پہنچ گیا تھا، اس سے اس کی موت واقع ہوئی، غرض اس کی موت کے متعلق بھی عجیب عجیب باتیں یورپ میں مشہور تھیں اور اصل یہ ہے کہ اس کے مرنے کے بعد جتنے افسانے اس کے متعلق شہرت پذیر ہوئے ان کی اختراع و ایجاد کا فخر اہل یورپ ہی کو حاصل ہے جو ابتدائے عہد سے چالا کیوں اور قیاس آفرینیوں میں اپنا جواب نہیں رکھتے۔

(۳)

ابن رشد اور مورخین عرب

لیکن ان مسیحی افسانوں کے خلاف عرب مورخین کی کتابوں میں اس قسم کے بے سرو پا قصے کہیں نہیں ملتے اور نہ اس طرح کی قیاس آفرینیاں کہیں پائی جاتی ہیں، باوجود اس کے یہ عجیب حیرت انگیز بات ہے کہ ابن رشد اپنے فضل و کمال کے باعث جس شہرت اور قدر و منزلت کا مستحق تھا اور جس کے باعث وہ دو تین صدیوں تک یورپ کی علمی ترقی کا علم بردار بنا رہا،

مسلمانوں میں نہ اس کی اتنی قدر و منزلت کی گئی اور نہ اس کو واجبی شہرت حاصل ہوئی۔

وجہ یہ ہے کہ مسلمانوں کا لٹریچر اس قدر وسیع ہے کہ اہل اسلام کے ہر ایک صاحب فضل و کمال کا شہرت پانا قریب قریب ناممکنات سے تھا، علوم عقلیہ کی ہر ایک صنف میں علوم نقلیہ کی ہر ایک شاخ میں، علوم عمرانیہ و اجتماعیہ کے ہر ایک شعبہ میں، تاریخ، ریاضی، علم ہیئت، طب، کیمیا، سحر و طلسمات، شعبہ بازی اور صنعت و حرفت کی ہر ایک شاخ میں، غرض جدھر نگاہ اٹھاؤ تصنیفات و تالیفات کا ایک انبار نظر آتا ہے، اس کے علاوہ ہر ایک علم و فن میں مجتہدین اور حذاق فن کی بھی کمی نہیں ہے، اس سارے انبار میں اگر جو اہر ریزے تلاش کرو تو سیکڑوں ادھر ادھر پڑے ہوئے ملیں گے، جو گوندت و کمیابی میں اپنا جواب نہیں رکھتے لیکن عام نظریں ان کی اصلی قدر و قیمت کو پہچان نہیں سکتیں اور اس بنا پر وہ انہیں جو اہر ریزوں پر دست رس حاصل رکھتی ہیں، جو اپنی چمک دمک کی وجہ سے خود بہ خود اپنی جانب نظروں کو مائل کر لیتے ہیں، شہرت اور مقبولیت زیادہ تر عام پسند مذاق کے تتبع کی رہن منت رہتی ہیں، ابن باجہ، ابن رشد، ابن الطفیل کوئی عام پسند مصنف نہ تھے جو ان کے نام کو شہرت ہوتی، ہاں اس گروہ میں ابن سینا کی ذات خوش قسمت تھی، ابن سینا کا تذکرہ جس کتاب میں چاہو دیکھ لو بہ خلاف ابن رشد کے کہ جن مصنفین سے یہ توقع ہو سکتی تھی کہ وہ ابن رشد کے متعلق ناواقفیت کا ثبوت نہ دیں گے، وہی سب سے پہلے اس موقع پر خاموش نظر آتے ہیں، ابن خلکان اور صفدی جو مشاہیر اسلام کی انسائیکلو پیڈیا کے مصنف ہیں ایک حرف ابن رشد کے متعلق نہیں لکھتے، لیکن جمال الدین قفطی جس نے ابن رشد کی وفات کے ایک مدت بعد اپنی تاریخ حکما مرتب کی ہے، ابن رشد کا نام تک نہیں لیتا، حالاں کہ اندلس کے بہت سے گم نام فلسفیوں کا تذکرہ اس نے کیا ہے۔

لیکن اس فریق کے علاوہ ایک دوسرا گروہ اور ہے جس نے ابن رشد کا تذکرہ نہایت آب و تاب کے ساتھ کیا ہے، ابن ابی اصیبعہ نے طبقات الاطبا میں ابن رشد کی بے حد مدح و ثنا کی ہے، چنانچہ لکھتا ہے ابن رشد فضل و کمال میں مشہور، تحصیل علم کا شوقین اور فقہ و خلافت میں یگانہ روزگار تھا! ابن ابی اصیبعہ نے جو کچھ لکھا ہے قاضی ابومروان باجی کی زبانی یا تحریری

یادداشتوں کی بنا پر لکھا ہے اور قاضی ابومروان ابن رشد کی مدح و ثنا میں بے حد شکر ریز نظر آتے ہیں۔

ابن رشد کے خاص سوانح نگار دو شخص ہیں، ابن الابرار اور انصاری، ابن الابرار نے حافظ ابوالقاسم ابن بکثوال کی کتاب الصلہ کا جو ذیل کتاب التکملہ کے نام سے لکھا ہے اس میں ابن رشد کا تذکرہ نہایت مدح و ثنا کے ساتھ کیا ہے اور ابن فرحون مالکی نے بھی الدیبا ج المذہب میں ابن الابرار سے پورا تذکرہ نقل کر دیا ہے، یہ دونوں سوانح نگار ابن رشد کی مدح و ثنا میں بالکل ڈوبے ہوئے ہیں اور انصاری نے تو ایسی شہادتیں جمع کر دی ہیں، جن سے پتہ چلتا ہے کہ اس کا نام تمام دنیائے اسلام میں پھیل گیا تھا، ابن سعید ابن رشد کو اپنے زمانہ میں فلسفہ کا امام مانتا ہے اور فقہ میں اس کی کتاب بدایۃ المجتہد کی بے حد تعریف کی ہے۔

ذہبی نے کتاب العبر میں اور یافعی نے بھی مادحانہ الفاظ میں ابن رشد کا تذکرہ کیا ہے ذہبی نے اس کی تصنیفات کی طویل فہرست بھی دی ہے، یافعی نے اس کی تاریخ وفات کے تذکرہ کے موقع پر تو صرف اسی قدر لکھ دیا ہے کہ اس نے ارسطو کی کتابوں کی شرحیں لکھی تھیں، لیکن ایک دوسرے موقع پر اس کی کتب بنی کا حال بیان کرتے ہوئے وہ اس بات پر سخت حیرت کرتا ہے کہ ابن رشد مختلف اصناف علوم میں تبحر و کمال کا درجہ رکھتا تھا اور فقہ، خلافیات، فلسفہ، منطق، طب، ریاضی اور صرف و نحو جیسے متعدد بیگانہ علوم کی کتابیں روزمرہ اس کے مطالعہ میں رہتی تھیں اور وہ ان سب علوم میں مصنف بھی تھا۔

علمائے اندلس میں ابن رشد کے حقیقی درجہ کا حال ان مختلف مکالمات سے اچھی طرح کھلتا ہے جو مشرق و مغرب کی باہمی افضلیت پر علمائے مشرق اور علمائے مغرب میں ایک مدت تک جاری رہے، ان مکالمات میں ہر فریق اپنے اپنے ملک کے علما و فضلا کے نام اور تصنیفات گنوا کر اپنے ملک کی فضیلت ثابت کرتا تھا، سب سے پہلے ابن ربیب قیروانی نے عبدالرحمن بن حزم کے نام ایک خط بھیجا جس میں افریقہ کی فضیلت اندلس پر ثابت کی تھی، حافظ احمد بن سعید بن حزم کو جو اس خط کا حال معلوم ہوا تو انہوں نے علمائے اندلس کے مناقب و فضائل پر ایک رسالہ کا رسالہ لکھ کر ابن ربیب کے پاس بھیج دیا، اس میں ہر قسم کے علوم و فنون

کے مصنفین کے نام اور ان کے تصنیفات کا ذکر موجود ہے لیکن چوں کہ ابن حزم ابن رشد سے پہلے گزرے ہیں، اس لیے ان واقعات سے زیادہ تر ابن رشد سے قبل کی علمی حالت کا اندازہ ہوتا ہے، ابن سعید نے اس پر ایک ذیل لکھا ہے اور ابن حزم کے رسالہ کی تکمیل کر دی ہے، چنانچہ ابن سعید نے فقہ، و خلافيات اور فلسفہ دونوں کے ضمن میں ابن رشد کو ایک خاص جگہ دی ہے اور علمائے اندلس میں اس کو خاص قدر و منزلت کا مستحق ٹھہرایا ہے، پھر ابن سعید نے ایک اور مکالمہ نقل کیا ہے جو ابو الولید شقندی اور ابی یحییٰ طنجی کے درمیان والی سبہ یحییٰ بن ابی زکریا کی مجلس میں ہوا تھا، یہ خاص ابن رشد کی زندگی کا عہد ہے، یحییٰ بن زکریا یوسف بن عبد المؤمن کا سسرالی قرابت دار تھا اور ابن رشد یوسف کے دربار میں ملازم تھا، شقندی نے پہلے بادشاہوں کے مفاخر بیان کیے ہیں پھر علما کے مناقب کا سلسلہ شروع کیا ہے اور اس سلسلہ میں ابن رشد اور اس کے دادا کو اسلام کے روشن ستارے اور شریعت اسلام کے چراغ وغیرہ الفاظ سے یاد کیا ہے۔

مشرق میں بھی ابن رشد کی شہرت کچھ کم نہ تھی، ہم اوپر بیان کر چکے ہیں کہ ابن حمویہ جب اندلس آیا تو اس کو سب سے پہلے جس بات کا شوق پیدا ہوا وہ یہ تھا کہ ابن رشد کے حالات سے واقفیت پیدا کر کے اس سے تفصیلی ملاقات کا کوئی ذریعہ پیدا کر لے، میمونوں کا خاندان جو ابن رشد کی زندگی میں مصر میں مقیم تھا، ابن رشد کی کتابوں کی تلاش میں رہتا تھا، چنانچہ موسیٰ بن میمون نے جو صلاح الدین کے دربار میں طبیب تھا، ۱۱۹۰ء میں اس کی بعض تصنیفات کا پتہ لگایا۔

ابن تیمیہ جو آٹھویں صدی ہجری کی ابتدا اور ساتویں صدی کے آخر میں حنابلہ کے امام اور مشہور و معروف بزرگ اور اپنے وقت کے شیخ الاسلام تھے، ابن رشد کی تصنیفات سے کافی واقفیت رکھتے تھے، چنانچہ رسالہ معراج الوصول میں ابن رشد کے جانب اس عقیدہ کی نسبت کرتے ہیں کہ انبیاء ترغیب و ترہیب کی غرض سے جھوٹ بول سکتے ہیں، اس کے علاوہ ابن رشد کی کتاب کشف الادلہ کا انہوں نے رد بھی لکھا ہے، جس کو اپنی کتاب العقل والنقل میں انہوں نے شامل کر دیا ہے، ابن خلدون حضری مقدمہ تاریخ میں ابن رشد کو ابو نصر فارابی اور ابن سینا کے ہم پلہ قرار دیتے ہیں۔

غرض ابن رشد نے مشرق اور مغرب دونوں میں کافی شہرت حاصل کر لی تھی اور اس کی تصنیفات کے قدردان اور ان پر نقد و تبصرہ بھی کرنے والے موجود تھے، گو اس قدر نہ تھے جتنے ابن سینا وغیرہ کے معتقدین تھے لیکن اس کی نکتہ کے واقعہ نے کچھ ایسی سنسنی پیدا کر دی کہ اس کے شاگرد بھی منتشر اور پراگندہ ہو گئے اور اس کی شہرت میں بھی بڑھ لگ گیا، باوجود اس کے اب بھی بعض مسودات ایسے موجود ہیں جن سے پتہ چلتا ہے کہ اس کی وفات کے ایک صدی بعد بھی اسپین میں اس کی تصنیفات کے خاص قدر شناس موجود تھے۔ ۱

لیکن رفتہ رفتہ اس حالت میں زوال پیدا ہوا اور آخر میں مسلمان ابن رشد کو بالکل بھول گئے، اصل یہ ہے کہ شہرت کے عہد میں بھی ابن رشد کو وہ درجہ کبھی حاصل نہیں ہوا جو ابن سینا وغیرہ کو مشرق میں حاصل تھا، مشرق میں ابن سینا فلسفہ کا معلم ثانی اور شیخ الرئیس مشہور ہے اس کی کتابیں کثرت سے پڑھی جاتی ہیں، اس کے حالات زندگی عام طور پر زبان زد ہیں، علما نے اس کی کتابوں کی بہ کثرت شرحیں لکھیں، اس کا خود اپنا ایک اسکول تھا جو اس کے کلام کو وحی سے کسی طرح فروتر نہ سمجھتا تھا، طوسی نے ابن سینا کی کتابوں کی خاص خدمت انجام دی، امام رازی کے مقابلہ میں ابن سینا کے جانب سے دفاع کیا اور ان کے اعتراضات کے ترکی بہ ترکی جواب دیے اور ابن سینا کے فلسفہ کو تمام دنیا میں مشہور کر دیا اور پھر عجیب بات ہے کہ یہ سب کوششیں ابن سینا کے ایک مدت کے بعد عمل میں آئیں، بہ خلاف اس کے ابن رشد کی تصنیفات کا یہ عالم ہے کہ کتب خانوں کا تو کیا ذکر ان کتابوں میں بھی ان کا پتہ نہیں چلتا جو خاص اسلامی کتب کو جمع کرنے کی غرض سے تصنیف کی گئی ہیں، حاجی خلیفہ نے کشف الظنون میں ابن رشد کی صرف تین کتابوں کا الگ الگ موقعوں پر ذکر کیا ہے، ابن سینا کے ار جوزه الطب کے تذکرہ میں لکھا ہے کہ ابوالولید محمد بن احمد بن رشد نے اس کی ایک بہترین شرح لکھی ہے۔ ۲

اس کے بعد امام غزالی کی کتاب تہافت الفلاسفہ کے تذکرہ کے ضمن میں یہ لکھا ہے کہ ابن رشد نے حکما کی جانب سے اس کتاب کا جواب لکھا جس کے آخر میں یہ کلمے استعمال

۱۔ انسائیکلو پیڈیا ذکر ابن رشد من جملہ ان کے ایک ابن خلدون بھی تھا جس نے آٹھویں صدی ہجری میں اس کی بہت سی کتابوں کی تنخیص کی تھی۔ ۲۔ کشف الظنون ص ۶۶۔

ہے ہیں کہ ابو حامد شریعت اور فلسفہ دونوں سے ناواقف ہیں اور لوگوں کو دونوں سے گمراہ کرتے ہیں، پھر اس کے بعد ہودوسرے موقع پر ابن رشد کی ایک کتاب کفایۃ المجتہد کا ذکر کیا ہے جو درحقیقت ہدایۃ المجتہد ہے اور اس کے نام میں حاجی خلیفہ نے تحریف کر دی ہے، اسی طرح ایک دوسرے بزرگ محمد بن علی ابن رشد کی صرف ایک کتاب کا تذکرہ کرتے ہیں جو فقہ پر ہے۔

تصنیفات کی گم نامی کے علاوہ ابن رشد کے خیالات اور اس کے فلسفیانہ مذہب سے بھی ابن سینا کی طرح مسلمان کافی روشناس نہیں ہیں، ابن سینا کی طرح نہ اس کی کتابوں کی شرحیں لکھی گئیں نہ اس کے جانب سے دفاع کیا گیا اور نہ اس کے خیالات پر کسی نے کافی رد و قدح کی، یہاں تک کہ خواجہ زادہ نے سلطان محمد خاں فاتح کے حکم سے امام غزالی اور ابن رشد کے درمیان محاکمہ کیا بھی تو اس میں ابن رشد کے اعتراضات سے بالکل آنکھیں بند کر کے امام غزالی کی بے جا طرف داری کی ہے اور مسلمانوں میں اس کی تصنیفات اور اس کے مذہب کی گم نامی کے کئی سبب ہیں۔

۱۔ یہ کہ مسلمانوں کے ذہنوں میں ابن رشد کا فلسفہ آمد کارنگ اور انوکھا پن نہیں رکھتا، بہ خلاف ابن سینا کے کہ اس کا درجہ ان کی نظروں میں ارسطو کے بعد ہے، چنانچہ اسی بنا پر وہ شیخ الرئیس اور معلم ثانی کہلاتا ہے، حالاں کہ ابن سینا نے ارسطو کے فلسفہ کو جتنا چوٹ کیا ہے، اسی قدر ابن رشد نے اس کی تہذیب و ترتیب میں اس کو بنایا ہے لیکن یہ ابن رشد کی بد قسمتی ہے کہ باوجود اس کے ابن رشد کو مسلمانوں میں کوئی نہیں جانتا۔

۲۔ دوسری وجہ یہ ہے کہ ابن رشد اپنی زندگی ہی میں کافر و زندیق کا خطاب پا چکا تھا، اس کے علاوہ اس نے اپنی علم کلام کی کتابوں میں اشعریت جیسے عام پسند مذہب اور امام غزالی جیسے مشہور بزرگ کا رد نہایت گستاخانہ الفاظ و کلمات میں کیا، ظاہر ہے کہ علماء ایسی کتابوں کا مطالعہ کر سکتے تھے۔

۳۔ تیسری وجہ یہ تھی کہ ابن رشد کے یہودی تلامذہ اور قدردانوں نے اس کی تصنیفات کا بیش تر حصہ اپنے ہاں محفوظ کر لیا تھا اور جب ان خاندانوں نے اندلس سے ہجرت

کی تو وہ یہ سارا ذخیرہ اپنے ساتھ یورپ کے دوسروں ممالک میں لیتے گئے اور جو کچھ بچا کچھا سرمایہ باقی رہا، اس کو عیسائیوں نے جلا ڈالا چنانچہ اندلس کی فتح کے بعد پادری ٹارکوئی میڈیا کے حکم سے شہر سلیمینگا میں علوم مشرقیہ کی چھ ہزار کتابیں اور پادری زمینیز کے حکم سے غرناطہ میں اتنی ہزار کتابیں جلا ڈالی گئیں، اسی انبار میں ابن رشد کی تصنیفات بھی تھیں۔

۴۔ چوتھی وجہ یہ ہے کہ مشرق اپنی علمی نشوونما میں مغرب سے بے نیاز تھا، مغرب کے لوگوں نے مشرق میں تحصیل علم کر کے اپنے وطن میں علوم عقلیہ کا رواج دیا تھا، یہی سبب تھا کہ مغرب میں جس وقت فلسفہ کا دور شروع ہوا ہے، اس وقت جتنی کتابیں مشرق میں شہرت رکھتی تھیں، ان کی شہرت فوراً مغرب میں بھی ہو گئی اور جن مصنفین کا آفتاب شہرت خود مشرق میں ڈھل چکا تھا، ان کو مغرب میں مقبولیت نہ حاصل ہو سکی، ابن سینا اور امام غزالی جیسے مقبول مصنفین کی کتابیں اندلس میں گھر گھر پھیلی ہوئی تھیں، فارابی کو اندلس میں ہر شخص جانتا تھا، لیکن معتزلہ کی کتابیں اندلس میں بالکل ناپید تھیں، مشرق میں خود ابن سینا جیسے یگانہ روزگار شارحین ارسطو موجود تھے، اس لیے ابن رشد کی کتابوں کا قدردان یہاں کوئی نہ تھا۔

اس بنا پر خود اہل اندلس کا یہ فرض تھا کہ ابن رشد کے نام کو چمکاتے اور اس کے فلسفہ کے ذریعہ سے ارسطو کو حل کرتے لیکن ابن رشد کے بعد ہی اندلس کی علمی ترقی میں ایسا گھن لگا کہ فلسفہ کی تعلیم بالکل بند ہو گئی، ابن خلدون اپنے زمانہ کی حالت لکھتے ہیں کہ اندلس کی اجتماعی حالت نہایت ابتر ہو گئی ہے اور اسی بنا پر یہاں علوم و فنون کی بھی کساد بازاری ہے، خصوصاً علوم عقلیہ کو یہاں اب کوئی نہیں پوچھتا، البتہ سنتے ہیں کہ مشرق میں آج کل ان علوم کا بہت جہ چاہے جب میں مصر میں تھا وہاں سعد الدین تفتازانی کی چند کتابیں نظر سے گذری تھیں، جن سے پتہ چلتا تھا کہ مشرق کی حالت علم و فنکی ترقی و اشاعت کے لحاظ سے مغرب سے ہر طرح بہتر ہے، اس کے علاوہ سنا ہے کہ فرنگستان میں بھی علوم عقلیہ کا جہ چا زور پر ہے، وہاں متعدد علمی سوسائٹیاں قائم ہیں اور لوگ علوم عقلیہ کی تحصیل میں بہت جدوجہد کرتے ہیں۔ یہ وہ وقت تھا جب یورپ میں ابن رشد کی ہر طرف دھوم تھی اور فلسفہ مدرسہ کی تعلیم خانقاہوں اور مدارس میں

جاری ہو گئی تھی۔

غرض ان متعدد اسباب کی بنا پر ابن رشد کو مسلمانوں میں ابن سینا کی سی شہرت کبھی حاصل نہیں ہوئی، مسلمانوں میں ابن سینا کی شہرت کی حالت یہ تھی کہ جب غزالی نے فلسفہ کے جانب توجہ کی ہے تو مجبوراً ان کو ابن سینا کی کتابیں پڑھنا پڑیں، غزالی کے بعد رازی نے ابن سینا ہی کی تردید کی، فارابی گو ابن سینا سے زیادہ فلسفہ کا واقف کار تھا لیکن ابن سینا کے مقابل میں اس کو بھی کوئی نہیں پوچھتا تھا، فارابی کی کتابیں قریب قریب معدوم ہو گئی تھیں اور اپنے خاص انداز کی وجہ سے ابن سینا کو مقبولیت حاصل ہو گئی تھی، طوسی نے بھی جو ابن سینا کا مقلد تھا، اس کی شہرت میں کافی حصہ لیا، امام رازی نے ابن سینا کی جو تردید کی طوسی نے اس کا جواب لکھا، طوسی ہلاکو کے دربار میں وزارت کے عہدے پر ممتاز تھا اور اپنے عہد کا مشہور فلسفی اور ہندسہ داں تھا، طلبہ کا حلقہ بھی ہمیشہ اس کے گرد رہتا تھا، اس کے تلامذہ میں قطب الدین رازی بے حد مشہور ہوئے بغداد جو علوم و فنون کا مرکز تھا، ہلاکو نے اس کو برباد کر دیا تھا، اب علم و فن نے بھی حکومت کی طرح تاتاریوں کے دامن میں پناہ لی اور طوسی کا حلقہ درس پڑھنے لگا چنانچہ ترکستان و ایران میں قطب الدین رازی، سعد الدین تفتازانی اور سید شریف جرجانی وغیرہ کے ذریعہ سے علم کا چرچا پھیل گیا ان علما کے بعد میر باقر و اماد اور جلال الدین دوانی نے شہرت حاصل کی، یہاں تک کہ رفتہ رفتہ ایرانی تمدن کے ساتھ ساتھ ہندوستان تک اسی سلسلہ کے زیر اثر آ گیا، ہندوستان میں فتح اللہ شیرازی وغیرہ نے سب سے پہلے دوانی کے قدیمہ و جدیدہ اور طوسی کے شروح اشارات وغیرہ سے یہاں کے علما کو روشناس کیا۔

غرض ابن سینا کو مشرق میں جو زیادہ شہرت حاصل ہوئی، اس کے زیادہ تر باعث طوسی اور ان کے تلامذہ ہیں، جن کا حلقہ درس رفتہ رفتہ ترکستان، بخارا، ایران، ہندوستان اور حدودِ شام تک وسیع ہو گیا تھا لیکن قریب قریب یہی عہد تھا جب ابن رشد مغرب میں علم و عقل کی نئی روشنی پھیلا رہا تھا۔

لیون افریقی نے امام رازی کے تذکرہ میں یہ عجیب واقعہ تحریر کیا ہے کہ امام رازی جب مصر میں تھے، تو ابن رشد کی شہرت سکران کو سفر مغرب اور ابن رشد سے ملاقات کا خیال

پیدا ہوا، چنانچہ بحری سفر اختیار کرنے کی غرض سے انہوں نے جہاز کا انتظام بھی کر لیا لیکن اسی اثنا میں ان کو خبر ملی کہ ابن رشد معتوب شاہی ہے اور کوئی شخص اس سے مل نہیں سکتا، معلوم نہیں لیون کے بیان کی کیا اصلیت ہے، لیون اسی طرح کے غلط سلط واقعات اکثر مشاہیر اسلام کے جانب منسوب کرنے کا عادی ہے، اس کے علاوہ اس کی کتاب میں صریحی تناقضات کے شواہد بھی بہ کثرت موجود ہیں، چنانچہ امام رازی ہی کے تذکرہ میں دوسرے موقع پر لکھتا ہے کہ امام رازی نے ابن رشد سے چوتھریس برس بعد انتقال کیا، حالاں کہ یہ بالکل غلط ہے، امام رازی کا انتقال ۶۰۶ھ میں ہوا ہے اور ان کے کسی نگار کے کلام سے یہ پتہ نہیں چلتا کہ انہوں نے مصر کا بھی سفر کیا تھا اور اندلس جانے کا بھی خیال ان کو پیدا ہوا تھا۔

(۴)

ابن رشد کا فضل و کمال طریقہ درس اور تلامذہ

ابن رشد کی تعلیم و تربیت جس طرز پر ہوئی تھی، اس کی بہ دولت مختلف علوم و فنون میں اس کو تبحر حاصل ہو گیا تھا، علمائے اسلام کی یہ ایک عجیب خصوصیت تھی کہ دماغی قوت اور جامعیت (انسائیکلو پیڈیا ٹک دماغ) ساتھ لے کر پیدا ہوتے تھے، ہر علم و فن سے محض وہ آشنا نہیں ہوتے تھے، بلکہ تبحر کا درجہ ان کو حاصل ہوتا تھا، ایک وقت منطق کا درس ہو رہا ہے تو دوسرے وقت فلسفہ کا، تیسرے وقت طب کا، چوتھے وقت فقہ کا ابن سینا کو دیکھو مختلف علوم و فنون میں اس کی کتنی کتابیں ہیں اور ان تمام فنون میں اس کا انداز بیان مجتہدانہ اور محققانہ ہے، تفسیر میں، لغت میں، فلسفہ میں، منطق میں، ریاضی میں طب میں بہ کثرت اس کی کتابیں موجود ہیں۔

ابن رشد بھی دیگر علمائے اسلام کی طرح مختلف علوم و فنون کا امام اور ان سب میں اجتہاد کا درجہ رکھتا تھا، فقہ میں صحابہ اور ائمہ کے وجوہ اختلاف اور وجوہ ترجیح سے بہ خوبی واقف تھا، اس کی کتاب بدایۃ المجتہد فقہ میں اسم باسمی ہے، اس کتاب سے اس کے فقہی اجتہادات و

۱۔ ابن سینا کی تفسیر کا ایک قلمی نسخہ میرے کتب خانہ میں موجود ہے، جس میں صرف معوذتین اور سورہ اخلاص کی تفسیر ہے، اس کے علاوہ اپنے فلسفہ کی کتابوں میں وہ برابر آیات قرآنی کی تفسیر کرتا جاتا ہے، چنانچہ اشارات میں اس کے شواہد موجود ہیں۔

معلومات پر کافی روشنی پڑتی ہے، علم کلام اور صرف و نحو میں بھی اس کی تصنیفات موجود ہیں، فلسفہ و منطق اور علم ہیئت میں تو ضرب المثل تھا اور طب میں بھی اس کو کافی شہرت حاصل تھی، شاعر بھی تھا اور شعرائے جاہلیت کے کلام پر خصوصیت کے ساتھ عبور بھی رکھتا تھا، غرض اس عہد میں علمائے اسلام جن علوم و فنون میں عموماً تبحر رکھتے تھے، ان میں اس کو بھی تبحر حاصل تھا، دیگر علمائے اسلام کی طرح منطق و فلسفہ میں ارسطو سے، طب میں، جالینوس سے اور علم ہیئت میں بطلموس سے اس کو کافی واقفیت تھی، ان کی کتابوں کی اس نے تہذیب و ترتیب کی ان پر شرحیں لکھیں ان کے خلاصے کیے، اپنے شروع اور خلاصوں میں وہ ساتھ ساتھ دوسروں کے خیالات پر نقد بھی کرتا ہے، جس سے اس کی منطقی قوت استدلال اور قوت نقد کا پتہ چلتا ہے اور کتابوں کی موزوں ترتیب اس کے دماغ کی منطقی تربیت کا پتہ دیتی ہے۔

اس کے علاوہ اس کی تصنیفات کے تنوع اور کثرت سے یہ بھی پتہ چلتا ہے کہ اس کی محنت و جفاکشی کا کیا عالم تھا، ابن الابرار کا بیان ہے کہ جیسے وہ سن شعور کو پہنچا، اسی زمانہ سے اس نے کتب بینی اور تصنیف و تالیف کی اتنی عادت ڈال لی کہ بہ جز دو راتوں کے وہ کبھی نہیں سویا، ایک اپنی شادی کی رات، دوسری وہ رات جس میں اس کے باپ کا انتقال ہوا، اس کے ساتھ یہ بھی لحاظ رکھنا چاہیے کہ قضا کی خدمت اور دربار کے تعلقات کی وجہ سے اس کو کبھی اطمینان اور یک سوئی کے ساتھ ایک ساتھ بیٹھنا نصیب نہ ہوا، قریب قریب اس کی ساری عمر ایاب و ذہاب کی پریشانیوں میں گزری، بعض وقت ضروری کتابیں تک ساتھ نہ ہوتی تھیں، ان موقعوں پر وہ جو کچھ لکھتا اپنی یاد سے لکھتا، غرض اس کے سوانح نگاروں کے بیانات سے قطع نظر کر کے بھی صرف اس کے تصنیفات ہی اس بات کا کافی ثبوت ہیں کہ اس کی دماغی قوتیں اگر غیر معمولی نہ تھیں تو کم از کم اپنے عہد میں ممتاز ضرور تھیں، نیز اپنے عہد کے تمام متداول علوم و فنون میں اس کو اجتہاد و تبحر کا درجہ حاصل تھا۔

یہی وجہ ہے کہ اس کے سوانح نگار بھی اس کی مدح و ثنا میں غیر معمولی طور پر طب اللسان نظر آتے ہیں، یا فعی کو اس بات پر حیرت ہے کہ اس کو مختلف علوم و فنون میں تبحر حاصل تھا اور ان سب علوم میں وہ مصنف تھا، ابن سعید اس کو فلسفہ کا امام مانتا ہے، فقہ میں اس کی مہارت کو

غیر معمولی طور پر سراہتا ہے شفقندی اس کو نجم الاسلام کے لقب سے یاد کرتا ہے، ابن ابی اصیبعہ اس کو فقہ و خلافت میں یگانہ روزگار قرار دیتا ہے۔ ابن البار کہتا ہے کہ کمالات علمی و عملی میں اندلس میں اس کا کوئی ہم سر نہیں ہوا، روایت سے زیادہ درایت اس پر غالب تھی اور علوم قدیمہ میں تو اس کو امامت کا رتبہ حاصل تھا، لوگ طب و فقہ دونوں میں اپنے مشکلات اس سے حل کرتے اور فتویٰ طلب کرتے تھے۔ ۲

البتہ اس موقع پر یہ لحاظ رکھنا چاہیے کہ فلسفہ میں تبحر رکھنے کے باوجود یونانی زبان و ادب سے قطعاً واقف تھا، ارسطو کی کتاب الشعر کی شرح میں وہ موقع موقع پر عنترہ اور نابغہ وغیرہ شعرائے جاہلیت کے کلام کو تمثیلاً پیش کرتا ہے لیکن باوجود اس کے اسی کتاب سے یہ بھی معلوم ہوتا ہے کہ یونانی ادب کی واقفیت سے وہ کوسوں دور ہے، یونانی شاعری میں ٹریجڈی، کمیڈی، ڈراما اور اپیک وغیرہ شاعری کی معتد قسمیں ہیں، جب تک کسی شخص کو سونکلینز، اخیلیوس اور ہومر وغیرہ کے کلام پر عبور نہ ہو وہ ان اقسام کی اصلی حقیقت سمجھ نہیں سکتا، اسی طرح عربی شاعری میں تشبیب، مدح و ذم، قصیدہ، خانہ ویرانی کی تصویر، اونٹنی یا گھوڑے کی تعریف، غریب الوطنی اور بے بسی کا اظہار وغیرہ شاعری کی بیسیوں قسمیں ہیں اور یونانی شاعری کے اقسام سے عربی شاعری کو کوئی نسبت نہیں، ممکن ہے کہ کسی سادہ مضمون کو عنترہ اسی طرح ادا کر گیا ہو جس طرح ہومر نے اس کو ادا کیا ہے لیکن مضامین کے اس توارد سے یونانی اور عربی شاعری کی اصلی حقیقت کے اتحاد پر استدلال نہیں ہو سکتا۔

ابن رشد ٹریجڈی اور کمیڈی کی حقیقت یہ سمجھتا ہے کہ ٹریجڈی مدحیہ شاعری اور کمیڈی ہجو آمیز شاعری کا نام ہے، اس بنا پر وہ اہل عرب کے مدح و ذم کے کلام سے بلکہ خود قرآن مجید سے ان کی مثالیں تلاش کرنے کی بے ہودہ کوشش میں دماغ پاشی کرتا ہے ۳ کہیں کہیں وہ اپنی

۱ حوالے اور پر گزر چکے ہیں۔ ۲ الدیبا ج المذہب ص ۲۸۴۔ ۳ یہ کچھ ابن رشد کی خصوصیت نہیں بلکہ تقریباً یہی حال تمام مسلمان شارحین ارسطو کا ہے، ابن سینا کی کتاب الشفا سے میں چند اقتباسات پیش کرتا ہوں، جن سے معلوم ہوگا کہ ابن سینا بھی ان غلطیوں سے پاک نہیں ہے، ابن سینا کہتا ہے ”طراغودیا (ٹریجڈی) کے اجزا حسب ذیل ہوتے ہیں، جز اول عربی اشعار کی تشبیب کے مثل ہوتا ہے، اس کو مدخل کہتے ہیں (بقیہ ص ۱۰۷ پر)“

تصنیفات میں دیگر فلاسفہ کی طرح یونانی اصطلاحات کے وضعی و اشتقاقی معنی بیان کرنے لگتا ہے جس سے یہ شبہ ہوتا ہے کہ وہ یونانی زبان سے واقف ہے لیکن بد قسمتی سے ان مواقع پر وہ یا دوسروں سے نقل کرتا ہے، یا اگر اپنی طرف سے لکھتا ہے تو فاش غلطیوں میں مبتلا ہوتا ہے، اسی طرح یونانی فلاسفہ اور فلسفہ کے مختلف فرقوں کے اسما کو بھی اس نے خلط ملط کر دیا ہے، چنانچہ اکثر جگہ پروٹاگورس اور فیثاغورس میں وہ فرق نہیں کرتا، کہیں کہیں ویما کرٹیس اور کریٹیل آپس میں خلط ملط ہو گئے ہیں، ہر قلبہ اس کے نزدیک فلسفہ کا ایک فرقہ ہے جو ہر قیلوس کے جانب منسوب ہے، اس فرقہ کا پہلا فلسفی سقراط تھا، اناگورس کو وہ ایک اٹالین فرقہ سمجھتا ہے، غرض ناموں میں خلط ملط کی مثالیں اس کی کتابوں میں بہ کثرت ملتی ہیں اور یہ سب غلطیاں محض اس وجہ سے ہوئی ہیں کہ وہ یونانی زبان سے واقف نہ تھا، ورنہ ان غلطیوں کی اصلاح یونانی زبان و تاریخ کے واقف کار کے لیے مشکل نہیں۔

علم ہیئت کے بعض علمی اکتشافات بھی اس کے جانب منسوب ہیں، چنانچہ قرص آفتاب میں دھبوں اور داغوں کا انکشاف سب سے پہلے اسی نے کیا۔ ۲۔ اس کے علاوہ عام طور پر یہ مشہور ہے کہ امریکہ کا انکشاف سب سے پہلے یورپ والوں نے کیا ہے لیکن کولمبس (مکتشف امریکہ) کا خود اپنا بیان ہے کہ اس خیال کی جانب جس چیز نے میری رہ نمائی کی وہ ابن رشد کی تصانیف ہیں۔ ۳۔

(بقیہ حاشیہ ص ۱۰۶) دوسرے جز کو مخرج رقا ص اور تیسرے جز کو محاذ کہتے ہیں، ٹریجڈی کو کئی آدمی مل کر گا گا کے پڑھتے ہیں، دوسری جگہ لکھتا ہے ”ڈراما وہ اشعار ہیں جن میں شخص واحد یا اشخاص معلوم کے متعلق کچھ بیان کیا جائے، ایک وہ نظم ہے جس میں بادشاہوں کی حکایتیں بیان کی جاتی ہیں، ٹریجڈی وہ نظم ہے جس میں شخص واحد کے افعال حسنہ کی تصویر کھینچی جاتی ہے، کمیڈی وہ نظم ہے جس میں شخص واحد کے افعال قبیحہ کھول کر بیان کیے جاتے ہیں،“ ابن سینا کی کتاب الشعرا کا بڑا حصہ ٹریجڈی کی تفصیل کے نذر ہوا ہے لیکن ہر قدم پر ٹھوکر کھائی ہے، البتہ یہ غنیمت ہے کہ ابن رشد کی طرح اشعار عرب سے شواہد نہیں پیش کیے ہیں۔

۱۔ ”ابن رشد“ رینان ص ۳۱ - ۲۔ ”یورپ کی دماغی ترقی کی تاریخ“ ڈریپر ص ۳۹ - ۳۔ ”معرکہ

مذہب و سائنس“ ڈریپر ص ۲۲۳ و ”تذکرہ ابن رشد“ رینان ص ۱۸۵

ابن رشد کے مقولے بھی اس کے افعال و خصائل کی طرح حکیمانہ رنگ میں ڈوبے ہوئے تھے، چنانچہ اس کا یہ مقولہ بعد کو بہت مشہور ہوا کہ من اشتغل بعلم التشریح ازداد ایمانا باللہ یعنی علم تشریح کی واقفیت سے انسان کا ایمان تازہ اور قوی ہوتا ہے۔

ابن رشد کے طریقہ درس کے متعلق ہماری واقفیت بالکل محدود ہے، اندلس میں مدرسے قائم کرنے کا دستور نہ تھا، معلم عموماً مساجد میں اجرت پر تعلیم دیتے تھے، اس بنا پر اس قیاس سے یہ معلوم ہوتا ہے کہ ابن رشد بھی اپنی پسند کی کسی مسجد میں درس دیتا ہوگا، ابن رشد کا داد احمد بن رشد بھی جامع قرطبہ میں درس دیا کرتا تھا، تمام دنیائے اسلام میں اس وقت عموماً درس دینے کا قاعدہ یہ تھا کہ استاد کسی علم کے مضامین طلبہ کے سامنے زبانی بتاتا جاتا تھا اور طلبہ تحریری یادداشتیں مرتب کرتے جاتے تھے اور یہی تحریری یادداشتیں بعد کو اضافہ و ترمیم کے ساتھ کتابی صورت میں شائع ہوتی تھیں، چنانچہ ابن سینا نے کتاب الشفا کا درس اپنے شاگرد ابو عبید جوز جانی کو اسی طرح سے دیا ہے، ابن رشد کی کتابوں سے بھی پتہ چلتا ہے کہ وہ زبانی لکچر دیا کرتا تھا اور عموماً اپنے لکچروں میں اس بات کی پروا نہیں کرتا تھا کہ یہ عام پسند ہوں گے یا نہیں، چنانچہ علم کلام کی دو کتابیں اس نے اسی طرز پر لکھی ہیں اور بعد میں شروح ارسطو کا بھی خطیبانہ انداز تحریر ہے۔

ابن رشد کے تلامذہ ہر علم و فن میں بہ کثرت تھے، بعض طلبہ اس سے فقہ کی تحصیل کرتے تھے، بعض منطق و فلسفہ کی اور بعض علم طب کی اور کبھی کبھی علم کلام کا بھی درس ہوتا تھا، بعض لوگ اس سے حدیث بھی حاصل کرتے تھے، چنانچہ فقہ و حدیث میں اس کے حسب ذیل تلامذہ بہت مشہور ہیں، ابو بکر بن جمہور ابو محمد بن حوط اللہ ابو الحسن ہبل بن مالک، ابو الریح بن سالم ابو القاسم بن الطلیسان اور ابن بندود۔

طب و فلسفہ میں بھی اس کے تلامذہ بہت نامور تھے، اس کا ایک مشہور شاگرد ابو عبد اللہ اندرومی تھا، یہ ایک بربری خاندان میں قرطبہ میں ۵۵۰ھ میں پیدا ہوا، نہایت ذہین و ذکی اور نامور فاضل تھا، ابن رشد س طب کی تحصیل کرتا تھا، اس کے انتقال کے بعد یوسف بن موراطیر

۱ طبقات الاطباء ۷۷ - ۲ الدیباچ المذہب ص ۲۸۵۔

سے تکمیل کی، حدیث اور عربیت میں بھی کمال حاصل تھا، ناصر اور مستنصر کے دربار میں مدتوں طبابت کی خدمت انجام دی۔

ابن رشد کے شاگردوں میں ایک دوسرا طبیب ابو جعفر احمد بن سابق بھی بہت نامور ہوا ہے، معالجات میں یکتائے عصر تھا اور ناصر کے دربار میں طبیب خالص تھا، مستنصر کے عہد حکومت میں وفات پائی۔

(۵)

ابن رشد کا طرز تصنیف

ابن رشد مختلف علوم و فنون میں کمال رکھتا تھا اور ان سب میں یکساں مصنف تھا، اس کی کتابیں ہر فن میں پائی جاتی ہیں، صرف و نحو، اصول فقہ، فقہ، علم کلام، منطق، فلسفہ، علم النفس، علم الاخلاق، طبیعیات، پالیٹکس، علم الحیوان، علم التشریح، ہیئت اور طب، غرض اس عہد کے تمام متداول علوم عقلیہ و نقلیہ میں اس کی متعدد تصنیفیں موجود ہیں۔

علوم نقلیہ اور طب و ہیئت کو چھوڑ کر خالص فلسفیانہ مسائل پر جو کتابیں اس نے لکھی ہیں وہ تین طرح کی ہیں:-

ایک قسم کی کتابیں وہ ہیں جو یونانی تصنیفات کے شروع و خلاصے ہیں، دوسری وہ ہیں جو اس نے بہ طور خود لکھی ہیں، مگر ان میں بھی خاص کر فلسفہ کی کتابیں اس بحث میں زیادہ ہیں کہ ارسطو کے مقابلہ میں متکلمین اسلام نے ابن سینا نے فارابی نے جو کچھ لکھا ہے سب غلط ہے، یا یہ کہ ابن سینا اور فارابی نے فلسفہ کے جو بعض مسائل اپنی طرف سے اختراع کیے ہیں ان کو ارسطو کی جانب منسوب کرنا غلطی ہے اور وہ خود بھی فی نفسہ غلط ہیں، تیسری قسم کی وہ کتابیں ہیں جن میں اشاعرہ متکلمین کی مخالفت علم کلام کے مسائل میں کی گئی ہے، تو گویا ابن رشد کی تصنیفات کی یہ تین غرضیں ہیں:-

(۱) یونانی تصنیفات خاص کر کتب ارسطو کی تشریح و تلخیص۔

طبقات الاطباء ۸۰ و ۸۱ -

(۲) ارسطو کے مقابلہ میں ابن سینا اور فارابی کی تغلیط۔

(۳) اشاعرہ متکلمین کی رد۔

یہ تین مقاصد ابن رشد کی تصنیفات کی بنا ہیں اور انہیں کو پیش نظر رکھ کر اس نے فلسفہ میں خامہ فرسائی کی ہے، اس لحاظ سے یہ کہنا بے جا نہ ہوگا کہ ابن رشد فلسفہ یونان خاص کر ارسطو کا نرا مقلد اور پیرو تھا، اس سے زیادہ اس کے فلسفہ کی کوئی قیمت نہیں لیکن یورپ میں یہودیوں کے ذریعہ سے جو خیالات اس کے پہنچے تھے تو چوں کہ نئی شکل میں پہنچے تھے، اس لیے مدتوں ابن رشد اپنے خیالات کا موجد سمجھا جاتا رہا۔

یورپ میں ابن رشد کی قدر کا ایک بڑا سبب یہ بھی تھا کہ باشندگان یورپ فلسفہ سے نئے نئے آشنا ہوئے تھے اور اس وقت فلسفہ کی تحصیل کا بہ جز اس کے کوئی طریقہ نہ تھا کہ ارسطو کا مطالعہ کیا جاتا اور ارسطو کا اصلی شارح ابن رشد تھا، اس بنا پر یورپ میں ابن رشد کی شہرت محض اس کی طبی اور فلسفیانہ کتابوں کی بہ دولت ہوئی، طب میں اس کی کتاب الکلیات کی بہت شہرت تھی، تاہم اس فن میں اس کا درجہ لوگوں کی نگاہ میں ابن سینا سے ہمیشہ کم رہا اور جو شہرت شیخ کے قانون کو یورپ میں حاصل ہوئی وہ ابن رشد کی کتاب الکلیات کو کبھی نصیب نہ ہو سکی۔ طب میں ابن رشد جو جالینوس کا پیرو تھا اور اس کی طبی تصنیفات کی شرحیں بھی اس نے کی ہیں، لیکن جہاں جالینوس نے ارسطو کی مخالفت کی ہے، وہاں ابن رشد جالینوس کو چھوڑ کر ارسطو کا موافق ہو گیا ہے، چنانچہ ارسطو اور جالینوس میں یہ اختلاف ہے کہ دماغ و قلب میں سے کس عضو کو ام الاعضا کی حیثیت حاصل ہے، ارسطو قلب کو ترجیح دیتا ہے اور جالینوس دماغ کو، ابن رشد نے ارسطو کا قول اختیار کیا ہے۔

فلسفہ میں ابن رشد کا بڑا کارنامہ یہ تھا کہ اس نے ارسطو کی شرحیں اور خلاصے لکھے، ابن رشد کے پہلے اندلس میں جو فلاسفہ پیدا ہوئے، ان میں ابن باجہ بہت مشہور ہوا، اس کی زندگی نے وفانہ کی اور بے وقت مر گیا، اس لیے اس کام کو وہ انجام نہ دے سکا، ابن طفیل جو ابن رشد کا نہایت مداح استاد تھا، اس نے شاگرد کو اس بات کی جانب توجہ دلائی کہ ارسطو کی جتنی شرحیں

انسانی کلوپیڈیا ذکر ابن رشد۔

اس وقت تک کی گئی ہیں ناصاف، مغلق اور اکثر غلط ہیں، اس لیے تم کو یہ خدمت انجام دینی چاہیے۔
ابن رشد کا خود اپنا بیان ہے کہ ایک دن ابن طفیل نے مجھے بلایا، جب میں گیا تو اس نے کہا کہ آج امیر المومنین (یوسف بن عبدالمؤمن) افسوس کرتے تھے کہ ”ارسطو کا فلسفہ بہت دقیق ہے اور مترجمین نے ترجمے اچھے نہیں کیے ہیں، کوئی شخص آمادہ ہو جاتا تو اس کا خلاصہ کر کے اس کو یسیر الفہم بنا دیتا، اب میں تو یہ کام انجام نہیں دے سکتا، میری عمر بہت آگئی اور امیر المومنین کی خدمت سے فرصت بھی نہیں ہوتی، تم آمادہ ہو جاؤ تو کچھ مشکل نہیں اور تم اس کو بہ خوبی کر بھی سکتے ہو، ابن رشد کہتا ہے کہ میں نے ابن طفیل سے وعدہ کر لیا اور اسی دن سے ارسطو کی کتابوں کی شرحیں لکھنا شروع کیں۔ ۱۔

ابن رشد نے ارسطو کی جو شرحیں لکھی تھیں، وہ تین طرح کی ہیں: ۱۔ شروع بسطہ۔ ان میں متن کے ہر فقرہ کو الگ الگ نقل کر کے اس کی شرح کی ہے۔ ۲۔ شروع متوسطہ۔ ان میں تمام متن نقل نہیں کیا ہے بلکہ اس کے ابتدائی الفاظ لکھ کر اس کی شرح کی ہے۔ ۳۔ ملخصات جن میں وہ متن سے تعرض نہیں کرتا، بہ طور خود مطالب بیان کرتا جاتا ہے، شروع بسطہ ابن رشد کے اولیات میں داخل ہیں، اس لیے کہ ابن سینا وغیرہ نے شروع ارسطو میں صرف تلخیص و تالیف سے کام لیا تھا ۲۔ ان شروع میں وہ متن کو لفظ قال سے اور شرح کو اقوال سے ممتاز کر کے لکھتا ہے، یہ کتابیں عموماً مقالات پر مشتمل ہیں، جن کی تقسیم ابواب و فصول میں کی گئی ہے، شروع بسطہ صرف یہ ہیں، تلخیص کتاب مابعد الطبیعة تلخیص کتاب البرہان، تلخیص کتاب الطبیعات، تلخیص کتاب الحیوان، شرح کی تیسری قسم ملخصات ہیں وہ اپنی پسند کے مطابق مطالب کو بیان کرتا ہے، کہیں دیگر فلاسفہ کے خیالات کو رد

۱۔ ”ابن رشد“ رینان ص ۱۱۔ ۲۔ رینان کا یہ عجیب خیال ہے کہ ابن رشد نے یہ طرز قرآن کی تفسیروں سے اخذ کیا تھا، قداما بے شک شرح کے اس طرز سے واقف نہ تھے، چنانچہ ائمہ فقہ کی کتابوں کی شرح بھی سرحسی وغیرہ قداما فقہانے اسی طرح کی ہے کہ متن و شرح میں امتیاز نہیں رہتا لیکن ابن رشد کے زمانہ میں بہ طرز عموماً متروک ہو گیا تھا، چنانچہ امام رازی نے ابن سینا کی اشارات کی شرح اسی طرز پر لکھی جس طرز پر ابن رشد نے ارسطو کی شرح لکھی تھی۔

کرتا ہے، بیچ بیچ میں ابن سینا کی تردید بھی کرتا جاتا ہے اور کہیں کہیں اپنی طرف سے دلائل قائم کرتا ہے لیکن باوجود اس تمام حذف و اصلاح کے اس نے ملخصات کے ناموں میں کوئی ترمیم نہیں کی ہے اور ارسطو نے جو نام رکھے تھے، وہ بعینہ رہنے دیے ہیں۔

ابن رشد کی بعض تحریروں سے پتہ چلتا ہے کہ شروع متوسط اور ملخصات کو ختم کرنے کے بعد شروع بسطہ میں اس نے ہاتھ لگایا ہے، چنانچہ ۱۱۸۶ء میں کتاب الطبیعات کی جو شرح بسطہ اس نے ختم کی ہے اس کے آخر میں یہ جملہ تحریر کیا ہے:-

”میں اس کے قبل اسی کتاب کی ایک متوسطہ شرح لکھ چکا ہوں۔“

اس کے علاوہ اپنی بعض شروع متوسطہ میں یہ وعدہ کرتا ہے کہ آئندہ اس سے بڑی شرحیں لکھوں گا، اس کے بعض جملوں سے ان شرحوں کی تصنیف کی تاریخیں بھی معلوم ہوتی ہیں، چنانچہ ان ہی اشارات کے ذریعہ سے ہم بعض کتابوں کی حسب ذیل سنہ و تاریخیں مقرر کر سکتے ہیں:-

۱۱۷۱ء..... شرح کتاب السماء و العالم..... اشبیلیہ میں

۱۱۷۱ء..... شرح کتاب الخطابۃ و کتاب الشعر
ورما بعد الطبیعات کی شرح متوسطہ..... قرطبہ میں

۱۱۷۶ء..... کتاب الاخلاق بنام نیکو ماخوس کی شرح متوسطہ..... قرطبہ میں

۱۱۷۸ء..... رسالہ جواہر الکون کے بعض اجزا..... مراکو میں

۱۱۷۹ء..... رسالہ کشف مناجح الادلہ..... اشبیلیہ میں

۱۱۸۶ء..... کتاب الطبیعات کی شرح بسطہ..... اشبیلیہ میں

۱۱۹۳ء..... شرح کتاب الاسطقات لجالینوس..... اشبیلیہ میں

۱۱۹۵ء..... بعض الاسئلۃ والا جوابتہ فی المنطق..... بزمانہ جلاوطنی ۲

ارسطو کی حسب ذیل کتابوں پر ابن رشد کی تینوں طرح کی شرحیں اب تک موجود ہیں، جن میں سے بعض اصل عربی میں ہیں، بعض عبرانی میں ہیں اور بعض الاطینی زبان میں انا لو طبقا

الثانیہ، کتاب الطبیعات، کتاب السماء کتاب النفس اور کتاب ما بعد الطبیعات ابن رشد نے

۱۔ انسائیکلو پیڈیا - ۲ ”ابن رشد“ زینان ص ۱۳۶۔

قریب قریب ارسطو کی کل کتابوں پر تینوں طرح کی شرحیں لکھی تھیں لیکن ان کے علاوہ دوسری شرحیں پوری پوری موجود نہیں ہیں، بعض کتابوں کی صرف شروع متوسط محفوظ ہیں، بعضوں کی شرح بسیطہ محفوظ ہیں اور بعضوں کی تینوں محفوظ ہیں، ہاں البتہ یہ خیال کیا جاتا ہے کہ ابن رشد نے ارسطو کی کتاب الحیوان کی پوری شرح غالباً نہیں لکھی کیوں کہ اس کے تمام سوانح نگار اس بات پر متفق ہیں کہ کتاب الحیوان کے دس بابوں کی شرح کا کہیں پتہ نہیں چلتا اور جو شرح موجود ہے وہ گیارہویں باب سے ہے، ابن ابی اصیبعہ اور عبد الواحد نے شرح کتاب الحیوان کا تذکرہ کیا ہے لیکن ذہبی نے صاف تصریح کر دی ہے کہ اس میں اول کے دس بابوں کی شرح شامل نہیں ہے، اسکیریل اسکیریری کی قدیم فہرستوں میں بھی اس کا نمبر موجود ہے لیکن اب کتاب کا کوئی اصلی نسخہ محفوظ نہیں رہا۔

اس کے علاوہ ابن رشد نے ارسطو کی کتاب السیاستہ کی بھی شرح نہیں لکھی، اس کے متعلق کتاب الاخلاق کی شرح میں وہ خود یہ عذر خواہی کرتا ہے کہ ارسطو کی کتاب السیاستہ کا عربی ترجمہ اسپین میں دستیاب نہیں ہوتا، افلاطون کی کتاب الجمہوریتہ کی جو شرح لکھی ہے اس کے دیباچہ میں بھی اس نے اسی طرح کی عذر خواہی کی ہے کہ ارسطو کی کتاب السیاستہ اس کو دستیاب نہیں ہوئی اس لیے بہ درجہ مجبوری جمہوریت کی شرح شروع کی ہے۔

ابن رشد کی تصنیفات کے لاطینی ترجمے جو شائع ہوئے ہیں ان کے دیکھنے سے پتہ چلتا ہے کہ ارسطو کی کتاب مابعد الطبیعات کے گیارہویں، تیرہویں اور چودھویں بابوں کے عربی نسخے بھی اس کو دستیاب نہیں ہوئے، کیوں کہ ان ابواب کی کوئی بھی شرح کہیں موجود نہیں ہے لیکن موسیو منک نے ان ابواب کی ایک شرح متوسطہ عبرانی زبان میں کہیں فراہم کی تھی، موسیو اسٹینشید نے بھی مابعد الطبیعات کی پوری شرح کے ایک نسخہ کا پتہ چلایا ہے، جس کے بعض اجزا تو بالکل نئے ہیں اور بعض اجزا موجودہ نسخوں سے مختلف ہیں لیکن نہ معلوم ہوسکا کہ ان نسخوں میں صحیح نسخہ کون ہے۔

بعض مستشرقین مثلاً ڈی ولف اور ڈی روسی کے کلام سے معلوم ہوتا ہے کہ ابن رشد نے ارسطو کی کتاب الموسیقی کی بھی شرحیں لکھی تھیں لیکن ابن رشد کا کوئی قدیم سوانح نگار اس

کتاب کا تذکرہ نہیں کرتا ڈاس بنا پر یہ زیادہ قرین قیاس ہے کہ ان مستشرقین کو کتاب کے نام سے دھوکا ہو گیا، یہ اصل میں کتاب الشعر کی شرح ہے اور چوں کہ عبرانی زبان میں شعر و موسیقی کے لیے ایک ہی لفظ مستعمل ہے، اس لیے کوئی تعجب نہیں کہ کتاب الشعر کو یہ کتاب الموسیقی سمجھے ہوں، برنارڈ اینگر و کہتا ہے کہ قسطنطنیہ میں کتاب النبات کا ایک قدیم قلمی نسخہ بھی اس کی نظر سے گذرا ہے، لیکن یہ عجیب بات ہے کہ ابن ابی اصیبعہ، ذہبی اور عبدالواحد کسی نے ابن رشد کی تصنیفات میں اس کا تذکرہ نہیں کیا اور غالباً برنارڈ کو بھی ڈی روسی وغیرہ کی طرح کسی کتاب پر غلط شبہ ہو گیا ہوگا، ورنہ کوئی وجہ نہیں کہ اسکیوریل لائبریری کی فہرستیں اور الماریاں بھی سوانح نگاروں کی طرح بالکل خاموش ہیں، اسی طرح ایک اور مستشرقین فبریکیش کا بیان ہے کہ علم القیافہ ربھی ابن رشد کے بعض تصانیف موجود ہیں لیکن یہ سب غلط سلط باتیں ہیں جو ابن رشد کی جانب منسوب کردی گئی ہیں، اگلے زمانہ میں کسی مشہور مصنف کی صحیح اور مشکوک تصنیفات کا امتیاز بہت مشکل سے ہوتا تھا، خود ارسطو کی جانب بہت سی بے اصل قصہ کہانیوں کی کتابوں کی نسبت کردی گئی ہے اور تعجب یہ ہے کہ بڑے بڑے مصنفین مثلاً سیردو وغیرہ کو بھی ارسطو کی یہی بے اصل کتابیں دستیاب ہوئیں۔

(۶)

ابن رشد کی تصنیفات

اوپر معلوم ہو چکا ہے کہ ابن رشد نے ارسطو کی صرف حسب ذیل کتابوں پر تینوں طرح کی شرحیں لکھی تھیں، کتاب البرہان، کتاب السماء والعالم، کتاب الطبیعات، کتاب النفس کتاب سابع الطبیعات ان کے علاوہ حسب ذیل کتابوں کی تلخیص کی مجموعہ کتب منطق (بہ استثنائے کتاب البرہان) کتاب الخطابہ، کتاب الشعر، کتاب التولید والانحلال، کتاب الآثار العلویة، کتاب الاخلاق لنیقوماخس، کتاب الحس و المحسوس کتاب الحيوان کتاب تولد الحيوان تو اس لحاظ سے ارسطو کی فلسفیانہ کتابوں کی تینوں طرح کی شرحوں کو ملا کر ابن رشد کے شرح و تلخیصات کی تعداد ۲۴ ہوتی ہے، ان کے علاوہ افلاطون کی جمہوریت کی شرح اور وہ

۱۔ ابن رشد رینان ص ۳۷۔

چھوٹے چھوٹے رسالے جو اس نے از خود تصنیف کیے ہیں الگ ہیں۔

فلسفہ کی کتابوں کے علاوہ اور مختلف علوم پر اس کی بے شمار کتابیں ہیں، اس کو مختلف علوم و فنون میں کمال حاصل تھا اور خود اس کے ذاتی حالات بھی اس طرح کے تھے کہ اس کو مختلف علوم و فنون کے جانب متوجہ ہونا پڑتا تھا، وہ فقیہ تھا، طبیب تھا اور مدتوں قضا کی خدمت انجام دی تھی، اپنے ذاتی شوق کی بنا پر وہ ایک رصد کا مہتمم تھا اور اسی رصد سے اس نے آفتاب کے دھبوں اور داغوں کا انکشاف کیا تھا، ان مختلف حیثیات کی بنا پر ان سب علوم میں الگ الگ اس کی تصنیفات موجود ہیں۔

لیکن اس کی تمام تصنیفات کی اصلی تعداد اور ان کے ناموں کی اصلی تحقیق بہت مشکل ہے، اس کے عرب سوانح نگار تصنیفات کی تعداد اور ان کے ناموں کے بارے میں ایک دوسرے سے سخت اختلاف رکھتے ہیں، کہیں کہیں ایک ہی نام کی کتاب کا تذکرہ بار بار آ گیا ہے کہیں ایک ہی کتاب کو انہوں نے کئی ناموں سے متعدد جگہ لکھ دیا ہے اور کہیں انہوں نے کئی ناموں کو ملا کر ایک نام کر دیا ہے، غرض عرب سوانح نگاروں کی تحریروں میں بڑا خلط ملط ہے اور تصنیفات کی ٹھیک تعداد کا پتہ نہیں چلتا، اسکیوریل لائبریری میں فارابی، ابن سینا اور ابن رشد کی جو کتابیں اب تک موجود ہیں ان میں ابن رشد کی تصنیفات کی تعداد ۸۷ ہے جو فلسفہ، طب، علم کلام، فقہ، و اصول فقہ، علم نحو اور علم بنیت کی کتابوں پر مشتمل ہیں، ابن الابار نے صرف چار تصنیفات کا تذکرہ کیا ہے، جن میں سے ایک فقہ میں ایک طب میں ایک اصول فقہ میں اور ایک علم نحو میں ہے، ابن ابی اصیبعہ کے بیان کے مطابق ابن رشد کی کل تصنیفات کی تعداد ۵۰ ہے اور ذہبی نے ابن رشد کی تصنیفات ۷۵ گنوائی ہیں لیکن ذہبی کا بیان بھی اس عیب سے پاک نہیں ہے کہ ایک نام بیسیوں جگہ آیا ہے، باوجود اس کے ذہبی کی روایت ابن ابی اصیبعہ سے زیادہ قابل وثوق ہے، کیوں کہ ابن ابی اصیبعہ نے کئی کتابوں کی غلط نسبت ابن رشد کے جانب کر دی ہے اور کئی کتابوں کو چھوڑ گیا ہے۔

بہر حال ان تمام روایتوں کو یک جا کر کے اپنی طرف سے حذف و اصلاح کے ساتھ ہم ایک فن کی کتاب کو الگ الگ ذکر کرتے ہیں اور جاہہ جا اختلاف روایت اور صحت و غلطی کے جانب بھی اشارہ کرتے جائیں گے۔

(۱)
فلسفہ کی تصنیفات

نمبر شمار	نام کتاب	موجودہ یا غیر موجودہ	عرب مورخین کی روایت	خاصہ کیفیت
۱-	جواہر الکون یا اجرام العلویۃ	x x	ابن ابی اصیبعہ و ذہبی	اسکیو ریل لائبریری کی فہرست میں اس نام کی کئی کتابوں کا تذکرہ ہے، غالباً اس مضمون پر ابن رشد نے مختلف اوقات میں کئی رسالے لکھے ہیں۔
۲-	مقالہ فی اتصال العقل المنارق بالانسان	دونوں لاطینی اور عبرانی زبانوں میں موجود ہیں	ابن ابی اصیبعہ و ذہبی	
۳-	مقالہ فی اتصال العقل بالانسان			
۴-	مقالہ اس مضمون پر کہ عقل ہیولا فی صورت منارقہ کا تعقل کر سکتی ہے یا نہیں	عبرانی اور لاطینی میں موجود ہے۔	ابن ابی اصیبعہ	اس مضمون پر نام کے تھوڑے سے اختلاف کے ساتھ دو رسالے لاطینی زبان میں ہیں، ایک وینس میں سینٹ مارک لائبریری میں دوسرا اسپیریل لائبریری پریس میں۔
۵-	شرح رسالہ اتصال العقل بالانسان لابن باجہ	اسکیو ریل لائبریری میں موجود ہے	ذہبی	

نمبر شمار	نام کتاب	موجود یا غیر موجود	عرب مورخین کی روایت	خانہ کیفیت
۶-	المسائل المنطقیہ	عبرانی زبان میں ایک نسخہ موجود ہے۔	x . x	x . x
۷-	التالیس الشرطیہ	اسکیوریل لائبریری میں موجود ہے	ذہبی	x . x
۸-	مقالہ فی المقدمہ المطلقة	لاطینی نسخہ موجود ہیں	ذہبی	x . x
۹-	تلخیص منطقیات ارسطو	عبرانی اور اصل عربی میں موجود ہے	غالباً یہ وہی کتاب ہے جس کو ابن ابی اصیبعہ نے الضروری فی المنطق کے نام سے لکھا ہے	x . x
۱۰-	مبادی الفلوسفہ	اصل عربی نسخہ اسکیوریل لائبریری میں موجود ہے۔	x . x	یہ کتاب حسب ذیل بارہ رسالوں پر مشتمل ہے ۱۔ موضوعہ محمول کی بحث ۲۔ تعریف کی حقیقت ۳۔ اتالوطیقہ الائی ۴۔ اتالوطیقہ الثانیہ ۵۔ قضایا ۶۔ قضیہ صادقہ و کاذبہ ۷۔ قضیہ دائمہ و ضروریہ ۸۔ نظریہ ترتیب نظر ۹۔ لزوم نتیجہ ۱۰۔ قیاس افتزانی کے متعلق فارابی کے خیالات پر نقد و تبصرہ ۱۱۔ قوائے نفسیہ ۱۲۔ قوت سماعت ۱۳۔ خواص اربابہ

نمبر شمار	نام کتاب	موجودہ یا غیر موجودہ	عرب مورخین کی روایت	خاصہ کیفیت
۱۱-	شرح کتاب الجہوریۃ لافلاطون	اسکیوریل لائبریری کی فہرست میں اس کا تذکرہ ہے اور عبرانی و لاطینی زبانوں میں اس کے نسخے موجود ہیں۔	x x	x x
۱۲-	مقالہ اس موضوع پر کہ فارابی نے منطق پر جو کچھ لکھا ہے وہ ارسطو کے خیالات کے مطابق ہے یا اس سے کچھ زاید یا ناقص ہے	اسکیوریل لائبریری میں موجود ہے	ابن ابی اصیبعہ	x x
۱۳-	تلخیص مقالات ابونصر الفارابی فی المنطق	اسکیوریل لائبریری میں موجود ہے	x x	x x
۱۳-	کتاب فیما خالفہ ابوالنصر ارسطاطالیس فی کتاب البرہان من تربیۃ وقوانین البراہین والحدود	x x	ابن ابی اصیبعہ	
۱۵-	ایک مقالہ میں اس بات سے بحث کی ہے کہ ابن سینا نے موجودات کی تقسیم	عبرانی زبان میں اسپیریل لائبریری پیرس میں موجود ہے	ابن ابی اصیبعہ	

بر شمار	نام کتاب	موجود یا غیر موجود	عرب مؤرخین کی روایت	خانہ کیفیت
	ممکن علی الاطلاق ممکن بالذات واجب بالغیر اور واجب بالذات کی جانب جو کی ہے وہ غلط ہے۔			
۱۶	تلخیص الالہیات لنقیولاؤس	اسکیوریل لائبریری میں موجود ہے	ابن ابی اصیبعہ	
۱۷	مقالہ اس بحث میں کہ کیا خدا جزئیات کا عالم ہے	اسکیوریل لائبریری	X	
۱۸	مقالہ فی القدم والحدیث	X	ذہبی	
۱۹	کتاب فی الفحص عن مسائل وقعت فی العلم الالہی فی کتاب الشفاء لابن سینا			
۲۰	ایک کتاب میں یہ ثابت کیا ہے کہ مادہ اولیٰ پر جو اعتراضات کیے جاتے ہیں وہ باطل ہیں بلکہ ارسطو نے اس وجود پر جو دلیل	X	ابن ابی اصیبعہ	

نمبر شمار	نام کتاب	موجود یا غیر موجود	عرب مورخین کی روایت	خانہ کیفیت
	قائم کی ہے وہ صحیح ہے			
۲۱-	مقالہ فی الزمان	X X	ابن ابی اصیبعہ و ذہبی	
۲۲-	المسائل الفلسفیه	X X	X X	
۲۳-	رسالہ فی العقل والمعقول	اصل عربی نسخہ اسکیریل لابیری میں ہے	ابن ابی اصیبعہ نے اس کے قریب قریب رسالہ العقل کا ذکر کیا ہے	
۲۴-	شرح کتاب العقل الاسکندر افروہی	عبرانی عربی نسخہ اسکیریل لابیری میں ہے	X X	
۲۵-	بعض الاسئلہ علی کتاب النفس	X X	ذہبی	
۲۶-	مقالہ فی علم النفس	X X	ذہبی	
۲۷-	مقالہ اخیری فی علم النفس	X X	ذہبی	
۲۸-	المسائل علی الفداک و الارش	X X	X X	

اس کے علاوہ اور جو کتابیں ابن رشد کی جانب منسوب ہیں یا ان کی غلط نسبت کر دی گئی ہے اور یا ابن رشد کی تصنیفات کے ذیل میں ان کا نام مکرر کر آ گیا ہے، شرح رسالہ حی بن یقطان لابن طفیل اور شرح رسالہ حیوۃ المعتزل لابن باجہ بھی ابن رشد کی جانب منسوب ہیں، حالاں کہ یہ بعض یہودی فلاسفہ کی تصنیف ہیں، ڈی ہربلاٹ نے سراج الملوک کا نام بھی لیا، لیکن یہ بالکل غلط نسبت ہے، یہ کتاب ابو بکر محمد طروش کی تصنیف ہے۔

(۲)

(طب کی تصنیفات)

نمبر شمار	نام کتاب	موجود یا غیر موجود	عرب مؤرخین کی روایت	خانہ کیفیت
۱-	کتاب الکلیات	بعض اجزا اصل عربی میں اور لاطینی زبان میں اسکوریال لائبریری میں موجود ہیں۔	ابن ابی اصیبعہ ، ذہبی ابن الابر	
۲-	شرح ار جوزه ابن سینا	اصل عربی اسکوریال میں آکسفورڈ میں لیڈن میں اور پیرس میں موجود ہے۔	ابن ابی اصیبعہ ، ذہبی حاجی خلیفہ	
۳-	مقالہ فی التریاق	اصل عربی اسکوریال میں اور عبرانی اور لاطینی زبانوں میں دوسرے کتب خانوں میں موجود ہے۔	ابن ابی اصیبعہ ، ذہبی	
۴-	کلام علی مسئلہ من العلل والاعراض	عبرانی زبان میں لیڈن میں موجود ہے	ذہبی	
۵-	تلخیص کتاب التعرف لجالینوس		ابن ابی اصیبعہ	یہ تینوں کتابیں اصل عربی میں اسکوریال لائبریری میں موجود ہیں
۶-	تلخیص کتاب القوی الطبیعہ لجالینوس		ابن ابی اصیبعہ	
۷-	تلخیص کتاب العلل الاعراض لجالینوس		ابن ابی اصیبعہ	

نمبر شمار	نام کتاب	موجود یا غیر موجود	عرب مؤرخین کی روایت	خانہ کیفیت
۸-	تلخیص کتاب الاسطقات لجالینوس		ابن پانچوں کتابوں کا تذکرہ ابن ابی اصیبعہ نے کیا ہے	اسکیوریال لائبریری میں موجود ہیں
۹-	تلخیص کتاب الامزاج لجالینوس			
۱۰-	تلخیص کتاب حیلۃ البرء لجالینوس			
۱۱-	تلخیص کتاب الحیات لجالینوس			
۱۲-	تلخیص کتاب الادویۃ المفردو لجالینوس			
۱۳-	مقالہ فی المزاج	عربی زبان میں اسکیوریال میں موجود ہے	ابن ابی اصیبعہ	یہ تلخیص کتاب المزاج لجالینوس کے علاوہ ہے
۱۴-	مقالہ حیلۃ البرء	عبرانی زبان میں موجود ہے		یہ حیلۃ البرء لجالینوس کی تلخیص کے علاوہ ہے
۱۵-	مقالہ فی المزاج المعتدل	اسکیوریال میں ہے	ذہبی	
۱۶-	De Spemalo	لاطینی زبان میں اسکیوریال میں ہے۔	x x	
۱۷-	Conons De medicin is Laxateves	لاطینی زبان میں اسکیوریال میں ہے۔	x x	
۱۸-	مقالہ فی نوائب الحمی	x x	ابن ابی اصیبعہ	
۱۹-	مقالہ حیات العفن	x	ابن ابی اصیبعہ	

خانہ کیفیت	عرب مؤرخین کی روایت	موجود یا غیر موجود	نام کتاب	نمبر شمار
ان کے علاوہ اور کتابیں بھی ابن رشد کی جانب منسوب ہیں مگر ان کی صحت مشتبہ ہے	ابن ابی اصیبعہ		مراجعات و مباحث بین ابی بکر ابن الطفیل و بین ابن رشد فی رسمہ للدواء فی کتابہ الموسوم بالکلیات	۲۰-
(۳)				
(فقہ و اصول فقہ کی تصنیفات)				
	ابن الابرار ابن ابی اصیبعہ، حاجی خلیفہ ابن فرحون	اسکیوریال لائبریری میں موجود ہے	ہدایۃ المجتہد و نہایۃ المقتصد	۱-
	ابن الابرار، ابن فرحون ابن ابی اصیبعہ	اسکیوریال لائبریری میں موجود ہے	خلاصۃ المستصفی للغزالی فی اصول الفقہ	۲-
اس کا نام لاطینی زبان میں پڑھا نہیں گیا جو حسب ذیل ہے Vigilia Super evroves vepor tes textibeas legis cirils	لیون افریقی	لاطینی میں موجود ہے	x x	۳-
ابن رشد کی جانب اس کتاب کی نسبت میں مجھے شہدہ ہے، غالباً یہ کتاب ابن رشد کے دادا کی تصنیف ہے		تین جلدوں میں عربی زبان میں اسکیوریال لائبریری میں موجود ہے	اسباب الاختلاف	۴-

نمبر شمار	نام کتاب	موجود یا غیر موجود	عرب مورخین کی روایت	خانہ کیفیت
۵-	الدروس الکاملہ فی الفقہ	اسکیوریل لائبریری میں عربی زبان میں موجود ہے	x x	یہ اصلی نام نہیں ہے رینان نے جو نام ذکر کیا ہے اس کا ترجمہ ہے
۶-	مقالہ فی ضحایا	اسکیوریال لائبریری میں موجود ہے		غالباً یہ اگلی کتاب کے ایک حصہ کا دوسرا نسخہ ہوگا
۷-	فرائض السلاطین والخلفاء	اسکیوریال لائبریری میں موجود ہے	x x	
۸-	منہاج الادلہ	x x	ابن ابی اصیبعہ	

ابن ابی اصیبعہ نے فقہ کی دو تصنیفات کا اور ذکر کیا ہے، کتاب التحصیل اور کتاب المقدمات، کتاب التحصیل کے متعلق یہ تفصیل بھی دی ہے کہ اس میں ابن رشد نے صحابہ اور تابعین اور ائمہ کے اختلافات بیان کیے ہیں، ہر ایک کے دلائل کی تشریح کی ہے اور پھر خود محاکمہ کیا ہے، لیکن اصل میں ابن ابی اصیبعہ کو دھوکا ہو گیا ہے، یہ دونوں کتابیں ابن رشد کے دادا کی ہیں جو ابن رشد اکبر کہلاتا ہے، کتاب المقدمات، مدونہ امام مالک کی شرح ہے، یہ اب مصر میں چھپ گئی ہے۔

۱۔ تعجب ہے کہ علامہ شبلی مرحوم کو بھی یہی دھوکا ہوا، چنانچہ انہوں نے نہایت شوق سے کتب خانہ خدیوہ سے مقدمات کی نقل منگوائی، خیال تھا کہ ایک فلسفی فقہ کے فن کو لکھے گا تو کیوں کر لکھے گا لیکن اس میں ان کو ناکامی ہوئی اور کتاب کچھ زیادہ پسند نہ آئی، حقیقت میں ان کی ناپسندیدگی بجا تھی، وہ کسی فلسفی کی تصنیف نہ تھی بلکہ ایک فقیہ کی تصنیف تھی اور اسی وجہ سے دیگر کتب فقہ سے اس کو کوئی امتیاز نہ تھا۔

(۴)
(علم کلام کی تصنیفات)

نمبر شمار	نام کتاب	موجود یا غیر موجود	عرب مورخین کی روایت	حالت کیفیت
۱۔	فصل المقال فیما بین الحکمتہ والشریعہ من الاتصال	اسکیوریاں میں عربی زبان اور پیرس میں عبرانی زبان میں موجود ہے	ابن ابی اصیبعہ	اس کتاب کو پہلے پہل اصل عربی میں جی ایچ مولر نے میونخ (جرمنی) سے شائع کیا تھا، اس کے بعد اس کی نقلیں مصر میں بھی شائع ہوئیں۔
۲۔	ذیل فصل المقال	اسکیوریاں میں موجود ہے	x x	اس کو بھی پہلے پہل جی ایچ مولر نے چھاپا تھا۔
۳۔	ایک رسالہ اس مضمون پر کہ عالم کے حدیث کے متعلق فلاسفہ اور متکلمین کے درمیان حقیقتاً کوئی اختلاف نہیں۔	اسکیوریاں میں موجود	ابن ابی اصیبعہ، ذہبی	
۴۔	کشف الادلۃ	اسکیوریاں میں عربی میں اور پیرس اور لیڈن میں عبرانی زبان میں موجود ہے	ابن ابی اصیبعہ، ذہبی	اس کو بھی پہلے پہل جی ایچ مولر نے چھاپ کر شائع کیا تھا۔
۵۔	شرح عقیدہ ابن تومرت الامام المہدی	اسکیوریاں میں موجود ہے	ذہبی	اس میں عقائد ابن تومرت کو عام طور پر تسلیم کیا ہے۔

نمبر شمار	نام کتاب	موجود یا غیر موجود	عرب مؤرخین کی روایت	خانہ کیفیت
۶-	تہافت تہافت الفلاسفہ	اصل عربی میں موجود ہے	ابن ابی اصیبعہ، ذہبی	

(۵)

(علم ہیئت کی تصنیفات)

۱-	تلخیص الجسطی	عبرانی زبان میں کئی کتب خانوں میں موجود ہے	ذہبی	اس کتاب کا لاطینی زبان میں ترجمہ نہیں ہوا
۲-	ما یتحتاج الیہ من کتاب اقلیدس فی الجسطی	اسکیوریال میں موجود ہے	ذہبی	
۳-	مقالہ فی حرکتہ الفلک	X X	ابن ابی اصیبعہ	
۴-	مقالہ فی تدویر ہیئتہ الافلاک والثوابت	اسکیوریال میں موجود ہے		

(۶)

(علم نحو کی تصنیفات)

۱-	کتاب الضروری فی النحو	اسکیوریال میں موجود ہے	ابن الابار ذہبی ابن فرحون	
۲-	مقالہ فی الکلمۃ والاسم المشتق	اسکیوریال میں موجود ہے	ذہبی	

مذکورہ بالا تصنیفات جو حذف و اصلاح کے ساتھ ذکر کی گئی ہیں ان کی تعداد ۶۸ ہے، جو ذہبی اور ابن ابی اصیبعہ دونوں کے کلام سے مختلف ہے اور ایک حد تک یہ تعداد صحیح بھی ہے، کیوں کہ اس کی بنیاد زیادہ تر اسکیوریال لائبریری اور یورپ کے دیگر کتب خانوں کی فہرستیں ہیں جہاں یہ کتابیں ایک مدت سے محفوظ رہ گئی ہیں۔

(۷)

ابن رشد کی تصنیفات کے قلمی اور مطبوعہ نسخے

اوپر ہم بیان کر چکے ہیں کہ ابن رشد کی تصنیفات مشرق میں کم یاب بلکہ ناپید ہیں اور اس کے وجوہ بھی ہم بتا چکے ہیں، یورپ و امریکہ کے کتب خانوں کو چھوڑ کر علوم اسلامیہ کا بڑا ذخیرہ قسطنطنیہ اور مصر کے کتب خانوں میں محفوظ ہے، قاہرہ کے کتب خانہ خدیویہ میں ابن رشد کی صرف حسب ذیل تصنیفات موجود ہیں، شرح ارجوزة الطب لابن سینا، فصل المقال و ذیلہ، کشف مناجح الادلہ، تلخیص کتاب ارسطاطالیس فی المنطق ان چار کتابوں کے علاوہ مصر میں ابن رشد کی کوئی تصنیف نہیں، ہندوستان کے ایک غیر مشہور کتب خانہ مسجد آ رہ میں ابن رشد کی تلخیص منطق کے دو ٹکڑے موجود ہیں، تلخیص باریمنیاس اور تلخیص انا لوطلیقا الاولیٰ اس کے علاوہ ابن رشد کی کسی تصنیف کا کوئی نسخہ ہندوستان میں موجود نہیں اور تقریباً قسطنطنیہ کے کتب خانے بھی خالی ہیں، حاجی خلیفہ نے ابن رشد کی تین کتابوں کا تذکرہ کیا ہے، شرح ارجوزة الطب کنایۃ المجتہد، تہافت التہافت اس سے معلوم ہوتا ہے کہ ان کتابوں کے قلمی نسخے مشرق میں ضرور موجود ہوں گے، رینان نے لکھا ہے کہ مستشرق کسیون کا بیان ہے کہ گلیوم پوٹل کو مشرق سے ابن رشد کی تلخیص منطق کا ایک نسخہ دستیاب ہوا تھا، جس میں تلخیص علم الخطابۃ اور تلخیص کتاب الشعر بھی داخل ہے، لارنٹائن لائبریری فلارنس (اٹلی) میں بھی ابن رشد کی تلخیص منطق کا ایک قلمی نسخہ موجود ہے، جس میں کل اجزائے منطق کی شرح بسیط کے علاوہ بعض اجزا کے شروح متوسطہ اور تلخیصات بھی ہیں۔ ۲

ابن رشد کی تصنیفات درحقیقت یورپ میں زیادہ محفوظ ہیں اور ان کا اصلی خزانہ

۱ علامہ شبلی مرحوم نے مولوی عبداللہ غازی پوری مرحوم کے ذریعہ سے یہ نسخہ حاصل کیا تھا، ان سے مولوی حمید الدین صاحب پرنسپل دارالعلوم حیدرآباد دکن نے حاصل کر کے ایک دوسری نقل لے لی، چنانچہ اب ہندوستان میں اس کتاب کی دو قلمی نقلیں موجود ہیں، ۲ رینان کو اس بات پر حیرت ہے کہ کسیون نے مشرق سے ابن رشد کی تصنیف کا نسخہ کیوں کر فراہم کیا، اس کا خیال ہے کہ ان تصنیفات کے (بقیہ ص ۱۲۸ پر)

یورپ کے حسب ذیل کتب خانے ہیں، اسکيوريال لائبریری (اسپین) امپیریل لائبریری پیرس (فرانس) بوڈلین لائبریری آکسفورڈ (انگلستان) لارنٹائن لائبریری فلارنس (اطلی) اور لیڈن لائبریری لیکن سب سے زیادہ ان کا پتہ اسکيوريال لائبریری میں چلتا ہے، جو میڈریڈ (موجودہ دارالسلطنت اسپین) سے چالیس میل کے فاصلہ پر واقع ہے اسکيوريال لائبریری اور فلارنس لائبریری میں چند اصل عربی نسخے بھی ہیں، چنانچہ اس کی مبادی الفلفہ اور عقل و مذہب کی تطبیق پر اس کے بعض مقالے نیز ارسطو کی کتاب النفس کی شرح اور کتاب العقل والمعقول اسکيوريال لائبریری میں اصل عربی زبان میں موجود ہیں اور کتاب تہافت التہافت کے بھی متعدد نسخے اصلی عربی زبان میں محفوظ ہیں، ان نسخوں کے علاوہ بعض عربی نسخے عبرانی رسم الخط میں لکھے ہوئے ہیں جو زیادہ تر یہودیوں کے کام آتے تھے، چنانچہ امپیریل لائبریری پیرس میں حسب ذیل کتابوں کے نسخے اسی رسم الخط میں ہیں، تلخیص منطق شرح متوسط کتاب الکلون والنساء اور شرح متوسط کتاب النفس، بوڈلین لائبریری آکسفورڈ میں بھی عبرانی خط میں حسب ذیل نسخے ہیں، شروح کتاب الاجرم العلویہ، کتاب الکلون والنساء اور کتاب الحركة۔

ابن رشد کی طبی تصنیفات کے اصل عربی نسخے اس کی فلسفیانہ تصنیفات کے نسخوں کی نسبت سے زیادہ تعداد میں محفوظ ہیں، چنانچہ اسکيوريال لائبریری میں اس کی حسب ذیل طبی تصنیفات موجود ہیں، شرح ارجوزة ابن سینا، شروح جالینوس، مقالہ فی التریاق اور کتاب الکلیات، بوڈلین لائبریری امپیریل لائبریری پیرس اور لیڈن لائبریری میں بھی اس کی شرح

(بقیہ حاشیہ ص ۱۲۷) علاوہ جن کا ذکر حاجی خلیفہ نے کیا ہے، ابن رشد کی اور کوئی تصنیف مشرق میں کہیں محفوظ نہیں رہی ان کہتا ہے کہ فرانس کے ایک دوسرے مستشرق ایم ہیوٹ کو بھی کسیون کے نسخے کی صحت میں شک ہے، چنانچہ ایم ہیوٹ کہتا ہے کہ "ایم اسکیلیگر جو ابن رشد کی تصنیفات کی جستجو و تلاش میں رہتا تھا، باوجودیکہ ایم کسیون کا دلی دوست تھا لیکن اس کو ایک کسیون کے اس نسخے کی خبر نہ تھی" یہ درحقیقت رینان اور ہیوٹ کی قیاس آفرینیاں ہیں، ورنہ ابن رشد کی تصنیفات کی گم نامی کے باوجود بھی مسلمانوں میں اس کی شہرت کچھ کم نہیں ہے، اس کے خیالات جا بہ جا کتابوں میں ذکر کیے جاتے ہیں اور اس کی تلخیص منطق کا ایک نسخہ ہندوستان ایسے دور دراز ملک میں بھی موجود ہے، اگر رینان اور ایم ہیوٹ کو ہندوستان کے اس نسخے کی خبر ہوتی تو وہ شاید ایم کسیون کے نسخے پر اتنی بدگمانی نہ کرتے۔

ارجوزة کے متعدد نسخے ہیں۔

لیکن بہ حیثیت مجموعی اس کی کل تصنیفات کے عربی نسخوں کے بہ نسبت لاطینی اور عبرانی تراجم یورپ کی لائبریریوں میں کثیر تعداد میں موجود اور عام طور پر شائع ہیں، چنانچہ امپیریل لائبریری میں عبرانی تراجم کے ۵۹ نسخے وائٹ لائبریری (آسٹریا) میں ۴۰ نسخے، ڈی رو سے لیے کے کتب خانے واقع فرانس میں ۲۸ نسخے محفوظ ہیں اور یہودیوں میں ان عبرانی تراجم کی عام اشاعت کی حالت یہ ہے کہ بائبل کے بعد ابن رشد کی تصنیفات کا دوسرا نمبر ہے۔ اسی طرح ابن رشد کی تصنیفات کے لاطینی نسخے بھی کتب خانوں میں بہ کثرت موجود ہیں، خاص کر ان کتب خانوں میں ان کی تعداد زیادہ ہے، جو قرون متوسطہ کے فلسفہ مدرسہ (اسکولانٹک فلاسفی) کے مرکزی مقامات میں قائم کیے گئے تھے چنانچہ سارا بون (واقع فرانس) کے کتب خانہ میں اس قسم کا بہت بڑا ذخیرہ فراہم کیا گیا ہے۔

اس کی تصنیفات اصل عربی زبان میں سب سے پہلے یورپ میں طبع ہوئیں، اول اول ۱۸۵۹ء میں جے مولر نے اکاڈمی آف سائنسز کے جانب سے میونخ (جرمنی) میں کشف الادلہ اور فصل المقال کو ایک مجموعہ کی صورت میں طبع کرایا، پبلشر نے یہ بھی وعدہ کیا تھا کہ مطالب کتاب کی توضیح کی غرض سے وہ دل چاہے مقدمہ کا بھی اضافہ کرے گا لیکن جب کتاب شائع ہوئی تو اس "دل چاہے اضافہ" کے دیکھنے کو آنکھیں ترس گئیں، بہر حال یہ ابن رشد کی تصنیفات کا پہلا عربی نسخہ تھا، جو جرمنی سے شائع ہوا، اس کے بعد ۱۸۷۵ء میں ابن رشد کی دوسری تصنیف بوریہن اکاڈمی نے شائع کی اور ساتھ ساتھ اس کے اڈیٹر جے مولر نے اس کا جرمن ترجمہ بھی شائع کیا اس مجموعہ کا نام الطبیعات والالہیات ہے اور بہ جز رسالہ اتصال العقل بالانسان کے جس کا جرمن ترجمہ پہلے شائع ہو چکا تھا، یہ پہلی کتاب ہے جو یورپ کی نئی زبانوں میں ترجمہ ہو کر شائع ہوئی ورنہ اس سے پہلے عموماً لاطینی اور عبرانی تراجم شائع ہوا کرتے تھے۔

مجموعہ کشف الادلہ اور فصل المقال جس کو جے مولر نے یورپ سے شائع کیا تھا، اس کے نمونے کو پیش نظر رکھ کر مصر سے بھی اس کی نقل شائع ہوئی اور اس کے دوسرے ایڈیشن میں ابن تیمیہ کے دور کا اضافہ کیا گیا، تہافت التہافت بھی اصل عربی زبان میں سب سے پہلے مصر

میں طبع ہوئی، ان دو کتابوں کے علاوہ ۱۳۲ھ میں سلطان عبدالحفیظ سابق سلطان مراکش نے اپنے شاہی کتب خانہ سے بدایۃ المجتہد کا ایک قدیم صحیح قلمی نسخہ نکال کر شائع کرایا، فقہ میں ابن رشد کی یہ پہلی تصنیف ہے جو دنیا میں پہلے پہل شائع ہوئی، اس کے بعد اسی نسخہ کو پیش نظر رکھ کر ۱۳۳۵ھ میں مصر میں اس کا دوسرا ایڈیشن نکلا۔

یہ ابن رشد کی کل تصنیفات ہیں جو اصل عربی زبان میں شائع ہوئیں، اس کی تصنیفات کی اشاعت زیادہ تر عبرانی اور لاطینی زبانوں میں ہوئی ہے، ۱۵۶۰ء میں ریوی ڈی ٹرینٹس سے پہلے پہل اس کی تلخیص منطق اور تلخیص طبیعات کے عبرانی تراجم شائع ہوئے، اس کے بعد ۱۸۲۲ء میں گولڈنٹھل نے لپزک جرمنی سے اس کی تلخیص علم الخطبۃ کا عبرانی ترجمہ چھاپ کر شائع کیا۔

اس کی تصنیفات کے لاطینی تراجم جو ۱۴۸۰ء سے لے کر ۱۵۸۰ء تک ایک صدی کے اندر اندر شائع ہوئے ان کی تعداد سو سے متجاوز تھی، کوئی سال ناغہ نہیں ہوتا تھا، کہ ابن رشد کی کوئی نہ کوئی تصنیف شائع نہ ہوتی ہو، اکیلے وینس (اٹلی) کے دارالاشاعت سے جو کتابیں شائع ہوئیں وہ پچاس سے اوپر تھیں، من جملہ ان کے صرف چودہ یا پندرہ نسخے ناقص و غیر مکمل تھے اور بقیہ سب کتابیں پوری پوری شائع ہوئی، اٹلی میں پیڈوا یونیورسٹی کا دارالطباعہ اس بات کے لیے مشہور تھا کہ گویا اس نے ابن رشد کی تصنیفات کا حق طبع اپنے نام محفوظ کر لیا ہے، چنانچہ ۱۴۷۲ء، ۱۴۷۳ء، ۱۴۷۴ء میں تین سال کے عرصہ میں یہاں سے ارسطو کے متعدد تصانیف ابن رشد کے شروع و تلخیصات سے مزین ہو کر شائع ہوئے۔

اٹلی میں ابن رشد کا دوسرا مشہور پبلیشر وینس کا دارالاشاعت تھا، سب سے پہلے ۱۴۸۱ء میں ابن رشد کی تلخیص کتاب الشعر اور فارابی کی تلخیص علم الخطبۃ ایک ساتھ یہاں سے شائع ہوئیں، اس کے بعد تو ابن رشد کے متعدد ایڈیشن لگاتار نکلنے لگے، چنانچہ ایک سال بعد ۱۴۸۲ء میں کتاب الکلیات اور رسالہ جواہر الکون کی باری آئی، ۱۴۸۳ء و ۱۴۸۴ء میں انڈورسولونے تین جلدوں میں ارسطو کے مکمل رسالے ابن رشد کے شروع و تلخیصات کے ساتھ شائع کیے، ۱۴۸۹ء میں برنارڈ نیوڈی ٹریڈینونے دو یا تین جلدوں میں ارسطو کی مکمل تصنیفات کا دوسرا ایڈیشن نکالا، اس کے بعد وینس میں یہ عام رواج ہو گیا کہ ہر سال ارسطو کی کوئی نہ کوئی

کتاب جب شائع ہوتی تو حاشیہ پر ابن کی شرح ضرور لگی ہوتی، چنانچہ ۱۲۹۵ء، ۱۲۹۶ء و ۱۲۹۷ء میں ابن رشد کی شرح کے ساتھ ارسطو کے متعدد ایڈیشن نکلے، ابن رشد کے پبلیشر وینس میں زیادہ تر حسب ذیل اشخاص تھے، انڈرے سولو، ڈی ٹرینیڈو، جین کرینس اور جینٹ، ان لوگوں نے سولہویں صدی عیسوی میں ابن رشد کی تالیفات لگا تار شائع کیں، چنانچہ سب سے بہتر خوش نما اور مشہور مروج ایڈیشن وہ تھا، جو ۱۳۵۳ء میں جینٹ کے زیر نگرانی نکلا، اس کے بعد جینٹ نے دوسرا مکمل ایڈیشن ۱۵۷۳ء میں پھر شائع کیا جو یورپ میں ہاتھوں ہاتھ لیا گیا۔

وینس (اٹلی) کے علاوہ مغرب کے دوسرے اہم علمی مرکزی مقامات سے بھی ابن رشد کے متعدد طبی اور فلسفیانہ شروح و رسائل لگا تار شائع ہوتے رہتے تھے، چنانچہ بولونگ سے ۱۵۰۱ء و ۱۵۲۳ء و ۱۵۸۰ء میں روم (اٹلی) سے ۱۵۲۱ء و ۱۵۳۹ء میں پویا سے ۱۵۰۶ء و ۱۵۲۰ء میں اسٹراسبرگ (مشرقی پروشیا) سے ۱۵۰۳ء و ۱۵۳۱ء میں نیلپز (اٹلی) سے ۱۵۰۶ء اور ۱۵۷۳ء میں اور جینوا (اٹلی) سے ۱۶۰۸ء میں ابن رشد کے متعدد ایڈیشن چھپ کر ہاتھوں ہاتھ فروخت ہوئے، لیونس سے بھی ۱۵۲۳ء و ۱۵۲۸ء و ۱۵۳۱ء و ۱۵۳۳ء و ۱۵۳۲ء میں ڈیفبرینو کے اہتمام سے متعدد ایڈیشن نکلے۔

سولہویں صدی ابن رشد کی تصنیفات کی طبع و اشاعت کے لیے گویا موسم بہار تھی، اس صدی کے ختم ہوتے ہوتے ابن رشد بام شہرت سے گرنے لگا، سترہویں صدی کی ابتدا میں ابن رشد کا نام کچھ کچھ زندہ تھا لیکن نئی زندگی کے آثار جتنے جتنے پائدار ہوتے جاتے تھے اسی قدر قدما کی شہرت خاک میں ملتی جاتی تھی، عقلیت کا نشوونما سولہویں صدی سے گو شروع ہو گیا تھا لیکن استحکام سترہویں صدی سے اس کو نصیب ہوا، اس بنا پر سترہویں صدی کے آخر میں ابن رشد فارابی، ابن سینا، بلکہ خود ارسطو اور افلاطون کی کتابیں ہمیشہ کے لیے سپرد خاک کر دی گئیں، اب کلاسیکل حیثیت سے گویہ کتابیں قابل مطالعہ خیال کی جاتی ہیں لیکن اس زمانہ میں ان کا مطالعہ محض قدامت پرستی اور قدما کے خیالات سے حصول واقفیت یا نقد و تبصرہ کی غرض سے کیا جاتا ہے۔

ایہ مضمون انسائیکلو پیڈیا بریٹینیکا کے متعدد ایڈیشنوں اور رینان کے تذکرہ ابن رشد سے زیادہ تر ماخوذ ہے

تکرار کے خیال سے جاہ جاحوالے چھوڑ دیے گئے ہیں۔

حصہ دوم

ابن رشد کے آراء و نظریات

باب اول

ابن رشد اور علم فقہ

(۱) فقہ سے ابن رشد کا تعلق: فقہ مالکیہ اور اس کی اشاعت اندلس میں اس کے اسباب تلامذہ امام مالک اور ان کی کتابیں، قرطبہ اور اس کے مالکی فقہاء، ابن رشد اکبر اور مذہب مالکیہ میں اس کا درجہ، ابن رشد اکبر کے اساتذہ فقہ ابن رشد اکبر کی کتابیں اور اجتہادات ابن رشد کی تعلیم فقہ اور اس کے اساتذہ حافظ ابوالقاسم بن بشکوال ابو عبد اللہ الما ذری دیگر اساتذہ۔

(۲) ابن رشد کی تصنیفات فقہ پر فقہ و تبصرہ: ابن رشد کی کتب فقہیہ البدیۃ المجتہد ترمیمیں بدلیۃ المجتہد کا دوسری کتب فقہ سے مقابلہ کتاب کی غرض جمع اصول و اقوال ائمہ فقہ میں ابن رشد کی وسعت نظر اور متانت استدلال اس کے بعض نمونے ابن رشد کی بے تعصبی اور اس کی مثالیں، دیگر کتب فقہ پر بدلیۃ المجتہد کی ترجیح کے وجوہ ابن رشد کا رتبہ اجتہاد۔

(۱)

فقہ سے ابن رشد کا خاندانی تعلق

عہد صحابہ میں جب مسلمان جزیرہ عرب کے چاروں طرف پھیل گئے تو شہہ سواران عرب اور کشور کشایان اسلام کے ساتھ ساتھ مجتہدین امت اور فقہاء حاملین شریعت کا گروہ بھی ادھر ادھر منتشر ہو گیا، بزم نبوی کے یہ چشم و چراغ جدھر جاتے ظلمت جہل کا نور ہوتی جاتی، تقایق شریعت کی گرہیں کھلتی جاتیں اور نئی نئی علمی انجمنیں مختلف دیار و اطراف میں پیدا ہوتی جاتیں، چنانچہ ان ابرہائے کرم کی بدولت عراق میں بصرہ، کوفہ اور ان کے بعد بغداد شام میں دمشق اور مصر میں فسطاط مدینہ منورہ کی طرح مرکز علوم اور مہبط علمائے بن گئے تھے اور کوفہ میں امام ابو حنیفہ، مدینہ میں امام مالک اور شام میں اوزاعی اور مصر میں امام شافعی مسند درس کے شیوخ اور بزم فقہ کے صدر الصدور گئے جاتے تھے۔

اندلس پر ولید بن عبد الملک کے عہد خلافت میں فوج کشی ہوئی ہے لیکن جب یہ اسلامی فوجیں اندلس میں جا کر بس گئیں تو اس وقت دوسرے نوآباد کاروں کے انتقال مکانی کا بھی سلسلہ جاری ہو گیا، ان میں زیادہ تر شام کے لوگ تھے، جو شامی فقہاء کی تقلید کرتے تھے، اس سلسلہ کے آخری بزرگ امام اوزاعی ہوئے ہیں، چنانچہ آخر میں ان شامیوں کے ذریعہ سے امام اوزاعی کا مذہب اندلس میں رائج ہو گیا۔

لیکن اموی خلافت کے ابتدائی دور میں جب حج بیت اللہ زیارت مدینہ اور تحصیل علم کی غرض سے اندلس کے باشندے حجاز کی جانب رخ کرنے لگے اور یہاں کے بیوت علم سے ان کو واقفیت ہوئی تو امام اوزاعی کا زور گھٹنے لگا، امام مالک اس وقت مدینہ میں اور نگ نشین بزم فقہ تھے، لوگ حجاز آ کر ان کی صحبت سے فیض یاب ہوتے اور ان سے علم حاصل کرتے، اندلس سے حجاز کی راہ میں اس وقت تک کسی دوسرے مرکز علم کا وجود نہ تھا، مصر و قیروان وغیرہ کی بعد میں شہرت ہوئی ہے اور عراق اس پار بہت دور تھا، لہذا امام مالک کے فیوض صحبت دلوں میں زیادہ جاگزیں ہوتے تھے، اس کے علاوہ عراق و شام میں تہذیب و تمدن کی نفاست بھی کچھ پیدا ہو چکی تھی اور اندلس اب تک عرب کا سادہ چٹیل بیابان تھا، اس بنا پر باشندگان اندلس کی کھری

اور درشت طبیعتوں کو فقہ مالکی سے قدرتا لگاؤ تھا۔ چنانچہ زیاد بن عبدالرحمن قرعوس، غازی بن قیس، اور یحییٰ مسمودی، جب حجاز سے تحصیل علم کر کے وطن آئے تو ان کی بڑی قدر و منزلت ہوئی یہ خاص امام مالک کے شاگرد تھے، غازی بن قیس نے مؤطا امام مالک سے پہلے پہل اندلس کو روشناس کیا اور غازی سے زیاد نے اس کتاب کی سماعت کی ۲ غازی نے مشرق میں ابن جریج اوزاعی اور امام مالک سے فقہ و حدیث حاصل کی تھی، یہ پہلے شخص ہیں جنہوں نے اوزاعی کے مذہب کو چھوڑ کر امام مالک کا مذہب اختیار کیا۔ ۳

اتفاق یہ کہ اس عرصہ میں جو لوگ اندلس سے علم حاصل کرنے کے لیے حجاز آئے تھے، ان میں سے کسی سے امام مالک نے اندلس کے خلفا کے کچھ حالات دریافت کیے، مشرق میں اس وقت عباسیوں کی حکومت تھی، جو رعایا پر زبردستیاں کرتے تھے، خاص کر ابو جعفر منصور نے علوی خاندانوں پر حال ہی میں جو جو روستم کیا تھا، وہ مدینہ کے بچہ بچہ کی زبان پر تھا، اس کے مقابلہ میں اندلس کے خلفا، کی مدح و ثنا جو امام مالک کے گوش گزار ہوئی تو آپ نے امیر اندلس کے حق میں دعائے خیر کے لیے دونوں ہاتھ اٹھا دیے، اس کی خبر امیر اندلس حکم بن بشام کو بھی پہنچی، امام مالک کے علم و فضل کا وہ پہلے ہی گرویدہ ہو چکا تھا، اب امام کی دعائے خیر کی خبر نے اس کے دل میں گھر کر لیا ۴۔ چنانچہ اس نے خود اسی وقت سے امام اوزاعی کا مذہب ترک کر کے امام مالک کا مذہب اختیار کیا، یحییٰ مسمودی اور عبدالملک بن حبیب کو جو امام اور امام کے شاگرد ابن القاسم اور زیاد بن عبدالرحمن کے شاگرد تھے، اپنے دربار میں قضا کی خدمت سپرد کی اور بہ زور شمشیر مالکی فقہ کو اندلس میں رائج کرنے لگا ۵۔ یہاں تک کہ رفتہ رفتہ مالکیہ کے سوا ائمہ مجتہدین کے اور مذاہب اندلس میں یکسر مفقود ہو گئے، حکم بن مستنصر نے جو اس سلسلہ کا بہت علم دوست بادشاہ گذرا ہے، فقیہ ابوالبراہیم کو ایک خط لکھا تھا جس میں لکھا تھا کہ فقہ مالکی کی ناپسندیدگی ضلالت و گمراہی کی علامت ہے، میں نے فقہا کی بہت سی کتابیں مطالعہ کیں اور فقہا کے تذکرے بہت دیکھے، لیکن امام مالک کے مذہب کے سوا کسی مذہب کو بدعات سے

۱۔ مقدمہ ابن خلدون، ص ۲۱۹، ۲۔ الدیبا ج المذہب ص ۲۱۹، ۳۔ الدیبا ج المذہب ص ۲۱۹۔

۴۔ فتح الطیب ص ۱۵۹، ۵۔ نیل الایہتاج ص ۱۹۱۔

پاک نہ پایا اور مذاہب میں جہمی، رافضی، شیعہ اور بدعتی ہر طرح کے اوگ پائے جاتے ہیں، لیکن امام مالک کے کسی پیرو کے متعلق کبھی یہ نہیں سنا گیا کہ وہ ان بدعتوں کو ماننا یا ان پر عمل کرتا ہے، اس بنا پر میرا یہ خیال ہے کہ امام مالک کا مسلک صحابہ کے مسلک سے زیادہ قریب ہے۔

غرض حکم بن ہشام کے طرز عمل کی بدولت فقہ مالکی کو اندلس میں کافی استحکام حاصل ہو گیا، اندلس کے علاوہ مصر و ٹیونس اور مراکش میں بھی اس سے پہلے یہ مذہب جڑ چکا تھا اور امام کے شاگرد عراق و مصر و افریقہ میں پھیل چکے تھے، چنانچہ عراق میں قاضی اسماعیل ابن خویر منداد ابن اللبان قاضی ابو بکر ابہری ابو الحسین بن القصار اور قاضی عبدالوہاب، مصر میں ابن القاسم، اشہب ابن عبدالحکم حارث بن مسکین اور اندلس میں زیاد بن عبدالرحمن اور یحییٰ مصمودی امام مالک کے مذہب کے درس و اشاعت میں مشغول تھے، ان میں سے اکثر امام صاحب کے خود تربیت یافتہ یا ان کے شاگردوں کے شاگرد تھے لیکن امام کے شاگردوں میں سب سے زیادہ شہرت مصر کے ابن القاسم کی تھی، اس بنا پر اندلس سے عبدالملک بن حبیب نے ان سے جا کر تحصیل کی اور اندلس آ کر مالکی مذہب میں ایک کتاب واضحہ نام تصنیف کی جس کی بنا ابن القاسم کے روایات پر تھی، اس کے بعد عبدالملک کے ایک شاگرد یحییٰ نے عتیبہ نام ایک دوسری کتاب لکھی، انہیں دو کتابوں پر اندلس میں روایات امام مالک کا سنگ بنیاد رکھا گیا اور ایک عرصہ تک یہ کتابیں معمول بہ رہیں، مصر و افریقہ میں سخون نے بھی جو ابن القاسم اور اشہب کے تلامذہ میں سے تھے، مدونہ میں امام مالک کی تمام روایتیں جمع کر دی تھیں، پس اس طرح خود امام مالک کی کتاب موطا کو ملا کر فقہ مالکی میں تین اور معتبر کتابیں تصنیف ہو گئیں، جن پر بعد کو فقہ مالکیہ کا سنگ بنیاد رکھا گیا، واضحہ اور عتیبہ اندلس میں اور مدونہ سخون افریقہ و مصر میں زیادہ معتبر خیال کی جاتی تھیں، چنانچہ اس جغرافیائی تقسیم کی بنا پر مصر و افریقہ اور اندلس کے علمائے اپنے اپنے ملک کی مستند کتابوں کو لے کر ان پر شروع اور حاشیے لکھنا شروع کیے اور چوں کہ ان کتابوں کی بنا پر ان فقہی روایتوں پر تھی جو ابن القاسم کو ابن مالک سے پہنچتی تھیں، جن میں گو جاہ جاہ ابن القاسم نے امام مالک سے اختلاف بھی کیا تھا، تاہم امام مالک کے اصول حرف بہ حرف

مان لیے تھے، اس لیے اندلس میں عام طور پر قاضیوں اور مفتیوں کو یہ حکم دے دیا گیا کہ وہ اپنے فیصلوں میں ابن القاسم کی روایات سے ذرہ برابر تجاوز نہ کریں اور اگر کوئی فیصلہ اس کے خلاف صادر ہوتا تو وہ قابل نفاذ نہیں خیال کیا جاتا ہے۔

غرض ابن القاسم کی روایتیں مدونہ واضحہ اور عتیقہ کے ذریعہ مصر و افریقہ اور اندلس تک شائع ہو گئی تھیں، افریقہ میں مصر کے بعدند مالکی کا دوسرا مرکز قیروان تھا، لیکن قیروان سے زیادہ قرطبہ کو مرجعیت حاصل تھی، جو دولت اسلامی کی بدولت خط رجال اور مرکز علم بن گیا تھا، قرطبہ کی مرجعیت کو مختصر طور پر یوں سمجھنا چاہیے کہ وہ اندلس میں دوسرا مدینہ تھا، یعنی امام مالک کے اصول کے مطابق اہل مدینہ کا اجماع یا فتویٰ بہ جائے خود ایک حجت شرعی ہے، اس اصول کو یہاں تک وسعت دی گئی کہ بعد کے علمائے قرطبہ کے فتوؤں کو بھی فقہ مالکی میں اہل مدینہ کے فتوؤں کی طرح حجت شرعی کا رتبہ حاصل ہو گیا اور اہل قرطبہ کا تقابل بھی ترجیح و تقویت اقوال میں فیصلہ کن خیال کیا جانے لگا۔ ۲

ابن القاسم اور اشہب وغیرہ اصحاب امام مالک سے ہیں اسی طرح جس طرح امام ابو یوسف اور امام محمد اصحاب امام ابو حنیفہ سے ہیں، ان ائمہ مجتہدین کے اصحاب مجتہد فی المذہب شمار کیے جاتے ہیں، یعنی یہ کہ ان کو اجتہاد کا رتبہ تو حاصل ہے لیکن اپنے مجتہد کے اصول کو تسلیم کر کے فروع میں یہ لوگ اجتہاد کرتے ہیں تاہم اکثر اپنے امام کی رائے کو اپنی رائے پر مقدم سمجھتے ہیں اور زیادہ تر اپنے امام کے اجتہادات کے نشر و اشاعت میں سرگرم رہتے ہیں، کبھی کبھی یہ لوگ اپنے امام سے مخالفت بھی کرتے ہیں، بیسیا کہ امام یوسف اور امام محمد کو امام ابو حنیفہ سے اختلاف ہے لیکن خیال یہ کہ یہ اختلاف بھی تقلیدی ہوتا ہے، یعنی امام سے جو روایتیں کسی مسئلہ میں مروی ہیں ان میں سے بعض کو بعض پر ترجیح دے کر غیر مشہور روایت اختیار کر لیتے ہیں، یہی وجہ ہے کہ گواہ ابن القاسم نے امام مالک سے بے حد اختلاف کیا ہے لیکن باوجود اس کے ان کا شمار مالکیہ میں ہے۔

۲۔ عام طور پر مباحث اجماع میں امام مالک کی جانب یہ مسئلہ منسوب کیا ہے کہ اہل مدینہ کا اجماع حجت ہے حالانکہ یہ ظاہر ہے کہ اہل مدینہ کے اجماع کے ساتھ حجت کی تخصیص بے سود ہے، بارت یہ ہے کہ یہاں پر امام مالک کے نقل مذہب میں علماء سے مسامحت ہوئی ہے، امام مالک کے مذاہب کے مطابق اس مسئلہ کو اجماع سے کوئی تعلق نہیں، بلکہ یہ چار متفق علیہ مدارک احکام کے علاوہ پانچواں مدارک ہے، (بقیہ ص ۱۳۷ پر)

قرطبہ کے علماء کا سلسلہ روایت عبد الملک بن حبیب تک منتہی ہوتا تھا، جو ابن القاسم کے شاگرد اور واضحہ کے مصنف تھے، اس بنا پر مدونہ کو اندلس میں زیادہ قبول عام حاصل نہ تھا، لیکن چوں کہ دونوں کا سرچشمہ ایک ہی تھا، اس لیے اکثر فقہائے قرطبہ واضحہ اور مدونہ دونوں کی تدریس و اشاعت میں اہتمام بلیغ کرتے تھے، ابن رشد کا دادا محمد ابن رشد چوں کہ بیک واسطہ حافظ بن القطان مشہور محدث قرطبہ کے سلسلہ تلمذ میں داخل تھا، جو مدونہ کو تمام کتابوں پر ترجیح دیتے اور اندلس میں اس کے سب سے بڑے حافظ و ناشر خیال کیے جاتے تھے، اس لیے اکثر فقہائے قرطبہ کی طرح محمد بن رشد نے بھی مدونہ کی تہذیب و تدوین اور تحشی میں کمال قابلیت صرف کی تھی۔

محمد بن رشد اپنے عہد کا یگانہ روزگار فقیہ تھا اور سارے اندلس کا مفتی اعظم شمار کیا جاتا تھا، اپنے وقت کے اجلہ علماء سے حدیث و فقہ حاصل کی تھی، فقہ میں حافظ ابو جعفر محمد بن رزق کا شاگرد تھا، ابن رزق اپنے عہد کے مشہور حافظ تھے اور حدیث دانی کے ساتھ فقہ میں بھی عبور حاصل تھا، چنانچہ دور دور کے لوگ ان کے پاس تحصیل حدیث کی غرض سے سفر کر کے آتے تھے، پچاس برس کے سن میں ۵۷۲ھ میں انتقال کیا۔

محمد بن رشد نے جو تصنیفات چھوڑی ہیں ان سے پتہ چلتا ہے کہ ائمہ مذاہب کے اقوال و روایات کی تہذیب و تدوین کا جو مشغلہ باقی رہ گیا تھا، اس میں وہ دیگر علمائے قرطبہ سے ممتاز درجہ رکھتا تھا، وہ نہ صرف مذہب مالکیہ کی روایات بلکہ صحابہ، تابعین اور تبع تابعین سب کے روایات کا حافظ اور ان کا نقاد تھا، اس کی دو کتابیں البیان و التحصیل اور کتاب المقدمات المہمدات لاوائل المدونہ والمختلطہ بہت مشہور ہیں، ان کے علاوہ یحییٰ بن اسحاق بن یحییٰ مصمودی نے فقہ

(بقیہ حاشیہ ص ۱۳۶) یعنی چوں کہ اہل مدینہ رسول اللہ ﷺ کے وقت سے ایک خاص تعامل اور رسم و رواج کے پابند ہو گئے تھے، اس لیے دوسروں کی بہ نسبت ان کا رواج اذوق بالشریعہ ہوگا، یہ گویا ایک علاحدہ اصل ہے جس کی بنا پر اہل مدینہ کے رواج اور مشاہدہ سے احکام کا فیصلہ کیا جاتا ہے، اس اصل کے قائل صرف امام مالک ہیں، اس لیے اس کو بھی اصحاب، مذہب صحابی اور دیگر مختلف فیہ اصول کی طرح سمجھنا چاہیے۔

۱۔ سیر النبلا للذہبی جلد پانزدہم ص ۱۲۰۔

مالکی میں جو طول و طویل فتاویٰ مرتب کیے ہیں ان کے کچھ مختصرات ہیں اور طحاوی نے فقہ حنفی کی محدثانہ تہذیب و تدوین جو مشکل الآثار اور معانی الآثار وغیرہ میں کی ہے اس کی شرح و تہذیب بھی ابن رشد نے کی ہے لیکن ان تمام تصنیفات میں زیادہ قیمتی اس کی کتاب البیان و التحصیل ہے جس میں صحابہ، تابعین اور تبع تابعین کے فقہی اختلافات ذکر کیے ہیں اور خود محاکمہ کیا ہے، اس کی کتاب میں فقہ مالکی کے اصحاب تخریج کی صف سے وہ نکل کر کبار مجتہدین کی صف میں داخل ہو جاتا ہے اور حقیقت میں اجتهاد کی شان بھی یہ ہے کہ آیات احکام اور احادیث احکام کی اصولی اور محدثانہ واقفیت کے ساتھ صحابہ تابعین اور تبع تابعین کے اقوال و ادلہ پر عبور کامل ہو اور ان پر مجتہدانہ نقد و تبصرہ کر سکتا ہو۔

یہ عجیب بات ہے کہ فقہا اور ناقدین حدیث کی جو جماعت اندلس کی سر زمین سے پیدا ہوئی اس کی نظیریں دوسرے اسلامی ممالک میں کم یاب نظر آتی ہیں، حافظ ابن عبدالبر، سہلی خطابی، حمیدی، ابن حزم ابن القرضی ابن القطان، حافظ ابوالقاسم بن بشکوال، ایسے کبار محدثین ہیں کہ ان کے فیصلے متاخرین کے لیے سرمایہ تحقیقات ہیں، پھر اس کے علاوہ ابن حزم نے کتاب المحلی میں اور حافظ ابن عبدالبر نے کتاب الاستذکار میں اجتهاد و تفقہ کی جو مثالیں پیش کی ہیں، ان کی نظیر مشکل سے دست یاب ہوتی ہے، حافظ ابن عبدالبر بھی محمد بن رشد کے اساتذہ میں ہیں اور اس بنا پر پر یہ خیال کچھ بیجا نہیں کہ محمد بن رشد کے شیوخ حدیث و فقہ کے کمالات کا پرتو خود ابن رشد پر بھی پڑا تھا اور غالباً اسی وجہ سے وہ اپنے عہد میں مسلم الثبوت فقیہہ و محدث شمار کیا جاتا تھا، ابن سعید ابن رشد کی کتاب البیان و التحصیل کے متعلق لکھتا ہے کہ کتاب معظم معتمد عند المالکیۃ اور اگر اس کی تصدیق تلاش کرنا ہو تو خود یہ کتاب تو ناپید ہے، ابن الحاج کی کتاب المدخل میں اس کے اقتباسات کا مطالعہ کرنا چاہیے، ابن الحاج کی کتاب المدخل غیر معتبر کتاب نہیں ہے، حافظ ابن حجر کی سند اعتبار اس کے لیے کافی ہے، محمد بن رشد کے اجتهادات کی صرف ایک مثال پیش کرتا ہوں جو اس کے پوتے ابن رشد کی کتاب سے ماخوذ ہے، قصاص کے بارے میں ائمہ میں یہ اختلاف ہے کہ قاتل اگر دیت دینے پر رضا مند نہ ہو تو اس صورت میں ولی دم کو قصاص اور اخذ دیت دونوں کا اختیار ہوگا یا صرف قصاص واجب ہوگا،

امام مالک سے ایک روایت یہ ہے کہ ولی دم صرف قصاص لے سکتا ہے، اس کو اخذ دیت کا اختیار نہیں اور یہی مذہب امام ابوحنیفہ، ثوری اور اوزاعی کا بھی یہی ہے لیکن دوسری روایت امام مالک سے یہ ہے کہ ہر صورت میں یعنی خواہ قاتل دیت دینے پر رضامند ہو یا نہ ہو ولی دم کو قصاص اور اخذ دیت دونوں اختیار ہے اور یہ مذہب امام شافعی، ابو ثور اور داؤد ظاہری کا ہے، مگر پہلی روایت فقہ مالکی میں مفتی بہ اور مشہور ہے۔

محمد بن رشد کے زمانہ میں قرطبہ میں یہ واقعہ پیش آیا کہ مقتول کے بعض ورثا بالغ اور شرعاً دعویٰ قصاص کی اہلیت رکھتے تھے اور بعض نابالغ و غیر مختار تھے، یہ مسئلہ جب عدالت میں پیش ہوا تو تقریباً تمام علمائے روایت مشہور پر اس بنا پر فتویٰ دیا کہ بعض اولیائے دم چوں کہ بالغ ہیں اور ان کو اخذ دیت کا بلا رضامندی قاتل اختیار نہیں، اس لیے قصاص میں تاخیر بے سود ہے لیکن محمد بن رشد تنہا اس اتفاق عام کا مخالف تھا اور اس کی رائے یہ تھی کہ امام مالک کی دوسری روایت چوں کہ رفیق بالمصلحہ اور اوفق بالشریعت ہے اس لیے اس کا انتظار کرنا چاہیے کہ نابالغ اولیائے دم قصاص لینے کے قابل ہو جائیں، ممکن ہے کہ ان کی رائے قصاص لینے کی نہ ہو اور چوں کہ اس دوسری روایت کی بنا پر اولیائے دم کو اخذ دیت کا بھی حق حاصل ہے، اس لیے کوئی وجہ نہیں کہ نابالغ اولیائے دم کے حق کو سوخت کر کے خون ناحق سے ہاتھ رنگین کیے جائیں، یہ رائے جو سراسر شخصی اجتہاد پر مبنی تھی، گو مصلحت و شریعت دونوں لحاظ سے قابل قبول تھی لیکن تمام علما بگڑ گئے، یہاں تک کہ محمد بن رشد کو اس مسئلہ پر خاص رسالہ تصنیف کر کے اپنی رائے ثابت کرنا پڑی!

غرض ابن رشد جس خاندان میں پیدا ہوا گو فضیلت علمی کے لحاظ سے وہ قدیم العہد نہ تھا لیکن محض اس کے دادا محمد بن رشد کی بدولت اس کو مرجعیت حاصل ہو گئی تھی جو محمد بن رشد کی وفات کے بعد بھی مدتوں باقی رہی، شارحین مدونہ میں محمد بن رشد کے علاوہ لنحی، ابن بشیر اور ابن یونس بہت مشہور ہیں لیکن تحقیق و استناد کے لحاظ سے محمد بن رشد کا رتبہ مالکیوں میں سب سے بڑھا ہوا ہے، یہاں تک کہ امام ابن عرفہ کا قول ہے کہ کسی مسئلہ میں ابن رشد، لنحی اور دیگر شارحین مدونہ کی تصریحات اگر مقلبتہ موجود ہوں تو ابن رشد کے فیصلہ کو ترجیح دی جائے گی،

۱۔ بدلیۃ الجہد ابن رشد ص ۲۴۲۔

اگرچہ متاخرین مالکیہ میں سے خلیل نے مختصر میں اس کا التزام نہیں کیا ہے، تاہم امام ابن عرفہ کی تصریح بہ جائے خود ایک تمغہ امتیاز ہے۔

لیکن اگر ابن رشد کے خاندان کی اس امامت و مرجعیت عامہ سے قطع نظر کی جائے کہ اس کی ولادت اپنے دادا کی وفات کے بعد ہوئی تب بھی اس کے فقہانہ کمالات کے جانچنے کے لیے خود اس کی کتابیں نیز اس کے اساتذہ و شیوخ حدیث کی ایک مکمل فہرست موجود ہے، جن میں سے ہر ایک شخص اپنے عصر میں تقہ و حدیث دانی کا اعلا معیار خیال کیا جاتا تھا، ابن رشد کی تعلیم و تربیت کے بیان میں معلوم ہو چکا ہے کہ فقہ کی ابتدائی تعلیم اس نے اپنے باپ سے پائی جو خود بھی مجتہد عصر تھا، اس کے بعد حافظ ابوالقاسم بن بشکوال، ابوبکر بن سکون، ابن مسرہ اور ابو عبد اللہ مازری وغیرہ، اجلہ محدثین سے فقہ و حدیث کی تکمیل کی۔

حافظ ابن بشکوال مشہور محدث، ناقد اجادیت اور مؤرخ ہیں، ابن الفرضی کی تاریخ اندلیس کا جو ذیل انہوں نے کتاب الصلہ کے نام سے لکھا ہے وہ بہت مشہور ہے اور یورپ میں چھپ گیا ہے، نقد اخبار اور واقفیت رجال میں ان کا کوئی ہم سر نہ تھا، محمد بن عتاب، قاضی مغیث اور فقیہ ابو بکر بن عربی سے فقہ و حدیث حاصل کی تھی، احادیث و رجال کے نقد میں ان کا فیصلہ بہ طور حجت تسلیم کیا جاتا تھا، کچھ دنوں اپنے استاد ابو بکر بن عربی کی نیابت میں اشبیلیہ کی قضا کی خدمت بھی انجام دی ہے، ۵۷۸ھ میں وفات پائی اور امام یحییٰ لیشی کے مقبرہ میں دفن ہوئے۔

ابن رشد کے دوسرے شیخ حدیث ابو مروان عبد الملک بن مسرہ تھے، یہ اور ابن بشکوال دونوں ابن رشد کے دادا کے شاگرد رشید تھے، ابو مروان بھی حدیث و فقہ کے ساتھ فن رجال میں ماہر تسلیم کیے جاتے تھے، ۵۵۲ھ میں وفات پائی۔

ابن رشد کے شیوخ میں سب سے زیادہ مشہور امام ابو عبد اللہ مازری ہیں، یہ اصل میں سلی کے باشندے تھے، طب و حساب میں بھی مہارت رکھتے تھے، نقد حدیث اور تحقیق فقہ میں اجتہاد کا رتبہ حاصل تھا، ان کی شرح صحیح مسلم بہت مشہور کتاب ہے، جس پر متاخرین محدثین مثلاً ابن حجر وغیرہ نے اپنی تحقیقات کا سنگ بنیاد رکھا ہے اور قاضی عیاض نے کتاب الاکمال اسی کی

۱۔ نیل الاجتہاد ص ۱۷۲۔ ۲۔ تذکرۃ الحفاظ ص ۱۲۸۔ ۳۔ الدیبا ج المذہب ص ۱۵۷۔

سند پر تصنیف کی ہے، ۵۳۶ میں اسی برس کے سن میں وفات پائی۔ ۱۔
 غرض ابن نے حدیث و فقہ کی تعلیم جن اساتذہ فن سے حاصل کی تھی، محض ان کا رتبہ
 اجتہاد ہی اس امر کی کافی شہادت ہے کہ ابن رشد کا کمال فقہی اپنے ہم عصروں سے بہت زیادہ ممتاز
 حیثیت رکھتا تھا، دنیا سمجھتی ہے کہ ابن رشد محض ارسطو کا مقلد تھا لیکن اس کا سوانح نگار ابن الابرار یہ
 کہتا ہے کہ فلسفہ وغیرہ کو نظر انداز کر کے کم از کم فقہ میں تو کوئی اس کا نظیر نہ تھا، ابن رشد کی فقہ دانی
 کے متعلق ابن الابرار کا یہ حسن ظن کیا واقع میں صحیح ہے؟ اس کا فیصلہ کرنے کے لیے صفحات ذیل
 ملاحظہ ہوں:

(۲)

ابن رشد کی تصنیفات فقہ پر نقد و تبصرہ

فقہ و اصول میں ابن رشد کی آٹھ کتابیں ہیں جن کے نام اوپر گذر چکے ہیں، ان میں
 صرف بدلیۃ المجتہد بہت مشہور ہے اور چھپ بھی گئی ہے، باقی اور کتابیں چھوٹی چھوٹی اور نامکمل
 ہیں، بدلیۃ المجتہد میں ایک جگہ پر ابن رشد نے وعدہ کیا ہے کہ مدونۃ ابن القاسم کے طرز پر فروع
 مالکیہ میں ایک کتاب لکھوں گا، ۲ معلوم نہیں یہ کتاب لکھی یا نہیں اور اس کا نام کیا ہے، تصنیفات
 ابن رشد کی فہرست میں اس نام کی کوئی کتاب نظر نہیں آتی۔

بہر حال بدلیۃ المجتہد ہمارے سامنے ہے اگر فقہ میں ابن رشد کی اور کتابیں نہ ہوتیں
 تب بھی محض یہ ایک کتاب ابن رشد کے کمال تفقہ اور رتبہ اجتہاد کے ظاہر کرنے کے لیے کافی تھی،
 بدلیۃ المجتہد دیگر کتب فقہ سے بعض حیثیتوں میں نہایت ممتاز ہے جو تفصیل وار حسب ذیل ہیں:

۱۔ اس کی ترتیب دیگر کتب فقہ سے مختلف اور نئے انداز کی ہے، کتاب الجہاد کو
 ابواب معاملات و ایمان پر مقدم کیا ہے کیوں کہ اصول اسلامی کی رو سے نماز، روزہ، حج، زکوٰۃ

۱۔ ابن خلکان ص ۶۹۳ والدیباچ المذہب - ۲ بدلیۃ المجتہد ص ۲۳۴۔

کے بعد جہاد کا رتبہ ہے، کتاب الاشرہ اور کتاب الفحایا کو بھی معاملات کی جلد سے الگ کر لیا ہے، کیوں کہ اسلام میں ان چیزوں کی حیثیت محض تعبدی ہے، بہ حیثیت مجموعی کتاب کی ترتیب اور طرز تحریر کے متعلق یہ دعویٰ کیا جاسکتا ہے کہ دیگر کتب فقہ سے اس کو کوئی نسبت نہیں۔

۲۔ اس کتاب کی بڑی صفت یہ ہے کہ دیگر کتب فقہ کے خلاف اس کی غرض اجتہاد کی استعداد پیدا کرنا ہے، ائمہ اربعہ اور ان کے اصحاب کے بعد تقلید کے عام رواج کی بہ دولت فقہاء کے صرف تین چار معمولی وظائف عمل باقی رہ گئے تھے، یعنی امام سے جو اصولی مسائل مروی ہیں ان کو پیش نظر رکھ کر ابواب فقہ کے فروع کو ترتیب دینا یا امام کی مختلف روایتوں کو مختلف ذرائع سے فراہم کر کے ان میں آپس میں ترجیح دینا یا امام کی مختلف روایتوں کی صحت و غلطی دریافت کرنا یا وقائع و نظائر ممکنہ و غیر ممکنہ کو ابواب فقہ کے مطابق ترتیب دینا یا فروع مذہب کی طول طویل کتابوں کی مختصر شرحیں اور حاشیے لکھنا، ان وظائف عمل کے علاوہ حنفیہ و شافعیہ کے فرقہ وارانہ منازعات کی بدولت ایک خاص فن جدل و خلاف کے نام سے ایجاد ہو گیا تھا، جس میں ہر فریق اپنے امام کے آراء و مذہب کی تعصب کے ساتھ تائید و حمایت کرتا تھا اور اس سلسلہ میں رطب و یابس قوی و ضعیف ہر طرح کے دلائل فراہم کیے جاتے تھے، اس سے بحث نہیں ہوتی تھی کہ واقع میں کون مذہب حق ہے، ان کتابوں سے استعداد فقہی تو ضرور پیدا ہوتی تھی لیکن اس کا دائرہ محدود ہوتا تھا، یعنی صرف تخریج و ترجیح اقوال اور استنباط فروع کا ملکہ پیدا ہوتا تھا اور ہر فریق یہ سمجھنے لگتا تھا کہ حق اسی کے ساتھ ہے، ملکہ اجتہاد کا یہ فقدان مسلمانوں کے لیے ہر حیثیت سے مضر ثابت ہوا لیکن اس کا احساس بھی مسلمانوں میں کم لوگوں کو ہوا من جملہ ان کے ابن رشد بھی تھا جس نے بدایۃ الجہد اسی غرض کے حاصل کرنے کے لیے لکھی چنانچہ لکھتا ہے:

ونحن نروم انشاء اللہ بعد	ہم انشاء اللہ اس کتاب سے فراغت پانے
فراغنا من هذا الكتاب ان	کے بعد مذہب امام مالک کے اصول و
نضع فی مذهب مالک کتابا	فروع میں ایک جامع کتاب لکھیں گے جیسی
جامعا لاصول مذهبہ و	ابن القاسم نے مدوئہ لکھی ہے باقی اس

کتاب کی غرض تو یہ ہے کہ اگر انسان لغت اور اصول فقہ سے بہ قدر ضرورت واقف ہو تو اس کتاب کے ذریعہ سے اجتہاد کی قوت اس میں پیدا ہو جائے اور اسی سبب سے ہم نے اس کتاب کا نام بدایۃ المجتہد رکھا کہ اجتہاد کی استعداد اس سے پیدا ہوتی ہے۔

مسائل المشہورۃ التي تجرى في
مذہبہ مجرى الاصول للتفریع
عليها وهذا هو الذي عمله ابن
القاسم في المدونة بيدان في قوة
هذا الكتاب ان يبلغ به لا انسان
رتبة الاجتهاد اذا تقدم فعلم من
اللغة والعربية و علم من اصول
الفقه ما يكفيه في ذلك رأينا ان
اخص الاسماء بهذا الكتاب ان
تسمية كتاب بدایة المجتہد
وكفاية المقتصد

۳۔ لیکن اس غرض کے حاصل کرنے کے لیے ابن رشد نے جن باتوں کا التزام کیا ہے ان سے خود کتاب میں امتیازی شان پیدا ہو گئی ہے، عام طور پر کتب فقہ میں فروع مسائل جمع کیے جاتے تھے، جن سے اصول کے سمجھنے میں بہت کم مدد ملتی تھی، باب اجتہاد مسدود تھا اور فروع تک میں جزئیات کی پابندی لازمی خیال کی جاتی تھی، ابن رشد نے اس کتاب میں یہ مقلدانہ طرز ترک کر دیا تاکہ اصول سے استنباط فروع کا ملکہ پیدا ہو اور اصول میں صرف ان کو لے لیا یا جن کی صراحت شرع میں خود ہے اور یا ائمہ نے ان میں اختلاف کیا ہے، چنانچہ لکھتا ہے:-

اس کتاب میں ہمارا قصد یہ ہے کہ شرع کے متفق علیہ اور مختلف علیہ مسائل بیان کریں کیوں کہ یہی دو قسم کے مسائل مسکوت عنہ حوادث و نوازل میں بہ طور اصول موضوعہ

قصد نافی هذا الكتاب انما
هو ان نثبت المسائل
المنطوق بها في الشرع
المتفق عليها والمختلف فيها

۱ بدایۃ المجتہد ص ۲۳۳۔

کام آئے ہیں اور اگر ن مسائل کی واقفیت کے ساتھ فقہاء کے اختلافات کے علل و اسباب بھی ذہن میں ہوں تو انسان ہر جدید حادثہ کے بابت شرعی فتویٰ دینے کے قابل ہو سکتا ہے۔

فان معرفة هذين الصنفين
من المسائل هي التي تجرى
المجتهدين مجرى الاصول
في المسكوت عنها وفي
النوازل و يشبه ان يكون من
قدر ب في هذه المسائل وفهم
اصول الاسباب التي او
حببت خلاف الفقهاء فيها ان
يقول ما يحب في نازلة نازلة ۱

۴ - غلو تقلید میں لوگ یہ بھول گئے تھے کہ ہمارے امام کے آراء و نظریات کا مستند شرعی کیا ہے، مسلمانوں کو خدا نے یہ حکم دیا ہے کہ خدا اور رسول کے سوا وہ کسی کی بات بلا دلیل نہ مانیں، خود ائمہ نے بھی اپنے پیروؤں کو یہ تعلیم دی تھی کہ کتاب و سنت کے مقابلہ میں ہماری رائیں ناقابل تسلیم خیال کی جائیں لیکن غلو تقلید میں مسلمان ان تعلیمات کو بھول گئے اور بلا دلیل و حجت اپنے اپنے ائمہ کے اقوال کتابوں میں نقل کرنے لگے ابن رشد نے اس کتاب میں اجتہاد کی استعداد پیدا کرنے کے لیے یہ اہتمام کیا کہ ہر اصولی مسئلہ کے متعلق پہلے ائمہ کے اختلافات ذکر کیے، پھر ہر ایک کی الگ الگ دلیلیں نقل کیں آخر میں خود محاکمہ کیا، ابن رشد کی وسعت نظر کا یہ حال ہے کہ معروف و غیر معروف ہر طرح کے ائمہ کے مذاہب اس کتاب میں موجود ہیں، اصحاب امام مالک میں ابن القاسم اشہب، سحنون ابن المباشون، قاضی عبدالوہاب، اصحاب ابی حنیفہ، اصحاب شافعی، ابن جریج شعمی، عطاء بن دینار، ابو ثور، امام ثوری، سفیان بن عیینہ، اوزاعی، امام احمد بن حنبل، امام داؤد ظاہری فقیہ ابو اللیث ابن ابی لیلیٰ ابن جریر طبری، غرض تابعی اور غیر تابعی ہر قسم کے ائمہ و فقہاء کے اقوال قدم قدم پر ملتے ہیں، صرف اقوال ہی نہیں بلکہ ہر ایک کی دلیلیں بھی صاف صاف مذکور ہیں اور اگر کسی مسئلہ میں صحابہ نے اختلاف کیا ہے تو

اختلاف مع وجہ اختلاف مذکور ہے، اس سلسلہ میں نادر و شاذ اقوال و روایات کی بھی کمی نہیں ہے، چنانچہ عورت کی امامت کے متعلق اختلافات تحریر کرنے کے بعد لکھتے ہیں:

وشذ ابو ثور والطبری
فاجاز امامتها على الاطلاق
ابو ثور اور طبری جمہور سے الگ ہیں اور اس بات
کے قائل ہیں کہ عورت علی الاطلاق امامت کر سکتی
ہے یعنی عورتیں اور مردوں دونوں کی۔

استحقاق قضات کے بیان میں عورت کی قضات کے متعلق اختلافات تحریر کرنے

کے بعد لکھتے ہیں:

قال الطبری يجوز ان تكون
المرأة حاکما على الاطلاق
فی کل شئی ۲
عورت علی الاطلاق ہر شئی میں حاکم ہو سکتی
ہے (یعنی دیوانی اور فوج داری کی کوئی تخصیص
نہیں بلکہ وہ بادشاہ بھی ہو سکتی ہے)

۵۔ محاکمہ میں نہایت متانت و سنجیدگی سے دلائل قائم کے ہیں، چنانچہ مثالیں

نمونے کے طور پر حسب ذیل ہیں:-

(۱) رجوع عن الہیبة کے مسئلہ میں اختلافات وادلہ ذکر کرنے کے بعد لکھتے ہیں:

والرجوع عن الہیبة لیس من
محلسن الاخلاق والشارع انما
بحث لیتم محاسن الاخلاق ۳
رجوع عن الہیبة محاسن اخلاق میں نہیں ہے
اور شارع اس لیے مبعوث کیے گئے تھے کہ
محاسن اخلاق کی تعلیم دیں۔

(۲) فقہاء میں ایک مشہور اختلاف یہ ہے کہ بلا ولی کے نکاح جائز ہے یا

نہیں، امام مالک اور امام شافعی ولی کی موجودگی کو شرط قرار دیتے ہیں، امام ابو حنیفہ اور امام زہری
یہ کہتے ہیں کہ اگر عورت نے کفو میں نکاح کیا ہے تو بلا ولی جائز ہے، امام داؤد ظاہری باکرہ کے
نکاح میں ولی کو شرط قرار دیتے ہیں اور سیبہ کے لیے اس شرط کا انکار کرتے ہیں، شارطین بعض
آیات قرآنیہ کے طرز خطاب اور حدیث حضرت عائشہؓ سے استدلال کرتے ہیں، منکرین
حضرت ابن عباس کی حدیث کو اپنے قول کی سند میں پیش کرتے ہیں اور ظاہر یہ بھی اسی حدیث

۱۔ بدایۃ المجتہد جلد اول ص ۸۵ - ۲ ایضاً جلد دوم ص ۲۷۷ - ۳ ایضاً جلد دوم ص ۲۰۱۔

کے ظاہر الفاظ سے استدلال کرتے ہیں، ابن رشد کہتا ہے کہ آیات قرآنیہ کا طرز خطاب کسی فریق کی حجت نہیں ہو سکتا کیوں کہ وہ محکم نہیں ہے مجمل ہے اور اس اجمال کی تفسیر کا بھی کوئی ثبوت نہیں اور نہ شارع نے اپنے طرز عمل سے اس کی تشریح کی لیکن حدیث ابن عباس کو منکرین نے جو اپنے استدلال میں پیش کیا ہے، وہ بھی بے جا نہیں بلکہ اس سے صاف صاف ظاہر یہ کی تائید ہوتی ہے، پھر لکھتا ہے کہ حنفیہ نے حضرت عائشہؓ والی حدیث کی جس سے ولی کا اشتراط ظاہر ہوتا ہے، تضعیف کی ہے وہ کہتے ہیں کہ یہ حدیث بہ واسطہ ابن جریج زہری سے مروی ہے، لیکن جب خود ابن جریج نے زہری سے سوال کیا تو انہوں نے اس حدیث سے لاعلمی کا اظہار کیا، شارطین نے ابن عباسؓ کی ایک دوسری حدیث سے بھی جس کے الفاظ یہ ہیں: لا نکاح الا بولی و شاہدی عدل..... استدلال کیا ہے لیکن اس کی مرفوعیت میں کلام ہے، اب احادیث و آیات سے قطع نظر کر کے اگر اس مسئلہ پر خود غور کیا جائے تو پتہ چلتا ہے کہ سن رشد پر پہنچنے سے عورت کو تصرف مال کا حق شرعاً حاصل ہو جاتا ہے اور یہ نظیر شرعی یہ ثابت کرنے کے لیے بھی کافی ہے کہ عورت کو عقد نکاح کا حق بھی ملنا چاہیے، زیادہ سے زیادہ اولیا کو نگرانی اور فسخ کا حق دیا جاسکتا ہے کہ اگر غیر کفو میں عورت شادی کرے تو اولیا نکاح کو فسخ کرادیں، پھر اگر شرعاً ولی کی موجودگی نکاح کے لیے شرط ہوتی تو شارح اس مسئلہ کو خود صاف کر دیتا یعنی وہ ساتھ ساتھ اصناف اولیا اور ان کے مراتب اور ان کے حدود اختیارات کی تشریح بھی کر دیتا حالانکہ ایسے اہم مسئلہ میں اس قسم کی کوئی روایت شارع سے قطعاً ثابت نہیں۔

(۳) ابن رشد گو مالکی المذہب ہے لیکن محاکمہ میں بے تعصبی کے ساتھ رائے ظاہر کرتا ہے، اپنے مذہب کی بے جا تائید و حمایت کا مقلدانہ جوش کہیں نظر نہیں آتا، چنانچہ اکثر جگہ حنفیہ کی متانت استدلال و قوت فقہائیت کو تسلیم کیا ہے، اس قسم کی چند مثالیں ذیل میں درج کی جاتی ہیں:-

(۱) شرع میں لعان کا مسئلہ یہ ہے کہ اگر مرد کو عورت پر یا عورت کو مرد پر بد چلنی کا شبہ ہو تو وہ قاضی کے روبرو مخصوص الفاظ سے جن کی تصریح آیات قرآنیہ میں ہے اپنی عینی

۱۔ بدایۃ المجتہد جلد دوم ص ۷۸ -

شہادت پیش کریں، بہ صورت ثبوت دونوں میں تفریق کرا دی جائے گی اور بہ صورت عدم ثبوت حد قذف جاری ہوگی، یہاں تک تو ائمہ میں متفق علیہ ہے لیکن اگر عورت اپنی عینی شہادت پیش کرنے سے انکار کرے تو آیا عورت کو مجبور کیا جائے گا یا اس پر حد جاری ہوگی، ائمہ ثلاثہ یہ کہتے ہیں کہ اس پر حد زنا جاری ہوگی اور امام ابو حنیفہ کا مسلک یہ ہے کہ محض نکول کی بنا پر حد جاری نہیں ہو سکتی، وہ جیل خانہ بھیجی جائے گی، ابن رشد کا فیصلہ یہ ہے کہ امام ابو حنیفہ کا مسلک صحیح ہے کیوں کہ محض نکول کی بنا پر فقہا جرمانہ کو جب ناپسند کرتے ہیں تو حد زنا کیسے اس پر جاری کی جاسکتی ہے اس کے علاوہ شرع میں اس قسم کی حد کی کوئی نظیر بھی نہیں ہے، ابن رشد کہتا ہے کہ ابوالمعانی جوینی نے بھی جو شافعی ہیں کتاب البرہان میں حنفیہ کی قوت فقہت کو تسلیم کیا ہے۔ ۱

(۲) مشہور حدیث ربوا جس میں چھ چیزیں گنائی گئی ہیں اس کے متعلق ائمہ میں اختلاف ہے کہ یہ حکم معلل ہے یا غیر معلل، پھر اصحاب علل میں بھی یہ اختلاف پیدا ہوا کہ حرمت ربوا کی علت کیا ہے، حنفیہ نے کیل وزن کو علت قرار دیا ہے، ابن رشد کہتا ہے کہ اصول شرع سے بھی اس کی تائید ہوتی ہے، وہ کہتا ہے کہ لین دین میں عموماً تساوی قیمت وزن کا لحاظ کیا جاتا ہے اور چوں کہ مختلف الاوزان چیزوں میں تساوی اور اس کے فروق کا صاف ادراک نہیں ہوتا، اس لیے زر خام یا مسکوک اس کا معیار قرار دیا گیا، پس لین دین میں رنج و منفعت کے ساتھ عدل اسی وقت برقرار رہ سکتا ہے جب تساوی وزن و کیل کا لحاظ کیا جاوے، اس لیے خود اصول عقلی بھی حنفیہ کی علت کی تائید میں ہیں۔ ۲

غرض کیا بہ لحاظ اسلوب تحریر، کیا بہ لحاظ ترتیب مضامین، کیا بہ لحاظ جمع اقوال ائمہ اور کیا بہ لحاظ متانت استدلال و قوت فقہت یہ عجیب بے مثل کتاب ہے اور ہر حیثیت سے دیگر کتب فقہ پر فوقیت رکھتی ہے، بے شبہہ مبسوط امام سرحسی، فتح القدر، امام شعرانی کی فقہ جامع کی کتابیں بھی اسی طرز پر لکھی گئی ہیں لیکن اختصار کے ساتھ جامعیت جیسی بدایۃ المجتہد میں ہے ویسی کسی کتاب میں نہیں، اس کتاب کے متعلق ابن الابار نے حسب ذیل الفاظ میں حسن ظن ظاہر کیا

۱ بدایۃ المجتہد ص ۷۲۔ ۲ ایضاً جلد دوم ص ۷۹۔

ہے: ذکر فیہ اسباب الخلاف و علل وجہہ فافاد و امتع بہ ولا یعلم فی دقتہ
انفع منہ ولا احسن سیاقا (اس میں فقہاء کے اسباب اختلاف اور اس کے علل کے وجوہ بیان کیے
ہیں، تو ابن رشد نے اس کو لکھ کر بے حد فائدہ پہنچایا، اس سے بہتر کوئی کتاب نہیں) ابن سعد نے ان الفاظ
میں تعریف کی ہے کتاب جلیل معظم معتمد عند المالکیۃ (عمدہ ہے اور مالکیہ میں سب سے
ہے) لیکن میرے خیال میں نہ صرف مالکیوں کے لیے بلکہ تمام علمائے اسلام کے لیے یہ کتاب
از حد مفید ہے اور اس کا مطالعہ اجتہاد کی استعداد پیدا کرتا ہے۔

ابن رشد نے اس کتاب میں فقہ کے متعلق جس واقفیت کا ثبوت دیا ہے اور محدثانہ اور
اصولی طرز پر جس طرح محاکمہ کیا اس کے بعد بھی ذرہ برابر اس میں شبہ باقی رہ جاتا ہے کہ ابن
رشد فقہ میں اپنے وقت کا مجتہد اعظم تھا، یورپ کے لیے تو صرف یہ ذریعہ معلومات کافی ہے کہ
وہ ارسطو کا شارح تھا لیکن ہمارے نزدیک اس کا تمغہ امتیاز حلقہ نقہا کی صدر نشینی اور اس کا رتبہ
اجتہاد ہے۔

اس موقع پر یہ لحاظ رکھنا چاہیے کہ ابن سعید نے جس موقع پر اس کتاب کا نام لیا ہے وہ اہل اندلس
کے مفاخر و مناقب کا موقع ہے اور ایسے مواقع پر جن مصنفین یا کتابوں کے نام لیے جاتے ہیں، ظاہر ہے کہ وہ
کس پائے کے ہوتے ہوں گے، شغندی اسی موقع پر فخر یہ کہتا ہے: وہل لکم فی الفقہ عبدالملک
بن حبیب الذی یعمل بافعالہ الی الآن و مثل ابی الولید الباجی و مثل ابی
الولید بن رشد الاکبر و مثل ابی الولید بن رشد الاصغر و هو ابن الاکبر نجوم
الاسلام و مصابیح شریعة محمد علیہ السلام۔ عبدالملک بن حبیب جو بیک واسطہ امام
مالک کے شاگرد ہیں، ابو الولید باجی، ابو بکر بن عربی وغیرہ اندلس کے مشہور محدث و فقیہ ہیں، یورپ کے
لوگ جو ابن رشد کو بے دین سمجھتے ہیں کیا یہ سننے کی زحمت گوارا کریں گے کہ ابن رشد کا ایک ہم وطن اس کو
مجتہدین فقہاء کی صف میں جلد دے رہا ہے؟۔

باب دوم

ابن رشد اور علم کلام

۱۔ ابن رشد کے علم کلام پر اجمالی نظر: مشرق میں فرق اسلامیہ کی پیدائش اور علم کلام، اسپین میں علم کلام، ابن حزم اور اسپین کے دیگر متکلمین، محمد بن تومرت اور اشعریت، علم کلام کی جانب ابن رشد کی توجہ کرنے کے وجوہ، ابن رشد کی کلامی تصنیفات اور ان کا انداز، ابن رشد کا نیا علم کلام اور اس کے خصوصیات، ابن رشد کے علم کلام کی روح، فلسفہ اور مذہب کی نئے انداز سے تطبیق تاویل کی بحث پرانے متکلمین کی غلطیاں اور قدیم علم کلام کی بنا فاسد عقائد کا قرآن مجید سے ثبوت۔

۲۔ ابن رشد کے علم کلام پر تفصیلی نقد و تبصرہ: حدیث و قدم عالم اس مسئلہ میں متکلمین اور فلاسفہ کا اختلاف، ابن رشد کا فیصلہ قرآن مجید سے، وجود باری پر متکلمین کے دلائل اور ان کی کمزوری قرآن مجید کے دلائل اور ابن رشد کا فیصلہ، صفات باری تزیہ و تشبیہ کے اصول قرآن مجید سے صفات باری کے متعلق متکلمین کی بدعتیں اور ابن رشد کا نقد، مسئلہ جبر و قدر پر ابن رشد کی رائے۔

۳۔ ابن رشد اور غزالی: مسلمانوں میں فلسفہ کی اشاعت اور علم کلام عقلی محدثین اور اشعریت، علم کلام میں اشاعرہ کے اضافے، اشعریت اور فلسفہ کا تصادم، امام غزالی اور فلسفہ ان کی کتاب تہافت الفلاسفہ اور اس کی فہرست، امام غزالی کے بابت ابن رشد کی رائے۔ تہافت الفلاسفہ کے بابت ابن رشد کی رائے

مسئلہ خرق عادت پر امام غزالی اور ابن رشد مقابلانہ تقریریں، مذہب و فلسفہ کی تطبیق پر ابن رشد کا فیصلہ، ابن رشد اور امام غزالی کے طرق تطبیق پر نقد و تبصرہ، مذہب و فلسفہ میں باہمی تطبیق کی اصلی صورت۔

(۱)

ابن رشد کے علم کلام پر اجمالی نظر

رسول اللہ ﷺ کو ایک صدی بہ مشکل گزرنے پائی تھی کہ عہد صحابہ ہی میں اختلاف عقائد کی وبا مسلمانوں میں پھیل گئی، اختلاف پیدا کرنے والے لوگ زیادہ تر یہودی، عیسائی اور عجمی نو مسلم تھے، خود رسول اللہ ﷺ کے زمانہ میں عرب کے باہر بلکہ خود ناف عرب میں صدیوں سے خدا کی ذات و صفات کے عقیدے زیر بحث چلے آ رہے تھے اور یہودی، عیسائی گبر و آتش پرست غرض عہد قدیم کے سارے پیروان ادیان و ملل عجیب و غریب خیالی عقیدوں کے متعلق بحث و مناظرہ میں مشغول تھے، اسلام میں سب سے پہلے ابن سبا کا فتنہ ظاہر ہوا، یہ نو مسلم یہودی تھا اور حضرت علیؑ کے ساتھ عقیدت و ارادت کا اظہار کرتا تھا، اسلام میں سب سے پہلے حلول کا عقیدہ اسی نے پیدا کیا ہے، ابن سبا کے بعد خارجیوں اور شیعوں کے اور فرقتے پیدا ہوئے لیکن اب تک اختلاف عقائد کی بنا زیادہ تر ایمان و کفر کے حدود اور حسب آل رسولؐ پر تھی، آخر عہد صحابہ میں ایک شخص ابو یونس سنویہ پیدا ہوا، یہ عجمی نو مسلم تھا، اس نے قدر کا عقیدہ پیدا کیا، یعنی یہ کہ انسان اپنے تمام افعال کا مختار ہے، یہ عقیدہ معبد بن خالد جہنمی نے پولیٹیکل مصلحتوں سے اختیار کر کے بنی امیہ کے خلاف عوام کو بھڑکانا شروع کیا، معبد کے خلاف ایک دوسرا فریق اور تھا جو انسان کو مجبور مانتا تھا، بنی امیہ اس فریق کی تائید کرتے تھے اور عقیدہ جبر کو اپنے جور و ستم کا بہانہ بنا رکھا تھا۔

تیسرا فرقہ جہم بن صفوان نے پیدا کیا، اب تک کسی مسلمان کو خدا کی ذات و صفات میں کوئی اختلاف نہ تھا، جہم بن صفوان نے انکار صفات کی نئی بدعت ایجاد کی، یعنی یہ کہ خدا تمام ایجابی و سلبی صفات سے منزہ ہے، نہ وہ سمیع ہے نہ علیم، نہ قدر ہے نہ خالق، غرض وہ کچھ بھی نہیں ہے، محض ایک فرضی تخیل ہے، اس فتنہ نے بہتوں کو گمراہ کر دیا، رفتہ رفتہ اسی کشت زاری سے

معتزلہ پیدا ہوئے، جنہوں نے عقیدہ تعطیل کے ساتھ اور بدعتیں اضافہ کیں، یعنی یہ کہ خدا شرکاً خالق نہیں ہے، صرف خیر کا خالق ہے، شرکاً خالق شیطان ہے، اس عقیدہ کی رو سے عجمیوں کی طرح مسلمانوں میں بھی ثنویت پیدا ہوئی، معتزلہ نے عذاب قبر، شفاعت اور قیامت کے روز خدا کی رویت کا بھی انکار کیا اور جبر یہ کے خلاف عقیدہ قدر کی تائید کی لیکن ان تمام مسائل میں سے معتزلہ کو عقیدہ قدر انکار صفات، ثمنیت خالق اور خلق قرآن کے عقیدوں پر بڑا اصرار تھا، تیسری صدی میں محمد بن کرام سیتانی نے ظہور کیا جو معتزلہ کا دشمن تھا معتزلہ نے خدا کو تمام صفات سے منزہ کر کے ایک فرضی تخیل تک پہنچا دیا تھا، ابن کرام نے اس کے خلاف خدا کو انسان صورت بادشاہ بنا دیا، یعنی خدا کی جسمیت کا قائل ہو گیا، آخر میں عجم کے زندیقوں نے ظہور کیا، یہ اسلام کے سب سے گمراہ فرقوں میں تھے، یہ کہیں تعلیمیہ کہیں ملاحدہ، کہیں زنادقہ، کہیں باطنیہ کہیں اسماعیلیہ کے ناموں سے موسوم تھے، ان کے نزدیک شریعت کے ہر ظاہری حکم کا ایک باطنی رخ ہے، اس طرح ساری شریعت میں ان لوگوں نے تحریف کر دی، یہ اسلامی فرقوں کی تشکیک و مادیت کی آخری حد تھی اور تمام فرقے اصل شریعت سے دور جا پڑے تھے۔

غرض مشرق میں مختلف فرقوں کی موجودگی کے باعث عقیدوں میں عجیب الجھاؤ پیدا ہو گیا تھا، اسلامی فرقوں کے علاوہ یہاں مختلف ادیان و ملل کے پیرو کثیر تعداد میں موجود تھے اور ان سب کا لٹریچر زندہ تھا، صابی، حرانی، مزدکی، مجوس، دہریے، طبیعین، عیسائی، یہودی غرض سب ہی طرح کے لوگ دوش بدوش بستے تھے، سیاسی آزادی کی بدولت حکومت کے دروازے ان سبھوں کے لیے کھلے ہوئے تھے، عربی زبان تقریباً سب فرقوں کے لوگ بولتے تھے، خیالات کی اشاعت میں بھی کوئی روک ٹوک نہ تھی، نتیجہ یہ تھا کہ مشرق کی زمین علم کلام کی پیداوار کے لیے زیادہ صلاحیت رکھتی تھی لیکن اسپین میں حالت اس کے برعکس تھی، اسلام کے پہلے بھی اسپین میں مذہبی مناظروں کی آواز کبھی نہیں سنی گئی تھی، مسلمان جب آئے تو یہاں مذہبی دنیا میں سناٹا چھایا ہوا تھا، ان کا کوئی حریف میدان میں نہ تھا اور نہ کوئی مقابل لٹریچر زندہ موجود تھا، جو کچھ تھا وہ مشرق کا بچا کچھ تھا جو اعتنا کے قابل نہ تھا، خود مسلمانوں میں بھی مذہبی اختلافات نہ تھے،

۱۔ یہ پوری تفصیل مقریزی جلد دوم ص ۳۵۶ سے ماخوذ ہے۔

مالکی مذہب کے اثر سے محدثین کے عقیدہ کے سب پیرو تھے، ان کا اصل اصول یہ تھا کہ تشابہات میں بحث کی گنجائش نہیں، اس بنا پر یہاں علم کلام کی پیدائش کسی طرح نہ ہو سکتی تھی لیکن بایں ہمہ چوں کہ مشرق سے علمی تعلقات قائم تھے، اس لیے ایک آدھ معتزلی بھی نکل آتا تھا، ابن السمینہ پہلا شخص ہے جو مشرق سے اعتزال اور فلسفہ کے تحفے ساتھ لے کر اندلس آیا، ابن السمینہ کے علاوہ اندلس میں اور بھی معتزلی ہوئے ہیں، جن کے نام یہ ہیں، خلیل بن اسحاق، موسیٰ بن جدیر اور احمد بن جدیر آخر الذکر نے اندلس میں اعتزال کی اشاعت کی بھی کوشش کی۔

لیکن اندلس میں علم کلام کی سب سے بڑی کامیابی یہ تھی، کہ محدثین کے گروہ سے محمد بن حزم ایسا متکلم پیدا ہوا، یہ فارسی الاصل تھے، ان کے آبا و اجداد دولت امویہ کے بانی عبدالرحمن الداخل کے ساتھ اندلس آئے تھے، چنانچہ اس وقت سے ان کا خاندان جاہ و دولت میں ممتاز تھا، ان کے باپ دولت عامر یہ میں وزیر تھے، یہ ۸۴۳ھ میں قرطبہ میں پیدا ہوئے، عالم شباب میں انہوں نے وزارت کا رتبہ حاصل کیا لیکن طبیعت کو علم سے لگاؤ تھا، دنیا داری چھوڑ کر علم کی جانب توجہ کی، حدیث و فقہ، انساب و ادب میں تبحر اور فقہ میں مجتہد تھے اور کسی کی تقلید نہیں کرتے تھے، ان کی دو کتابیں ایصال اور محلی فقہ میں بہت مشہور ہیں، شیخ الاسلام عزالدین ابن سلام کا قول ہے کہ میں نے محلی کے ہم پلہ کوئی کتاب نہیں دیکھی۔

فلسفہ و منطق میں بھی کمال پیدا کیا تھا، چنانچہ منطق میں ان کی کتاب تقریب بہت مشہور ہے، جس میں منطق کی غلطیاں دکھا کر اصول فقہ کے طرز پر منطق کو ترتیب دیا ہے اور ہر مسئلہ کی فقہی مثالیں پیش کی ہیں، منطق و فلسفہ کے تعلق سے علم کلام میں بھی مہارت حاصل کی تھی، ابن حزم نے علم کلام میں دو کتابیں لکھی ہیں، ایک میں توراہ و انجیل کی تعریف کا بیان ہے، دوسری کتاب کا نام الفصل فی المثل و النحل ہے، اس میں دہریہ، فلاسفہ، مجوس، یہود، نصاریٰ کے اصول عقائد بیان کیے ہیں، پھر ان کا رد کیا ہے، اسلامی فرقوں کے عقائد بھی تفصیل سے لکھے ہیں اور ان پر نقد و تبصرہ کیا ہے، زیادہ تر محدثین کے عقائد کی تائید اور معتزلہ و اشاعرہ کی تردید کی ہے، معلوم ہوتا ہے کہ ان کے زمانہ میں اشاعرہ کا مذہب اشاعت پذیر ہو گیا تھا، کیوں کہ

اس کتاب میں معتزلہ سے زیادہ اشاعرہ کی تردید جا بجا ملتی ہے، عبارت و طرزِ ادا میں آزادی زیادہ ہے، امام ابو الحسن اشعری پر جا بجا حملے بھی ہیں، اس لیے ائمہ اشعریہ اس کتاب کو زیادہ پسند نہیں کرتے، چنانچہ اس بے باکی کی بدولت فقہان ان سے ناراض ہو گئے اور شہر بدر کر دیا، خانہ بدوشی کی حالت میں صحرائے لیلہ میں شعبان ۴۵۶ھ میں وفات پائی۔ ۱۔

ابن حزم کے بعد سے اندلس میں علم کلام کی تاریخ کے صفحے موحدین کے دور حکومت تک سادہ نظر آتے ہیں، عراق میں امام ابو الحسن اشعری کا مذہب ۳۸۰ھ سے اشاعت پذیر ہونے لگا تھا، رفتہ رفتہ عراق سے شام میں اس کی اشاعت ہوئی، چنانچہ حلب کے زنگی فرماں روا عموماً اسی عقیدہ کے پیرو تھے، سلطان صلاح الدین جو اسی خاندان کا نمک خوار تھا، جب مصر میں سریر آرائے حکومت ہوا تو اس نے مصر میں بھی اس کی اشاعت کی، وہ اور اس کے قاضی صدر الدین مارانی اسی مذہب کے پیرو تھے اور صلاح الدین نے تو اسی کے اثر میں تربیت پائی تھی، چنانچہ اس نے اپنے بچوں کو بھی اشعری مذہب کا ایک چھوٹا سا رسالہ حفظ کرایا تھا۔ ۲۔

اسی اثنا میں محمد بن تو مرت جو امام غزالی کا شاگرد تھا، یہ تحفہ مشرق سے لے کر مغرب گیا، ابن تو مرت کو اشاعرہ کی طرح محدثین سے صفات باری اور تاویل کے بارے میں سخت اختلاف تھا، وہ خدا کی جسمیت کا صراحت سے انکار کرتا تھا اور وجہ وید اور استواء علی العرش وغیرہ کی تاویل کرتا تھا، محدثین ان تشابہات کی تاویل کو ناجائز کہتے تھے اور صراحت سے انکار جسمیت کے بھی قائل نہ تھے، مغرب اور اسپین میں اس سے پہلے محدثین ہی کا مسلک شائع تھا، چنانچہ جب محمد بن تو مرت امر بالمعروف اور نہی عن المنکر کرتا ہوا مغرب پہنچا تو یہاں کے علما کو سب سے پہلے اس کے ان ہی عقیدوں سے اختلاف پیدا ہوا اور بادشاہ کے حکم سے مجلس مناظرہ منعقد ہوئی، جس میں محمد بن تو مرت فتوحیات ہوا، طبیعت میں تقشف زیادہ تھا، اس لیے وہ علانیہ مخالفوں کی تکفیر کرتا تھا ۳۔ محمد بن تو مرت کے بعد عبدالمؤمن بادشاہ ہوا، یہ محمد بن تو مرت کا شاگرد رشید اور اس کے عقائد و اخلاق کا مجسم نمونہ تھا، اس نے بادشاہ ہوتے ہی امیر المؤمنین کا لقب اختیار کر لیا، چونکہ یہ لوگ خدا کی جسمیت وغیرہ کے منکر تھے، اس لیے اپنا لقب موحدین رکھا تھا،

۱۔ سیر النبلا جلد پانزدہم۔ ۲۔ مقریزی جلد دوم ص ۳۵۸۔ ۳۔ ابن خلدون جلد ششم

اور چوں کہ ان کا دعویٰ یہ تھا کہ عہد صحابہ کے سچے عقائد و اخلاق کو دنیا میں نئے سرے سے رواج دیں، اس لیے ملک میں انہوں نے یہ عام اعلان کر دیا کہ ابن تو مرت کے خلاف اگر کوئی عقیدہ اختیار کرے گا تو اس کی جان کی خیریت نہیں، چنانچہ اپنے اس زعم کی بنا پر انہوں نے ہزاروں آدمیوں کو تیغ کر ڈالا اور بزور شمشیر سارے اندلس و مغرب میں اشعریت کو رواج دینے لگے۔ موحدین کی ان کوششوں کا نتیجہ یہ ہوا کہ محدثین کے مسلک کے بجائے اب سارا اندلس اشعری کا پیرو تھا، آزاد خیالی ممنوع تھی اور اندلس کے درود یوار سے عقیدہ ابن تو مرت ہی کی آواز باز گشت آرہی تھی، دوسرے فرقوں کے لوگ ظلم و ستم سہہ رہے تھے اور اعتزال تو سارے ملک میں بدنام تھا، ابن حزم کی کتاب میں معتزلہ کی اچھی خاصی تردید کی ہے لیکن دو صدی بعد ابن رشد یہ کہتا ہے کہ اس جزیرہ میں معتزلہ کی کتابیں ناپید ہیں۔ ۲

یہ وقت تھا اور یہ حالات تھے، جب اندلس کی سر زمین میں ابن رشد نے اشاعرہ کے خلاف ایک نئے علم کلام کا علم بلند کیا، ابن رشد دیکھتا تھا کہ اشعریت کی مخالفت اندلس میں کچھ کھیل نہیں ہے لیکن اس نے ان حالات کی کوئی پروا نہ کی، وہ اس ذلت آمیز برتاؤ کے لیے پہلے ہی سے تیار تھا، جس نے اس کی زندگی کے آخری ایام کو بے مزہ کر دیا تھا، علم کلام کی جانب ابن رشد کی توجہ کے یوں تو متعدد اسباب موجود تھے، وہ فلسفی تھا اور فلسفہ کے تعلق کی رو سے علم کلام سے بیگانہ نہیں رہ سکتا تھا، دربار کے تعلق سے اس کے لیے علم کلام کی جانب متوجہ ہونا ناگزیر تھا لیکن ان تمام اسباب کے علاوہ ایک اور سبب تھا جو رہ رہ کے اس کو اظہار حقیقت پر مجبور کرتا تھا، اس کا خاندان اب سے پہلے محدثین کے مسلک کا پیرو تھا، اس کے خیالات خود اسی مسلک کے جانب مائل تھے، نہ کسی کی تقلید کے خیال سے بلکہ وہ چاہتا تھا کہ مسلمانوں میں اختلاف عقائد کی بنا پر جو تفریق و اختلاف پیدا ہو گیا ہے وہ دفع ہو جائے اور مسلمان تمام دوسرے عقائد کو چھوڑ کر صحابہ کی تقلید کرنے لگیں، جو عقائد میں بہت کم چھان بین کرتے تھے، اسی بنا پر اس کو محدثین کا مسلک زیادہ پسند تھا، اپنے اس درد دل کو وہ اپنی کتابوں میں جا بجا بہت جوش سے ظاہر کرتا ہے، چنانچہ ایک موقع پر لکھتا ہے:

۱۔ مقریزی ص ۳۵۸۔ ۲۔ کشف الادلہ ص ۴۵۔

تاویل کی عادت کے باعث اسلام میں
بیسویں فریق پیدا ہو گئے جو ایک دوسرے
کی تکفیر کرنے لگے، یہاں تک کہ
مسلمانوں میں اس کی وجہ سے بغض پیدا
ہو گیا، تلواریں کھینچ گئیں اور جمعیت اسلام
اسلام پر اگندہ اور منتشر ہو گئی۔

ومن قبل التاویلات نشاء ت
فرق الاسلام حتی کفر
بعضهم بعضا وبدع بعضهم
بعضا فاوقعوا الناس من قبل
ذلك فی شنآن وتباغض و
حروب و فرق الشرع و
فرقوا الناس كل التفریق ۱

پھر لکھتا ہے:

شریعت میں محرف اعتقادات کی وجہ سے
جو فساد پیدا ہو گیا ہے اس کو دیکھ کر میں سخت
کرب میں مبتلا ہوں، خدا سے دعا ہے کہ وہ
سب مسلمانوں کو نیک توفیق عطا کرے،
ان کو سیدھا راستہ دکھائے اور ان میں باہم
مودت پیدا کر دے اور ان کے دلوں سے
باہمی بغض و عناد دور کر دے۔

فان النفس مما تخلل هذه
الشريعة من الاهواء الفاسدة
والاعتقادات المحرفة فی
غاية الحزن والتألم واللہ
يسدد الكل ويوفق الجميع
لمحبته ويجمع قلوبهم علی
المودة ويرفع عنهم البغض
والشنان بفضلہ ورحمة ۲

یہی وجہ تھی کہ وہ اظہار حقیقت کے لیے آمادہ ہو گیا لیکن یہ کوئی آسان کام نہ تھا،
حکومت کے خطرہ کے علاوہ اس زمانہ میں اظہار حقیقت کے لیے یہ نہایت ضروری تھا کہ شریعت
کی سادہ سطح پر عقائد فاسدہ کی جو تہیں تلے اوپر جم گئی تھیں، ان کو ایک ایک کر کے صاف کیا
جائے، چنانچہ اس نے یہ کام نہایت خوبی سے انجام دیا اور حکومت کے خطروں کو نظر انداز کر کے
نہایت دلیری سے اشاعرہ کے مقابلہ کو تیار ہو گیا۔

تہافت الفلاسفہ کے علاوہ جس میں ابن رشد نے غزالی اور اشاعرہ کا کھلے میدان میں

مقابلہ کیا ہے، اس کی دو کتابیں اور ہیں، فصل المقال اور کشف الادلہ، پہلی کتاب میں یہ سوال زیر بحث قرار دیا ہے کہ منطق و فلسفہ کا سیکھنا جائز ہے یا نہیں، نیز تاویل کے شرعی اصول و مواقع کیا ہیں؟ دوسری کتاب میں پہلے اشاعرہ، صوفیہ، باطنیہ کے معتقدات اور طریقہ استدلال کی غلطی ثابت کی ہے، پھر اثبات باری، توحید صفات باری، حدوث عالم، بعثت انبیاء، قضا و قدر، جو ر و عدل اور معاد وغیرہ کے الگ الگ عنوان مقرر کر کے ان کی حقیقت بیان کی ہے اور ان پر عقلی و نقلی دلیلیں پیش کی ہیں، یہ دونوں کتابیں اس کے اپنے ایجاد کردہ علم کلام کی ہیں اور گو دونوں مختصر ہیں لیکن بعض خاص باتوں میں ان کو تمام قدیم تصانیف پر امتیاز حاصل ہے اور اس کی بنا پر ابن رشد کو علم کلام کے ایک خاص طریقہ کا موجد کہا جاسکتا ہے۔

۱۔ سب سے پہلے ہماری نگاہ مذہب و عقل کے اس نئے انداز تطبیق پر پڑتی ہے جو ابن رشد کے نئے علم کلام کی جان ہے، وہ محقق فلسفی اور مجتہد فقیہ تھا اس لیے مذہب و عقل دونوں کو ساتھ ساتھ چلانا چاہتا تھا اور ان میں سے کسی ایک کے ضعف کو گوارا نہیں کر سکتا تھا۔

چنانچہ ایک جگہ صاف صاف کہتا ہے:-

اگر ہم کو موقع ملا تو ہم اپنے ایجاد کردہ اصول کے مطابق عقائد کو ثابت کریں گے، ممکن ہے کہ آئندہ اس بنیاد پر کوئی شخص عالی شان عمارت تعمیر کرے، وجہ یہ ہے کہ شریعت میں بدعتیں جو پیدا ہو گئی ہیں، ان کے سبب سے طبیعت غم گین رہتی ہے، خاص کر اس بات پر رنج زیادہ ہوتا ہے کہ جو لوگ فلسفی کہلاتے ہیں ان سے شریعت کو زیادہ نقصان پہنچتا ہے فلسفہ و شریعت باہم دوست

دنا لو تفرغنا لهذا المقصد
وقدرنا عليه وان انسا الله في العمر
فسنثبت فيه قدر ما تيسر لنا منه
فصلى ان يكون ذلك مبدء آمن
ياتى بعد فان النفس مما تخلل هذه
الشريعة من الاهواء الفاسدة
والاعتقادات المحرفة في غاية
الحزن والتألم ونجاسة عرض
لامن ذلك من قبل من ينسب نفسه

۱۔ اس نئے انداز تطبیق پر ابن رشد اور غزالی کی معرکہ آرائیاں آگے ایک خاص عنوان میں تفصیل سے بیان ہوں گی۔

الی الحکمة فان الاذیة من
الصدیق هی اشد اذیة من العدو
عنی ان الحکمة هی صاحبة
الشریعة والاخت الرضیعة
فالاذیة ممن ینسب الیها اشد
الاذیة مع ما یقع بینهما من
العداوة والبغضاء والمشاجرة
وهما المصطجتان بالطبع
المتحابتان بالجوهرو العزیزة لـ

اور ایک دوسرے کے رضاعی بھائی ہیں ،
دوست کی طرف سے جو تکلیف پہنچتی ہے وہ
دشمن کی دی ہوئی تکلیف سے زیادہ گراں
ہوتی ہے ، اس لیے ایک مدعی فلسفہ کا
شریعت کو نقصان پہنچانا سب سے زیادہ
تکلیف دہ ہے حالاں کہ فلسفہ اور شریعت
دونوں اپنی اصل حقیقت کے رو سے متحد اور
باہم دوست ہیں۔

لیکن اس بحث کے حل کرنے کی غرض سے اس نے چند سادہ اصول وضع کیے ہیں جن سے
بجائے خود اس کی تصنیفات میں شان جدت پیدا ہوگئی ہے۔

۲۔ فلسفہ و منطق کے متعلق اس زمانہ میں مسلمانوں میں دو فریق پیدا ہو گئے تھے، فقہاء و
محدثین کا گروہ کہتا تھا کہ فلسفہ و منطق کی تعلیم مطلقاً جائز نہیں کیوں کہ اس سے مذہبی عقائد میں
ضعف پیدا ہوتا ہے، دوسرا فریق یہ کہتا تھا کہ فلسفہ عین دین ہے اور شریعت کی وہی تعبیر صحیح ہے جو
فلسفہ کرتا ہے، اس لیے کہ ہر ظاہر کا ایک باطن ہوتا ہے شریعت ظاہر ہے اور فلسفہ باطن شریعت
قشر ہے اور فلسفہ مغز۔

ابن رشد کے نزدیک یہ دونوں رائیں صحیح نہیں، اس بنا پر اس نے فصل المقال میں اس
سوال کو زیر بحث قرار دے کر اس کا یہ جواب دیا ہے کہ فلسفہ و منطق کا سیکھنا نہ صرف جائز ہے بلکہ
واجب و مستحب ہے، کیوں کہ قرآن مجید میں خدا نے جا بجا عالم کائنات سے اپنے وجود پر استدلال کیا
ہے، نیز کہیں کہیں یہ الفاظ آئے ہیں کہ فَاغْتَبِرُوا يَا اُولٰٓئِیَ الْاَبْصَارِ، یا فَاغْتَبِرُوا يَا اُولٰٓئِیَ
الْاَلْبَابِ جن سے اس طرز استدلال کا وجوب ثابت ہوتا ہے کیوں کہ عربی میں اعتبار و قیاس ہم معنی
لفظ ہیں، یہی وجہ ہے کہ فقہاء اسی قسم کی آیتوں سے قیاس فقہی کا جواز ثابت کرتے ہیں، جب ان

آیتوں سے قیاس فقہی کا جواز نکلتا ہے تو کوئی وجہ نہیں کہ قیاس برہان کیوں جائز نہ ہو۔

لیکن قیاس برہانی کی شکل و ترکیب کا علم منطق و فلسفہ سے حاصل ہوتا ہے، فلسفہ اس کے مواد فراہم کرتا ہے اور منطق اس کی تشکیل و ترکیب کے متعلق ہدایتیں دیتی ہے، اس لیے اس اصول کی رو سے کہ مقدمہ فرض کا فرض اور واجب کا واجب ہوتا ہے، منطق و فلسفہ کی تعلیم نہ صرف جائز ہے بلکہ واجب و فرض ٹھہرتی ہے، کسی علم کی ایجاد اور اس کے اصول و فروع کی ترتیب ایک فرد کے بس کی بات نہیں، علم و فن مدتوں میں نشوونما پاتے ہیں، اس لیے جو شخص اس وقت منطق و فلسفہ حاصل کرنا چاہتا ہے اس کے لیے ارسطو کی منطق کا سیکھنا ناگزیر ہے، اسی طرح جو شخص اس وقت علم ہیئت سے واقفیت پیدا کرنا چاہتا ہے اسی کے لیے بطلموس کی مجسطی کا مطالعہ ضروری ہے، پس منطق و فلسفہ کی تعلیم اگر واجب ہے، تو اس کے معنی یہ ہیں کہ ارسطو کی منطق اور بطلموس کی ہیئت کا سیکھنا واجب ہے، یہ دوسری بات ہے کہ ہر مصنف سے غلطیاں ہوتی ہیں، ارسطو اور بطلموس بھی غلطیوں سے پاک نہیں لیکن اس کا یہ مطلب نہیں کہ چند غلطیوں کی وجہ سے ہم ان کو نظر انداز کر دیں، ہاں یہ ضروری ہے کہ ان کے جو اصول ہماری شریعت کے خلاف ہیں ان کو ہم نہ مانیں لیکن چند فروگزاشتوں کی بنا پر ان کو مضعف اعتقاد سمجھ لینا بھی سخت غلطی ہے۔

عام خیال ہے کہ فلسفہ سے لوگ گمراہ ہوتے ہیں، اس لیے اس کا سیکھنا حرام ہے، لیکن ابن رشد پوچھتا ہے کہ نفع و ضرر کی متضاد استعداد سے دنیا کی کون چیز مستثنیٰ ہے؟ غذا کا داخلہ اور اس کی کثرت معدہ میں بار پیدا کرتی ہے، پس کیا اس بنا پر تم یہ طبی قاعدہ مقرر کر سکتے ہو کہ تغذیہ طباً مضر ہے؟ اصل یہ ہے کہ بے دینی فلسفہ کی تعلیم کا لازمی نتیجہ نہیں، کیا صرف فلاسفہ بے دین ہوتے ہیں، فقہاء کبھی گمراہ نہیں ہوتے، حالاں کہ تجربہ بتاتا ہے کہ فلسفہ سے زیادہ فقہ سے بے دینی کی اشاعت ہوتی ہے لیکن فرق یہ ہے کہ فقہیہ کی بے دینی پر اس کا جبہ و عمامہ پردہ ڈالے رہتے ہیں، اس کی بد اخلاقیوں ہمیشہ مذہبی رنگ میں ظاہر ہوتی ہیں، اس لیے عام لوگوں کی ان پر نظر نہیں پڑتی۔

۳۔ اس کے بعد اس مسئلہ پر بحث کی ہے کہ نصوص قرآنی میں تاویل جائز ہے یا نہیں؟

تاویل کے متعلق مسلمانوں میں دو فریق تھے، ایک تاویل کو محض ناجائز بتاتا تھا، دوسرا جواز کا قائل تھا، جب تک محدثین کا معتزلہ سے مقابلہ رہا اس وقت تک یہ بحث معمولی خیال کی جاتی تھی لیکن سب سے پہلے محدثین کے گروہ میں اشاعرہ نے علمائے سلف سے اختلاف کی بنا ڈالی، سلف آیات متشابہات میں تاویل کو ناجائز سمجھتے تھے، اشاعرہ نے ان میں تاویل کی اور نہایت شد و مد سے کی، نتیجہ یہ ہوا کہ اشاعرہ کے اختلاف سے یہ مسئلہ معرکہ الآرا بن گیا، بڑی بات یہ تھی کہ فلاسفہ اور ملاحدہ نے تاویل کے آلہ سے شریعت کی بیخ کنی شروع کر دی تھی، اس بنا پر ابن رشد کے زمانہ میں فلسفہ و مذہب کے باہمی تعلق کے مسئلہ کی طرح یہ مسئلہ بھی ارکان دین میں شمار کیا جاتا تھا اور خاص کر اندلس میں تو ابن تومرت کے اثر کی وجہ سے اس کو خاص اہمیت حاصل تھی۔

لیکن باوجود اس کے اب تک اس مسئلہ پر صرف ایک رخی نظر ڈالی گئی تھی، یعنی دونوں فریقوں کے نزدیک جواز و عدم جواز کا مدار خود نصوص پر تھا، اشخاص و مخاطب کو اس میں کچھ دخل نہ تھا، تاویل کرتے وقت صرف یہ دیکھ لینا کافی خیال کیا جاتا تھا کہ بہ لحاظ محاورہ اہل عرب یا بہ لحاظ اصول عقلی نص تاویل قبول کر سکتی ہے یا نہیں، اگر اس کا پتہ چل جاتا تو تاویل ہی نص کی تفسیر قرار پاتی اور ہر مسلمان کو تاویل ہی کی تلقین کی جاتی، اس سے کچھ بحث نہ ہوتی کہ مخاطب بھی یہ تاویل قبول کر سکتا ہے یا نہیں اور اگر قبول کرے گا تو اس کے اعتقاد پر کیا اثر پڑے گا۔

ابن رشد پہلا شخص تھا جس نے ان پہلوؤں پر نظر ڈالی اور ایک تیسرا پہلو اختیار کیا، وہ یہ کہ تاویل جن نصوص میں جائز ہے وہ بھی صرف ان لوگوں کے لیے مخصوص ہے جو صاحب نظر اور راسخ فی العلم ہیں، عام لوگوں کو بالکل ظاہری معنی کی تلقین کرنا چاہیے اور اگر ان کو آیت کے معنی میں شبہ لاحق ہو تو ان کو سمجھا دینا چاہیے کہ یہ آیت متشابہات میں داخل ہے، جس میں کھوج کرنا شرع نے منع کیا ہے، ابن رشد نے اس کی وجہ یہ بیان کی ہے کہ عوام ان آیتوں کے حقیقی اور اصلی معنی نہیں سمجھ سکتے، اس لیے ان کو اصلی معنوں کی تلقین کرنا گویا نصوص قرآنی سے انکار پر جرأت دلانا ہے، مثلاً اگر عوام سے یہ کہا جائے کہ خدا ہے مگر نہ کوئی اس کا مقام ہے نہ جگہ ہے نہ جہت ہے، وہ قیامت کے دن دکھائی دے گا مگر وہ جسم نہیں ہے تو اس قسم کا وجود ان کے

ذہن میں نہیں آسکتا، اس لیے یہ کہنا گویا یہ کہنا ہے کہ خدا سرے سے ہے ہی نہیں۔

۴۔ اس بنا پر ابن رشد نے قدیم علم کلام خاص کر اشاعرہ پر سختی سے نکتہ چینی کی ہے اور ثابت ہے کہ ان کا طریقہ کئی وجوہ سے غلط ہے۔

(۱) سب سے بڑی بات یہ ہے کہ اشاعرہ کا طریقہ نہ عقلی نہ نقلی، نقلی اس لیے نہیں کہ وہ نصوص میں تاویل کرتے ہیں اور محدثین کی طرح نصوص کے ظاہری معنی نہیں لیتے، عقلی اس لیے نہیں کہ جس قدر عقلی دلائل ان کی کتابوں میں مذکور ہیں، منطق و فلسفہ کے معیار پر ٹھیک نہیں اترتے۔

(۲) بہت سے عقلی مسائل کو انہوں نے مجمع علیہ بلکہ معیار اسلام قرار دیا حالانکہ حقیقت میں وہ ایسے نہ تھے، مثلاً مسئلہ حدوث و قدم عالم۔

(۳) بہت سے عقلی مسائل کو انہوں نے ارکان دین میں شمار کر لیا، مثلاً مسئلہ ثبوت اعراض مسئلہ انکار مسببات وغیرہ۔

(۴) جہاں شریعت ساکت تھی، وہاں انہوں نے غلط تاویل کے ذریعہ سے شریعت میں اضافہ کیا اور جہاں تاویل کی گنجائش نہ تھی، وہاں انہوں نے تاویل کا دروازہ کھول دیا اور پھر آخر میں اپنے مختصر اصول کی بنا پر وہ عقلی فیصلوں سے بھی انکار کرنے لگے، مثلاً شریعت میں صراحت کے ساتھ خدا کی جسمیت سے انکار نہیں کیا گیا ہے لیکن متکلمین نے انکار کیا اور اس کے بعد رویت باری کے مسئلہ میں جب اپنے مزعومہ فیصلہ کی بنا پر ان کو دقت ہوئی تو وہ عقل کے معمولی فیصلوں کا انکار کرنے لگے۔

(۵) لیکن ان غلطیوں سے بچنے کا اس کے نزدیک صرف ایک طریقہ ہے، وہ یہ کہ اپنے مزعومہ اصول و دلائل کے بجائے ہر مسئلہ میں قرآن مجید کو حکم قرار دیا جائے، یعنی یہ دیکھا جائے کہ

یہ ملحوظ رہے کہ ابن رشد فلسفہ ارسطو کا پرستار ہے اور اسی کو وہ عقلی دلائل کا معیار خیال کرتا ہے ورنہ متکلمین کا یہ بڑا احسان ہے کہ انہوں نے فلسفہ کا رد کیا اور منطق کی دھجیاں اڑادیں افلاک و ہیولی کا ابطال، انکار مسببات، تحقیق زمان و مکان و حرکت وغیرہ ایسے مسائل ہیں جن میں متکلمین کے خیالات فلسفہ سے زیادہ اقرب الی الصواب ہیں، ہاں جہاں جہاں انہوں نے محض عناد کی بنا پر فلسفہ کا رد کیا ہے، وہاں البتہ منطق و فلسفہ کے معیار بلکہ کامن سنس (فہم معمولی) کے فیصلوں سے وہ تجاوز کر گئے ہیں اور دراصل علم کلام میں بھی بات گرفت کی ہے شاید ابن رشد کا ارشاد بھی اسی جانب ہے۔ متکلمین کی جن غلطیوں کی جانب ابن رشد (بقیہ ص ۱۶۱ پر)

قرآن مجید کس طرح اور کس حد تک کسی خاص عقیدہ کی تشریح کرتا ہے اور اس پر کس طرح دلیلیں قائم کرتا ہے، جس حد تک قرآن مجید نے تشریح کی ہے بس اسی حد تک ماننا چاہیے اور جن باتوں کا فیصلہ قرآن مجید نے نہیں کیا ہے یا جن کو مبہم رکھا ہے، انہیں ہم کو بھی اسی حالت میں رکھنا چاہیے، بڑی بات یہ ہے کہ متقدمین دلیلیں جو قائم کرتے تھے، وہ یا اپنی طرف سے قائم کرتے تھے، یا اپنے مروجہ اصول کی بنا پر قرآن مجید سے ان کا استنباط کرتے تھے اور پھر اس صورت میں بھی صرف انہیں آیتوں کو لیتے تھے جو مفید مدعا ہوتیں اور جو مدعا کے خلاف ہوتیں ان کو ترک کر دیتے تھے، یا ان میں تاویل کرتے تھے، یہ خلاف اس کے ابن رشد نے مسائل عقائد پر جو دلیلیں قائم کیں سب قرآن مجید سے اخذ کیں اور ساتھ ساتھ یہ بھی ثابت کیا کہ قرآن مجید کا یہ طرز استدلال محض نقلی نہیں ہے، بلکہ سراسر عقلی ہے، ابن رشد کی اس موقع کی تقریر نقل کرنے کے قابل ہے، وہ کہتا ہے:

”اگر کوئی پوچھے کہ معتزلہ اور اشاعرہ کا طریقہ جب جمہور کی تعلیم کے لیے کافی نہیں تو پھر وہ کون سا طریقہ ہے جس کو صحیح سمجھنا چاہیے تو ہم اس کا جواب یہ دیں گے کہ تم متکلمین کے طریقوں کو چھوڑ کر صرف قرآن مجید کو پیش نظر رکھو تو تمام مشکلیں حل ہو جائیں گی، لوگوں کی تین قسمیں ہیں، بعض لوگوں کے لیے ہر بات پر منطقی دلیل قائم کرنے کی ضرورت ہوتی ہے، بعض صرف خطباناہ انداز سے متاثر ہوتے ہیں اور بعضوں کے لیے صرف وعدہ و وعید کافی ہوتے ہیں، قرآن مجید چوں کہ ایک معجزانہ کتاب ہے اور تمام جہاں کی ہدایت کے لیے نازل ہوئی ہے اس لیے وہ ان تینوں طریقوں کی جامع ہے ایک عامی بھی اس سے اسی طرح مطلب سمجھ لیتا ہے جس طرح ایک فلسفی، پس اس بنا پر جو شخص قرآن مجید میں بے موقع تاویل کرتا ہے وہ

(بقیہ حاشیہ ص ۱۶۰) نے اشارہ کیا ہے ان پر ابن تیمیہ اور شاہ ولی اللہ صاحب کی تصنیفات میں تفصیل سے بحث ہے لیکن تمام مواد کو یک جا فراہم کرنے کے بعد صاف نظر آتا ہے کہ بعد کے لوگوں نے ان مسائل پر جو کچھ لکھا وہ زیادہ تر ابن رشد سے ماخوذ ہے، ابن رشد کی یہ دونوں کتابیں گو مختصر ہیں لیکن نہایت جامع ہیں، یعنی جن باتوں پر ابن تیمیہ نے ضخیم جلدوں میں بحث کی ہے وہ سب ابن رشد کی ان دو مختصر کتابوں میں آگئی ہیں۔

قرآن مجید کی حکمت نہیں سمجھتا، صحابہ کو دیکھو ان سے بڑھ کر تقویٰ و طہارت میں کون ہو سکتا ہے، باوجود اس کے بے جا تاویلوں سے انہوں نے قرآن مجید کو پارہ پارہ نہیں کیا لیکن صحابہ کے بعد ایمانوں میں جتنا ضعف پیدا ہوتا گیا اسی نسبت سے تاویلوں کی اشاعت بھی ہونے لگی، یہاں تک کہ اب شریعت بالکل مسخ ہو کے رہ گئی، پس جو شخص شریعت کو بدعتوں سے پاک کرنا چاہتا ہے اس کو لازم ہے کہ قرآن مجید کو اپنے آگے رکھے اور ایک ایک عقیدہ کے دلائل کو الگ الگ جمع کرتا جائے اور جس حد تک قرآن مجید نے کوئی تعلیم دی ہے، اس کو اسی حد تک رکھے اور کسی آیت میں حتی الامکان تاویل نہ کرے، بجز اس صورت کے جب تاویل خود نص سے مفہوم ہوتی ہو، کیوں کہ قرآن مجید میں یہ تین خاصیتیں ایسی پائی جاتی ہیں جو اور کسی کلام میں نہیں ہیں، اول یہ کہ اس کے دلائل جس طرح آقاعی اور خطابی ہیں، یعنی عام آدمیوں کو ان سے تسلی ہو جاتی ہے، اسی طرح وہ قیاسی اور برہانی بھی ہیں، یعنی منطق کے معیار پر پورے اتر سکتے ہیں، دوسرے یہ کہ وہ اس قدر صاف ہیں کہ تاویل کی ضرورت نہیں واقع ہوتی، تیسرے یہ کہ اگر تاویل و تفسیر کی ضرورت ہوتی بھی ہے، تو خود قرآن مجید ہی کی دوسری آیتوں سے مسئلہ صاف ہو جاتا ہے اور ہمیں کسی آیت کو اس کے ظاہری معنی سے پھیرنے کی ضرورت نہیں ہوتی۔

پس اس لحاظ سے کہ ابن رشد کا طریقہ استدلال محض قرآن مجید سے ماخوذ ہے، اس کو تمام طریقوں پر فضیلت ہے، محدثین کا بھی عموماً یہی طرز تھا لیکن مشکل یہ تھی کہ وہ قرآن مجید کے طرز استدلال کو فلسفیانہ معیار پر جانچنے کے ناقابل تھے، حالاں کہ قرآن مجید کا طرز استدلال عموماً سادہ اور فطری مقدمات پر مبنی ہوتا ہے۔

متکلمین کے جتنے فرقے تھے ان سب کی غلطی یہ تھی کہ وہ پہلے اپنے ذہن میں چند اصول مقرر کر لیتے تھے اور اس کے بعد اپنے مقصد کے موافق قرآن مجید میں تاویلیں کرتے تھے، اس کا نتیجہ یہ ہوتا تھا کہ اسلام کے اصلی عقائد ان مزعومہ اصول کے پردہ میں چھپ کر رہ

جاتے تھے اور جن باتوں کی شریعت نے تعلیم نہیں دی ہے یا جہاں پر شریعت خود ساکت ہو گئی ہے، وہاں ان اصول کے تسلیم کر لینے کے بعد خود بخود ایک نیا عقیدہ نکل آتا تھا، ان تمام نقصانات کی جڑ صرف یہ بات تھی کہ ان تمام فرقوں نے قرآن مجید پس پشت ڈال دیا تھا اور اپنے مزعومہ اصول کے پیچھے قرآن مجید میں تحریف کر دی تھی۔

ابن رشد نے جو طریقہ بتایا ہے اس پر عمل کرنے سے یہ تمام نقصانات خود بخود رفع ہو جاتے ہیں، چنانچہ اس پر عمل کرنے کا سب سے بڑا فائدہ یہ ہوتا ہے کہ شریعت نے جن موقعوں پر سکوت کیا ہے، وہاں ہم نص کی پابندی کرنے سے اختراع و بدعت کے گناہ سے بچے رہتے ہیں، یہ عجیب بات ہے کہ متکلمین نے جس بنیاد پر اتنی بڑی عمارت کھڑی کی تھی، آخر میں وہ خود ہی اس عمارت کے ڈھانے اور اس بنیاد کے کمزور کرنے کے مجرم ہوتے ہیں، ہر مذہب والے کا یہ پہلا اعتقاد ہوتا ہے کہ انسان کی عقل حقائق اشیا کی گرہوں کو نہیں کھول سکتی، ورنہ اگر خود اس کی عقل ہی کافی ہو تو نبوت کی کیا ضرورت رہ جاتی ہے، اس سے آگے بڑھنے کی ہم ہمت نہ کریں بلکہ اس پر آ کر ہم اس ذات کا دامن پکڑ لیں جسے ہم نے نبی تسلیم کیا ہے، اب اس کے بعد ہم کو یہ حق نہیں رہتا کہ اس کے کلام میں کھوج کریں اور کرید کرید کر کے وہ نئی نئی باتیں پیدا کریں جن کی حقیقت تک ہماری عقل کی رسائی نہیں ہو سکتی، یہی وجہ ہے کہ متکلمین گو ابتدا میں قرآن مجید کو آگے رکھنے کا دعویٰ کرتے ہیں لیکن آخر میں وہ خود اس کو پیچھے چھوڑ کر آگے نکل جاتے ہیں۔

ایک بڑی خرابی یہ تھی کہ مسلمان جب تک عقلی علوم سے بے بہرہ رہے اس وقت تک وہ عقلی دلائل سے بے نیاز تھے لیکن جب ان میں معقولات کا مذاق پیدا ہوا تو اس وقت اجنبی اثرات کی وجہ سے ان کو یہ غور کرنے کا موقع نہیں ملا کہ خود قرآن مجید میں جو دلیلیں مذکور ہیں وہ بھی منطق کے معیار پر پوری اترتی ہیں یا نہیں، ابن رشد پہلا شخص ہے جس نے قرآن مجید پر منطقی حیثیت سے نظر ڈالی، ابن رشد کا یہ قول بالکل صحیح ہے کہ قرآن مجید کے دلائل منطق کے معیار پر پورے اترتے ہیں لیکن اس سے یہ سمجھنا سخت غلطی ہے کہ منطق یونان کے معیار پر پورے اترتے ہیں، یونانیوں کی منطق چند غلط مسلمات اور لفظی مباحث کے مجموعہ سے عبارت

ہے، قرآن مجید میں موجهات کی قسم کا کوئی قضیہ نہیں ہے، قرآن مجید میں قیاس اقترانی کی کوئی مثال نہیں مل سکتی، قرآن مجید میں کسی چیز کی تعریف جنس و فصل سے نہیں کی گئی ہے، ہاں البتہ جہاں کہیں استدلال کیا گیا ہے تو قیاس تمثیل سے جہاں کہیں استدلال کیا گیا ہے، منطقیین اگر تمثیل کو نا کافی سمجھتے ہوں تو سمجھیں کیوں کہ منطق کا اصلی معیار یونانیوں کی منطق نہیں، بلکہ وہ منطق ہے جس پر عقل سلیم عمل کرتی ہے، قرآن مجید کے امثال، قرآن مجید کے تشبیہات، قرآن مجید کے دلائل و براہین، قرآن مجید کی قسمیں، غرض قرآن مجید کی ہر وہ آیت جس کے اندر دلیل کا شائبہ پایا جاتا ہے اس کی بنا عقلی استدلال پر ہے نہ کہ منطق یونان کے معیار پر۔

پس جو شخص ابن رشد کی اس بیش قیمت ہدایت پر عمل کر کے علم کلام کا نیا خاکہ تیار کرنا چاہتا ہے اس کو لازم ہے کہ قرآن مجید کو اپنے آگے رکھ لے اور قرآن مجید کے عقائد کو مع ان کے دلائل و براہین کے الگ الگ لیتا جائے اور اس کے بعد یہ غور کرے کہ قرآن مجید نے استدلال کا کیا طرز رکھا ہے اور عقیدہ کی وہ کہاں تک تعلیم دینا چاہتا ہے، قرآن مجید کے استدلال پر غور کرتے وقت یہ پیش نظر رکھنا بھی ضروری ہے کہ منطق یونان کے معیار پر ان کو نہ جانچے بلکہ اپنے دل میں یک سوئی پیدا کر کے محض ایک سادہ مزاج انسان کی طرح یہ غور کرے کہ وہ خود اگر واقعات کو جمع کر کے استدلال کرتا تو کس طرح کرتا اور اگر وہ خود اس مسئلہ پر غور کرتا تو کس حد تک پہنچ سکتا تھا، غور و فکر کے اس طریقہ میں بڑا مشکل مسئلہ اصطلاحات کا ہے، قرآن مجید میں فلسفیانہ اصطلاحات مذکور نہیں، لیکن مذہب پر عقلی حیثیت سے غور کرنے میں کسی خاص اصطلاح کی پابندی کی کیا ضرورت ہے؟ اصل مطلب سے سروکار رکھنا چاہیے، قدیم فلاسفہ کی طرح باریک بینی اور نکتہ ریزی کی ضرورت نہیں، خود نفس خیالات کی ترتیب اور ان کے تسلسل پر نظر رکھنا ضروری ہے، نیز یہ خیال بھی رکھنا لازمی ہے کہ قدیم فلاسفہ کی طرح خیالات کی بنا محض قیاسی اور فرضی نہ ہو، بلکہ سادہ فطرت انسان کی طرح واقعی اور استقرائی ہونا چاہئے، غرض وہ تمام مغالطات جو متکلمین و فلاسفہ کے طرز استدلال کی جان تھے، ان کو اپنے دل سے نکال کر محض قرآن مجید کے دلائل فلسفیانہ صورت میں اگر مرتب کیے جائیں، تو اس مجموعہ سے ایک ایسا علم کلام تیار ہو سکے گا جو نقل و عقل دونوں کے مطابق ہونے کے علاوہ فرقہ وارسلمت سے بھی پاک ہوگا اور اگر زمانہ حال کے فلسفہ و سائنس سے بھی مدد

لی جائے تو کیا عجب ہے کہ یہ اس مذہب فطرت کی ضرورت کو پورا کر دے جس کا خاکہ کانٹ اور دیگر فلاسفہ یورپ نے تیار کیا ہے۔

(۲) ابن رشد کے علم کلام پر تفصیلی نقد و تبصرہ

ابن رشد کا یہ دعویٰ ہے کہ اس کے علم کلام کی بنا قرآن مجید پر ہے، اس لیے ہمیں ایک ایک مسئلہ کو الگ الگ لے کر دیکھنا چاہیے کہ ابن رشد کا یہ دعویٰ کہاں تک صحیح ہے، ابن رشد کو ارسطو کی تقلید کی وجہ سے قدم عالم کے مسئلہ میں بہت غلو تھا، لہذا سب سے پہلے ہم اسی مسئلہ میں اس کے خیالات جانچتے ہیں۔

(۱) مسئلہ قدم عالم

عموماً تمام مذاہب کا اس بات پر اتفاق ہے کہ عالم حادث ہے، یعنی پردہ عدم سے ایک مدت کے بعد عالم وجود میں آیا ہے لیکن فلاسفہ کہتے ہیں کہ عالم اگرچہ مخلوق ہے، یعنی خدا نے اس کو پیدا کیا ہے، تاہم وہ علت العلل یعنی خدا کے ساتھ ساتھ ہمیشہ سے ہے اور ہمیشہ رہے گا، وجہ اختلاف یہ ہے کہ اہل مذاہب کے نزدیک مخلوقیت کے لیے ابتدا لازمی ہے، فلاسفہ اس کا انکار کرتے ہیں، چنانچہ اس اختلاف کا نتیجہ یہ ہوا کہ متکلمین اسلام نے اس کو مذہب کی بنا قرار دے کر یہ فیصلہ کیا کہ قدم عالم کا خیال وجود باری کے عقیدہ کے خلاف ہے اور کم از کم خالقیت باری کے عقیدہ کو ضرور منافی ہے، اشاعرہ کو اس رائے پر بڑا اصرار تھا، ابن رشد نے چون کہ اشاعرہ سے مقابلہ کیا ہے اس لیے وہ اپنی کتابوں میں جا بجا اس مسئلہ پر رائے زنی کرتا ہے۔

عام طور پر متکلمین اسلام نے اس پر غور نہیں کیا تھا کہ اشاعرہ اور فلاسفہ کے اس اختلاف کا کوئی نتیجہ بھی ہے، ابن رشد نے سب سے پہلے اس پیچیدگی کو صاف کیا اور اس کے بعد سب کو نظر

آنے لگا کہ اس مسئلہ کو اسلام کی بنا قرار دینا غلط ہے، ابن رشد کہتا ہے کہ ”اصل میں فلاسفہ اور متکلمین کے اختلاف کا کوئی حاصل نہیں حقیقت یہ ہے کہ عالم کائنات تین چیزوں کے مجموعہ کا نام ہے، واجب یا خدائے تعالیٰ، ممکنات بہ حیثیت انفرادی اور ممکنات بہ حیثیت مجموعی، ان تینوں میں سے باری تعالیٰ کے متعلق کسی کا یہ خیال نہیں کہ اس کو کسی نے پیدا ہے، یا اس کے وجود کی کوئی ابتداء ہے، اسی طرح ممکنات بہ حیثیت انفرادی یعنی موالید ثلاثہ کے متعلق بھی سب کا اتفاق ہے کہ ان میں سے ہر ایک چیز تدریجاً پردہ عدم سے عالم وجود میں آئی ہے، اب رہا عالم بہ حیثیت مجموعی یعنی موجودات کا لگاتار سلسلہ تو اس میں بظاہر تین وصف نظر آتے ہیں، یعنی یہ کہ اس سارے مجموعہ کو خدائے پیدا کیا ہے، زمانہ کا وجود اس سے الگ اور اس پر مقدم نہیں ہے، بلکہ زمانہ بھی من جملہ موجودات کے ایک ہے، نیز یہ کہ اس کی تخلیق کسی مادہ سے نہیں ہوئی ہے، کیوں کہ مادہ خود اس سلسلہ کی پہلی کڑی ہے، متکلمین یہ تسلیم کرتے ہیں کہ زمانہ سلسلہ کائنات پر مقدم نہیں ہے، پھر وہ یہ بھی تسلیم کرتے ہیں کہ مستقبل میں یہ سلسلہ کائنات غیر متناہی ہے، یعنی بہشت و دوزخ اور ان کے ساکنین ہمیشہ باقی رہیں گے، البتہ صرف ماضی میں ان کو اختلاف ہے یعنی اکثر فلاسفہ کے برخلاف وہ سلسلہ کائنات کی ابتدا کے قائل ہیں، فلاسفہ اور متکلمین دونوں کے خیالات بجائے خود واقعیت پر مبنی ہیں، کیوں کہ سلسلہ کائنات مستقبل کے اعتبار سے وجود باری سے مشابہت رکھتا ہے، یعنی جس طرح وہ غیر متناہی ہے اسی طرح یہ بھی غیر متناہی ہے اور ابتدا کے اعتبار سے اس کو موالید ثلاثہ سے مشابہت ہے، پس اس بنا پر جو شخص اس کی قدامت کی حیثیت پر نظر کرتا ہے، وہ اس کو قدیم کہتا ہے اور جس کی نظر حدوث کی حیثیت پر پڑتی ہے وہ اس کے حدوث کا قائل ہے اور واقعہ یہ ہے کہ سلسلہ کائنات نہ محض حادث ہے اور نہ محض قدیم بلکہ اس میں دونوں حیثیتیں پائی جاتی ہیں، اس لیے متکلمین اور فلاسفہ دونوں کے فیصلے اس بارہ میں یک طرفہ اور ناقابل قبول ہیں۔

اب اگر نصوص قرآنی پر غور کیا جائے تو ان سے بھی دونوں طریقوں کے فیصلوں کی تائید نہیں ہوتی، قرآن مجید میں خدائے جا بجا مخلوقات کے طریقہ پیدائش اور ان کے نشوونما پر توجہ دلائی ہے لیکن کہیں یہ صراحت نہیں کی کہ نفس سلسلہ کائنات غیر مستمر ہے، بلکہ اس کے برعکس قرآن مجید میں ایسے اشارات موجود ہیں جن سے پتہ چلتا ہے کہ کائنات کا سلسلہ کہیں

ختم نہیں ہوتا: مثلاً خدا کہتا ہے، وَهُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ
وَكَانَ عَرْشُهُ عَلَى الْمَاءِ يَمْشِي عَلَى الْمَاءِ السُّتُوِي إِلَى السَّمَاءِ وَهِيَ دُخَانٌ فَقَالَ لَهَا
وَاللَّارِضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ يَا مَثَلَانِ السَّمَوَاتِ وَالْأَرْضِ
كَانَتَا رَتْقًا فَفَتَقْنَاهُمَا وَجَعَلْنَا مِنَ الْمَاءِ كُلَّ شَيْءٍ حَيٍّ، ان آیتوں سے صاف یہ ظاہر
ہوتا ہے کہ اس وجود کے پہلے کوئی اور وجود تھا اور کائنات کا سلسلہ کسی وقت بند نہ تھا اس کے علاوہ
ان آیتوں سے یہ بھی معلوم ہوتا ہے کہ عالم کی تشکیل مادہ کے ذرات سے ہوئی ہے، جو فضا میں
ادھر ادھر منتشر تھے۔

غرض حاصل یہ کہ قرآن مجید میں کہیں صراحت نہیں ہے کہ عالم کسی وقت معدوم محض
بھی تھا، پس اس بنا پر متکلمین کے خیالات نص قرآنی کے مطابق نہیں اور اپنی عادت کے موافق
اس مسئلہ میں بھی انہوں نے تاویل کی ہے اور لطف یہ ہے کہ متکلمین اپنے فیصلہ کے اجماعی
ہونے کا دعویٰ کرتے ہیں اگر واقع میں ان کے فیصلہ پر اجماع ہو گیا ہے تو نص کے خلاف کوئی
اجماعی فیصلہ قابل سماعت نہیں اور اگر نہیں ہوا ہے تو ان کا فیصلہ بلا دلیل ہے۔

۱۔ ابن رشد کا یہ فیصلہ گو باریک بینی پر مبنی ہے تاہم بہ حیثیت مجموعی ناقابل قبول ہے، بے شبہ قرآن سے یہ
ضرور ثابت ہوتا ہے کہ سلسلہ کائنات غیر منقطع ہے، زمانہ حال کے سائنس نے بھی یہ فیصلہ کیا ہے کہ عالم کی
موجودہ تہذیب و نظام کے پیش تر ذرات مادی بصورت دخان جس کو وہ مینو یا ضبابہ کہتے ہیں فضا میں ادھر ادھر
منتشر تھے، اس کے بعد ان میں خود بخود ترکیب پیدا ہوئی اور اس ترکیب سے سب سے پہلے نظام فلکی کا ظہور ہوا
جس میں کرۂ ارض بھی شامل ہے، مندرجہ بالا آیت نمبر ۳ ٹھیک سائنس کے اس نظریہ کی تائید کرتی ہے اور اس
لحاظ سے بظاہر ابن رشد کا فیصلہ زمانہ حال کے سائنس اور قرآن دونوں کے مطابق نظر آتا ہے، لیکن ایک فلسفی جب
اس بات پر غور کرے گا کہ یہ ذرات مادی خود کیسے پیدا ہو گئے، تو فلسفہ و حدیث کی شاخ روحانیت کی جانب سے
اس کو صرف ایک ہی جواب ملے گا وہ یہ ہے کہ خدا نے ان کو پیدا کیا ہے، یعنی یہ کہ ذرات مادی ایک مدت تک
معدوم رہنے کے بعد عالم وجود میں آئے ہیں اور یہ ٹھیک متکلمین کا آخری جواب ہے، پس اس بنا پر اگر آیات سے
یہ ثابت ہوتا ہے کہ اس وجود کے پہلے بھی کوئی وجود تھا، تو اس کا یہ مطلب نہیں ہو سکتا کہ سلسلہ کائنات پر عدم کبھی
طاری نہ تھا، زیادہ سے زیادہ اس سے صرف یہ ثابت ہو سکتا ہے کہ عالم کا موجودہ نظام عدم سے وجود میں نہیں آیا
ہے اور صرف اتنا ثابت ہونے سے متکلمین کے دعویٰ پر کوئی اثر نہیں پڑتا۔

(۱) مسئلہ وجود باری

عام طور پر فلاسفہ یونان نے تسلیم کیا ہے کہ سلسلہ عالم منتہی ہے اور اس کی ایک علت ہے جس نے اس کو پیدا کیا ہے، ارسطو کی دلیل یہ تھی کہ عالم متحرک ہے اور ہر متحرک کے لیے ایک محرک کا وجود لازمی ہے، اس لیے عالم کا بھی ایک محرک ہوگا جو عالم کے سلسلہ میں داخل نہ ہوگا، یہی محرک خدا یا علت العلل ہے، اس دلیل کی بنا اس بات پر تھی کہ کسی چیز میں خود بخود حرکت پیدا نہیں ہو سکتی، اس لیے خارج از عالم کوئی محرک ہونا چاہیے لیکن یہ محض ارسطو کا ادعا ہے، ایک دہر یہ ثابت کر سکتا ہے کہ حرکت ذرات مادی کا خاصہ ہے اور اس بنا پر خود بخود مادہ حرکت کرنے لگا، غرض اس دلیل سے یہ کسی طرح ثابت نہیں ہوتا کہ محرک عالم خارج از عالم کیوں ہو۔

متکلمین اسلام نے اس سقم کی وجہ سے ایک دوسری دلیل قائم کی لیکن یہ دلیل سمجھنے کے لیے مقدمات ذیل ذہن نشین رکھنا چاہئیں۔

۱۔ عالم اعیان و اعراض کے مجموعہ کا نام ہے اور یہ دونوں حادث ہیں یعنی یہ کہ پردہ عدم سے وجود میں آئے ہیں۔

۲۔ اعراض کا حدوث ظاہر ہے سکون کے بعد حرکت اور حرکت کے بعد سکون کی پیدائش روزمرہ کا مشاہدہ ہے لیکن اعیان کے حدوث کی وجہ یہ ہے کہ ان کے ساتھ اعراض کا پایا جانا ضروری ہے، مثلاً ہر جسم متحرک ہوگا یا ساکن اور یہ دونوں عرض حادث ہیں۔

۳۔ جو چیز حادث کا محل ہو وہ خود حادث ہوتی ہے لہذا اعیان بھی حادث ہیں۔

یہ مقدمات تسلیم کرنے کے بعد وہ دلیل یوں قائم کرتے ہیں کہ عالم حادث ہے لہذا اس کا کوئی پیدا کرنے والا ہوگا اور وہی خدا ہے، لیکن جیسا کہ ابن رشد نے لکھا ہے کہ یہ دلیل بھی خدشوں سے خالی نہیں، ابن رشد نے جو خدشے وارد کیے ہیں وہ سب گو ہمارے نزدیک قابل قبول نہیں کیوں کہ ان کی بنا فلاسفہ کے اصول پر ہے اور متکلمین یہ اصول تسلیم نہیں کرتے لیکن ایک خدشہ ضرور قابل ذکر ہے، وہ یہ کہ اس کا ثبوت کیا ہے کہ جو چیز ہمیشہ اعراض کا محل ہے وہ

حادث ہوگی، ایک معترض یہ کہہ سکتا ہے کہ کسی چیز پر پے درپے اعراض کا ورود ہوتا ہے، تو اس میں کیا حرج ہے، یہ اعراض بے شک حادث ہوں گے لیکن نفس محل حادث نہ ہوگا، وہ قدیم ہوگا اور الٰہی غیر النہایۃ پے درپے اعراض کا ورود محال نہیں۔

یہ اعتراض قوی تھا اس لیے متکلمین نے دوسری صورت اختیار کی، یعنی ایک طرف تو انہوں نے تعاقب اعراض کا انکار کر دیا اور دوسری جانب انہوں نے متعدد دلیلیں اس بات پر قائم کیں کہ سلسلہ کائنات غیر متناہی نہیں ہو سکتا کیوں کہ اگر یہ تسلیم کر لیا جائے تو معترض کا شبہ آپ سے آپ رفع ہو جاتا ہے لیکن متکلمین کی یہ کوششیں کوہ کندن کاہ بر آوردن کی مصداق ہیں، پہلا دعویٰ تو ادعائے محض ہے اور دوسرا دعویٰ بھی ثابت نہیں ہو سکتا کیوں کہ اس دعویٰ پر جو دلیلیں قائم ہیں، وہ دعویٰ سے زیادہ محتاج ثبوت ہیں۔

غرض متکلمین کے یہ سب دلائل جب بے وقعت ہو گئے تو اشاعرہ نے ایک نئی دلیل اور قائم کی جس کی بنا اس بات پر تھی کہ عالم ممکن یعنی جائز العدم و جائز الوجود ہے اس لیے ایک مخصص و مرجح کا محتاج ہے اور مخصص و مرجح خدا ہے لیکن یہ دلیل پہلی دلیل سے بھی زیادہ ناقابل تسلیم ہے اور جو شبہ اس پر وارد ہوتے ہیں، ان کا جواب متکلمین کے بس سے باہر ہے، بجز اس کے کہ کامن سنس کے فیصلوں سے انکار کر دیں یا مقدمات دلیل کے ثابت کرنے کے لیے طول طویل دلائل ایجاد کر کے بحث و مناقشہ کا دروازہ کھول دیں۔

۱۔ چنانچہ متاخرین میں ایک نئی بحث یہ پیدا ہوئی کہ افتقار علت کی بنا عالم کا حدوث ہے یا امکان اور اس بحث نے یہاں تک طول کھینچا کہ اس پر ضخیم کتابیں لکھ ڈالی گئیں لیکن ان تمام مباحث کی خیالی بحثوں سے زیادہ وقعت نہیں کیوں کہ ان کی بنا فلاسفہ کے اس غلط خیال کے تسلیم کر لینے پر ہے کہ امکان ایک واقعی حقیقت ہے یہاں تک کہ اس اصول کی بنا پر فلاسفہ نے یہ ثابت کیا ہے کہ وجودی کے پہلے بھی امکان پایا جاتا ہے حالاں کہ یہ بات ایک معمولی سمجھ کا آدمی بھی سمجھ سکتا ہے کہ امکان دو جوہر وغیرہ محض خیالی مفاہیم ہیں، جو شے کے وجود کے بعد انسان کے ذہن میں آتے ہیں، وجود شے کے پہلے ان کا وجود کیسے ہو سکتا ہے، پس اس بنا پر عالم کے امکان کا فیصلہ کون کرے گا خدا یا خود ممکنات ظاہر ہے کہ ممکنات کا وجود اس وقت تھا نہیں اور خدا کا وجود تو ابھی خود قابل بحث ہے۔

غرض متکلمین نے جتنی دلیلیں وجود باری پر قائم کی ہیں، وہ علاوہ اس کے کہ منطقی بلکہ کامن سنس کے معیار پر پوری نہیں اترتیں، عام لوگوں کی سمجھ سے بھی باہر ہیں اور اس لیے ان کو کفر و اسلام کی کوئی قرار دینا سخت غلطی ہے، علاوہ بریں ان دلیلوں سے صرف ایک علت العلل یا مخصوص و مرجح کے ایک اچھٹے سے خیالی وجود کا ثبوت ہوتا ہے، جو فلاسفہ کے خیالی واجب الوجود سے زیادہ حیثیت نہیں رکھتا، بہ خلاف اس کے قرآن نے جو دلیلیں قائم کی ہیں وہ سادہ و بسیط مقدمات پر مبنی ہیں جن سے وحشی سے وحشی انسان بھی اسی طرح تسکین حاصل کر لیتا ہے جس طرح ایک فلسفی، ان میں کوئی طول طویل مباحث نہیں، کچھ لفظی و اصطلاحی بحثیں نہیں اور نہ ویسے غامض مقدمات ہیں جیسے فلاسفہ اور متکلمین کی دلیلوں میں ہوتے ہیں، اس کے علاوہ دوسرا وصف جو ان میں پایا جاتا ہے وہ یہ ہے کہ مقدمات سب کے سب یقینی ہیں جن پر مزید استدلال قائم کرنے کی ضرورت نہیں، ان تمام باتوں کے علاوہ بڑی بات یہ ہے کہ قرآن کی دلیلوں سے خود بخود ایسے خدا کا ثبوت نکل آتا ہے کہ جو قادر و رحیم و دانا اور یکہ و تنہا ہے، بہ خلاف فلاسفہ کی دلیلوں کے کہ ان سے محض ایک خیالی خدا کا وجود ثابت ہوتا ہے جو مزید تفصیل کے بعد کچھ نہیں رہتا اور نہ اس کے اس ان اوصاف کا حال معلوم ہوتا ہے جو ایک واقعی خدا کے شایان شان ہیں بلکہ ان سے محض ایک ایسے وجود مطلق کا ثبوت ہوتا ہے جو حالت اطلاق میں نہ ہے نہ وہ نہ ایسا ہے نہ ویسا اور پھر سب کچھ ہے اور کچھ بھی نہیں اور ظاہر ہے کہ ایسا خدا مذہب کے کس کام کا۔

قرآن میں جو دلیلیں قائم کی گئیں ہیں وہ ابن رشد کے خیال میں دو طرح کی ہیں، ایک کا نام اس نے دلیل عنلیہ رکھا ہے اور دوسری کا دلیل اختراع، پہلی دلیل کی تقریر یوں ہے کہ انسان کے علاوہ تمام کائنات انسان کے فائدہ کے لیے بنائی گئی ہے اور یہ بات بغیر اس کے حاصل نہیں ہو سکتی تھی کہ کسی مرید و عالم ہستی نے ان کو پیدا کیا ہو، غرض اس دلیل کی بنا منافع کائنات کے جاننے پر ہے اس لیے خدا نے اکثر جگہ آسمان و زمین کی چیزوں میں غور و تدبر کا حکم دیا ہے تاکہ اس ذریعہ سے ان کے صانع کا علم حاصل ہو، اسی طرح دلیل اختراع کی تقریر یہ ہے کہ دنیا کی تمام چیزیں عدم سے وجود میں آئی ہیں ظاہر ہے کہ عدم سے وجود میں لانے کے لیے کسی موجد کی ضرورت ہے اور وہ خدا ہے، حاصل یہ کہ قرآن مجید کے استدلال کی بنا اس اذعان

پر ہے جو کائنات میں غور و تدبر کرنے سے انسان کے دل میں پیدا ہوتا ہے، اس لیے ان دلیلوں سے عوام اور علماء دونوں کو تسکین حاصل ہوتی ہے، گو کائنات کے غور و تدبر میں دونوں کی حالت یکساں نہیں ہوتی، مگر یہ علم جس قدر زیادہ ہوگا اسی نسبت سے اس اذعان میں بھی مزید قوت ہوگی علماء کا اذعان ان کی کمال واقفیت کی بنا پر زیادہ قوی ہوتا ہے اور عوام اپنی کم علمی کی وجہ سے محض تسکین قلبی حاصل کرتے ہیں۔

(۳) مسئلہ صفات باری

اس مسئلہ دو بحثیں ہیں ایک یہ کہ شرع نے تزیہ و تشبیہ کے کیا اصول بتائے ہیں، دوسرے یہ کہ اس بارے میں متکلمین کی بدعتوں کا کیا درجہ ہے۔

بات یہ ہے کہ انسان میں جو اشرف المخلوقات ہے، بہت سے وصف پائے جاتے ہیں، جن میں سے بعض محض کمال ہیں، بعض محض نقص ہیں اور بعض میں دونوں حیثیتیں پائی جاتی ہیں، اسی بنا پر انسان کی عقل عملی کا فیصلہ یہ ہے کہ خالق کو مخلوق سے برتر ہونا چاہیے، اس لیے مخلوق کے صفات نقص سے خالق یقیناً مبرا ہوگا لیکن مخلوق کے جتنے کمال کے وصف ہیں وہ بھی خالق میں برتر و اشرف حیثیت سے پائے جائیں گے، تاکہ خالق میں نقص کا شائبہ تک نہ آنے پائے، قرآن مجید نے اس اصول کی جانب بار بار اشارہ کیا ہے، چنانچہ ایک مقام پر ہے، اَفَمَنْ جَعَلَ لِلّٰهِ اَشْرَافًا مِّنْ عِبَادِهِ سَبِّحْ لِلّٰهِ مَا فِي السَّمٰوٰتِ وَالْاَرْضِ وَرَبُّ الْعَرْشِ الْعَظِيْمِ ۗ وَجُود بَارِيّٰهُ فَرَادٰى فِي الْاَسْمٰى ۗ وَجُود بَارِيّٰهُ فَرَادٰى فِي الْاَسْمٰى ۗ وَجُود بَارِيّٰهُ فَرَادٰى فِي الْاَسْمٰى ۗ

اس باب میں قرآن کی دلیلیں منطق کے معیار پر بھی پوری اترتی ہیں، ابن رشد کا یہ خیال صحیح نہیں کہ قرآن کی دلیلیں انہیں دو طرح کی قسموں میں منحصر ہیں، قرآن مجید میں اکثر جگہ عالم کی ترتیب و تناسب سے بھی وجود باری پر استدلال کیا ہے اور حقیقت میں بھی ایک استدلال ہے جو اس وقت سے لے کر اس وقت تک ناقابل تردید تسلیم کیا گیا ہے، یہاں تک کہ حکمائے یورپ نے بھی آخری فیصلہ یہی کیا ہے کہ وجود باری پر، اس استدلال سے بہتر کوئی استدلال نہیں ہو سکتا، چنانچہ متاخرین فلاسفہ یورپ میں سے ملنے اس دلیل کی تقریر کرنے کے بعد اس کی منطقی حیثیت سے بھی بحث کی ہے اور ثابت کیا ہے کہ اس کی شکل و صورت طرق استقراء میں سے طریق طرف پر منطبق ہوتی ہے۔

يَخْلُقُ كَمَنْ لَا يَخْلُقُ يَا لَيْسَ كَمِثْلِهِ شَيْءٌ پس اس اصول کی بنا پر حسب ذیل اوصاف خالق میں ضرور پائے جانے چاہئیں، مگر اسی شرط کے ساتھ مخلوق سے خالق کو مشابہت نہ ہونے پائے، مثلاً صفت علم، صفت حیات، صفت قدرة، صفت ارادہ، صفت سمع و بصر، صفت کلام، لیکن اس کے خلاف حسب ذیل صفات نقص سے باری تعالیٰ مبرا ہوگا، صفت موت، صفت نوم، صفت نسیان و خطا پذیری وغیرہ۔ ۱۔

متکلمین خدا کے صفات کے مسئلہ میں حذف و اضافہ، تاویل و تعبیر تغیر و تفصیل اور حصرو تعیین کے مرتکب ہوئے ہیں، ابن رشد نے اس پر دلیرانہ نقد کیا ہے جو تفصیل و ارجحیت ذیل ہے:-
(۱) متکلمین کی پہلی غلطی یہ ہے کہ وہ صفات قدیمہ و صفات حادثہ کی تفصیل کرتے ہیں حالانکہ اس کا کوئی ثبوت نہیں۔

(۲) دوسری غلطی متکلمین کا یہ ایجاد کردہ سوال ہے کہ خدا کے صفات عین ذات میں یا زاید از ذات، فلاسفہ اور معتزلہ عین ذات ہونے کے قائل ہیں اور اشاعرہ کہتے ہیں کہ نہ وہ عین ذات ہیں نہ زاید از ذات، اشاعرہ کا یہ قول اپنی لاعلمی کا اظہار نہیں ہے، بلکہ معتزلہ کی طرح ایک تعیین ہے، بہر حال اشاعرہ کی مراد یہ ضرور ہے کہ خدا کے صفات کسی زاید از ذات حقیقت کا نام ہیں جو ذات سے الگ ہے، مگر اس سے منفک نہیں ہوتی، ابن رشد کہتا ہے کہ کیا جسمیت کے معنی اس سے زیادہ کچھ اور بھی ہیں کہ ایک حامل اور ایک محمول الگ الگ ہو، اس کے علاوہ نصاریٰ بھی تو اسی طرح گمراہ ہوئے، لیکن ان تمام باتوں کے علاوہ اگر اس پر غور کیا جائے کہ شریعت اس بارے میں ساکت ہے تو اس بنا پر اشاعرہ اور معتزلہ دونوں اس بات کے ملزم ٹھہرتے ہیں کہ شریعت میں انہوں نے اضافہ کیا، یعنی بہ الفاظ دیگر اشاعرہ اور معتزلہ دونوں میں سے کوئی بھی

۱۔ ابن رشد نے صفات کمالیہ کی تعیین جو کی ہے غالباً اس سے حصر مراد نہیں، کیوں کہ قرآن مجید میں ان صفات کمالیہ کے علاوہ اور بھی صفات کمالیہ کا ذکر آیا ہے، مثلاً غضب، سخط، رضا، مقت، مغفرة، حلم، حکمت وغیرہ، اس کے علاوہ ان صفات میں باہم کوئی تفریق نہیں کی گئی ہے، نہ قدم و حدود کی اور نہ کسی اور طرح کی علاوہ بریں جس طرح یہ سات صفات کمالیہ متشابہ یعنی انسان کی سمجھ سے باہر ہیں، اسی طرح دوسرے صفات بھی اس بنا پر ان سات صفات کمالیہ کو جو ابن رشد نے ذکر کیے ہیں دیگر صفات کمالیہ سے کوئی امتیاز نہیں ہے۔

اس مسئلہ میں شریعت کے جادہ مستقیم پر قائم نہیں رہا۔

(۳) تیسری غلطی یہ ہے کہ تشبیہ و تنزیہ کا جو اصول قرآن نے بتایا ہے اسے متکلمین نے مرعی نہیں رکھا، اور بعض ایسے سلبی صفات خدا کے لئے جو اس اصول کے خلاف تھے یا اس پر منطبق نہیں ہوتے تھے۔

(۴) متکلمین نے خدا کی جسمیت کا انکار کیا، حالاں کہ شریعت اس بارے میں ساکت تھی، بلکہ قرینہ سے اثبات کا پہلو نفی کے پہلو سے زیادہ قوی نظر آتا ہے، مثلاً خدا نے وجہ وید کا اثبات کیا ہے لیکن سچی بات یہ ہے کہ ہمیں جسمیت کا نہ سرے سے انکار کرنا چاہیے اور نہ اثبات اور اگر کوئی پوچھے تو یہ کہہ دینا چاہئے ”لَيْسَ كَمِثْلِهِ شَيْءٌ“ اور اس کے چند وجوہ ہیں۔
۱۔ خدا کی جسمیت کا انکار نہ کسی عقلی دلیل سے ثابت ہوتا ہے اور نہ نقلی سے اور جو دلیلیں متکلمین نے قائم کی ہیں وہ منطق کے معیار سے بھی گری ہوئی ہیں اور شریعت سے بھی ان کی تائید نہیں ہوتی۔

۲۔ جمہور کے ذہن میں کسی ایسے موجود کا تخیل پیدا نہیں ہو سکتا جو جسم نہ ہو۔

۳۔ بڑی بات یہ ہے کہ اگر جسمیت کا انکار کر دیا جائے تو پھر بہت سی باتوں کا انکار کرنا پڑے گا، مثلاً قیامت کے روز رویت باری کا۔

۴۔ اس کے علاوہ اگر جسمیت کا انکار کر دیا جائے تو حدیث میں قیامت کے جو حالات مذکور ہیں کہ خدا عرش پر اس طرح متمکن ہوگا وغیرہ ان کا بھی انکار کرنا پڑے گا اور اس طرح ساری شریعت ماؤل یا محرف ہو کے رہ جائے گی اور قیامت کی اس تفصیل سے تہویل وغیرہ کا جو فائدہ حاصل ہوتا ہے وہ بھی جاتا رہے گا۔

یہی وجہ ہے کہ جب رسول اللہ ﷺ نے دجال کے حالات کے بیان میں اس کی شناخت بتائی تو یہ کہا کہ ”ان ربکم لیس باعور“ اور یہ نہیں کہا کہ ”وہو جسم واللہ

۱۔ ابن رشد کا یہ قول صحیح نہیں کیوں کہ اشاعرہ ان صفات کو خدا کی ذات سے غیر منفک مانتے ہیں اور نصاریٰ کے آقا نیم ملثہ خدا کی ذات سے منفک ہو گئے، یہاں تک کہ ان میں سے ایک کا مستقبل وجود مسیح میں دوسرے کا روح القدس میں اور تیسرے کا خدا میں ظاہر ہوا۔

لیس بجسم“ غرض شریعت کی تمام تصریحات سے یہ کہیں پتہ نہیں چلتا کہ اس نے خدا کی جسمیت سے انکار کیا ہے۔

۵۔ سلف خدا کی جہت کے قائل تھے، معتزلہ نے سب سے پہلے اس کا انکار کیا اور پھر اشاعرہ نے معتزلہ کی تائید کی، حالاں کہ ظاہر شریعت کل کی کل خدا کی جہت کے تسلیم کرنے پر مبنی تھی، فرشتہ آسمان سے وحی لے کر آپ کے پاس آتا ہے، آپ آسمان پر تشریف لے جاتے ہیں اور آخر میں خدا سے باتیں ہوتی ہیں، خدا عرش پر جو سب سے اوپر ہے متمکن ہوتا ہے، غرض اس طرح کی تصریحات سے شریعت کا کوئی حصہ خالی نہیں، متکلمین کہتے ہیں کہ جہت کے تسلیم کرنے سے خدا کی جسمیت بھی ماننا پڑے گی لیکن نہ اس میں کوئی حرج ہے اور نہ اس میں کوئی نقصان ہے، اس کے علاوہ جہت کے لیے جسمیت کچھ لازم بھی نہیں ہے، حاصل یہ کہ شریعت سے جہت کا انکار کہیں بھی مفہوم نہیں ہوتا۔

لیکن اب ابن رشد کے اس پاس تمام نقد و تبصرہ کے پڑھ جانے کے بعد خود فیصلہ کرو کہ کیا محدثین سلف کے اس سے زیادہ کچھ اور بھی خیالات تھے؟۔

(۴) مسئلہ جبر و قدر

جبر و قدر کا مسئلہ فلاسفہ کے درمیان ہمیشہ سے معرکہ الآرارہا ہے، بیسویں صدی کے پیشتر جب اس قسم کے مسائل عموماً سادی منطق سے حل کیے جاتے تھے، اس مسئلہ میں دو فریق تھے لیکن اب طبیعیات کی ترقی اور قانون توارث کے اہم مادی و نفسی اکتشافات نے مسئلہ کو بالکل صاف کر دیا ہے اور اب علمی حیثیت سے جبر کا مذہب تسلیم کر لیا گیا ہے گو پولیٹیکل سائنس کے مصنفین اب بھی انسان کو با اختیار مانتے ہیں لیکن یہ محض ان کا ایک مفروضہ خیال ہے، جو عملی علوم کے لیے ناگزیر طور پر تسلیم کرنا پڑتا ہے، ورنہ کوئی علمی دلیل اس پر قائم نہیں ہوئی ہے۔

مذہبی پہلو سے اگر اس پر نظر ڈالی جائے تو انسان کی عقل میں چکا چونڈی پیدا ہو جاتی ہے، عموماً مذہب کی بنا عذاب و ثواب آخرت پر ہے، لیکن دوسرے الفاظ میں اس کے معنی یہ ہیں کہ انسان اپنے افعال کا آپ ہی ذمہ دار ہے، اس کے برعکس مذاہب اس پر بھی زور دیتے

ہیں کہ انسان کچھ نہیں کر سکتا، جو کچھ کرتا ہے خدا کرتا ہے اور انسان محض ایک بولنے والی مشین سے زیادہ حیثیت نہیں رکھتا، قرآن میں بھی دونوں طرح کی آیتیں موجود ہیں، جس کے سبب سے قدرتنا مسلمانوں میں دو فریق پیدا ہو گئے ہیں، معتزلہ کا خیال یہ ہے کہ انسان کے افعال اس کے اختیار سے صادر ہوتے ہیں بلکہ وہ اپنے افعال کا خود خالق ہے، اس کے مقابلہ میں جبر یہ انسان کو مجبور محض مانتے ہیں، اشاعرہ نے دونوں فریقوں میں مصالحت کے خیال سے کسب کا پردہ ایجاد کیا لیکن ان کی یہ کوشش درحقیقت مصالحت نہیں بلکہ کسب کی آڑ میں جبر کا مخفی اعتراف ہے، جب انسان کے کسب کو بھی انہوں نے خدا کا مخلوق تسلیم کر لیا تو پھر اب جبر کے ماننے میں کون سی کسر باقی رہی؟

غرض جہاں تک ادلہ سمعیہ کا تعلق ہے اس گروہ کا سلجھنا مشکل ہے، بڑی دقت یہ ہے کہ ادلہ سمعیہ کی طرح عقلی دلیلیں بھی اس بارے میں متعارض ہیں، علوم طبعیہ اس بات پر زور دیتے ہیں کہ انسان کا ارادہ اس کے خیال کے تابع ہے اور اس کا خیال دیگر اسباب خارجی سے پیدا ہوتا ہے، مثلاً تربیت و تعلیم وراثت، عادت وغیرہ تو اس لحاظ سے انسان کے کل افعال طبعی حیثیت سے محض چند علل خارجی کے معلول ہیں، جن پر اس کا کوئی اختیار نہیں، دوسری طرف عملی علوم مثلاً اخلاق، قانون اور پالیٹکس کا تقاضا یہ ہے کہ افعال انسانی کے اغراض الگ الگ متعین کیے جائیں اور انسان پر اس کے افعال کی ذمہ داری عائد کی جائے اور ظاہر ہے کہ یہ انسان کو سراسر مختار تسلیم کرتا ہے، غرض اس مشکل کے حل کرنے کی جتنی تدبیریں ہیں سب مایوس کن ہیں اور کسی تدبیر سے انسان کی رسائی اس مسئلہ میں صحیح نتیجہ تک نہیں ہوتی۔

ابن رشد کے علاوہ دیگر متکلمین نے جبر و قدر میں سے ایک ایک قول اختیار کر لیا تھا اور اپنے مخالف فریق کو کفر و شرک کا الزام دیتے تھے لیکن ابن رشد نے ان سبھوں سے اختلاف کیا اس کی تقریر کا حاصل حسب ذیل ہے:

ارادہ انسان کی ایک کیفیت نفسی ہے جس کا اقتضا یہ ہے کہ انسان سے کچھ افعال صادر ہوں لیکن انسان کے ارادہ کی پیدائشی اس کے اندر سے نہیں ہوتی، بلکہ اس کی پیدائشی چند خارجی اسباب پر موقوف ہوتی ہے اور صرف یہی نہیں کہ ان بیرونی اسباب سے ہمارے ارادہ

میں استحکام پیدا ہوتا ہو، بلکہ ہمارے ارادہ کی تعین و تحدید بھی انہیں اسباب پر موقوف ہے، ارادہ صرف اس انجذاب قلبی یا ہرب طبعی کا نام ہے جو کسی نافع یا مضر شے کے تخیل یا وقوع خارجی کی وجہ سے ہمارے اندر پیدا ہوتا ہے تو اس بنا پر خود ارادہ کا وجود بھی ایک حد تک بیرونی اسباب ہی پر موقوف ہے، اس کی مثال یہ ہے کہ جب کوئی خوش نما چیز ہماری نگاہ کے سامنے آتی ہے تو ہمیں خواہ مخواہ اس کے جانب میلان ہوتا ہے، یا جب کسی بدنمایا پر ہیئت شئی پر نگاہ پڑتی ہے تو طبیعت خواہ مخواہ اس کے جانب کھینچتی ہے، یہی ہرب و انجذاب کی کیفیت ارادہ ہے، لیکن جب تک کوئی ایسی بات پیش نہیں آئی تھی جو ہمارے ارادہ کو اُکساتی اس وقت تک خود ارادہ کا بھی وجود نہ تھا۔

لیکن یہ بیرونی اسباب بھی خود بے ترتیب وقوع پذیر نہیں ہوتے بلکہ اپنی بیرونی علتوں کے تابع ہوتے ہیں، تو اس بنا پر ہمارے اندر ارادہ کی کیفیت بھی بے ترتیب اور بے وقت نہیں پیدا ہو سکتی، بلکہ سلسلہ اسباب کی طرح ارادوں کا بھی ایک مرتب سلسلہ ہوگا، جس کی ہر کڑی سلسلہ اسباب کی طرح بیرونی کڑی سے ملی ہوگی، اس کے علاوہ خود ہمارا نظام جسمانی بھی جس پر ایک بڑی حد تک ہمارے ارادوں کا مدار ہے، ایک خاص نظام کے ماتحت ہے اور یہ تینوں سلسلہ اسباب و مسببات ایک دوسرے سے جکڑے ہوئے ہیں، اسی کا نام قضا و قدر ہے، ان تینوں سلسلوں کے تمام جزئیات و فروغ عقل کی دست رس سے باہر ہیں، ہمارے نظام جسمانی میں جو تغیرات واقع ہوتے ہیں وہ تمام تر ہمارے شعور سے ماورا ہوتے ہیں، اسی طرح بیرونی دنیا میں جو عوامل و موثرات ہماری نفسانی حیات پر عمل کرتے ہیں، وہ بے انتہا ہونے کے علاوہ غیر شاعرانہ حالت میں ہم پر عمل کرتے ہیں، تو اس بنا پر اکثر ان بیرونی و اندرونی عوامل و موثرات کا فراہم کرنا بلکہ ان کا علم حاصل کرنا بھی طاقت بشری سے باہر ہوتا ہے، یہی سبب ہے کہ انسان قضا و قدر کے سامنے بے چارہ و بے کس ہے، وہ چاہتا کچھ ہے اور ہوتا کچھ ہے، اس کی وجہ یہی ہے کہ حالت شعوری میں جو عوامل اس پر اثر کرتے ہیں، ان کی بنا پر وہ اکثر کسی خاص بات کا ارادہ کر لیتا ہے لیکن یہ نہیں جانتا کہ غیر شاعرانہ طور پر اس پر کون کون سے عوامل اس وقت اثر کر رہے ہیں اور ان کا اثر آئندہ کیا ہوگا، پس جب ان مخفی عوامل کی

طاقت زبردست ہو کر اس کے اگلے ارادوں میں عظیم الشان تغیر کر دیتی ہے تو اس وقت اس کو نظر آ جاتا ہے کہ میرا ارادہ عموماً کے مقابلہ میں بالکل بے دست و پا تھا۔

(۳)

ابن رشد اور غزالی

مسلمانوں میں جب فلسفہ کا رواج ہوا تو نئی ضرورتوں کی بنا پر ایک نیا علم کلام ایجاد ہو گیا جس میں ملاحظہ اور دیگر غیر مسلم فرقوں کا رد کیا جاتا تھا، یہ نیا علم عقلی کلام تھا، علامہ شہرستانی لکھتے ہیں کہ حقیقت میں اس علم کلام کا نام علم کلام بھی اسی وقت سے پڑا اور نہ پہلے یہ علم کسی خاص نام سے مشہور نہ تھا، اس علم کلام کے بانی معتزلہ تھے، وہ اسلام میں نئے عقیدوں کے اضافہ کے ساتھ ساتھ فلسفہ و منطق کا رد بھی کرتے جاتے تھے، اس کے لیے ان کو ضرورت پڑتی تھی کہ فلسفیانہ لب و لہجہ اختیار کریں، چنانچہ اس کا لازمی نتیجہ یہ ہوا کہ عقیدہ کے فرق کے ساتھ عقاید کے اصطلاحات و اصول میں بھی فرق ہو گیا، بہت سے نئے مسائل نکل آئے اور نئی نئی اصطلاحیں پیدا ہو گئیں، علمائے سلف یہ تعلیم دیتے تھے کہ خدا کو ایک مانو لیکن یہ نہ پوچھو کہ وہ کیوں کہ ایک ہے، وہ سمیع و علیم و قدیر ہے لیکن اس کا کھوج مت کرو کہ اس کا علم اس کی سماعت اور قدرت کیسی ہے، خدا کے منہ ہاتھ ہیں لیکن یہ نہیں معلوم کہ منہ ہاتھ کیسے ہیں، اور بالآخر یہ بھی معلوم ہے کہ خدا کے صفات ہیں لیکن یہ پتہ نہیں لگتا کہ وہ اس کے عین ذات ہیں، یا اس سے خارج، غرض علمائے سلف کو اس بات پر بڑا اصرار تھا کہ حقائق شریعت کی گرہیں نہیں کھل سکتیں، اور نہ ہمیں کھولنا چاہئیں لیکن معتزلہ ان مسائل میں نہ صرف بحث کرتے تھے بلکہ اس بارے میں جو بات جس کی زبان سے نکل جاتی تھی، وہ ایک مذہب بن جاتی تھی اور اس طرح فلسفہ

ابن رشد کا یہ فلسفہ تقدیر گوزمانہ حال کے سائنٹفک اکتشافات کے موافق ہے لیکن اس ساری تقریر کا خلاصہ جبر کے اعتراف کے علاوہ اور کیا ہو سکتا ہے، صرف ایک معمولی سا پردہ ارادہ کارہ گیا ہے، جس کا چاک کر دینا کچھ مشکل نہیں خصوصاً زمانہ حال میں جب کہ نفسی تحقیقات سے یہ بات پایہ ثبوت کو پہنچ گئی ہے کہ انسان کی حیات انفرادی کا بیشتر حصہ کیفیات غیر شعوری پر مشتمل ہے اور بقیہ حصے کیفیات شعوری کا جو بچتا بھی ہے وہ بھی قانون وراثت اور لٹوڈ و ٹکرار کے ماتحت رہتا ہے، تو اب اس کے بعد ارادہ کے لئے گنجائش ہی باقی نہ رہتی۔

کے اثر سے ان فرقوں نے شریعت کو باز پیچہ بنا رکھا تھا غرض ابتدا میں گو اس علم کی ایجاد اس لئے ہوئی تھی کہ فلاسفہ اور ملاحدہ کا رد کیا جائے لیکن بالآخر فلسفہ کی آمیزش کے سبب سے خود اس علم کی صورت مسخ ہو گئی اور نرا فلسفہ ہو کر رہ گیا، آخر میں جب نوبت یہاں تک پہنچی کہ اعتزال سے گذر کر زندقہ والحاد پھیلنے لگا تو اس وقت محدثین کے گروہ میں حرکت پیدا ہوئی، علم کلام نقلی کے جو طریقے پہلے سے مروج تھے وہ اس وبائے عام کے مٹانے سے قاصر تھے، امام ابو الحسن اشعری نے بھی اعتزال کے برخلاف بصرہ میں علم بغاوت بلند کیا، علمائے سلف اور معتزلہ میں بعد المشرقین تھا، امام ابو الحسن اشعری نے اس بعد و خلا کو پر کرنا چاہا، نفی تشبیہ کے باوجود خدا کے لئے صفات بھی ثابت کیے، تزیہہ میں ایک متوسط طریقہ اختیار کیا اور معتزلہ کی بہت سی بدعتوں کو رد کیا، غرض علم کلام کے جو طریقے مروج تھے، ان کے علاوہ ایک ایسے طریقہ کی بنا ڈالی جو نہ بالکل علمائے سلف کے طریقہ کے موافق تھا اور نہ معتزلہ کی بدعتوں کا اس میں نام و نشان تھا۔

اتفاق سے امام اشعری کی خوش قسمتی یہ تھی کہ ابو بکر باقلانی ان کے طریقہ میں داخل ہو گئے، اب تک اشعریت میں فلسفہ کا میل نہ تھا لیکن باقلانی نے فلسفہ کی باقاعدہ تعلیم پائی تھی، انہوں نے ایک نئے طریقہ سے اشعریت کی تہذیب و تدوین شروع کی، یعنی عقلی مقدمات کا اضافہ کر کے فلسفہ کا زور توڑنے لگے اور اس بے جگری سے فلسفہ پر حملہ کیا کہ اس کے ستون ایک بارگی منہدم ہو گئے، ہیولی جو فلسفہ کا کارفرمائے غیر مسئول تھا کسی سے باطل کئے باطل نہیں ہوتا تھا، باقلانی نے اس کو باطل کر کے جزو لایعجزی کی تھیوری کو زندہ کیا جس سے ان کا مقصود یہ تھا کہ استمرار مادہ کا نظریہ باطل ہو جائے گا، نیز حشر اجساد کے ثبوت میں بھی اس سے آسانی ہوگی، اسی طرح یہ مسائل بھی کہ خلا محال نہیں ہے، عرض کا قیام عرض کے ساتھ نہیں ہو سکتا، ایک عرض کا بقادو زمانوں میں محال ہے وغیرہ باقلانی کے ایجاد کردہ ہیں، جن پر متاخرین اشاعرہ کے دلائل کی بنیاد ہے، باقلانی کے بعد امام الحرمین ابو المعانی نے اس پر اور اضافہ کیا اور غزالی نے اس طرز کو اس قدر ترقی دی کہ امام اشعری کے وضع کردہ اصول سے اس کو کوئی مناسبت نہ رہی۔

اشعریت و فلسفہ کا یہ تصادم عجیب و غریب تھا، کوئی میدان ایسا نہ تھا جہاں یہ دونوں

حریف لڑتے نظر نہ آتے ہوں، ان منازعات میں جن لوگوں نے حصہ لیا وہ حسب ذیل اشخاص تھے، علامہ اسفرائینی، ابوبکر باقلانی، ابن فورک، امام الحرمین، امام غزالی، امام رازی، امام الحرمین نے جدت یہ کی کہ فلاسفہ کی منطق پر بھی حملہ آور ہوئے اور قیاس کے مقابلہ میں استقراء کی حمایت کی لیکن اس کے جو اصول مرتب کئے وہ بے کار یا ناقص تھے، اس کے علاوہ امام رازی بھی مذہب کے اچھے وکیل ہیں لیکن سب سے زیادہ جن صاحب کی شہرت ہوئی، وہ امام غزالی تھے، چنانچہ آج تک وہ فلسفہ کے خطرناک دشمن شمار کئے جاتے ہیں، خاص کر ابن رشد نے جب ان کا کھلے میدان میں مقابلہ کیا تو اس وقت صاف نظر آنے لگا کہ امام غزالی فلسفہ کے مقابلہ میں حجتہ الاسلام ہیں۔

امام غزالی ابتدا میں بہت بڑے فلسفی تھے اور خود مطالعہ سے فلسفہ حاصل کیا تھا، اس دور میں امام صاحب نے منطق و فلسفہ میں بہترین کتابیں تصنیف کیں، محکم النظر اور معیار العلم منطق میں اور مقاصد الفلاسفہ فلسفہ میں نادر کتابیں ہیں لیکن ایک عرصہ کے بعد ان کے خیالات میں تغیر ہوا اور فلسفہ سے نفرت ہو گئی، تو علم کلام کی جانب توجہ کی، مگر اس سے بھی ان کی تشفی نہ ہوئی، آخر الامر تصوف کے دامن میں پناہ لی لیکن صوفیوں کی بزم میں آ کر ان کے خیالات اس قدر ترقی پذیر تھے کہ عام پسند نہ رہے تھے، چنانچہ اس دور میں جو کتابیں تصنیف کیں ان کا نام ہی مضمون بہ علی غیر اہلہ رکھا، ان واقعات کو خود امام صاحب نے ایک رسالہ میں منضبط کیا ہے لیکن امام صاحب کے اس تغیر خیال کے بابت ابن رشد کی رائے سننے کے قابل ہے، شریعت میں تاویل کی وجہ سے جو مقاصد پیدا ہوئے ہیں ان کو ایک لطیف تشبیہ میں بیان کرنے کے بعد کہتا ہے۔

”اسلام میں سب سے پہلے خوارج نے فساد پیدا کیا، پھر معتزلہ نے پھر اشاعرہ

نے، پھر صوفیہ نے اور سب سے آخر میں غزالی نے، پہلے انہوں نے مقاصد الفلاسفہ

ایک کتاب لکھی جس میں حکما کی رائیوں کو کھول کر بے کم و کاست نقل کر دیا، اس کے

بعد تہافت الفلاسفہ تصنیف کی جس میں تین مسائل میں فلاسفہ کی اس بنا پر تکفیر کی کہ انہو

ں نے خرق اجماع کیا، یہ کتاب مجموعہ اباطیل و شبہات ہے، اس کے بعد جو اہر

القرآن میں غزالی نے خود تصریح کی کہ تہافت الفلاسفہ محض جدل کی کتاب اور میرے

اصلی خیالات مضمون بہ علی غیر اہلہ میں مندرج ہیں، اس کے بعد غزالی نے مشکوٰۃ الانوار ایک کتاب لکھی جس میں مراتب عارفین کی وضاحت کر کے یہ ثابت کیا کہ تمام عرفاء اصلی حقیقت سے ناواقف ہیں، بجز ان لوگوں کے جو باری تعالیٰ کے متعلق فلاسفہ کے عقیدہ کو صحیح مانتے ہیں، اس تصریح کے باوجود متعدد مقامات پر غزالی نے یہ تصریح بھی کی ہے کہ علم الہی محض ظن و تخمین کا نام ہے اور اسی بنا پر مقدس الضلال میں حکما پر طعن کیا ہے اور پھر خود ہی یہ ثابت کیا ہے کہ علم خلوت و فکر سے حاصل ہوتا ہے، غرض غزالی کے خیالات اس قدر منتشر و پراگندہ ہیں کہ ان کے اصلی خیالات کا معلوم کرنا نہایت مشکل ہے۔

مذکورہ بالا اقتباس میں ابن رشد نے امام غزالی کے ادوار خیالات کی جو تشریح کی ہے اس کی تصدیق ہر شخص کو ان کی تصنیفات سے ہو سکتی ہے اور وہ خود بھی اس کے معترف ہیں لیکن یہاں ہم کو ان کی تمام تصنیفات میں سے صرف تہافت الفلاسفہ سے بحث ہے، جس میں انہوں نے فلسفہ کی تردید کی ہے، جس بنا پر ایک ان کو یہ کتاب لکھنے کا خیال پیدا ہوا اس کو انہوں نے خود دیباچہ میں لکھا ہے، چنانچہ لکھتے ہیں:

”ہمارے زمانہ میں بعض لوگ ایسے پیدا ہو گئے ہیں جن کو اپنے متعلق یہ حسن ظن ہے کہ ان کا دل و دماغ عام آدمیوں سے ممتاز ہے، چنانچہ اس زعم باطل کی بنا پر وہ مذہب کے قیود سے آزاد ہو گئے ہیں، حالاں کہ واقعہ یہ ہے کہ ان کو محض تقلید نے گمراہ کیا ہے، یعنی سقراط، بقراط، افلاطون، ارسطو وغیرہ کے نام سن کر ان پر رعب طاری ہو گیا اور فلسفہ پڑھ کر ان کو حکما کے بابت یہ خیال پیدا ہو گیا کہ عقل و فہم میں ان کی کوئی ہم سری نہیں کر سکتا، پس جب انہوں نے یہ دیکھا کہ یہ فلاسفہ باوجود اتنی عقل و ذکاوت کے مذہب کے قیود سے آزاد تھے، تو وہ یہ سمجھنے لگے کہ مذہب لغو و باطل ہے، ورنہ فلاسفہ کیوں مذہب سے آزاد رہتے۔“

تمہید میں اور باتیں بھی بیان کی ہیں جن کو ہم اپنے موقع پر نقل کریں گے، اس کے بعد

فلسفہ میں مسئلوں کے لئے کران کار دیکھا ہے، گو اس طویل فہرست میں فلسفہ کے تمام مسائل کھینچ تان کر آگئے ہیں، مگر آخر میں امام صاحب کی یہ ساری کوشش رائگاں ہو گئی، کیوں کہ اول تو انہوں نے صرف تین مسائل میں فلاسفہ کی تکفیر کی اور باقی مسائل کے متعلق یہ فیصلہ کیا کہ ان کو مذہب سے کوئی تعلق نہیں، دوسرے اس وجہ سے کہ اکثر جگہ تو محض فلاسفہ کی دلیلیں رد کی ہیں، ورنہ فلاسفہ خود ان مسائل کے خلاف نہ تھے، مثلاً متکلمین کی طرح فلاسفہ بھی خدا کو ایک مانتے ہیں اور اس پر عقلی دلیل قائم کرتے ہیں، مگر امام غزالی نے فلاسفہ کے اس خیال کو بھی رد کیا حالانکہ اس کا رد کرنا بیکار تھا، ابن رشد نے امام صاحب کی اس کتاب کا رد لکھا ہے، ہم یہ فیصلہ تو آگے چل کر کریں گے کہ امام صاحب اور ابن رشد میں سے کوئی کامیاب ہوا یا نہیں لیکن یہاں پر وہ رائیں سن لینا چاہئیں، جو ابن رشد نے اس کتاب کے متعلق جا بجا ظاہر کی ہیں، ابن رشد کے ذہن میں اس کتاب کی وقعت نہ تھی، کیوں کہ وہ اس کے دلائل کو برہان سے کم رتبہ سمجھتا تھا، چنانچہ ہم ان میں سے بعض رایوں کو ایک خاص موقع سے اقتباس کر کے لکھتے ہیں، ایک

۱۔ ان میں مسئلوں کی تفصیل یہ ہے: ۱۔ حکما کے اس دعویٰ کا ابطال کہ عالم ازلی ہے، ۲۔ اس دعویٰ کا ابطال کہ عالم ابدی ہے، ۳۔ فلاسفہ کا یہ خیال کہ ”خدا صانع عالم ہے“ دھوکا ہے ورنہ ”ان کے اصول کے مطابق خدا صانع عالم نہیں ہو سکتا، ۴۔ یہ بحث کہ فلاسفہ خدا کا وجود ثابت کرنے سے عاجز ہیں، ۵۔ فلاسفہ خدا کی توحید نہیں ثابت کرتے، ۶۔ فلاسفہ کے اس دعویٰ کا ابطال کہ خدا کے صفات نہیں ہیں، ۷۔ حکما کا یہ قول غلط ہے کہ خدا جنس و فصل نہیں، ۸۔ فلاسفہ کا یہ دعویٰ ثابت نہیں ہو سکتا کہ خدا کی ذات بسیط محض بلا ماہیت ہے، ۹۔ یہ بحث کہ فلاسفہ خدا کی جسمیت کا انکار نہیں کر سکتے، ۱۰۔ فلاسفہ کو دہر یہ ہونا لازم ہے، ۱۱۔ فلاسفہ یہ ثابت نہیں کر سکتے کہ خدا اپنے سوا کسی اور کو جانتا ہے، ۱۲۔ فلاسفہ یہ ثابت نہیں کر سکتے کہ خدا اپنی ذات کو جانتا ہے، ۱۳۔ فلاسفہ کا یہ دعویٰ غلط ہے کہ خدا جزئیات کو نہیں جانتا۔ ۱۴۔ فلاسفہ کا یہ دعویٰ غلط ہے کہ آسمان حیوان متحرک بالارادہ ہے، ۱۵۔ فلاسفہ نے آسمان کی حرکت کی غرض جو بیان کی ہے وہ باطل ہے، ۱۶۔ فلاسفہ کا یہ دعویٰ غلط ہے کہ آسمان تمام جزئیات کے عالم ہیں، ۱۷۔ خرق عادت کا انکار باطل ہے، ۱۸۔ فلاسفہ یہ ثابت نہیں کر سکتے کہ روح ایک جوہر ہے جو نہ جسم ہے نہ عرض، ۱۹۔ فلاسفہ یہ ثابت نہیں کر سکتے کہ روح ابدی ہے، ۲۰۔ حشر اجساد کا انکار باطل ہے۔

مقام پر امام صاحب پر یوں حملہ کرتا ہے:

”ان مسائل کی تحقیق صرف وہ شخص کر سکتا ہے جس نے فلاسفہ کی کتابوں کا بغور مطالعہ کیا ہو، (مطلب یہ ہے کہ امام صاحب فلسفہ میں کچے ہیں، کیوں کہ ابن سینا کے علاوہ کچھ نہیں جانتے) غزالی جو یہ اعتراض کرتے ہیں اس کی دو وجہیں ہو سکتی ہیں یا تو وہ تمام امور سے واقف ہیں اور پھر اعتراض کرتے ہیں اور یہ اشرار کا فعل ہے اور یا ناواقف ہیں اور باوجود اس کے اعتراض کرتے ہیں اور یہ جاہلوں کی شان ہے لیکن غزالی دونوں باتوں سے بری ہیں، معلوم یہ ہوتا ہے کہ یہ غرور ذہانت ہے جس نے ان کو یہ کتاب لکھنے پر مجبور کیا اور کیا عجب ہے کہ اس ذریعہ سے وہ لوگوں میں مقبولیت حاصل کرنا چاہتے ہوں۔“ ۱۔

ایک جگہ لکھتا ہے کہ امام غزالی اعتراض در اعتراض کر کے ناظرین کو حیرت میں ڈال کر اپنا نفوذ قائم کرنا چاہتے ہیں ورنہ ان کے دلائل محض لغو اور سفطیانہ ہیں ۲ ایک جگہ لکھتا ہے کہ سفطیانہ دلائل و اعتراضات کی ترتیب و تالیف پر امام صاحب شاید اس وجہ سے مجبور ہو گئے ہیں کہ ان کو اپنی ذات کی برأت مقصود تھی، یعنی چوں کہ زمانہ پر آشوب اور فلسفہ بدنام تھا اس لئے یہ کتاب لکھ کر غزالی نے یہ ثابت کرنا چاہا ہے کہ وہ فلاسفہ کے عقائد کو نہیں مانتے۔ ۳

غرض جا بجا ابن رشد نے امام غزالی پر سخت سخت حملے کیے ہیں اور یہ ثابت کیا ہے کہ غزالی فلسفہ کے دشمن ہیں، ابن رشد جو فلسفہ کا وکیل ہے یہ دیکھ کر کس قدر جزبز ہوتا ہوگا کہ امام غزالی نے فلسفہ کی دھجیاں اڑادیں، اس لئے امام صاحب کی نسبت ان درشت کلمات کے استعمال میں وہ ایک حد تک مجبور تھا لیکن دونوں میں واقعی محاکمہ کی غرض سے ہم مسئلہ خرق عادت کو منتخب کرتے ہیں، جس پر دونوں کی تقریریں مقابلہ سن لینے کے بعد یہ فیصلہ آسانی ہو سکے گا کہ دونوں میں سے کون حق بجانب تھا۔

ایک حکیم جب اختیارات علمیہ کے ذریعہ سے اشیاء کی باہمی نسبتوں اور علاقوں کو دریافت کر کے قوانین فطرت کا علم حاصل کرنا چاہتا ہے تو اس کو عالم کی تمام چیزوں میں ایک

۱۔ تہافت الفلاسفہ صفحہ ۳۳ ۲۔ تہافت التہافت صفحہ ۳۴ ۳۔ تہافت التہافت صفحہ ۴۳۔

حیرت انگیز ربط و تناسب نظر آتا ہے، وہ دیکھتا ہے کہ ہر نئے حادثہ کے پہلے بعض حادثے اور بھی ہوتے ہیں جن سے اس نئے حادثہ کی پیدائش ہوتی ہے، اس بنا پر وہ یقین کرتا ہے کہ عالم کی تمام چیزوں کے درمیان ایک ”لزومی علاقہ“ پایا جاتا ہے جس کا نام علاقہ علیت ہے لیکن اس کے خلاف جب ایک متکلم اس بات پر غور کرتا ہے کہ دنیا کی کسی چیز میں تولید و خلق کی قوت نہیں بلکہ تمام چیزوں کا خالق صرف خدا ہے، جو باوجود خالق عالم ہونے کے عالم و مرید بالذات بھی ہے، یعنی جو بات کرتا ہے اپنے اختیار سے کرتا ہے، وہ کسی ”لزومی علاقہ“ کا پابند نہیں بلکہ یہ ”لزومی علاقہ“ محض اس کی عادت جاریہ کا نام ہے جو کبھی کبھی منسوخ ہو جاتی ہے اور جس کو انسان کی کوتاہ بین عقل غلطی سے لزوم و وجوب سمجھنے لگتی ہے، تو ان تمام باتوں کے غور کرنے کے بعد وہ اس قطعی نتیجہ تک پہنچتا ہے کہ عالم کی کسی چیز میں کوئی لزوم نہیں پایا جاتا، عالم صرف قادر مطلق خدا کے اشارہ چشم پر قائم ہے وہ جو تغیر چاہے کر سکتا ہے یعنی دوسرے لفظوں میں قوانین فطرت محض دھوکا ہیں اور عالم کسی قانون لزوم کا پابند نہیں۔

الغرض یہ دو متضاد مجموعہ خیال ہیں، فلسفہ نے ہمیشہ پہلے خیال کی جنبہ داری کی ہے اور ادیان و مذاہب نے دوسرے کی، مذاہب کی بنا ہی اس بات پر ہے کہ نبی سے عجائب و غرائب باتیں ظہور پذیر ہوتی ہیں، وہ فرشتہ سے بات چیت کرتا ہے، وہ لکڑی کو سانپ بنا دیتا ہے، پتھر پر اپنی لاشی دے مارتا ہے اور اس سے پانی ابلنے لگتا ہے، تاسید ایزدی سے اس کو اپنے مخالفین پر فتح حاصل ہوتی ہے، غرض دنیا میں خود اس کی ذات ہی عجیب و غریب باتوں کا مجموعہ ہوتی ہے، متکلمین اگر اس مسئلہ میں فلاسفہ کی مخالفت نہ کریں تو مذاہب کے ستون منہدم ہو جائیں، چنانچہ غزالی نے بھی تہافت الفلاسفہ میں اس مسئلہ پر بحث کی ہے، غزالی کہتے ہیں:

”فلاسفہ کا خیال ہے کہ علت و معلول کا اقتراں جو ظاہر میں نظر آتا ہے وہ ایک

”لزومی علاقہ پر مبنی ہے، جس کی بنا پر یہ ناممکن ہے کہ علت کے بغیر معلول اور معلول

کے بغیر علت پائی جائے، کل طبیعیات کی بنا اسی مسئلہ پر ہے، لیکن ہم جو اس کے

خلاف ہیں تو اس کی وجہ یہ ہے کہ اس کے ماننے سے معجزات انبیاء میں قدر ہوتی ہے،

کیوں کہ اگر یہ تسلیم کر لیا جائے کہ عالم کی ہر چیز میں ”لزومی علاقہ“ پایا جاتا ہے تو اس

صورت میں خرق عادت محال و ناممکن کے رتبہ تک پہنچ جائے گا حالاں کہ مذہب

کی بنا خرق عادت ہی پر ہے۔“

مذکورہ بالا اقتباس میں امام صاحب نے متکلمین کے اختلاف کی وجہ بیان کر دی لیکن اس بحث میں سب سے پہلے یہ سوال پیدا ہوتا ہے کہ کیا واقع میں فلاسفہ نے معجزات میں قدح کی ہے؟ ابن رشد کہتا ہے:

”معجزات کے بارے میں قدمائے کوئی قول منقول نہیں، ان کے نزدیک جس طرح اس بات میں بحث نہ کرنا چاہیے کہ نیکی و بدی کیا چیز ہے، اسی طرح مذہب کے مبادی عمل و اصول میں بھی بحث نہ کرنا چاہیے کیوں کہ جب مبادی علم بحث و تحقیق سے بالا رہتے ہیں تو مبادی عمل تو زیادہ اس کے حق دار ہیں، ہاں البتہ فلاسفہ اسلام میں ابن سینا نے معجزات سے بحث کی ہے۔“

لیکن اگر فلاسفہ نے معجزات میں بحث نہ کی ہو تو اس سے یہ کب لازم آتا ہے کہ وہ معجزہ کے مقرر ہیں یا علت و معلول میں علاقہ لزوم و وجوب کے قائل نہیں، دیکھنا تو یہ ہے کہ فلسفہ نے لزوم و وجوب کو جو ثابت کیا ہے، اس سے انسان کے اعتقاد پر کیا اثر پڑتا ہے، ظاہر ہے کہ اس کا اثر اس کے سوا اور کیا پڑے گا کہ:

”قرآن مجید میں جن معجزات کا ذکر ہے ان کا یا انکار کیا جائے یا کھینچ تان کے

ان میں تاویل کی جائے۔“

یہی وجہ ہے کہ:

”قرآن مجید میں احیائے موتی کا جو ذکر آیا ہے اس کی تاویل ان لوگوں نے یہ کی

کہ باران علم سے نفوس کی آب یاری مراد ہے وغیرہ۔“

غرض لزوم و وجوب کے عقیدہ کا یہ خراب اثر جو نفوس انسانی پر ہوتا ہے اس کے ازالہ کی بجز اس کے اور کوئی صورت نہیں ہے کہ اس عقیدہ ہی کو سرے سے باطل کر دیا جائے، اسی وجہ سے ہم اس بات کے قائل ہیں کہ:

۱۔ تہافت الفلاسفہ صفحہ ۶۳ ۲۔ تہافت الجہافت صفحہ ۱۲۲ ۳۔ تہافت الفلاسفہ صفحہ ۶۳ ۴۔ ایضاً صفحہ ۶۳

”لقاء نار اور احتراق اور روشنی اور طلوع شمس میں کوئی لزومی علاقہ نہیں پایا جاتا

بلکہ یہ تمام اسباب و مسببات صرف خدا کی مشیت سے پیدا ہوتے ہیں۔“ ۱

فلاسفہ کو اس مسئلہ پر صرف اس وجہ سے اصرار ہے کہ:

”جلائے والی چیز یعنی آگ بالقصد نہیں جلاتی، بلکہ اس کی فطرت کا اقتضا ہی یہ کہ وہ کپڑے

کو جلا دے تو اس بنا پر یہ کیسے ممکن ہے کہ آگ کپڑے کو جلائے لیکن مسجد کو نہ جلائے۔“ ۲

لیکن سوال یہ ہے کہ تمہیں آگ کی طبیعت اور اس کے اقتضا کا علم کیسے ہوا؟

”ظاہر ہے کہ اس کا کوئی جواب بجز اس کے نہیں کہ آگ جب کپڑے میں لگائی

جاتی ہے تو ہمارا دوا می مشاہدہ یہ ہے کہ وہ جلا دیتی ہے لیکن اس بار بار کے مشاہدہ سے

اگر کچھ معلوم ہوتا ہے تو وہ یہ ہے کہ آگ نے کپڑے کو جلا یا اس کا علم کیسے ہوا کہ آگ

ہی جلنے کی علت ہے، مثالیں دیکھو سب جانتے ہیں کہ عمل زوجیت سے نسل انسانی میں

ترقی ہوتی ہے لیکن یہ تو کوئی نہیں کہتا کہ یہ فعل بچہ کی پیدائش کی علت ہے۔“ ۳

حاصل یہ کہ وجوب کا حکم محض ہمارے تجربہ و مشاہدہ پر مبنی ہے اور تجربہ سے وجوب و

علیت کا علم نہیں ہوتا، صرف تقدم و تاخر اور معیت یا شرطیت کا علم ہوتا ہے تو اس بنا پر علیت محض

ہمارے تخیل کی پیدا کردہ اصطلاح ہے جس کا خارج میں کوئی وجود نہیں، یہ غزالی کی تشکیک

ولا اوریت کی آخری حد ہے لیکن اس کے مقابلہ میں فلاسفہ کہتے ہیں کہ:

”جو شخص علیت کا انکار کرتا ہے اس کو یہ ماننے کی بھی ضرورت نہیں کہ ہر فعل کا

صدر کسی نہ کسی فاعل سے ہوتا ہے باقی یہ بات دوسری ہے کہ ان سرسری اسباب کو جو

ہمارے مشاہدہ میں آئے ہیں کافی نہ خیال کیا جائے لیکن اس سے علیت پر اثر نہیں

پڑتا، اصل شبہ یہ ہے کہ چوں کہ بعض ایسی چیزیں بھی ہیں جن کے علل و اسباب کا

پتہ نہیں لگتا، اس لئے سرے سے علیت ہی کا انکار کیوں نہ کیا جائے لیکن یہ ایک بین

مغالطہ ہے، ہمارا کام یہ ہے کہ محسوس سے غیر محسوس کو تلاش کریں نہ یہ کہ غیر محسوس کی

وجہ سے خود محسوس کا بھی انکار کر دیں۔“ ۴

۱۔ تہافت الفلاسفہ ص ۶۵۔ ۲۔ ایضاً ص ۶۶۔ ۳۔ تہافت الفلاسفہ صفحہ ۶۶۔ ۴۔ ایضاً ص ۱۲۲۔

اس کے علاوہ

”علم کی غرض کیا ہے؟ صرف یہی کہ موجودات کے اسباب دریافت کرنا لیکن جب اسباب ہی کا سرے سے انکار کر دیا گیا تو اب کیا باقی رہا!! علم منطق میں یہ بات پایہ ثبوت کو پہنچیں گی رہے کہ ہر مسبب کا ایک سبب ہوتا ہے تو اب اگر علل و اسباب کا انکار کر دیا جائے تو اس کا نتیجہ یا تو یہ ہوگا کہ کوئی شے معلوم نہ رہے گی یا یہ کہ کوئی معلوم قطعی نہ رہے گا بلکہ تمام معلومات ظنی ہو جائیں گے تو گویا ”علم قطعی“ دنیا سے معدوم ہو جائے گا۔“ ۱۔

لیکن سوال یہ ہے کہ خود علم کی بنا کس بات پر ہے، فلاسفہ کہتے ہیں کہ ذاتی و عرضی کی تمیز پر مگر سچی بات یہ ہے کہ علم کی بنا محض تجربہ و استقرا پر ہے اور تجربہ و استقراء عقیدہ علیت کی تائید نہیں کرتا، پس ابن رشد کا یہ خیال بالکل غلط ہے کہ عقیدہ علیت کے انکار سے علم کا ابطال ہو جائے گا، کیا علم اس بات کا مدعی ہے کہ وہ اشیا کے علل و اسباب کو کھول کر بتا دے گا جو اکثر نظروں سے مخفی رہتے ہیں؟ اور کیا علل و اسباب کے انکار کا یہ قطعی نتیجہ ہے کہ اصلی مصادر اشیا کا بھی انکار ہو جائے؟ متکلمین یہ کب کہتے ہیں کہ کسی فعل کا فاعل نہیں ہوتا بلکہ ان کا تو صریح الفاظ میں یہ دعویٰ ہے کہ ہر چیز کا فاعل خالق عالم ہے، متکلمین کو اس سے انکار نہیں کہ اشیا میں کوئی تعلق نہیں ہوتا، ہوتا ہے مگر لزوم و وجوب کا نہیں ہوتا بلکہ محض عادت کا ہوتا ہے، فلاسفہ پوچھتے ہیں کہ:

”یہ عادت کس کی؟ کیا خدا کی؟ لیکن خدا کے لئے تو عادت ہو نہیں سکتی کیوں کہ عادت ایک ملکہ اکتساب کا نام ہے جو مشق و تمرین سے حاصل ہوتا ہے، پھر کیا خود موجودات کی؟ لیکن موجودات اکثر بے جان ہیں اور عادت صرف جاندار کی خصوصیت ہے، پھر کیا ہماری؟ یعنی یہ لزوم و وجوب کا حکم ہمارے نفس کی عادت ہے لیکن اس صورت میں موجودات کا یہ سارا سلسلہ انسانی عقل کا محض وضع کردہ ہو جائے گا اور کوئی فعل ایسا نہ رہے گا جس کی بنا پر خالق عالم کو حکیم کہا جاسکے۔“ ۲۔

۱۔ تہافت التہافت ص ۱۲۲-۲ ایضاً ص ۱۲۳۔

لیکن اس میں کیا استحالہ ہے کہ علیت و وجوب کا حکم عقل انسانی کا وضع کردہ مان لیا جائے، یعنی یہ تسلیم کر لیا جائے کہ جب واقعے متعدد مرتبہ ایک ساتھ وقوع پذیر ہوتے ہیں تو ہم اپنے اس تجربہ کی بنا پر دونوں میں ایک تعلق عادی پیدا کر لیتے ہیں، یہ تعلق محض ہمارے نفس کا پیدا کردہ ہوتا ہے، ورنہ خارج میں اس کا کہیں نام و نشان نہیں ہوتا، زیادہ سے زیادہ اس صورت میں یہ لازم آئے گا کہ موجودات کا سلسلہ وضعی ہو جائے گا، (جیسا کہ ابن رشد نے کہا ہے) لیکن کیا علوم انسانی کی حقیقت اس سے بھی زیادہ کچھ ہے کہ انسان کے سامنے جو باتیں گذرتی ہیں، ان کے باہمی تعلقات کے بابت انسان کے ذہن میں خیالات کا ایک مرتب سلسلہ پیدا ہو جاتا ہے یعنی کیا علم انسانی کی قدر و منزلت محض چند وضعی کلیات سے زیادہ کچھ اور بھی ہو سکتی ہے، جو اکثر غلط اور بہت کم صحیح نکلتے ہیں، اب رہی یہ بات کہ حکیم کی حکمت کا علم کیسے ہوگا تو اس کا جواب یہ ہے کہ محض ان سرسری اور غیر لزومی تعلقات کے دریافت کر لینے سے بھی حکمت کا علم ہو سکتا ہے، یعنی اشیا کی باہمی نسبتیں معلوم ہو سکتی ہیں، جو علم انسانی کی اصل حد ہے، انسان نہ حقیقت کا ادراک کر سکتا ہے اور نہ اس کی بے علمی و ناواقفیت سے اس کی علمیت کو بٹہ لگتا ہے، پس اس بنا پر علم انسانی کی یہ حقیقت فرض کر لینا ہی غلط ہے کہ وہ اشیا کے اصلی علل و اسباب کے جاننے کا نام ہے، اگر لفظ علیت کو لفظ ”تعلق“ سے بدل دیا جائے تو اس وقت علم کی یہ تعریف مان لینے میں ہم کو کوئی عذر نہ ہوگا لیکن اس صورت میں فلاسفہ کا اصلی نصب العین پلٹ جائے گا۔

پس حاصل یہ کہ علاقہ علیت کے انکار سے نہ علم کا ابطال ہوتا ہے اور نہ حکیم کی حکمت میں اس سے کوئی خلل پڑتا ہے، ہاں البتہ متکلمین کی غلطی یہ ہے کہ وہ علیت کا انکار کرنے کے بعد سلسلہ اسباب و مسببات کو بجائے انسان کی عادت قرار دینے کے خدا کی عادت مان لیتے ہیں، یعنی بجائے یہ تسلیم کرنے کے کہ جب دو چیزیں متعدد ایک ساتھ وقوع پذیر ہوں تو انسان ان میں تعلق عادی پیدا کر لیتا ہے، وہ یہ تسلیم کرتے ہیں کہ اشیا کا ہمیشہ ایک ساتھ وقوع پذیر ہونا خدا کی عادت جاریہ ہے، جس سے ان کا یہ مطلب ہوتا ہے کہ خدا اپنی اس عادت کو اگر چاہے تو پلٹ سکتا ہے لیکن متکلمین کا یہ خیال ویسا ہی غلط ہے فلاسفہ کا عقیدہ علیت، دونوں اس بات کی کوشش کرتے ہیں کہ خدا کی حکمت کو ثابت کریں لیکن یہ غور نہیں کرتے کہ خدا کی حکمت کا اثبات

اسباب و مسببات یا عادت ایزدی کے عقیدوں پر موقوف نہیں، اس مسئلہ میں فلاسفہ متقدمین کی گمراہی کا اصلی سبب یہ ہے کہ اشیا کی باہمی نسبتوں کے متعلق جو خیالات ان کے ذہن میں پیدا ہوتے ہیں، ان کو وہ بجائے اپنا خیال تصور کرنے کے ایک موجود واقعی فرض کر لیتے ہیں، اس میں شک نہیں کہ معمولی حالت میں اسباب و مسببات کا سلسلہ ہم کو مربوط نظر آتا ہے لیکن اس کے یہ معنی نہیں ہو سکتے کہ ہم اس معمولی ربط کو ”لزوم“ یا ”وجوب“ یا ”ضرورت“ فرض کرنے لگیں، ابن رشد اس خیال سے بے چین ہونے لگتا ہے کہ:

”اگر سرے سے اسباب و مسببات کا انکار کر دیا جائے یعنی یہ فرض کر لیا جائے کہ کائنات کا موجودہ حالت سے کسی دوسری حالت کی جانب منتقل ہو جانا ممکن ہے اور کائنات میں کوئی لزومی ربط نہیں تو اس وقت حکیم کی حکمت کے لئے کیا باقی رہ جائے گا، حکمت تو نام ہی اس کا ہے کہ ساری کائنات ترتیب و نظام کے ماتحت ہو، لیکن جب انسان کے تمام افعال (مثلاً) کفہما اتفق ہر ایک عضو سے انجام پا سکتے ہیں، یعنی مثلاً حاسہ بصرت کو البصار سے، حاسہ سماعت کو سماعت سے، حاسہ ذوق کو ذائقہ سے کوئی لزومی ربط و علاقہ نہیں ہے تو انسان کے ڈھانچہ میں خدا کی صنعت و حکمت کا کون سا نمونہ باقی رہے گا۔“

فلاسفہ یہ سمجھتے ہیں کہ کائنات کے جو عوامل و موثرات یا علل و اسباب ان کے حیضہ شعور میں آگئے ہیں، بس یہی صنعت و حکمت کے مکمل علامت و آثار ہیں لیکن ان کو یہ نہیں سوچتا کہ ان ظاہری علل قریبہ کے اندر ابھی کچھ اور مخفی عوامل بھی ہیں جو ان کی تنگ نظری اور جہل مرکب کی وجہ سے ان کی بصارت سے اوجھل رہتے ہیں، احشائے ارض کے اندر آنکھیں پھاڑ پھاڑ کے دیکھنے کی ضرورت نہیں، بلکہ صرف اپنی آنکھوں پر سے ادعا و تحکم کے رنگین پردوں کو چاک کرنے کی ضرورت ہے، ابن رشد کے استعجاب کی حد نہیں رہتی جب وہ یہ خیال کرتا ہے کہ:

”اگر موجودہ نظام پلٹ جائے، یعنی جو چیز مغرب کی جانب حرکت کر رہی ہے وہ مشرق کی جانب اور جو مشرق کو حرکت کر رہی ہے وہ مغرب کی جانب حرکت

کرنے لگے، آگ بجائے اوپر چڑھنے کے نیچے اترنے اور خاک بجائے نیچے اترنے کے اوپر کو چڑھنے لگے تو پھر کیا ہوگا، کیا صنعت و حکمت باطل نہ ہو جائے گی۔“

لیکن اگر وہ آج زندہ ہوتا تو اپنی آنکھوں سے دیکھ اور کانوں سے سن لیتا کہ جس زمین کو وہ ساکن مان رہا تھا وہ ایک بارگی حرکت بطی کرنے لگی اور جن ٹھوس مادوں کو چکی کے پاٹ کی طرح متحرک دیکھتا رہا وہ ایک بارگی نظر کے سامنے سے غائب ہو گئے، پس کیا ترتیب و نظام اور حکمت و صنعت کے لیے یہ بھی ضروری ہے کہ اسباب و مسببات میں لزوم و وجوب بھی ہو، فلاسفہ یہ سمجھتے ہیں کہ اشیا کی ان باہمی نسب و جہات کا کوئی واقعی وجود بھی ہے یعنی لزوم و وجوب وغیر جتنی نسبتیں ہیں، یہ کسی ایسی واقعی حالتوں کا نام ہیں جو ہمیشہ اشیا کے موجودہ فی الخارج میں یکساں پائی جاتی ہیں لیکن اس مغالطہ کی بنا بھی فلاسفہ کی وہی قدیمی عادت ہے کہ وہ اپنے مفروضہ خیالات کو ہمیشہ موجود واقعی کا رتبہ دینے لگتے ہیں، حالاں کہ اکثر ان کے مفروضات کا خارج میں نام و نشان تک نہیں ہوتا۔

ہم بذات خود حکمت و سائنس کے منکر نہیں اور نہ مذہب و سائنس میں تضاد و تخالف ماننے کے لیے تیار ہیں، لیکن اس کے ساتھ ہم فلاسفہ کے اس خیال کی بھی تائید نہیں کر سکتے کہ خرق عادت کو تسلیم کر لینے سے سائنس کا ابطال ہو جاتا ہے، وجہ یہ ہے کہ قدیم فلاسفہ کی حکمت و سائنس بھی ان کے مابعد الطبیعات کی طرح محض چند مفروضہ اور قیاسی کلیات کے ایک مجموعہ کا نام تھا جس کی بنا عموماً ان مفروضہ نسب و جہات اور قیاسی مماثلت و تضاد کے تصورات پر تھی جو اشیا کے موجودہ فی الخارج کے سطحی مطالعہ سے دماغ میں پیدا ہوتے ہیں، چنانچہ اسی بنا پر انہوں نے چند کلیات قائم کر لیے تھے، جنہیں وہ عموماً دنیا کی ہر چیز پر منطبق کیا کرتے تھے، من جملہ ان مفروضہ کلیات کے ”علت و معلول“ کا کلیہ بھی تھا جس کی بنا پر اشیا موجودہ فی الخارج کے استقرائی اختیار و تجربہ پر نہ تھی ”لزوم و وجوب“ کے قیاسی تصورات پر تھی اور حقیقت میں ہم کو علت و معلول کی اس تعریف ہی سے اتفاق نہیں ہے جو فلسفہ کی کتابوں میں عموماً دہرائی جاتی ہے بلکہ ہمارے نزدیک تو علت محض چند شروط کے مجموعہ کا نام ہے جس میں سوائے علاقہ قبلیت و

بعدیت یا معیت کے وجوب و لزوم کی قسم کا کوئی علاقہ نہیں پایا جاتا، اس پر بھی اگر یہ خیال دل سے کسی طرح نہ نکلتا ہو کہ علت و معلول کے ابطال سے سائنس کا ابطال ہو جائے گا تو آج کل کے سائنس دانوں کی استقرائی منطق کا مطالعہ کر کے دیکھ لو کہ وہ علت و معلول کی تعریف کیا کرتے ہیں، حقیقت میں سائنس کی بنا لزوم و وجوب پر نہیں ہے بلکہ محض اشیاء کے نسب و تعلقات پر ہے جو متعدد و متنوع اختیارات و تجربات کے بعد استقرائی اذعان کا رتبہ حاصل کر لیتے ہیں اور یہی استقرائی کلیات کا مجموعہ ”لا آف نیچر“ کہلاتا ہے، جو انسان کے حدود علم اور قوانین استقراء کے لحاظ سے تو یقینی قطعیت کا رتبہ رکھتا ہے لیکن اصلیت و واقعیت کے اعتبار سے اس کی قطعیت ہمیشہ معرض بحث و شک میں رہتی ہے، یہی وجہ ہے کہ آج کل کا کوئی بڑے سے بڑا سائنس داں بھی کسی مقبول و قطعی قانون فطرت کو بھی قطعیت و اذعان اور ادعا و تحکم کے ان الفاظ سے کبھی ادا نہیں کرتا جیسے ”و ما فلاسفہ متقدمین اپنے سطحی سے سطحی کلیات و قوانین کو ادا کیا کرتے تھے، پس ابن رشد کو اپنے اس اصول پر کہ ”عقیدہ علت و معلول کے ابطال سے سارا علم محض وضعی و اصطلاحی ہو جائے گا“ بیجا اصرار ہے اور ایک قسم کا ادعا اور تحکم ہے، حجۃ الاسلام کے اس احسان سے فلسفہ کبھی سبک دوش نہیں ہو سکتا، کہ زمانہ حال کے اجلہ فلاسفہ مثلاً ہیوم، مل، اسپنر اور کامٹے سے سینکڑوں برس پہلے انہوں نے علت و معلول کے اس غلط عقیدہ کا عقلی دلیل سے مقابلہ کیا جو صدیوں سے فلسفہ یونان کے ذریعہ بتلائے جہل باشندگان ارض کے نفوس پر تسلط کئے ہوئے تھا اور جس نے علم و تجسس کے اضافہ کی راہ میں بھی صد چند مشکلات و موانع حائل کر دیے تھے، جن سے بحالات موجودہ دنیا کا نجات پانا محال ہو گیا تھا، پس ابن رشد کے ادعا و تحکم کے مقابلہ میں حجۃ الاسلام کا یہ منصفانہ دعویٰ سائنس دانوں اور اہل مذاہب دونوں کے لئے پیش نظر رکھنے کے قابل ہے کہ:

”ان المقترنات فی الوجود اقترانها لیس بطریق التلازم بل العادات یجوز خرقها فیحصل بقدرۃ اللہ هذه الامور (ای البعث و حشر الاجساء) دون وجود اسبابها وقد یکون ذلک باسباب ولکن لیس من شرطه ان یکون ان السبب هو المعهود بل فی

المقدورات عجائب و غرائب " - ۱

غرض حاصل یہ کہ سلسلہ اسباب و مسببات (جس کو فلاسفہ ہمہ گیر قانون کہتے ہیں اور جس پر ان کے علوم طبیعیہ کی بنیاد ہے) کے متعلق فلاسفہ و متکلمین کے نقطہ نظر میں مشرق و مغرب کا فرق ہے، فلاسفہ اسباب و مسببات کو لزوم و وجوب کے رشتہ سے وابستہ کرتے ہیں، لیکن متکلمین ان کے درمیان محض تعلق عادی قرار دیتے ہیں، فلاسفہ کے نزدیک علت و معلول میں کوئی استثناء نہیں ہو سکتا، لیکن متکلمین استثناء کے امکان و وقوع دونوں کے قائل ہیں۔

اس اختلاف کا بڑا نتیجہ یہ ہے کہ گو ابن رشد اور غزالی دونوں علم و مذہب میں تطبیق دینے کی کوشش کرتے ہیں لیکن تطبیق میں دونوں کا اصولی اختلاف ہو گیا، ابن رشد مذہب کو علم کے تابع سمجھتا ہے اور غزالی علم کو مذہب کے تابع، ابن رشد نے تطبیق کے لئے حسب ذیل قاعدہ مقرر کیے:

۱۔ مذہب میں اگر کوئی بات علت و معلول کے قاعدہ کے خلاف نظر آئے تو مذہب میں تاویل کرنا واجب ہے، فصل المقال میں کہتا ہے:

ونحن نقطع قطعاً ان کل مادی
الیہ البرهان وخالفہ ظاہر الشرع
ان ذالک الظاہر یقبل التاویل

جب کوئی بات برہان سے ثابت ہو گئی ہو اور
مذہب میں اس کے خلاف ہو تو مذہب میں
یقینی تاویل کی جاوے گی۔

۲۔ دوسرا قاعدہ اس نے یہ بیان کیا ہے کہ:

لیس یجب ان تحمل الفاظ الشرع
کلھا علی ظاہرها ولا ان تخرج کلھا
من ظاہرها بالتاویل (۲)

نہ تو شرع کے کل الفاظ کو ظاہر معنی پر رکھنا
چاہیے اور نہ کل میں تاویل کرنا چاہیے۔

۳۔ والسبب فی ورود الشرع فیہ
الظاہر والباطن هو اختلاف نظر الناس
وتباین قرانہم فی التصدیق (۳)

شرع میں ظاہر و باطن الگ الگ اس وجہ
سے ہیں کہ لوگوں کی نظریں مختلف اور طبائع
جدا ہیں۔

والسبب فی ورود الظواہر المعترضہ
فیہ هو تنبیہ الراسخین فی العلم علی
التاویل الجامع بینہما (۴)

ظواہر میں تعارض کا منشا یہ ہے کہ راسخین فی العلم
تاویل کی کوشش کریں اور متعارضین میں جمع
کریں۔

۱۔ تہافت الفلاسفہ ص ۸۸ ۲۔ کشف الادلہ صفحہ ۸ - ۳ صفحہ ۹ - ۴ صفحہ ۹۔

پس معلوم ہوا کہ بعض ظاہر شرع کی تاویل جائز نہیں مبادی شرع کی تاویل کفر ہے اور مابعد المبادی کی بدعت اور بعض ظاہر کی تاویل اہل علم پر واجب ہے اور ان کے لئے اس کو ظاہر معنی پر رکھنا کفر ہے اور غیر اہل علم کے لئے ان کی تاویل اور ظاہر معنی سے پھیرنا کفر یا بدعت ہے۔

۴۔ و اذا تقرر ذلك فقد ظهر الله ان ههنا ظاهرا في الشرع لا يجوز تاويله فان كان تاويله في المبادى فهو كفر وان كان في مابعد المبادى فهو بدعة وههنا ايضا ظاهر يجب تاويله على اهل البرهان وحملهم اياه على ظاهره كفر وتاويل غير اهل البرهان له واخراجهم عن ظاهره كحرفى حقهم او بدعة (۱)

اسی بنا پر ہماری رائے یہ ہے کہ بعض لوگوں کے لئے ظاہر پر ایمان فرض ہے اور اس میں تاویل کفر، اسی لئے تاویلات کا تذکرہ صرف کتب علوم میں کرنا چاہئے تاکہ ان پر اہل علم ہی کی نظر پڑے۔

۵۔ ولذالك ماترى ان من الناس من فرضه الايمان بالظاهر فالتويل في حقه كفر لانه يؤدى الى الكفر ولهذا يجب ان لا يثبت التاويلات الا في كتب البراهين لم يصل اليها الا من اهل البرهان (۲)

حاصل یہ ہے کہ ابن رشد کے نزدیک فلسفہ و مذہب میں تطبیق دینے کے مقدم اصول یہ ہیں کہ:

۱۔ ہر مذہب کے دو پہلو ہوتے ہیں ظاہری اور باطنی، خاص لوگ اور علماء دونوں سے واقف ہوتے ہیں اور عامی لوگوں کو صرف ظاہر کی واقفیت کی ضرورت ہوتی ہے۔

۲۔ مذہب کا جو عقیدہ اپنے ظاہر پہلو کے لحاظ سے عقل کے موافق نہ ہوگا اس میں تاویل کی جاوے گی بشرطیکہ یہ عقیدہ اصول مذہب میں سے نہ ہو۔

تو گویا ان دونوں اصولوں کا نتیجہ یہ ہے کہ مذہب بجائے خود اہمیت نہیں رکھتا، اس کو انسان کے حاصل کردہ علوم پر قطعاً منطبق ہونا چاہیے اور اگر منطبق نہ ہوگا تو زبردستی تاویل کی جائے گی، اگرچہ یہ ظاہر یہ نظر آتا ہے کہ اس طرز سے تطبیق کا فائدہ حاصل ہو جائے گا، لیکن غور سے دیکھو تو صاف پتہ چلے گا کہ مذہب کو یا تو ایسے باطنی پہلو کے تابع کر دیا گیا ہے جو ہمیشہ فلسفہ کے مطابق ہوگا اور یا تاویل جائز کر دی گئی ہے جس سے مذہب کی اصلی روح کمزور

ہو جائے گی، یہی وجہ ہے کہ متکلمین بار بار کہتے ہیں کہ اہل فلسفہ جن باتوں کو عقل کے خلاف سمجھ کر ان کی تاویل کرتے ہیں، وہ دراصل عقل کے خلاف نہیں ہیں، متکلمین کا اصلی سوال یہ ہے کہ خلاف عقل ہونے کا معیار کیا ہے، ابن رشد اس کے جواب میں ساکت ہے لیکن امام غزالی دوسرا اصول مقرر کر کے اس منقذ کو بند کرنا چاہتے ہیں، ان کا اصول یہ ہے کہ ”جب تک اولہ قطعیہ سے کسی عقیدہ کا خلاف عقل ہونا ثابت نہ ہو جائے گا اس وقت تک تاویل نہ کی جائے گی، اس کا لازمی نتیجہ یہ ہے کہ امام غزالی کے نزدیک یہ بات کسی قطعی دلیل سے ثابت نہیں ہو سکتی کہ رویت کے لئے بعض خاص شرائط کی ضرورت ہے لیکن ابن رشد کے نزدیک رویت کے شرائط کا انکار نہایت مضحکہ انگیز ہے، غزالی کے اصول کی بنا پر محال سے محال بات خدا کے اختیار میں ہے لیکن ابن رشد کے نزدیک محال عقلی کا وجود ہی نہیں ہو سکتا، امام غزالی کے نزدیک خرق عادت کا وجود ممکن ہے کیوں کہ علت و معلول میں علاقہ و جوب نہیں ہوتا لیکن ابن رشد کے نزدیک علت و معلول میں علاقہ و جوب ہوتا ہے، اس لئے خرق عادت کا وجود محال ہے، ذیل کی عبارتوں سے امام غزالی کے مطلب کی وضاحت ہوگی۔

فلاسفہ کا خیال ہے کہ بعثت و اجساد نارو
جنت جسمانی اور اس طرح کے اور مواعید
امثال ہیں جن کا منشا ثواب و عقاب
روحانی کو لوگوں کے ذہن نشین کرنا ہے جو
جسمانی ثواب و عقاب سے بالاتر ہیں اور
یہ مسلمانوں کے اعتقاد کے خلاف ہے۔

۲۔ يقول الفلاسفة ان بعث
الاجساد ورود الروح الى
الابدان و وجود النار الجسمانية
و وجود الجنة والحدور العين
وسائر ما وعد به الناس امثال
ضربت العوام الخلق لفهم
ثواب و عقاب و روحانین ہما
اعلی رتبة من الجمائین
و هذا مخالف لاعتقاد المسلمین۔

عرب میں استعارات کا اس طرح رواج
ہے کہ ان مواقع پر جو کلمات تشبیہی

۲۔ والالفاظ الواردة في التشبيه
محتملة للتاويل على عادة العرب

استعمال کئے گئے ہیں وہ یقیناً محتمل تاویل
ہیں مگر کثرت اوصاف و تفصیلات کی وجہ
سے تاویلوں کی گنجائش نہیں رہتی، پس
اس قسم کے خیالات کا منشا یہ ہوگا کہ انبیاء
نے مصلحتاً ان مواقع پر صحیح امور نہیں بیان
کئے بلکہ تلبیسات سے کام لیا، حالاں کہ
منصب نبوت اس سے بالاتر ہے، علاوہ
بریں خدا نے جن چیزوں کا وعدہ کیا ہے
وہ اس کی قدرت سے باہر نہیں لہذا ان
مواعید کو ظاہر و صریح معنی پر حمل کرنا
چاہیے۔

فی الاستعارة ولكن ماورد في
وصف الجنة والنار و تفصيل
تلک الاحوال بلغ مبلغاً لا
تحمل التاويل فلا يقي الا حمل
الكلام على التلبیس بتخیل نقیض
الحق لمصلحة الخلق و ذالك ما
یتقدس عنه منصب النبوة و ما
وعده من امور الاخرة ليس
محالاً فی قدرة الله فيجب
البحری علی ظاهر الكلام بل علی
فحواه الذی هو صریح فيه (۱)

امام غزالی یہ بہت صحیح کہتے ہیں کہ اگر مذہب کے ان عقائد میں جو خلاف عقل نظر آتے
ہیں معنوی تاویل کی جائے گی تو اس کا مطلب یہ ہوگا کہ مذہب گویا دھوکہ دے دے کر لوگوں کو نیکی
کی جانب راغب کرتا ہے، ظاہر ہے کہ اہل مذہب اتنا بڑا الزام کیسے سن سکتے ہیں، اس کے علاوہ
بقول امام صاحب کے ان خلاف عقل باتوں کے محال ہونے پر کوئی عقلی دلیل بھی تو نہیں قائم
ہوئی ہے، بلکہ مذہب نے خدا کے اوصاف جو بتائے ہیں ان کے لحاظ سے تو یہ باتیں قطعاً محال
نہیں رہتیں، ابن رشد کا یہ جواب قطعاً بے فائدہ ہوگا کہ حشر اجساد کا مسئلہ اصول مذہب سے ہے
اور اس لئے ہم بھی اس میں تاویل کو جائز نہیں سمجھتے، یہاں پر حشر اجساد کا مسئلہ حقیقت میں مجوٹ
فیہ نہیں ہے، یہ مسئلہ تو مثال کے طور میں ضمناً آ گیا ورنہ سوال تو یہ ہے کہ خلاف عقل اور محال ہونے
کا جب کوئی معیار نہیں مقرر کیا گیا تو اس صورت میں باوجود اس کے کہ تاویل مخصوص لوگوں کے
لئے جائز قرار دی گئی ہے پھر بھی بے موقع تاویل کے انسداد کی کیا صورت ہوگی، ظاہر ہے کہ ابن
رشد کے اصول کی بنا پر علما بے جا تاویل کے مرتکب ہوں گے، پس اس کا

۱ تہافت الفلاسفہ ص ۸۴۔

علاج اگر کچھ ہو سکتا ہے تو وہ یہ ہے کہ امام غزالی کے اصول کی بنا پر سرے سے تاویل ہی سے احتراز کیا جائے، تا وقتیکہ اولہ قطعیہ تاویل کرنے پر مجبور نہ کر دیں لیکن کیا امام غزالی کی یہ شرط ابن رشد کے ”خلاف عقل اور محال عقلی“ کی شرطوں سے کچھ کم معممہ ہے؟

پس اگر ابن رشد کے اصول سے قطع نظر کر کے امام غزالی کے اصول پر عمل کیا جائے تب بھی تو مشکل حل نہیں ہوئی، کیوں کہ جیسا اوپر گذر گیا، ان اولہ قطعیہ کی قطعیت کون ثابت کرے گا؟ اس کے علاوہ فرض کرو کہ اولہ قطعیہ سے یہ ثابت ہو گیا کہ تاویل کرنے کی ضرورت نہیں ہے، مگر امام غزالی کے اصول کی بنا پر اب بھی یہ ممکن نہیں کہ اہل مذہب مطمئن ہو جائیں، بڑی بات تو یہ ہے کہ خود غزالی مطمئن نہیں ہوتے وہ خود ”اتفرقة بین الاسلام والزندقة“ میں ہر چیز کے پانچ وجود قرار دے کر علی الترتیب ان میں سے کسی ایک کے ماننے پر زور دیتے ہیں، جس کا دوسرے لفظوں میں یہ مطلب ہے کہ اگرچہ کسی خلاف عقل بات کے انکار پر کوئی قطعی دلیل قائم نہ ہوتا ہم اگر تم اس کے وجود حقیقی کے علاوہ اس کا وجود شبہی یا وجود جسمی یا وجود خیالی یا وجود عقلی مان لو گے تو مذہب کی عدالت سے بری ہو جاؤ گے، تو اب اس بنا پر اگر بفرض محال ابن رشد یہ کہتا ہے کہ حشر اجساد وغیرہ کی تفصیلات محض استعارات ہیں، یعنی حقیقتاً یہ چیزیں واقعی نہیں ہیں، بلکہ محض ان کا وجود شبہی ہے، تو غریب ابن رشد حجۃ الاسلام کی عدالت سے کیوں مورد الزام بنتا ہے؟

اصل یہ ہے کہ خود امام غزالی کو اپنے قائم کردہ اصول پر اطمینان نہیں ہے ورنہ اس قدر ڈانواں ڈول نہ ہوتے لیکن بقول ابن رشد کے امام غزالی کا یہ تلون طبع فلاسفہ کی بے دینی سے زیادہ مذہب کے لئے خطرہ ہے، کیوں کہ اس طور پر نہ تو فلسفہ کے مسائل ثابت ہوتے ہیں اور نہ مذہب کی پوری تائید ہوتی ہے، نتیجہ یہ ہوتا ہے کہ دونوں میں تشکیک پیدا ہو جاتی ہے۔

پس اب آخر میں ہمارے لئے یہ سوال نہایت دشوار ہو جاتا ہے کہ آیا ابن رشد کا اصول صحیح مان کر ہر خلاف عقل بات میں تاویل کرنے لگیں یا امام غزالی کی اتباع میں ان خلاف عقل ظاہری عقیدوں کو اپنے حال پر چھوڑ دیں، اس لئے کہ تفصیل تلک الاحوال بلغ مبلغاً لا یحتمل التاویل زمانہ حال میں یہ بہت مشکل ہے کہ عقلی کو ان خلاف عقل باتوں میں بحث کرنے سے باز رکھا جائے، گذشتہ زمانہ میں عقل کی طرف سے عام بے پروائی مذہب کی

سطوت کو برقرار رکھتی تھی، کیوں کہ مذہب کو انسان کی معاشرت پر غلبہ حاصل تھا لیکن ہمارے زمانہ میں مذہب کا یہ غلبہ بہ تدریج فنا ہو گیا، جس کا نتیجہ یہ ہے کہ اب عقل کی طرف سے بے پروائی کا قائم رکھنا مشکل ہو گیا ہے، اب عقل کا دعویٰ انسان کے مقابلہ میں یہ ہے کہ ”یا میرا ساتھ دو اور سائنس کے بے پناہ اور زبردست انکشافات کے زیر سایہ سر بلندی اور تفوق حاصل کرو اور یا میری قوت کے سامنے عجز کا اعتراف کرو اور تہذیب و تمدن کو خیر باد کہہ کر ہمیشہ کے لئے انحطاط و گم نامی کے قعر و مذلت میں اپنے تئیں جھونک دو“ ظاہر ہے کہ عقل کے اس ادعا و تحکم کے سامنے ابن رشد کی یہ پست آواز کہاں تک اثر ڈال سکتی ہے کہ ”مذہب کے طلسم میں عقل کی مداخلت غیر سود مند اور مضر ہے“۔

حقیقت یہ ہے کہ متکلمین کا یہ دعویٰ ہی غلط ہے کہ وہ علم و مذہب میں تطبیق کرادیں گے بلکہ اس سے زیادہ یہ خیال بھی قطعاً لغو ہے کہ مذہب و علم میں تضاد ہے علم اگرچہ عالم کے سربستہ سے سربستہ رازوں کے کھولنے کی کوشش کرتا ہے لیکن آخر میں ایک حد ایسی بھی ہے جس سے آگے بڑھنے کی عقل ہمت نہیں کرتی، مثلاً فلسفہ کی سب سے آخری حد یہ ہوتی ہے کہ وہ مادہ کے تشکلات کے لئے خود مادہ کا اور کوائف نفسانیہ کے لئے خود نفس کا وجود تسلیم کرتا ہے لیکن اگرچہ یہ پوچھو کہ مادہ و نفس کی حقیقتیں کیا ہیں تو شاید عقل کو اپنے عجز کے اعتراف میں پس و پیش نہ ہوگا، یہی حال فلسفہ کے تمام نظریات کا ہے کہ جہاں تک اشیا کے علل قریبہ کا تعلق ہے وہ تمام گریں کھولتا ہوا چلا جاتا ہے اور جہاں عالم کے ”مبادی اولیہ“ کا سوال آیا بس فوراً عقل بے بس ہو کر رہ جاتی ہے، اس سے معلوم ہوا کہ عقل چاہے جہاں تک بڑھتی چلی جائے، وہ مبادی عالم کے حل کرنے میں قاصر ہے لیکن اب عقل کی حد ختم ہو جانے کے بعد ایک نیا عالم اور پیدا ہوتا ہے جس کا وظیفہ نظر و فکر نہیں ہے بلکہ تاثیر و تاثر ہے یعنی وجدان جس طرح عقل چیزوں کی نسبتوں کو دریافت کرتی تھی، اسی طرح وجدان اشیا کے حسن و قبح اور نفرت و رغبت کے اصول دریافت کرتا ہے، ایک فلسفی عجیب سے عجیب خارق عادت کی توجیہ تک جا کر رک جائے گا لیکن انسان کا وجدان خرق عادت کے سبب سے بحث نہیں کرے گا، بلکہ وہ خرق عادت کا مشاہدہ کر کے محو حیرت بن جائے گا اور اس طلسمی کارنامہ پر حیرت و استعجاب کا اظہار کرنے لگے گا۔

اصول بالا پیش نظر رکھ کر مذہب و فلسفہ کے عمیق مطالعہ سے یہ عقدہ صاف کھل جاتا ہے

کہ عقل کا دائرہ اشیا کی باہمی نسبتوں اور ان کے علل و اسباب کا دریافت کرنا ہے، بلا لحاظ اس کے کہ ان اشیا سے انسان کے قلب پر کیا اثر پڑتا ہے اور مذہب کا دائرہ یہ ہے کہ انسان کو ہر چیز کے حسن و قبح سے آگاہ کرے، ہر چیز کے خواص و نتائج کی تشریح کرے، بشرطیکہ انسان کے فعل و عمل کو ان نتائج سے کوئی تعلق بھی ہو، ظاہر ہے کہ نتائج کے علم سے انسان کے ذخیرہ معلومات میں کوئی اضافہ نہیں ہوتا، لیکن ان کا دریافت کرنا عمل کرنے سے پیشتر انسان کو ہلاکت سے بچا لیتا ہے۔

پس اس بنا پر مذہب و فلسفہ میں سے کسی کو یہ حق حاصل نہیں کہ دوسری سرحد میں قدم رکھے عقل مذہب کے نظری حصہ سے بحث کر سکتی ہے لیکن نہ اس غرض سے کہ آخری فیصلہ کا اختیار اپنے ہاتھ میں رکھے، بلکہ صرف اس لئے کہ مذہب کو بھی عقل کی سرحد میں طبع آزمائی کی اجازت دی گئی ہے، یعنی دوسرے لفظوں میں عقل کو مذہبی اعتقاد کے متعلق فیصلہ کرنے کا کوئی اختیار نہیں دیا جاسکتا، کیوں کہ وہ ان وجدانی دلیلوں کو سمجھنے سے قاصر ہے جو مذہب اپنے دائرہ میں قائم کرتا ہے، اسی طرح مذہب کو بھی یہ حق حاصل نہیں کہ عقل کے دائرہ میں قدم رکھ کر عقلی دلیلوں پر نظر ثانی کرنے لگے، بلکہ اگر اجازت ہو تو مذہب کی خدمت میں یہ معروضہ پیش کرنا اشد ضروری ہے کہ وہ عقلی فیصلوں پر نا سمجھی سے نکتہ چینی کے علاوہ عقل کی طرف سے بغض کے بیج جو دلوں میں بوتا ہے یہ اس کی شان سے از حد بعید ہے، مذہب کا دائرہ چوں کہ سراسر وجدانی ہے اس لئے اس کی نظر علم و عقل پر بھی اسی حیثیت سے پڑتی ہے کہ یہ اس کے منافع میں کہاں تک سدراہ ہوتے ہیں، یہی وجہ ہے کہ جتنے شدید بغض و تعصب کا اظہار عقل کے خلاف مذہب کی جانب سے ہوتا ہے بے چاری عقل اس کا عشر عشر بھی جواب نہیں دے سکتی۔

غرض ہماری رائے میں ابن رشد اور غزالی دونوں کی بڑی غلطی یہ ہے کہ پہلے وہ مذہب و عقل میں تصادم فرض کرتے ہیں اس کے بعد اس تصادم کو چند مفروضہ اصول کے ذریعہ سے دفع کرنا چاہتے ہیں، جس کا نتیجہ یہ ہوتا ہے کہ یہ خلیج پہلے سے زیادہ کشادہ ہو جاتی ہے، خاص کر ابن رشد نے تو غضب یہ کیا کہ مذہب کے مقابلہ میں عقل کی سراسر طرف داری کی، اگر بجائے اس کے وہ اپنے مقصد کو اور زیادہ واضح کر دیتا تو شاید اس کے خلاف ان سازشوں کا

طوفان نہ بلند ہوتا جس کی بدولت پوہ اپنی دنیاوی زندگی میں بھی ناکام رہا۔

باب سوم

ابن رشد کا فلسفہ

۱۔ ماہیت مادہ و تخلیق عالم: ابن رشد کا فلسفہ، ماہیت، مادہ اور تخلیق عالم کے مسئلہ میں مذہب و فلسفہ کا تصادم ارسطو کی ایجاد کردہ قوت و فعلیت کی تفریق، وجود کی دو قسمیں بالقوہ اور بالفعل، تکوین کی دو حالتیں، صنع باری اور صنع مخلوق کے باہمی فرق قدامت و تخلیق عالم کے مسئلہ میں ابن رشد کی تفصیلی رائیں، اس مسئلہ کی تفریحات۔

۲۔ نفوس فلکیہ اور جواہر مجردہ کی تھیوری: ابتدائے دور تمدن کے انسانی عقیدے، طالیس ملطی کے فلسفہ میں یونانیوں کے علم الاضنام کا اثر، ارسطو کی تھیوری نفوس فلکیہ کے متعلق اور اس کا تعلق یونان کی میتھالوجی سے نفوس فلکیہ کا نظریہ ابن رشد کے فلسفہ میں نظام عالم کی ترتیب و مدارج، افلاک کا نظریہ، عرب فلسفہ اور ارسطو کے نظریہ کا فرق مافوق الفطرت کے دور و رادور عقلیت کے فروق اور ان کے اثرات۔

۳۔ نفس ناطقہ کا نظریہ مشائی فلسفہ میں: ماہیت روح یونان کے قدیم فلسفہ میں، ارسطو کے فلسفہ میں، روح و نفس کا باہمی فرق، روح حسی اور نفس ناطقہ کا فرق، جسم اور نفس ناطقہ کا فرق، نفس ناطقہ کی دو قسمیں فعلی و انفعالی، عقل فعلی و انفعالی کے بابت ارسطو کی مختلف رائیں ان کی تطبیق اور اس پر نقد، نفس ناطقہ کی

ماہیت کے بابت ارسطو کے شاگردوں کی رائے، اسکندر افروڈیسی کا نظریہ،

وحدت عقل اور عقل فعال کے مسئلے مشائی فلسفہ میں۔

۳۔ ابن رشد کا علم النفس: عربوں کا نفسیاتی فلسفہ، ابن رشد کے فلسفہ کے تین اہم مسئلے۔

(۱)۔ وحدت عقل کا مسئلہ، عقل کی پانچ قسمیں، ان کی ماہیوں کے بابت ابن

رشد اور یونانی مفسرین کا اختلاف رائے، عقل فعلی و انفعالی کی بحث اور اس مسئلہ میں

ابن رشد کا نقد، وحدت عقل کا مسئلہ، اس نظریہ کے نقائص۔

(۲) عقل مفارق سے عقل منفعل کے اتصال کا مسئلہ، ارسطو کے فلسفہ میں اس

کی تشریح، ابن رشد کے خیالات، اس کے حصول کے ذرائع کے متعلق فلاسفہ

کا اختلاف، اسکندر یہ کے فلاسفہ اور اہل تصوف کی رائے، ابن رشد کے خیالات۔

(۳) یہ بحث کہ عقل منفعل عقل مفارق کا ادراک کر سکتی ہے یا نہیں، اس مسئلہ

میں ارسطو کی خاموشی، ابن رشد کا نظریہ، ابن رشد کے علم النفس کا خلاصہ۔

۵۔ حیات بعد الحیات: نفس انفعالی کی فنا پذیری اور نفس فعلی کی

ازلیت، اس کے اوصاف کی ازلیت، حیات بعد الحیات کے افسانوں کی نسبت ابن

رشد کا اظہار خیال، حشر اجساد کا انکار عربی فلسفہ میں، حشر اجساد کے دو عقیدے اور

ابن رشد کے خیالات، اعادہ معدوم کے مسئلہ کا انکار، حشر اجساد کے باب میں ابن

رشد کی صریحی عبارتیں اور اس باب میں تاویل کا انکار۔

۶۔ ابن رشد علم الاخلاق اور علم السياسة: علم اخلاق اور علم

سیاست کے جانب سے مسلمان فلاسفہ کی بہ توجہی اور اس کا سبب، علم اخلاق اور علم

سیاست عربی فلسفہ میں، ابن ماجہ کا سیاسی نظریہ، ابن رشد کی شرح جمہوریت، ابن

رشد کے سیاسی خیالات، قرون متوسطہ میں ابن رشد کے جانب ایک ظالمانہ سیاسی

نظریہ کا انتساب۔

(۱)

ماہیت مادہ و تخلیق عالم

ابن رشد کا فلسفہ کوئی نیا فلسفہ نہیں، بلکہ ارسطو کے فلسفہ کی شرح ہے، ارسطو کے فلسفہ کے مبادی سب کے سب وہ تسلیم کرتا ہے، البتہ ارسطو کے فلسفہ میں جہاں کہیں ابہام رہ گیا ہے، اس کی وہ تشریح کر دیتا ہے یا جن مسائل کو ارسطو نظر انداز کر گیا ہے ابن رشد وہاں نئی تحقیقات کا اضافہ کرتا ہے لیکن تحقیقات کے سلسلہ میں وہ اکثر مثالی فلسفہ کو مذہب افلاطونیہ جدیدہ کے مسائل سے مخلوط کر دیتا ہے، بہر حال جہاں تک مبادی اور اصول کا تعلق ہے، ابن رشد نر امشائی اور ارسطو کا مقلد ہے، اس باب میں ہم اس کے فلسفہ پر تفصیلی نظر ڈالنا چاہتے ہیں۔

ابن رشد کا فلسفہ وہ مسئلے پر مبنی ہے، قدامت و ازلیت عالم، اور وحدت عقل، اول الذکر مسئلہ پر اسلام کے متکلمین سے اس کو مقابلہ کرنا پڑا اور ثانی الذکر مسئلہ پر مسیحی متکلمین نے اس

ابن رشد کے فلسفہ کی صحیح تشریح مشکل ہے، کسی مصنف کے خیالات پر اسی وقت نظر ڈالی جاسکتی ہے، جب اس کی سب کتابیں پیش نظر ہوں لیکن ابن رشد کی اہم تصنیفات کا تو کیا ذکر اس کی معمولی کتابیں تک دستیاب نہیں ہوتیں، سب کتابیں تقریباً لاطینی اور عبرانی میں ترجمہ ہو کر یورپ کے عظیم الشان کتب خانوں کی زیب و زینت بنی ہوئی ہیں، انگلستان میں آکسفورڈ کی بوڈلین لائبریری میں اس قسم کا بہت بڑا ذخیرہ فراہم کیا گیا ہے، میں نے ایک دوست کے ذریعہ سے کوشش کی کہ وہاں سے کچھ اقتباسات حاصل کروں لیکن آخر الامر یہ معلوم کر کے سخت افسوس ہوا کہ سارا ذخیرہ عبرانی میں منتقل شدہ ہے اور اس لئے ان کی علمی دست رس سے باہر ہے، صرف ایک چھوٹی سی کتاب مابعد الطبیعہ کے نام سے مصر میں چھپی ہے اور اس کے علاوہ تہافت التہافت میں فلسفہ کے مسائل پر کچھ تقریریں ہیں، پس مواد کے فقدان کی حالت میں اس کے سوا کوئی چارہ نہ تھا کہ یورپ کے مستشرقین کی تصنیفات کی جانب رجوع کیا جاتا، اس موضوع پر یوں تو جرمن اور فرینچ میں بہت بڑا ذخیرہ موجود ہے لیکن تین کتابیں نہایت مشہور ہیں، ایک پروفیسر منک کی کتاب ”تطبیق فلسفہ عرب و یہود“ دوسری رینان کی ”ابن رشد اور اس کا فلسفہ“ اور تیسری مولر کی ”ابن رشد اور اس کے فلسفہ کے مبادی دینیہ“ پروفیسر منک خود یہودی ہے اور ابن رشد اور اس کے یہودی شارحین کی کتابوں کا حافظ ہے، رینان اور مولر نے متعدد کتب خانوں کے قلمی نسخوں کی مدد سے اس موضوع پر قلم اٹھایا ہے اس کے علاوہ اس موضوع پر قلم اٹھاتے وقت یہ بھی نہایت ضروری تھا کہ خود ارسطو کی کتابوں کا مطالعہ کیا جاتا، چنانچہ اس سارے مواد سے جو نتائج اخذ کئے گئے ہیں وہ متن کے صفحات میں ذکر کئے جاتے ہیں، جن جن مقامات پر خود ابن رشد کی کتابوں سے اقتباسات فراہم کئے جاسکے وہاں خود اسی کا حوالہ دیا گیا ہے اور جہاں قدامت اور فقدان مواد کی تاریکی چھائی ہوئی ہے، وہاں رینان یا مسٹر مولر یا پروفیسر منک کی روایت پر اعتماد کیا گیا ہے۔

سے نبرد آزمائی کی۔

تخلیق عالم کے مسئلہ میں عقلا نے ہمیشہ سے تین رائیں اختیار کی ہیں، ایک فریق کہتا ہے کہ عالم ایک مجتمع الصفات ہستی کا پیدا کردہ ہے، اس ذات نے نہ صرف عالم کا ابتدائی ڈھانچہ تیار کیا، بلکہ دنیا میں جتنی چیزیں پیدا ہوتی ہیں، اسی ذات کی بدولت پیدا ہوتی ہیں، اسباب و مسببات محض خیالی ڈھکوسلے ہیں، ورنہ آسمان وزمین سے لے کر معمولی معمولی چیزوں تک کی تخلیق و تشکیل محض اسی ذات کے ارادہ و مشیت سے ہوتی ہے، وہ عالم الکل اور غیب دان ہے، اس کا ارادہ سب پر حاوی اور مشیت اٹل ہے یہ اہل ادیان اور متکلمین کی رائے ہے۔

دوسرا گروہ قائل ہے کہ عالم کی نہ ابتدا ہے نہ انتہا، مادہ قدیم ہے خالق عالم اس کی تکوین کا باعث نہیں ہوا، بلکہ اس نے مادہ کو متشکل اور ذی صورت کر دیا ہے اور اسی کا نام تخلیق ہے، عالم کی تمام چیزیں قانون علیت کی تابع ہیں اور عالم کے تمام تغیرات اسی قانون کی ماتحتی میں انجام پاتے ہیں، کسی نئی چیز کی پیدائش کے وقت خدا کو دخل دینا نہیں پڑتا، بلکہ قانون علیت کی ماتحتی میں پیدائش کا سلسلہ برابر جاری ہے اور اس مذہب کی بنا پر خالق عالم کا درجہ بہت پست ہو جاتا ہے اور حقیقت یہ ہے کہ اس فریق نے دو مساوی وجود تسلیم کر لئے ہیں، ایک مادہ جو اپنی تخلیق میں کسی سبب کا محتاج نہیں اور دوسرا محرک یا خالق عالم جو مادوں کو حرکت میں لاتا ہے اور از خود علت سے بے نیاز ہے۔

تیسرے گروہ نے محرک کی شق کو بالکل اڑا دیا، یعنی یہ کہ مادہ جس طرح اپنے وجود میں علت کا محتاج نہیں، اسی طرح تشکیل و حرکت میں بھی علت سے بے نیاز ہے، حرکت دائمی اس کا خاصہ ہے اور اسی سے شکلیں اور صورتیں پیدا ہوتی ہیں، یہ مادہ پرست طبعیین کا خیال ہے۔

بہر حال مذہب کے مقابلہ میں فلسفہ کے تمام فریق اس بات میں متفق ہیں کہ خالق عالم کے علاوہ مادہ بھی ایک ناقص ہستی ہے جو کم از کم اپنے وجود میں خالق سے بالکل بے نیاز ہے، اسی مقام پر آ کر فلسفہ کا مذہب سے تصادم ہوتا ہے کیوں کہ مادہ کو وجود میں علت العلل سے بے نیاز ماننے کا مطلب اس کے سوا اور کیا ہو سکتا ہے کہ خالق عالم کا وجود بے کار محض اور معطل تسلیم کر لیا جائے، باقی رہی مادہ کی تشکیل و حرکت تو یہ جیسا کہ طبعیین کا خیال ہے خود مادہ سے منتج مانی جاسکتی ہے، متحرک کی ذات سے محرک کا خارج اور غیر ہونا کیا ضروری ہے، اگر یہ کہا

جائے کہ مادہ بے شعور ہے اور تشکیل و تحریک کسی ذی شعور عقل کا کام ہے تو خود مادہ ہی کو ہم عقل کیوں نہ تسلیم کر لیں، یہی وجہ ہے کہ فلاسفہ کے مقابلہ میں متکلمین کو مادہ اور ازلیت عالم کے انکار پر بڑا اصرار ہے اور یہی سبب ہے کہ ابن رشد بھی جا بجا اسی مسئلہ پر خامہ فرسائی کرتا ہے۔

ارسطو کے پیش تر فلاسفہ صرف خارجی موجودات (مثلاً آگ پانی وغیرہ) پر نگاہ رکھتے تھے اور انہیں کو اصل کائنات سمجھتے تھے لیکن یہ چیزیں بذاتہ متغیر اور فنا پذیر ہیں، ان سے عالم کے مبادی کا پتہ نہیں لگ سکتا، لہذا ارسطو نے نہایت دقت نظر سے یہ بات ایجاد کی کہ وجود کی دو قسمیں ہیں، وجود بالفعل اور وجود بالقوہ، وجود بالقوہ سے مراد وہ استعداد و صلاحیت ہے جو وجود بالفعل سے مقدم ہوتی ہے، ۱۔ ارسطو کا یہ کلیہ ایک مشاہدہ پر مبنی ہے۔

فرض کرو ہم آگ کو حار کہتے ہیں، کیوں کہ اس سے حرارت صادر ہوتی ہے اور یہی آگ بالواسطہ یا بلاواسطہ پانی بھی بن جاتی ہے، یعنی اس میں برودت پیدا ہو جاتی ہے، تو کیا ان دو متضاد حالتوں کی بنا پر یہ کہنا صحیح ہوگا کہ آگ بالفعل ان دو متضاد کیفیتوں کی حامل یعنی بارد و حار دونوں ہے، ظاہر ہے کہ یہ محال ہے، اس لئے معلوم ہوا کہ آگ میں دو قوتیں ہیں ایک فاعلہ دوسری منفعلہ، یا ایک بالقوۃ اور دوسری بالفعل یعنی ایک استعداد اور دوسری فعلیت، حرارت جو اس سے اس وقت صادر ہو رہی ہے وہ بالفعل ہے، اور برودت کی جو صلاحیت اس میں ہے وہ بالقوۃ ہے، قوت فاعلہ کو وہ صورت کہتا ہے اور قوت منفعلہ کو مادہ۔ ۲

مادہ کے متعدد مدارج ہیں، کائنات کے اندرونی سلسلہ میں مواد بعیدہ کا سلسلہ جاری ہے، جس کی انتہا مادہ اولیٰ یعنی ہیولیٰ پر ہوتی ہے، مادہ اور صورت دونوں الگ الگ نہیں پائے جاسکتے، مادہ صورت کا محتاج ہے اور صورت مادہ کی، ۳ صورت یعنی وجود بالفعل، مادہ یعنی وجود بالقوہ پر بالزمان اور بالذات دونوں حیثیتوں سے مقدم ہوتی ہے، بیج میں جو زمین میں بویا گیا ہے کہ وہ پیدا ہونے درخت پر بالزمان مقدم ہے لیکن بعض حیثیتوں سے مادہ بھی صورت پر بالزمان مقدم ہوتا ہے، مثلاً پیدا ہونے والے درخت کی استعداد خود اس درخت سے مقدم ہوتی ہے۔ ۴

۱۔ "مابعد الطبیعیۃ" ارسطو کتاب نہم باب اول - ۲ ایضاً کتاب دوازدهم باب دوم - ۳ ایضاً کتاب ہفتم باب ہشتم - ۴ ایضاً کتاب نہم باب ہشتم۔

مادہ اور صورت دونوں غیر مخلوق ہیں، یعنی عدم سے وجود میں نہیں آتے ہیں، البتہ ان سے مل کر جو چیزیں بنتی ہیں، یعنی اشخاص جزئیہ (مثلاً زید عمر و بکر وغیرہ) وہ مخلوق ہیں، شئی کا لاشیٰ سے پیدا ہونا محال ہے، یہی وجہ ہے کہ شئی کے وجود کے پیش تر مادہ موجود ہوتا ہے اور اسی پر صورتوں کا توارد ہوتا رہتا ہے۔ ۱۔

اقتباسات بالا سے یہ بات بخوبی واضح ہے کہ ارسطو کے نزدیک مادہ محض استعداد و قابلیت کا نام ہے اور یہ کم و بیش ہر چیز میں وجود کے پیش تر بھی پائی جاتی ہے، اس بنا پر عالم کا مادہ یقینی ابدی اور غیر مخلوق ہوگا لیکن چوں کہ یہ ناممکن ہے کہ مادہ پر عدم محض کی یہ حالت ہمیشہ طاری رہے، یعنی چوں کہ مادہ کے لئے یہ بھی ضروری ہے کہ وہ کسی نہ کسی صورت میں متشکل ہو، اس لئے یہ استعداد ایک مدت تک عدم کی حالت میں نہیں رہ سکتی، بلکہ فعلیت میں وہ ضرور آئے گی، اسی انتقال حالت کا نام حرکت ہے، گویا عالم ازل سے حرکت کی حالت میں ہے اور حیات کا منشا ہی حرکت ہے، حرکت یا تکوین کی چار علتیں ہوتی ہیں، علت مادی، علت صوری، علت عالی اور علت فاعلی لیکن ان میں علت تامہ صرف علت فاعلی ہے کہ بغیر اس کے حرکت پیدا نہیں ہو سکتی، عالم کا اندرونی سلسلہ لگا تار علت و معلول کے مجموعہ کا نام ہے جس کی انتہا خالق کل پر ہوتی ہے، درمیان کی علتیں ایک حد تک ناقص ہیں، کیوں کہ ان میں قوت و استعداد یعنی مادہ کا بھی شائبہ پایا جاتا ہے، بہ خلاف خالق عالم کے وہ فعل ہی فعل ہے، قوت کا شائبہ تک اس میں نہیں پایا جاتا، وہ فعل محض غیر تغیر پذیر، قدیم، غیر متحرک، ذی حیات، کامل، غیر متجزی اور خارج از عالم ہے۔ ۲۔

صانع عالم اور غیر صانع طبعی کی حالت تکوین و تخلیق میں بعض حیثیتوں سے مختلف ہے، مادہ کی دونوں کو احتیاج ہوتی ہے لیکن صانع غیر طبعی ایک عرصہ تک غیر صانع رہتا ہے، یعنی جب تک مشق و تمرین کے ذریعہ سے وہ تکوین کی استعداد اپنے میں نہیں پیدا کر لیتا ہے اس وقت تک اس سے تکوین کا ظہور نہیں ہو سکتا، بہ خلاف صانع طبعی کے کہ وہ چوں کہ فعل محض ہے یہ ناممکن ہے کہ اس سے تکوین کا صدور نہ ہو، یہی وجہ ہے کہ صانع غیر طبعی مصنوعات پر بالزمان اور بالسببہ دونوں حیثیتوں سے مقدم ہوتا ہے لیکن صانع طبعی صرف بالسببہ مقدم ہوتا ہے اور

۱۔ "مابعد الطبیعیہ" ارسطو صفحہ ۱۳۵ و ۲۳۹۔ ۲۔ ایضاً صفحہ ۲۳۵ و ۲۵۰۔

زمانا وہ اپنے مصنوع کا ہم عصر ہوتا ہے، یہی مطلب ہے اس مسئلہ کا کہ عالم قدیم ہے، یعنی اپنے خالق کے ساتھ اس کو معیت زمانی حاصل ہے اور اگر فرض کرو کہ صانع عالم اپنے مصنوعات پر بالزمان مقدم ہو بھی تو سوال یہ پیدا ہوگا کہ تقدم و تاخر زمانی تو خود زمانیات میں سے ہیں، پس یہ تقدم یا تو زمانہ میں ہوگا یا زمانہ میں نہ ہوگا، اگر زمانہ میں یہ تقدم نہیں ہے تو اس سے صریحاً لازم آگیا کہ صانع عالم کو اپنے مصنوعات پر تقدم زمانی حاصل نہیں اور اگر دوسری شق اختیار کرو، یعنی یہ کہ یہ زمانہ میں اس کو تقدم زمانی حاصل ہے تو یا تو زمانہ کو غیر مخلوق ماننا پڑے گا اور باہم اس دوسرے زمانہ میں اگلے سوالات عائد کریں گے، غرض اگر ہم یہ مان لیں کہ صانع عالم کو بھی صانع غیر طبعی کی طرح اپنے معلومات پر تقدم زمانی حاصل ہے تو بعض ایسے شکوک پیدا ہوں گے، جن کا جواب ناممکن ہے، اس سے معلوم ہوا کہ مادہ اور صورت دونوں غیر مخلوق و ازلی ہیں، یعنی خالق عالم بالسبب ان سے مقدم ہے، لیکن زمانا دونوں خالق عالم کے ہم عصر ہیں۔

یہ مسئلہ ارسطو اور ابن رشد کے فلسفہ میں بہت زیادہ اہمیت رکھتا ہے، اس لئے کہ اہل ادیان کی جانب سے اس کے مقابلہ میں ہمیشہ سے یہ کہا جاتا ہے کہ ارسطو کا مادہ محض ایک ذہنی مفہوم ہے، خارج میں اس کا کوئی وجود نہیں ہو سکتا اور جب ہوگا تو وہ مادہ نہ رہے گا، بلکہ مادہ اور صورت سے مل کر ایک تیسری چیز پیدا ہو جائے گی، نیز یہ بھی عقل کے خلاف معلوم ہوتا ہے کہ فاعل کو بحیثیت فاعل ہونے کے مفعول پر تقدم زمانی حاصل نہ ہو، باقی رہا تقدم بالسبب یا باصطلاح فلاسفہ تقدم بالذات تو یہ بھی محض ایک ذہنی مفہوم ہے ورنہ فاعل کی فاعلیت اور مفعول کی مفعولیت کے جہاں اور خارجی آثار ہوتے ہیں، ایک خارجی اثر یہ بھی ہونا چاہئے کہ فاعل (بحیثیت فاعل) مفعول (بحیثیت مفعول) پر بالزمان مقدم ہو۔

ابن رشد نے ارسطو کی کتاب مابعد الطبیعہ کے بارہویں باب کی شرح میں اس مسئلہ پر نہایت وضاحت سے اپنے خیالات کا اظہار کیا ہے، چنانچہ کہتا ہے۔

”تخلیق عالم کے مسئلہ میں فلاسفہ نے اصولاً دو متضاد رائیں قائم ہیں، ایک فریق تخلیق کا انکار کرتا اور قانون ارتقا کی ہمہ گیری کا مدعی ہے اور دوسرے فریق کو ارتقا

۱ ”مابعد الطبیعہ: ابن رشد مقالہ ثالثہ و رابعہ۔“

سے انکار اور ابداع تخلیق پر اصرار ہے، قائلین ارتقا کا خیال یہ کہ تخلیق کی حقیقت بجز اس کے کچھ نہیں ہے منتشر ذرات مجتمع ہو کر ترکیب و تالیف اختیار کر لیتے ہیں اور ظاہر ہے کہ اس صورت میں علت فاعلی کا فعل صرف اسی قدر ہوگا کہ ذرات مادی کو متشکل کر کے ان میں باہم امتیاز پیدا کر دے، یعنی گویا اب اس حالت میں فاعل خالق نہ رہا، بلکہ اس کی حیثیت گرمی اور محض محرک کے درجہ پر وہ رہ گیا، اس کے مقابل تخلیق و ابداع کے مؤدین کا خیال یہ ہے کہ خالق عالم نے بدون مادے کی احتیاج کے عالم کو پیدا کیا ہے، یہ ہمارے متکلمین اور مسیحی فلاسفہ کی رائے ہے، چنانچہ مسیحی متکلم جان فیلو پون کہتا ہے کہ مشائیہ استعداد و قوت کے جو قائل ہیں تو یہ استعداد خود موجودات میں نہیں ہوتی، بلکہ علت فاعلی یا خالق عالم میں ہوتی ہے، جس بنا پر وہ طرح طرح کی چیزیں پیدا کیا کرتا ہے۔

ان دو نظریوں کے علاوہ اور بھی چند مذہب ہیں جن میں کم و بیش ان دو خیالوں میں سے کسی ایک خیال کی جھلک پائی جاتی ہے، مثلاً ابن سینا گو قائلین ارتقا سے اس بات میں متفق ہے کہ تخلیق محض مادہ کی تشکیل و تصویر کا نام ہے لیکن صورت کی تخلیق کے مسئلہ میں اس کو ارسطو سے اختلاف ہے، ارسطو قائل ہے کہ مادہ اور صورت دونوں غیر مخلوق ہیں لیکن ابن سینا مادہ کو غیر مخلوق اور صورت کو مخلوق مانتا ہے، اسی وجہ سے خالق عالم کا نام اس نے قوت مصورہ رکھا ہے، گویا اس مذہب کے مطابق مادہ محض انفعال و تاثر کا نام ہے، یعنی تخلیق و فعل کی مطلق اس میں صلاحیت نہیں، اس کے مقابل تا مسطیوس اور فارابی کا مذہب یہ ہے کہ بعض حالتوں میں خود مادہ بھی تخلیق کا کام انجام دیتا ہے، تیسرا مذہب ارسطو کا ہے، اس کے مذہب کا خلاصہ یہ ہے کہ خالق نہ محض مادہ کا خالق ہے اور نہ محض صورت کا، بلکہ ان دونوں سے مل کر جو چیزیں بنتی ہیں، ان کا خالق ہے، یعنی مادہ میں حرکت پیدا کر کے اس کی شکل اور صورت اس حد تک بدل دیتا ہے، کہ جو استعداد و قوت کے درجہ میں ہوتی ہے، وہ فعلیت میں آجاتی ہے، پس محض یہی خالق کا فعل ہے تو اس بنا پر تخلیق کے فعل کے معنی یہ ہوئے کہ مادہ کو

حرکت دے کر قوت سے فعل میں لے آنا یعنی محض تحریک تخلیق کی حقیقت ہے لیکن حرکت بدون حرارت کے نہیں پیدا ہو سکتی، یہی سبب ہے کہ کرۂ آبی و ارضی میں جو حرارت پنہاں ہے، اس سے رنگ برنگ نباتات و حیوانات کی پیدائش ہوتی رہتی ہے، قدرت کے یہ تمام افعال نظم و ترتیب کے ساتھ انجام پاتے ہیں، جس کی بنا پر یہ خیال ہوتا ہے کہ کوئی عقل کامل اس کی رہنمائی کر رہی ہے، حالاں کہ طبیعت حس و شعور سے مطلق بے بہرہ ہے حاصل یہ کہ ارسطو کے نزدیک خالق عالم صور و اشکال کا خالق نہیں ہے اور اگر ہم اس کو انا کا خالق مانیں تو ماننا پڑے گا کہ شئی کا وجود لاشیٰ سے ہو گیا، ابن سینا کی غلطی یہ ہے کہ وہ صورتوں کو مخلوق مانتا ہے اور ہمارے متکلمین کی غلطی یہ ہے کہ وہ شے کو لاشے سے موجود مانتے ہیں۔

یہی غلط اصل یعنی لاشے سے شے کا موجود ہونا تسلیم کر کے ہمارے متکلمین نے خالق عالم کو ایک ایسا مطلق الاختیار فاعل فرض کر لیا جو بیک وقت متضاد و متبائن اشیا پیدا کیا کرتا ہے، اس مذہب کی بنا پر نہ آگ جلاتی ہے اور نہ پانی میں سیلان و رطوبت کی قابلیت ہے، جتنی چیزیں ہیں، وہ اپنے اپنے فعل میں خالق عالم کی دست اندازی کی محتاج ہیں، مزید برآں ان لوگوں کا خیال ہے کہ انسان ایک ڈھیلا جس وقت اوپر کو پھینکتا ہے تو یہ فعل اس کے اعضاء و جوارح از خود انجام نہیں دیتے، بلکہ خالق عالم اس کا موجد و محرک ہوتا ہے، گویا اس طرح ان لوگوں نے انسان کی قوت عمل کی بنیاد منہدم کر دی۔

دوسرے مقام پر لکھتا ہے:

”تخلیق محض تحریک کا نام ہے لیکن حرکت کے لئے ایک متحرک کا وجود ضروری

ہے، یہی متحرک جو محض استعداد و قوت کے درجہ میں ہے اسی کا نام مادۂ اولیٰ ہے، جس پر ہر طرح کی صورتیں پہنائی جاسکتی ہیں، گویہ خود اپنے مرتبہ ذات میں ہر قسم کے صور و اشکال سے مطلق عریاں رہتا ہے، اس کی کوئی منطقی تعریف نہیں کی جاسکتی،

۱ ”تلخیص مابعد الطبیعة“ ابن رشد

وہ محض استعداد و قوت کا نام ہے، یہی سبب ہے کہ عالم قدیم و ازلی ہے، کیوں کہ عالم کی تمام چیزیں اپنے وجود کے پیشتر استعداد و قوت کے درجہ میں تھیں، لاشئ سے شئے کا وجود نہیں ہو سکتا۔ ۱۔

ایک مقام پر لکھتا ہے:

”مادہ مطلق غیر مخلوق اور ناقابل فنا ہے، عالم میں پیدائش کا غیر متناہی سلسلہ جاری ہے، جو چیز استعداد و قوت کے درجہ میں ہوتی ہے، وہ فعلیت میں ضرور آتی ہے ورنہ عالم میں بعض چیزوں کو غیر فاعل بھی ماننا پڑے گا، حرکت کے پہلے سکون کا سکون کے پہلے حرکت نہیں ہوتی، بلکہ حرکت خود ازلی و دائمی ہے، اس کا فاعل سکون نہیں ہے، بلکہ اجزائے حرکت خود ایک دوسرے کی علت ہوتے ہیں۔

زمانہ کا وجود بھی حرکت ہی سے قائم ہے، ہمارے جسم کے اندر جو طرح طرح کے تغیرات واقع ہوتے ہیں، انہیں سے زمانہ کا ہم اندازہ لگاتے ہیں اور یہی تغیرات حرکت کی مختلف قسمیں ہیں، اگر عالم ایک بے جان مشین کی طرح ساکن ہو جائے تو ہمارے دماغ سے زمانہ کا خیال بھی نکل جائے گا، حالت خواب میں ہم زمانہ کا اندازہ اپنے دماغ و تخیل کی حرکتوں سے کرتے ہیں اور جب خواب شیریں میں ہم غافل ہو جاتے ہیں تو اس وقت زمانہ کا خیال بھی ہمارے دل سے نکل جاتا ہے، غرض یہ حرکت ہی کا کرشمہ ہے جو تقدم و تاخر کے خیالات ہمارے دماغ میں پیدا ہوتے ہیں، اگر حرکت کا وجود نہ ہوتا تو عالم میں پیدائش کا یہ لگاتار سلسلہ جو جاری ہے، اس کا وجود بھی نہ ہوتا یعنی دنیا میں کوئی چیز موجود نہ ہو سکتی۔ ۲۔

”خدا یا علت العلل اس معنی میں مختار و بارادہ نہیں ہے، جس معنی میں متکلمین اسے باختیار مانتے ہیں، عالم کی پیدائش اسے فیضان و وجود کے طور پر ہوئی ہے، چوں کہ وہ خود خیر و وجود محض تھا اس لئے وہ مجبور تھا کہ عالم کو وجود میں لائے، وہ علم رکھتا ہے، لیکن محض کلیات کا، جزئیات کے علم سے وہ مطلقاً بے بہرہ ہے، جزئیات کے

۱۔ ”طبعیات“ ابن رشد، منقول از رینان۔ ۲۔ ایضاً

تغیرات سے وہ محل حوادث ہو جائے گا، ناممکنات پر اس کو قدرت حاصل نہیں، اس سے صرف جو داؤر خیر کا صدور ہو سکتا ہے، شر و فساد اس کا فعل نہیں ہیں لیکن دنیا میں خیر کے پہلو بہ پہلو شر کا جو وجود ہے اس کی وجہ یہ ہے کہ موجودات میں خود انخلاق و فساد کی قابلیت موجود ہے، بالفاظ دیگر شر خیر کا ویسا ہی مقابل ہے جیسے دن رات ایک دوسرے کی جانب مقابل ہیں، موجودات چوں کہ دو چیزوں سے مل جل کر پیدا ہوتے ہیں اس لئے ان میں قدرتا اس بات کی صلاحیت موجود رہتی ہے کہ کسی وقت معین پر ان کے اجزاء پراگندہ و منتشر ہو جائیں، یہی چیز فساد و شر کا باعث ہوتی ہے، ورنہ خدا کا منشا یہ ہرگز نہیں ہے کہ اس کی پیدا کردہ مخلوق شر و فساد کا نشانہ بنی رہے۔“

(۴)

نفوس فلکیہ اور جواہر مجردہ کی تھیوری

انسان کے دور جہالت کے عقیدے دور تمدن کے عقیدوں سے بالکل مختلف ہوتے ہیں، دور جہالت میں جب وہ کائنات کے عجیب و غریب مظاہر نیلگوں آسمانوں، سر بفلک پہاڑوں، پھیلی اور کشادہ زمینوں، ہیبت ناک سمندروں ننھے ننھے ستاروں اور روشن آفتاب و ماہتاب پر نگاہ ڈالتا ہے تو اس وقت سب سے پہلے جو خیالات اس کے دل میں پیدا ہوتے ہیں، وہ یہ ہوتے ہیں کہ ان تمام مظاہر کائنات کے اندر غیر مرئی روحوں کا فرما ہیں، گذشتہ زمانہ کی تمام قوموں کا بالعموم یہ خیال تھا کہ ان غیر مرئی روحوں کا مسکن زمین سے کسی بلند تر مقام اور شاید کہ آسمانوں پر ہے، مظاہر پرستی کے یہ عقیدے دنیا کی تمام اگلی قوموں میں مسلم رہ چکے ہیں، اہل یونان کا عام طور پر یہ خیال تھا کہ آسمان مختلف قسم کے دیوتاؤں کا مسکن ہے، بہشت بھی آسمانوں پر واقع ہے، البتہ جہنم زمین کے اندرونی زیریں حصہ میں ہے، دنیا میں صرف ایک خطہ یونان پر آدمیوں کی آبادی ہے، ورنہ سارے جہاں میں طرح طرح کی مضرت رساں مخلوق بستی ہے، جو

۱۔ ”مابعد لطیفہا بن رشد مقالہ رابعہ۔“

انسان سے عداوت اور دشمنی رکھتی ہے، یونان کی سرزمین کو ایک بڑا وسیع سمندر گھیرے ہوئے ہے اور دنیا کے تمام دریا اسی سمندر میں آکر گرتے ہیں۔

یونان میں سب سے پہلے آیونک فلاسفی کا ظہور ہوا، جس کا نانی طالیس ملطی تھا، اس کا خیال تھا کہ پانی سے تمام چیزوں کی پیدائش ہوئی ہے، سورج اور ستاروں کے متعلق اس کا خیال تھا کہ ان میں ایک غیر مرئی روح حلول کئے ہوئے ہے اور یہ زندہ اجسام ہیں، عنبر اور مقناطیس کو بھی وہ اس بنا پر کہ ان میں حرکت کی قابلیت پائی جاتی ہے، زندہ جسم خیال کرتا تھا، زمین اس کے نزدیک چاروں طرف مضرت رساں مخلوق سے بسی ہوئی ہے، غرض طالیس کا فلسفہ سر تا پا یونانیوں کے جاہلانہ توہمات سے پر تھا۔

طالیس ملطی سے لے کر ارسطو تک یونان میں جتنے فلسفی پیدا ہوئے وہ سب تقریباً یونانیوں کے قومی عقائد سے اثر پذیر تھے، ارسطو پہلا فلسفی ہے جس نے مشاہدات و تجربات کو علم کی بنا قرار دے کر فلسفہ کو علم الصنام سے جدا کیا، افلاک اور اجرام علویہ کے متعلق (جیسا کہ اوپر معلوم ہو چکا ہے) آیونک فلاسفی میں یہ ثابت کیا گیا تھا کہ یہ جاندار اجسام ہیں اور ان میں غیر مرئی روہیں حلول کئے ہوئے ہیں لیکن ارسطو کے دماغ کے لیے غیر مرئی روح کا تخیل ناقابل فہم تھا اور حقیقت میں ارسطو کو روح کی اس ماہیت ہی سے اختلاف تھا، جو اگلے یونانیوں کے ذہنوں میں تھی، نفوس فلکیہ اور اجرام علویہ کے بابت ارسطو کی تھیوری کا خلاصہ حسب ذیل ہے:

”جوہر کی تین قسمیں ہیں، محسوسات حادثہ، محسوسات قدیمہ اور جوہر غیر

متحرک، ان میں سے اول الذکر دو جوہر طبیعات سے تعلق رکھتے ہیں اور تیسرا محض مابعد الطبیعیاتی حقیقت رکھتا ہے، حرکت اور زمانہ دونوں قدیم ہیں، سب قسم کی حرکتیں نہیں بلکہ صرف حرکت اپنی اور اس میں بھی صرف حرکت دوری لیکن حرکت خود قائم بالذات نہیں بلکہ محسوسات قدیمہ اس کے حامل ہوتے ہیں، محسوسات قدیمہ اس لئے کہ حرکت قدیم ہے اور اس کا تعلق محسوسات حادثہ کے ساتھ نہیں ہو سکتا، یہ محسوسات قدیمہ کئی ایک ہیں، یعنی سیارگان سببہ جو علی الدوام دوری حرکت کر رہے ہیں اور ان کے علاوہ ایک پورے عالم کی حرکت ہے، پس چوں کہ ہر متحرک کے لئے

ایک محرک اور متحرک قدیم کے لئے محرک قدیم ہونا ضروری ہے، نیز ایک محرک سے ایک ہی حرکت صادر ہو سکتی ہے، لہذا ان تمام حرکتوں کے لئے الگ الگ بالذات غیر متحرک قدیم کا ہونا لازمی ہے، ان میں سے پہلا محرک سارے عالم کا محرک ہے اور وہی علت العلل ہے لیکن اگر ان حرکات قدیمہ کے لئے حرکات قدیمہ کا وجود نہ تسلیم کیا جائے تو یا یونانیوں کے قومی عقائد کے بموجب یہ ماننا پڑے گا کہ عالم ظلمت و تاریکی سے وجود میں آیا ہے اور بلا شے سے شے کا وجود ماننا پڑے گا، یہ حرکات قدیمہ ظاہر ہے کہ آسمانوں اور سیاروں کی ہیں جو دوری حرکت کر رہے ہیں اور یہ صرف محض تخیل نہیں ہے بلکہ مشاہدہ ہے، اس بنا پر افلاک اور اجرام علویہ اپنی حرکتوں سمیت قدیم و ازلی ہیں اور ان کے حرکات یعنی ان کے نفوس بھی قدیم ہیں۔“ ۱

نفوس فلکیہ کے بابت ارسطو کا یہ طویل بیان ہے جس میں اس نے گو فلسفہ کو یونانیوں کے توہمات سے پاک کر لیا ہے تاہم اب بھی اس بیان میں توہمات کی جھلک صاف نظر آرہی ہے، سیاروں کی حرکتیں اور ان کے نفوس یہ وہی اگلے یونانیوں کے متعدد دیوتا ہیں جن میں سے ہر ایک کا خاص چیزوں سے تعلق تھا، مثلاً مرتخ جنگ کا دیوتا اور زہرہ حسن و جمال کی دیوی۔ ابن رشد نے اس مسئلہ کو متعدد مقدمات کا اضافہ کر کے وضاحت سے تحریر کیا ہے، چنانچہ لکھتا ہے:

”کائنات کا باہمی ربط نظام دنیاوی حکومتوں کے انتظامات سے مشابہ ہے جہاں تمام اعمال بادشاہ کے فرمان کے بموجب صادر ہوتے ہیں لیکن سب کا تعلق خود بادشاہ کی ذات سے براہ راست نہیں ہوتا، بلکہ بادشاہ کے مقرر کردہ عمال حکومت ان کو انجام دیتے ہیں، خدا نے اس ربط و نظام کو قرآن میں ان الفاظ سے ادا کیا ہے کہ وَأَوْحَىٰ فِي كُلِّ سَمَاءٍ أَمْرُهَا، یعنی خدا نے آسمانوں کو احکام کی وحی کی۔“ ۲

علت العلل سے ان افلاک کا تعلق یہ ہے کہ:

”وہ علت العلل کے حکم کے تابع ہیں اور ان کی ہستی کا بجز اس کے کوئی مطلب

۱ ”ما بعد الطبيعة“ ارسطو کتاب دوازدهم باب ششم و ہفتم و ہشتم۔ ۲ تہافت التہافت صفحہ ۴۹۔

نہیں کہ علت العلل کی اطاعت و فرماں برداری کریں، لہذا خود ان کی ہستی بھی علت
العلل سے وابستہ ہے، قرآن میں یہ تعلق ان الفاظ سے ادا کیا گیا ہے وَمَا مِنَّا إِلَّا لَهُ
مَقَامٌ مَّعْلُومٌ یعنی دنیا کی ہر چیز ایک متعین مقام و رتبہ میں ہم سے وابستہ ہے۔“

کوئی معدوم محض بدون کسی موجود بالفعل کے توسط کے حالت وجود میں منتقل نہیں
ہو سکتا اور نہ یہ ممکن ہے کہ علل و اسباب کا سلسلہ الی غیر النہایۃ جاری رہے، بلاشبہ عالم کے
اندرونی حصہ میں یہ سلسلہ کسی وقت نہیں رکتا، پانی بادلوں سے گرتا ہے، بادل بخارات لطیفہ سے
بنتے ہیں اور خود پانی الخمر و ن کو پیدا کرتا ہے، علی ہذا درخت درخت اور آدمی آدمی سے پیدا ہوتا
ہے اور یہ سلسلہ ہمارے وہم و خیال کے لحاظ سے غیر منتہی ہے، لیکن اس سلسلہ کی کوئی علت ہونی
چاہیے، اس پر سب کا اتفاق ہے کہ علت اولی ہر حیثیت سے واحد بسیط ہے، کثرت صرف عالم
میں ہے، البتہ اس میں اختلاف ہے کہ اس کثرت کا کیا باعث ہے، انکسا غورس کہتا ہے کہ اس کا
باعث مادہ ہے، بعضوں کا خیال ہے کہ کثرت آلات اس کا باعث ہے اور بعضے کہتے ہیں کہ علل
متوسطہ اس کا باعث ہیں، افلاطون کا یہی خیال ہے، اسفل سے اعلیٰ کے جانب جتنی ترقی ہوتی
جاتی ہے، کثرت و ترکیب کا اثر زائل ہوتا جاتا ہے اور وحدت و بساطت زیادہ نمایاں ہوتی جاتی
ہے، عالم اسفل میں جو کثرت ہے وہ ہیولی اور صورت اور اجرام سماویہ اور دیگر علل قریبہ و بعیدہ کی
وجہ سے ہے، مگر اجرام علویہ میں صرف ان کے محرکات کی وجہ سے کثرت پیدا ہوتی ہے، اس
لئے کمیت و کیفیت میں وہ اسفل کی کثرت سے مختلف ہے لیکن آخر میں یہ کثرت بالکل زائل ہو گئی
ہے اور فلک اول کا فاعل ایک ابدی ذات ہے، جو غیر متجزی و بسیط ہے، ارسطو کی اصطلاح میں
وہی عقل اول ہے اس سے صرف ایک چیز کا صدور ہوا ہے اور وہ فلک اول کی حرکت ہے، ابن
رشد کہتا ہے کہ عرب فلاسفہ یعنی ابن سینا اور فارابی کی یہ غلطی ہے کہ وہ علت اولی کو فلک اول کا
محرک نہیں سمجھتے بلکہ فلک اول کا محرک ان کے نزدیک اور ہے جو علت اولی کا مفعول ہے، عرب
فلاسفہ میں ابن رشد کے سوا تمام فلسفی اس بارے میں ارسطو سے مختلف رائے ہیں۔

اجرام علویہ ہیولی اور صورت سے مرکب نہیں کیوں کہ یہ جسم سفلی کی خاصیت ہے اور

اجرام علویہ اجسام سفلیہ سے اشرف ہیں، اجرام علویہ کا بعد غیر متناہی ہے، حرکت ان کا خاصہ لازمہ ہے، یہاں تک کہ اگر کوئی کوکب ان سے ٹکرا جائے تب بھی ان کی حرکت میں فرق نہ آئے گا اور اگر کبھی ان کی حرکت بند ہو جائے تو دوبارہ ان میں حرکت نہیں پیدا ہو سکتی، کارخانہ حیات ان کی حرکات مستدیرہ کی بدولت مستمر اور قائم ہے، ان کی حرکت اگر روک دی جائے تو تمام کارخانہ درہم برہم ہو جائے۔

آسمان نہ صرف یہ کہ تمام اجسام مظلمہ غیر جیہ سے اشرف ہیں، وہ ایک جاندار ہستی بھی ہیں، ان کے ویسے ہی قوی اعضا ہیں، جیسے انسان کے ہیں، ابن رشد یہ مسئلہ اس طرح ثابت کرتا ہے کہ دیکھو آسمانوں اور سیاروں سے کیسے کیسے فائدہ مند افعال انجام پاتے ہیں، ایک آفتاب ہی کو لو، اس کے کیسے کیسے عجیب و غریب منافع ہیں، آفتاب ہی کی حرکت سے چاروں فصلیں پیدا ہوتی ہیں، اس کی حرارت سے تمام جاندار نشوونما پاتے ہیں، وہ جب پچھتم کی سمت ہوتا ہے تو اتر سمت ٹھنڈی ٹھنڈی ہوائیں چلتی ہیں اور بارش ہوتی ہے اور اس کے برعکس پچھتم سمت بارش کم ہوتی ہے، علی ہذا القیاس، اس کی حرکات قریبہ و بعیدہ کی وجہ سے طرح طرح کے تغیرات عالم میں ہوتے ہیں، یہی حال قمر اور دیگر سیاروں کا ہے اور اس سے بڑھ کر فلک اول کی حرکت ہے، جس سے دن اور رات پیدا ہوتے ہیں، غرض اجرام علویہ سے ہر ہر جرم کے منافع عجیب و غریب ان کی حرکتیں متعین اور حرکتوں کی کمیتیں معلوم اور خاص خاص اغراض معین ہیں، تو جب کہ ہم ذرا ذرا سے ریگنے والے کیڑوں کو دیکھتے ہیں جن میں زندگی ہوتی ہے مگر منفعت و غرض کے لحاظ سے ان کی زندگی عبث ہوتی ہے تو ظاہر ہے کہ اجرام علویہ کے سے بڑی بڑی منفعت رکھنے والے اور خاص خاص اغراض پورا کرنے والے جسم کس طرح مردہ اور بے جان ہو سکتے ہیں اور اگر آسمان ہی بے جان ہوں تو دنیا میں کون چیز جاندار ہوگی۔

لیکن جاننداری کا یہ مطلب نہیں ہے کہ ہمارے ایسے ان کے اعضا اور جوارح ہیں بلکہ یہ کہ ہماری طرح ان میں بھی ایک غیر مرنی روح ہوتی ہے، یہ روہیں علی الترتیب افلاک کی حرکتوں اور ان کے افعال کی خالق و فاعل ہیں اور محبت و عشق روحانی کا جذبہ ان کے اعمال کا محرک ہوتا ہے، بہتر سے بہتر اور نفع مند سے نفع مند چیز کی پیدائش ان کے عمل کی غرض ہوتی ہے،

ان کا نفس ناطقہ کبھی نہیں تھکتا اور نہ انسان کی طرح ان میں بصارت و سماعت و احساس کی قابلیت ہے، ابن سینا کا خیال ہے کہ افلاک قوت متخیلہ کے بھی حامل ہیں، مگر ابن رشد کو اس سے انکار ہے، افلاک اپنی ذات کے بھی مدرک ہیں اور عالم میں جو کچھ گذرتا ہے اس کا بھی ان کو علم ہوتا ہے۔

عرب فلاسفہ کی اصطلاح میں نفوس فلکیہ ہی ملائکہ ہیں اور وحی و الہام اور روئے صادقہ وغیرہ انہیں نفوس فلکیہ کے جانب سے ہوتے ہیں مگر ابن رشد ان تمام اختراعات کا انکار کرتا ہے، اس کا خیال ہے کہ فلسفہ کو ان مسائل سے کوئی سروکار نہیں۔

اگر غور سے دیکھو تو یہ سارا نظریہ یونانیوں کے علم الاضنام سے کچھ زیادہ با وقعت نہیں، یونان کے علم الاضنام کی طرح اس میں بھی غیر مرئی رو میں تسلیم کی گئی ہیں، البتہ اس کی ترتیب میں خوش سلیقگی کا زیادہ لحاظ کیا گیا ہے اور یہ خوش سلیقگی بھی محض اس وجہ سے پیدا ہو گئی ہے کہ اس کی ترتیب میں سامی اقوام کے مذہبی خیالات کا میل ہو گیا ہے، یہی سبب ہے کہ عرب فلسفہ میں آ کر ارسطو کے نظریہ کا نقشہ بالکل بدل گیا ہے، تصور کی بلند پروازی اور مدارج کی ترتیب کے لحاظ سے عربی فلسفہ جگہ یہ نظریہ ارسطو کے نظریہ سے بدرجہا فائق ہے، ارسطو کے نظریہ میں تصور نہایت سادہ اور خیالات کی ترتیب نہایت ست اور پست ہے، بہ خلاف عربی فلسفہ کے کہ اس میں یہ تمام خامیاں رفع کر دی گئی ہیں اور اعلیٰ سے اسفل تک کے تمام مدارج علی التسلل جڑے ہوئے نظر آتے ہیں، فلسفہ نے عالم کے سربستہ رازوں کو غیر مرئی روحوں اور غیر محسوس مبادی کے ذریعہ سے حل کرنے کا جو طریقہ اختیار کیا ہے، اس کا سبب ابن رشد یہ بتلاتا ہے کہ محسوسات کی دنیا میں تعدد اس قدر ساری ہے کہ ان کو ایک کلیہ یا ایک علت کے ماتحت نہیں لایا جاسکتا، جب تک محسوسات کی دنیا سے آنکھ بند کر کے غیر محسوسات کی دنیا میں مبادی کی تلاش نہ کی جائے، ورنہ نتیجہ یہ ہوگا کہ قدماء کی طرح انسان ظلمت و نور اور خیر و شر کے جال میں پھنس کر رہ جائے گا اور معلولات کثیرہ کی علتوں کا راز نہ کھل سکے گا، ابن رشد کہتا ہے کہ محسوسات سے محسوسات کی تلاش تو ہر عامی سے عامی بھی کر لیتا ہے، اگر ہم نے حقائق اصلیہ کا ادراک نہ کیا تو علم و تعلیم کا ثمرہ کیا نکلا۔

اس میں شک نہیں کہ عالم کے مبادی کے سربستہ راز کھولنے کے لئے بجائے

محسوسات کے غیر محسوسات کو ایک حد تک عالم کی بنا قرار دینا پڑتا ہے لیکن ایک متمدن انسان کی نظر میں جو حیثیت ان غیر محسوسات کی ہوتی ہے وہ اس سے بالکل مختلف ہوتی ہے جو ایک وحشی کی نگاہ میں ہوتی ہے، ایک وحشی جب کائنات کے مختلف مظاہر پر نگاہ دوڑاتا ہے تو اس کو ان میں جذبہ انتقام رکھنے والی روحوں کا جلوہ نظر آتا ہے لیکن جب ایک متمدن انہیں مظاہر کی ماہیت و نوعیت پر غور کرتا ہے تو یہ روحمیں دفعۂ نگاہ کے سامنے سے غائب ہو جاتی ہیں اور وہ بجائے ان غیر محسوس روحوں کے اپنے ذہن میں چند اصول قائم کرتا ہے جن کو وہ تمام حوادث عالم کی توجیہ کے لئے کافی خیال کرتا ہے، مثلاً جب وہ اس بات پر غور کرتا ہے کہ آسمان وزمین کو کوئی چیز اپنی جگہ پر معلق قائم کیے ہوئے ہے، تو وہ بجائے اس کے کہ ایک وحشی انسان کی طرح یہ خیال کرتا کہ زمین سطح آب پر ایک گائے کے سینگ پر قائم ہے اور آسمان کے اندر ایک غیر مرئی روح حلول کیے ہوئے ہے، اس حادثہ کی توجیہ اس کے ذہن میں یہ آتی ہے کہ آسمان وزمین دونوں ایک قانون قدرت کے ماتحت ہیں جس کا نام قانون جذب و کشش ہے، ابتدائے دور تمدن میں انسان نے ہمیشہ پہلے خیال کی جنبہ داری کی ہے اور جتنی جتنی انسان کی عقل روشن ہوتی گئی اسی قدر مافوق الفطرت اور مظاہر پرستی کے عقیدوں پر قانون قدرت کی ہمہ گیری اور مابعد الطبیعیاتی اصول و نظریات سے حوادث عالم کی توجیہ کرنے کا خیال زیادہ غالب آتا گیا۔

یہی وجہ ہے کہ افلاک و اجرام علویہ اور کائنات ارضی کے بابت جو خیالات ہمارے ذہنوں میں پیدا ہوتے ہیں وہ ان خیالات سے بالکل مختلف ہوتے ہیں جو قدما ان کے بابت قائم کرتے تھے، زمانہ حال کے سائنس اور قدما کے فلسفہ میں جو بات حد فاصل ہے وہ یہی ہے کہ قدما کے افکار و خیالات پر مافوق الفطرت اور مظاہر پرستی کے عقیدے غالب تھے، بخلاف اس کے آج کل کی سائنس حقیقی مشاہدات اور قانون قدرت کی ہمہ گیری کے خیال پر مبنی ہے، اگلے زمانہ میں حوادث عالم کی توجیہ کے لئے مادیت آمیز روحوں کا تخیل محض کافی خیال کیا جاتا تھا، بخلاف اس کے موجودہ دور میں حوادث عالم کی توجیہ چند مابعد الطبیعیاتی اصول کی بنا پر کی جاتی ہے۔ اٹھارہویں زمانہ میں انسان پر تمثیل پرستی کا رنگ اتنا غالب تھا کہ ہستی اور ذات و تشخص کا لازم ملزوم خیال کیے جاتے تھے لیکن اس کے برعکس زمانہ حال کے فلسفہ کو ہستی کا اقرار ہے اور

ذات و شخص کا انکار، اگلے زمانہ میں شخص پرستی انسان کے عقائدہ کا جزو اعظم تھی لیکن اب قانون قدرت کے مجموعہ نظام کے خیال نے شخص پرستی حاصل کر لی ہے، غرض اگلے زمانہ میں حوادث عالم کی توجیہ مافوق الفطرت اور مظاہر پرستی کے عقیدوں سے کی جاتی تھی، لیکن موجودہ دور میں مافوق الفطرت کا خیال دلوں سے بالکل نکل گیا ہے اور بجائے اس کے حوادث عالم قانون قدرت کے ماتحت خیال کئے جاتے ہیں، بے شبہہ اگلے زمانہ کی تمثیل پرستی اور موجودہ دور کی قانون پرستی دونوں کی حقیقت گواہیک مابعد الطبیعیاتی غیر محسوس رمز سے زیادہ نہیں اور اس لحاظ سے دونوں عقیدوں کی حالت یکساں ہے کہ دونوں انسان کو محسوسات کی دل فریبیوں سے نکال کر غیر محسوسات کے ظلمت کدہ میں پھینک دیتے ہیں، تاہم ان میں بہت بڑا فرق یہ ہے کہ اول الذکر عقیدے سے انسان کے دل پر جو اثر پڑتا ہے، وہ یہ ہوتا ہے کہ انسان حوادث عالم کے علل قریبہ تک کا پتہ نہیں لگا سکتا، کیوں کہ جتنی باتیں انسان کی نگاہ کے سامنے سے گذرتی ہیں، وہ غیر محسوس روحوں کا کرشمہ عمل ہوتی ہیں، گویا اس طرح علم کا دروازہ انسان کی عقل پر بند کر دیا جاتا ہے اور انسانی عقل کو اس بات پر مجبور کیا جاتا ہے کہ وہ مضمرات سے محفوظ رہنے اور منافع کی تحصیل کے خیالات دل سے نکال کر ان غیر مرئی روحوں کے قبضہ اقتدار میں اپنے تئیں دے دے، غیر مرئی روح کا تخیل خود ایک سر بستہ راز ہے، پس اگر معمولی حوادث عالم کی توجیہ میں یہ کہا جائے کہ یہ حادثے غیر مرئی روحوں کے کرشمہ عمل ہیں، تو ظاہر ہے کہ اب انسان کی عقل کے لئے دریافت طلب کون سی بات رہ جائے گی، بہ خلاف اس کے جب حوادث عالم کی توجیہ قانون قدرت کے تخیل کی بنا پر کی جاتی ہے، تو انسان کی عقل میں وسعت پیدا ہوتی ہے، اس کے دل میں طرح طرح کے سوالات پیدا ہوتے ہیں اور وہ برابر تمام حوادث عالم کو ایک سلک میں منسلک کرتا چلا جاتا ہے، جس کی ہر لڑی ایک دوسرے میں پروئی ہوئی ہے اور اس مجموعہ سے اس کو کائنات کی باہمی نسبتیں اور تعلقات معلوم ہو جاتے ہیں جو علاوہ اس کے مافوق الفطرت کے تخیل میں ناقابل حصول تھے، ان کی بنا پر جلیب منافع اور دفع مضمرات میں بھی انسان کو سہولت ہوتی ہے۔

(۳)

نفس ناطقہ کی ماہیت مشائی فلسفہ میں

ابن رشد کا علم النفس سمجھنے کے لئے ارسطو کے علم النفس سے واقفیت ضروری ہے اور ارسطو کا علم النفس بیان کرنے سے قبل قدیم فلاسفہ یونان کا علم النفس بالا جمال پیش نظر رکھنا لازمی ہے، قدیم یونانی فلاسفہ میں سے اہیکورس، لیوکرٹیس، انک غورس، امباذقلس، زنا کرٹیس اور افلاطون نے ماہیت روح وغیرہ کے مسائل سے بحث کی ہے، ان میں سے بعض مادہ پرست ہیں، مثلاً اہیکورس اور امباذقلس اور بعض روح اور مادہ کو دو جدا جدا نوعیں قرار دیتے ہیں، مثلاً انکسا غورس اور افلاطون۔

یونان کے قدیم فلاسفہ کا اس بات پر اتفاق ہے کہ روح کی دو خاصیتیں ہیں جو اس سے کبھی جدا نہیں ہو سکتیں، یعنی تصور و تعقل اور از خود بلا مدد غیرے حرکت کرتے رہنا، آکیمون کہتا ہے کہ روح دائمی حرکت میں رہتی ہے اور اجرام علویہ کے مانند وہ بھی قدیم و ابدی ہے، ہیراکلیٹس کا خیال ہے کہ روح جملہ عناصر سے اشرف و لطیف ہے اور اسی بنا پر اس میں ہر قسم کی تغیر پذیر اشیا کے جاننے کی قدرت پائی جاتی ہے، ڈایوجنس کی رائے ہے کہ روح کا اصلی عنصر ایک قسم کا ہوائی مادہ ہے جس میں لطافت اور تمام چیزوں کے علم کی قوت ہے، دیمقراطیس روح اور ناریت کو مماثل قرار دیتا ہے، صرف فرق یہ ہے کہ روح ہمیشہ حرکت میں رہتی ہے سکون کبھی اس پر طاری نہیں ہو سکتا اور دنیا کی اور چیزیں اسی کے ذریعہ حرکت میں آتی ہیں، امباذقلس کے نزدیک دنیا کے دیگر مرکبات کے مانند روح بھی عناصر اربعہ سے مرکب ہے۔

نظریات بالا میں روح اور مادہ میں مماثلت کی گئی ہے، زینا کرٹیس (جو روح کو اعداد کے ہم جنس ایک شے قرار دیتا ہے) اور فیثاغورثی فرقہ (جو روح کو اعداد سمجھتے ہیں) اس کے سوا یونان کے تمام قدیم فلاسفہ روح اور مادہ کو الگ الگ نوع نہیں سمجھتے تھے، افلاطون نے زیادہ زور اسی

۱۔ ”تذکرہ ارسطو“ از گروٹ صفحہ ۴۴۹۔

بات پر دیا کہ روح و مادہ الگ الگ نوع ہیں، اس کا فلسفہ ایک قسم کا تحلیلی فلسفہ ہے جس میں ترکیب سے بساطت کے جانب تنزل کیا جاتا ہے، چنانچہ افلاطون انسان کو عالم اصغر قرار دے کر اس کی تحلیل یوں کرتا ہے کہ مادی جسم کے علاوہ انسان میں تین قسم کی روہیں پائی جاتی ہیں، ایک روح عقلی ہے جو انسان کے دماغ کے اندر پوشیدہ ہے، یہ ہر دم غیر منظم حرکت میں رہتی ہے، خدا کی یہ نعمت انسان کو بعض خاص مصالح کی بنا پر عطا کی گئی ہے، دماغ سے اتر کر قلب کے جوف میں ایک اور فانی روح ہے، اس سے انسان میں جواں مردی اور غصہ کی پرورش ہوتی ہے، اس کو روح حیوانی کہتے ہیں، اس سے اتر کر جسم کے اندرونی حصہ میں ایک اور روح ہے جو روح طبعی کہلاتی ہے، بھوک، پیاس اور انسانی خواہشوں کا تعلق اسی روح سے ہے، یہ دونوں روہیں معمولی حالات میں روح عقلی کے تابع رہتی ہیں لیکن بشری زندگی کے اکثر لمحوں میں یہ قدرتی نظام درہم برہم ہو جاتا ہے اور جذبات انسانی سے عقل شکست کھا جاتی ہے۔ ۱

ارسطو کو قدیم نظریات کی طرح افلاطون کے اس نظریے سے بھی اختلاف ہے، وہ انکساغورس سے اس بارے میں متفق ہے کہ روح دنیا کی ساری مادی چیزوں سے الگ ایک جوہر ہے، مادہ کی خصوصیت امتداد ہے مگر روح کا خاصہ فکر و نظر ہے، حرکت دونوں میں پائی جاتی ہے، مگر ایک امتداد کی صورت میں ظاہر ہوتی ہے اور دوسری فکر و نظر کی صورت میں اس کے علاوہ روح کو مادہ سے کوئی مماثلت نہیں۔

ارسطو کا بڑا اعتراض قدیم فلاسفہ پر یہ ہے کہ روح کی ایسی ماہیت بتلانا چاہئے جو روح انسانی، روح نباتی، روح حیوانی اور روح ملکی سب پر صادق آئے لیکن قدیم فلاسفہ (جن میں افلاطون بھی شامل ہے) روح کی ایسی ماہیت بتلانے سے قاصر ہیں۔ ۲

مادہ اور صورت کی جو اصولی تفریق ارسطو نے کی ہے اسی سے ارسطو نے ماہیت روح کا عقدہ بھی حل کیا ہے، یعنی مادہ اور صورت کا یہ مابعد الطبیعیاتی فرق حیاتیات میں آ کر روح و مادہ کی صورت میں نمایاں ہوتا ہے، مادہ انفعال محض کا نام ہے مگر روح فعل محض یعنی صورت ہے، مادہ اور صورت یعنی مادہ اور روح باہم متلازم اور ایک دوسرے کے تکمیلی اجزا ہیں اور ان

۱۔ طیماؤس افلاطون۔ ۲۔ ”کتاب الحیاة“ ارسطو فصل سوم۔

دونوں کا مجموعہ جسم طبعی کہلاتا ہے، مادہ کی نیستی آمیز تارکی کو روح اجاگر کر دیتی ہے لیکن دوسری حیثیت سے روح بھی مادہ کی محتاج رہتی ہے، یعنی اس سے انہیں قوتوں کا ظہور ہو سکتا ہے جن کی استعداد مادہ میں پہلے سے موجود ہے۔

روح کی متعدد قسمیں ہیں، ایک روح نباتی جو پھلوں پھولوں اور درختوں میں پائی جاتی ہے، اس سے صرف بالیدگی نشوونما اور تناسل کا ظہور ہوتا ہے، دوسری روح حیوانی جو تمام جانداروں میں پائی جاتی ہے، یہ روح نباتات کی قوتوں کے علاوہ ایک اور قوت کی بھی مالک ہوتی ہے، یعنی حس و ادراک کی قوت اس سے ظہور میں آتی ہے، اس سے اوپر انسانی روح کا درجہ ہے جو ماسبق قوتوں کے علاوہ تعقل اور فکر و نظر پر بھی مشتمل ہے، روح کا یہ سب سے اعلیٰ درجہ ہے، روحوں کی یہ ترتیب کچھ اس طرح پر واقع ہوئی ہے کہ بالائی منازل کا اس وقت تک ظہور نہیں ہو سکتا تا وقتیکہ زیریں منازل طے نہ کر لئے جائیں، یہی سبب ہے کہ انسان اپنی خاص قوتوں کے علاوہ ان تمام قوتوں کا بھی مالک ہے جو حیوان میں پائی جاتی ہیں، علیٰ ہذا القیاس حیوانات اپنی خاص قوتوں کے علاوہ نباتات کی قوتوں کی بھی ملکیت رکھتے ہیں لیکن یہ واضح رہنا چاہئے کہ ان تمام روحوں کا ظہور صرف افراد ہوتا ہے اور افراد ہی کے ساتھ ان کا خاتمہ بھی ہو جاتا ہے کیوں کہ روح کا وجود مادہ سے الگ نہیں ہو سکتا، یہاں تک کہ ارسطو طبیعتی رنگ میں روح و مادہ کی ماہیت بتلا کر نفسیات کے دائرہ میں آگے قدم بڑھاتا ہے، ارسطو کے فلسفہ کا یہ حصہ اب تک ناقابل فہم اور لائیکل ہے، کچھ اس وجہ سے کہ خود موضوع ہی مغلق اور عسیر الفہم تھا اور کچھ اس وجہ سے کہ اس حصہ میں ارسطو کے بیانات اس قدر باہم متناقض ہیں کہ مفسرین بھی ان کو نہ حل کر سکے اور اسی بنا پر اتباع ارسطو میں متعدد فرقوں کی بنیاد پڑ گئی جو نفسیات میں حد درجہ مختلف الآرا ہیں۔

اگلے یونانی فلاسفہ مثلاً میتراطیس اور انکساغورس وغیرہ نفس ناطقہ اور روح کو ایک ہی سمجھتے تھے، افلاطون نے پہلے پہل نفس ناطقہ اور روح میں تفریق ثابت کی اور ہر ایک کے حدود اور مستقر متعین کئے، مثلاً نفس یا روح عقلی کا مستقر دماغ، روح حیوانی کا مستقر قلب اور روح نباتی کا مستقر انسان کے جسم کا زیریں حصہ، ارسطو اس تفریق میں تو اپنے استاد سے متفق ہے، مگر

نفس ناطقہ یا روح عقلی کے مستقر کو بے معنی سمجھتا ہے، دماغ اس کے نزدیک محض ایک بار در طب غیر حساس عضو ہے جس سے نفس ناطقہ کا کوئی تعلق نہیں، اس کے نزدیک نفس ناطقہ اور دیگر روحوں میں فرق یہی ہے کہ نفس ناطقہ اپنے وجود و فعل میں جسم یا جسم کے کسی حصہ کا نہ محتاج ہے اور نہ جسم اور جسمانی قوتوں پر اس کے فعل و عمل کا انحصار ہے۔

نفس ناطقہ کا اصلی مستقر اجرام علویہ میں ہے جو تمام زیریں اشیا سے اشرف و برتر اور تمام چیزوں کے مدرک ہیں، گویا عالم زیریں میں نفس ناطقہ چند اغراض پوری کرنے کے لئے بھیجا جاتا ہے، ورنہ اس عالم کے تشخصات سے اس کو علاقہ نہیں، نفس ناطقہ کا وظیفہ عمل محض کلیات و صور کا ادراک کرتا ہے، انسان کو نفس ناطقہ محض یہی غرض پوری کرنے کے لئے عطا کیا گیا ہے، یعنی اس لئے کہ انسان حیات کی دنیا سے نکل کر معقولات کے ادراک کی قابلیت اپنے میں پیدا کرے لیکن معقولات کا صحیح تصور صرف اجرام علویہ کے عقول کو ہوتا ہے جو مدبر عالم ہیں، اس بنا پر انسان کے نفس ناطقہ کی حیثیت محض آگینہ کی سی رہتی ہے کہ اس کے ذریعہ وہ اجرام علویہ کے اندر کی صورتیں اور نقوش دیکھ سکتا ہے۔

اجرام علویہ میں جزئیات کی صورتیں نہیں آتیں وہ صرف کلیات کا ادراک کرتے ہیں، اسی بنا پر نفس ناطقہ کو بھی صرف کلیات کا تصور ہوتا ہے، جزئیات کے تصور کے لئے ہم میں ایک اور قوت موجود ہے جس کو نفس حسی کہتے ہیں، نفس حسی بھی ایک ادنی قسم کا نفس ناطقہ ہے، یہ سن شعور کے وقت سے انسان میں اپنا فعل کرتا رہتا ہے، یعنی جو چیزیں انسان کے حیطہ شعور میں آتی ہیں، ان کے نقوش ذہن میں کندہ ہوتے رہتے ہیں لیکن نفس ناطقہ کے فعل کا ظہور عمر گذرنے پر ہوتا ہے، نفس ناطقہ اور نفس حسی میں ایک موٹا فرق تو یہ ہے کہ نفس حسی سے جزئیات کا تصور ہوتا ہے اور نفس ناطقہ سے کلیات کا یعنی آگ کو چھو کر اس کی گرمی محسوس کرنا نفس حسی کا فعل ہے اور نفس حرارت کا ادراک تشخصات و جزئیات کو حذف کر کے یہ نفس ناطقہ کا فعل ہے، ایک بڑا فرق یہ ہے کہ حس کی قوت خاص خاص اعضا میں ودیعت رکھی گئی ہے، ہر ایک کی استعداد معین ہے اور بغیر بیرونی مہیجات کی موجودگی کے ان قوتوں کا ظہور نہیں ہو سکتا، مزید برآں ان کے فعل کے لئے حاسہ اور محسوس کے درمیان خاص قسم کی زمانی و مکانی اور کمی و کیفی

شرائط کا پایا جانا بھی ضروری ہے، مثلاً بہت تیز آواز اور بہت شوخ رنگ کا حس نہیں ہوتا، بخلاف اس کے نفس ناطقہ نہ تو کسی عضو یا جسم کے کسی حصہ میں حلول کئے ہوئے ہے، نہ کہیں جسم کے اندر اس کا مستقر ہے، نہ اس کو بیرونی مہیجات کی پابندی ہے اور نہ اس کے فعل کے لئے زمانی یا مکانی یا کمی و کیفی شرائط کی بندشیں ہیں، وہ مادی اشیا سے ہر طرح بے نیاز ہے اور یہی سبب ہے کہ اس کا فعل محدود و غیر متعین ہے۔

اس فرق سے یہ بات باسانی سمجھ میں آسکتی ہے کہ نفس ناطقہ اور جسم میں بھی بہت بڑا فرق ہے، روح جسم کی قوتوں کو نہاں کرنے والی ایک قوت ہے، اس بنا پر گو روح و جسم الگ الگ چیزیں ہیں، تاہم جسم کے ساتھ روح کا فنا ہو جانا لازمی ہے، کیوں کہ جب جسم نہ رہا تو اس کی استعدادیں نہاں کیسے ہوں گی لیکن نفس ناطقہ کی حالت روح سے جداگانہ ہے، وہ جس طرح اپنے فعل کی ابتدا میں جسم کا محتاج نہیں ہے، اسی طرح جسم کے فنا ہو جانے سے بھی اس میں کوئی تغیر نہیں ہوتا، یہ بات ارسطو کے نزدیک مسلم و ثابت شدہ ہے کہ روح حسی کی طرح نفس ناطقہ کا فعل محدود متعین نہیں ہے، نیز جسمانی نظام سے بے نیاز ہونے کے سبب اس میں از ازل تا ابد باقی رہنے کی صلاحیت ہے، اس کی وجہ یہ ہے کہ حقیقت میں نفس ناطقہ اس عالم کا زائیدہ ہی نہیں ہے، وہ عالم علوی کا مخلوق ہے لیکن مادہ اور نفس میں تلازم ہے یعنی دونوں الگ ہو کر نہیں پائے جاسکتے، اس سے معلوم ہوتا ہے کہ روح کی طرح جسم کے ساتھ نفس ناطقہ بھی فنا ہو جاتا ہے، حالاں کہ ارسطو نفس کو غیر فانی سمجھتا ہے، اس عقیدہ کو ارسطو اس طرح حل کرتا ہے کہ ابدیت و جزئیت میں منافات ہے، یہ صحیح ہے کہ سقراط و بقراط کے جزئی نفس ناطقہ فانی ہیں، مگر اس سے یہ کب لازم آتا ہے کہ نوع انسان کا نفس ناطقہ بھی فانی ہے، اجرام علویہ تناسل نوعی کے ذریعہ ہر دم نفس ناطقہ کی تولید میں مشغول رہتے ہیں۔

یہاں سے ارسطو کے علم النفس کی ایک معرکہ الآرا بحث کی بنیاد پڑتی ہے، یعنی یہ کہ وہ نفس ناطقہ کلی میں فعلی و انفعالی کی تفریق کرنا چاہتا ہے، فعلی سے مراد وہ نفس ہے جو چیزوں کو

۱۔ یہ واضح رہے کہ عربی نفس یونانی لفظ (Nouse) ناؤز کا معرب ہے اور عربی لفظ ناطقہ نطق سے مشتق نہیں

بلکہ یونانی لفظ (Noetic) نوٹیک کا معرب ہے جس کے معنی تعقل و ادراک کرنے والی قوت کے ہیں۔

معلوم و مدرک ہونے کے قابل بناتا ہے، یہ اجرام علویہ کا نفس ناطقہ ہے جس کی حصہ دار نوع انسان بھی ہے، انفعالی سے مراد وہ نفس ہے و مدرکات سے اثر پذیر ہو کر ان کے نقوش ذہن میں حاصل کرتا ہے، یہ افراد انسانی کا نفس ہے، پہلے نفس کی خاصیت فعل و تاثیر اور دوسرے کی اثر پذیری و تاثیر ہے، افراد انسانی میں یہ دونوں عنصر موجود رہتے ہیں اور نفس انفعالی کا ظہور نفس فعلی کے بعد ہوتا ہے لیکن اپنی نفس حقیقت کے اعتبار سے نوع انسانی میں دونوں معاصر ہیں، نفس فعلی، نفس انفعالی سے برتر و اشرف ہے، کیوں کہ نفس فعلی خالص عقلی قوت ہے اور نفس انفعالی میں اثر پذیری کی وجہ سے جسم کا بھی میل ہے، فعلی بیرونی اثرات سے متاثر نہیں ہوتا اور انفعالی متاثر ہوتا ہے، فعلی قدیم ہے اور جسم کے فنا ہونے کے بعد اس سے جدا ہو جاتا ہے اور انفعالی حادث ہے اور جسم کے ساتھ فنا ہو جاتا ہے اور گو افراد انسانی ان دونوں نفس کے حصہ دار ہیں تاہم فعلی کا ظہور عمر گزرنے پر ہوتا ہے جب انفعالی کا عمل مکمل ہو چکتا ہے اور حافظہ و وہم کے ذریعہ جن کا تعلق نفس انفعالی سے ہے انسان کے دماغ میں مفاہیم و معلومات کا ذخیرہ فراہم ہو لیتا ہے۔

ارسطو کی فعلی و انفعالی کی یہ تفریق جن میں سے فعلی افراد انسانی سے جدا بھی ہے اور ان کے اندر بھی ہے، یہ ایک ایسا معمہ ہے جو زمانہ حال کے دماغوں کے لئے ناقابل فہم ہے، انسان ہر وقت مدرک نہیں ہوتا، بلکہ ایک زمانہ ایسا بھی گذرتا ہے جب اس میں محض ادراک کی استعداد ہی استعداد ہوتی ہے، اس بنا پر اگر ارسطو کی مراد نفس انفعالی سے استعداد کی یہ حالت ہے تو جب ادراک کا ظہور ہوگا تو اس حالت کو نفس فعلی کہنا چاہئے، حالاں کہ ارسطو نے نفس فعلی کو قدیم اور جسم سے الگ مان کر اس کی ماہیت کو ایک معمہ بنا دیا ہے۔

علاوہ بریں ارسطو کے بیانات خود مغلط اور باہم متناقض ہیں، ارسطو بار بار اس بات کی تکرار کرتا ہے کہ عقل و معقول متحد الماہیہ ہیں، عقل کے فعل کا ظہور اس وقت ہوتا ہے جب وہ معقول سے متحد ہو جاتی ہے، نیز عقل انسان سے جدا رہتی ہے، بااں ہمہ انا لوطیقا الثانیہ میں اس کی یہ تحریر بھی موجود ہے کہ عقل کے فعل کا حاصل بجز اس کے کچھ نہیں ہے کہ جو اس کے ذریعہ جو

۱۔ یہ پوری تفصیل ارسطو کی ”کتاب الحیوۃ“ (The Anima) کے متعدد فصول اور مقالہ فی الروح کے

تیسرے باب سے ماخوذ ہے۔

معلومات فراہم ہوئے ہیں ان سے کلیات اخذ کرنا اور کلیات کا استقصا کر کے ان پر ایک حکم کلی عائد کرتا ہے، بالفاظ دیگر تجنیس و تنویح اور استقرا لیکن ان دونوں بیانات کو دیکھو کس قدر مغلق اور متناقض ہیں، استقرا کرنے والی عقل جسم کے فنا کے ساتھ فنا ہو جاتی ہے، اس کو معقول سے اتحاد کب ہوتا ہے، وہ انسان سے جدا کس وقت ہوتی ہے اور اگر ان صفات سے متصف کوئی اور عقل ہے تو وہ عنقائی مغرب کے مانند لاپتہ ہے۔

عقل فعلی و انفعالی کی تفریق کا جو حاصل ہمارے دماغوں میں آسکتا ہے وہ یہ ہے کہ علم و ادراک کے وقت دو حرکتیں دماغ کے اندر پیدا ہوتی ہیں۔

۱۔ نفس اعصاب حسی کے ذریعہ کسی بیرونی مہیج سے اثر پذیر ہوتا ہے۔

۲۔ اس کے بعد نفس کی خود ایک رجعی حرکت ہوتی ہے یعنی وہ اس اثر کو ادراک کی صورت میں منتقل کر لیتا ہے، یہ دونوں فعل ساتھ ساتھ وقوع پذیر ہوتے ہیں اور گویا اس صورت میں نفس انفعالی یعنی عمل حس مادہ سے مماثل ہوتا ہے اور نفس فعلی یعنی عمل ادراک صورت سے اگر ارسطو کے نظریہ کی تشریح کی جائے تو گو فلسفیانہ حیثیت سے یہ تشریح بے جا تو نہ ہوگی مگر ارسطو کے کلام کی صریحی تحریف ہو جائے گی، کیوں کہ ارسطو کی تصریحات علی الاعلان اس قسم کی تشریحات کی متحمل نہیں ہیں، بہر حال ارسطو کے کلام سے عقل یا نفس ناطقہ کی ماہیت کے بابت حسب ذیل نتائج اخذ ہوتے ہیں

۱۔ نفس فعلی و انفعالی کی تفریق۔

۲۔ نفس فعلی کی قدامت اور نفس انفعالی کا حدوث و فنا پذیری۔

۳۔ نفس ناطقہ فعلی کا افراد انسانی سے جدا ہونا، یہ تین نتائج ارسطو کے کلام میں بہ تصریح

موجود ہیں لیکن ارسطو کو ان تین باتوں پر جتنا اصرار ہے اسی قدر یہ تینوں باتیں ہمارے لئے ناقابل فہم ہیں۔

ارسطو کے کلام کے متناقض ہونے کے باعث مفسرین میں سخت اختلاف ہو گیا ہے، بعضوں نے محض عقل انفعالی کی اصلیت مان کر عقل فعلی کا مطلق انکار کر دیا اور بعض دونوں کو مانتے ہیں، شیو فراسطس ارشاگزینس اور اسٹراٹن عقل فعلی کا انکار کرتے ہیں، ان کے نزدیک

عقل انفعالی نظام جسمانی کے ساتھ نشوونما پاتی ہے اور اسی کے ساتھ فنا ہو جاتی ہے، اس کے علاوہ کسی ایسی عقل کا وجود نہیں جو غیر محدود ناقابل فنا غیر متجزی اور انسان سے الگ ہو، مشائی فرقہ کے مفسرین میں صرف چار شخص ہیں، جو ارسطو کے نظریہ پر ایمان رکھتے ہیں، یعنی اسکندر، فردوسی، تاسطیوس، سملشس اور فیلوپون۔

اسکندر فردوسی نے عقل انفعالی کی اصطلاح بدل دی ہے، اس کو وہ عقل مادی یا عقل بالمادہ سے تعبیر کرتا ہے، یہ عقل محض استعداد تعقل کا نام ہے، یہ حالت انسان پر جب طاری ہوتی ہے تو اس وقت انسان کے ذہن میں کسی ادراک کی نقش و صورت کا وجود نہیں ہوتا، عقل فعلی انسان کے اندر نہیں پائی جاتی، بلکہ وہ خدا یا علت العلل کا دوسرا نام ہے، ادراک کرتے وقت علت العلل ہمارے قوائے ادراک کو علم و ادراک کا وسیلہ بنا دیتا ہے اور اس طرح ادراک کا فعل محض ایزدی مداخلت کی بدولت ہمیشہ انجام پاتا ہے، اگر خدا مداخلت نہ کرے تو ہم کسی چیز کے عالم و مدرک نہیں ہو سکتے۔

تاسطیوس اسکندر فردوسی سے اس بات میں متفق ہے کہ عقل مفارق انسان سے بالکل ایک الگ ہستی ہے لیکن تاسطیوس پہلا شخص ہے جس نے پہلے پہل مشائی فلسفہ میں یہ سوال پیدا کیا کہ افراد انسانی میں ایک عقل پائی جاتی ہے یا متعدد عقلیں ہیں، ارسطو نے بے شبہ یہ ثابت کر دیا تھا کہ عقل فعلی (یعنی وہ عقل جو افراد کی نہیں بلکہ نوع کی ملکیت ہی قدیم اور ناقابل فنا ہے، وہ افراد سے خارج بھی ہے) اور ان میں داخل بھی ہے ایک قدم بڑھا کر یہ ثابت ہو سکتا تھا کہ (افراد انسانی میں متعدد عقلیں نہیں بلکہ ایک ہی عقل ہے یعنی وہی عقل نوعی یا عقلی فعلی کیوں کہ افراد اپنی نوع کی تمام خصوصیتوں کے برابر کے حصہ دار ہوتے ہیں، اس بنا پر تمام افراد کی عقل بھی ایک ہی ہوگی لیکن ارسطو نے اس موقع پر خاموشی اختیار کی تاسطیوس کے اس جدید اضافے کے لئے راہ صاف تھی، اس بنا پر قدرۃ تاسطیوس نے یہ نتیجہ اخذ کیا کہ عقل اپنے منبع و مبد کے اعتبار سے ایک ہے یعنی ذات خداوندی میں جو افراد کی عقلوں کا خالق اور خود عقل واحد بسیط محض ہے لیکن افراد انسانی میں عقلیں متعدد ہیں گویا اس وحدت و کثرت کی مثال آفتاب کی سی ہے جو ذات واحد ہونے کے باوجود ہزاروں لاکھوں کرنوں سے دنیا کو منور

کرتا ہے، عقل انفعالی ناقص اور غیر مکمل ہے، اس لئے وہ کمال کا درجہ حاصل کرنا چاہتی ہے، یعنی عقل فعلی سے اتصال حاصل کرنا اس کا اصلی کمال ہے، گویا اس لحاظ سے اسکندر فردوسی اور تا مسطیوس دونوں کو ارسطو سے اس بارے میں اختلاف ہے کہ عقل فعلی کا وجود انسان کے اندر ہے بلکہ اس کے برعکس دونوں اس بات کے قائل ہیں کہ عقل فعلی انسان سے ایک جداگانہ ہستی ہے، جس کو تا مسطیوس عقل مفارق کہتا ہے اور وہی اسکندر کی اصطلاح میں علت العلل ہے۔

سمپلیس ارسطو کے نظریہ میں کوئی ترمیم یا اضافہ نہیں کرتا، اس کا سارا زور محض اس مسئلہ پر صرف ہوا ہے کہ عقل انفعالی فنا پذیر ہے اور جب وہ حالت فعل میں آتی ہے تو معقول سے متحد ہو جاتی ہے، یہ دونوں باتیں ارسطو کے کلام میں خود موجود ہیں، فیلوپون کے کلام میں کوئی خاص بات نہیں ہے، وہ ارسطو سے لفظ بہ لفظ متفق ہے اس کے نزدیک عقل ناقص تقسیم، بسیط، قدیم، غیر فنا پذیر اور غیر مادی جو ہر ہے۔

ارسطو کی بعض مشتبہ کتابوں میں ایسے خیالات بھی مندرج ہیں جن کو مشائی فلسفہ سے ادنیٰ علاقہ بھی نہیں، مثلاً یہ کہ عقل فعلی کا عمل محض یہ ہے کہ محسوسات کو مادیت کی آمیزش سے پاک کرنا اور ان معقول و مدرک بننے کی صلاحیت پیدا کرنا یا مثلاً یہ کہ خدا نے لفظ ”کن“ سے عالم کو پیدا کیا، خدا کی پہلی مخلوق عقل اول ہے، عقل اول نے نفس انسانی کو بنایا، یعنی جسم میں روح پہنادی اور اسی طرح درجہ بدرجہ خدا کے نور سے تمام عالم کی پیدائش ہوئی، مشائی فلسفہ کے جانب ان خیالات کی نسبت قطعاً غلط ہے، اس قسم کے خیالات یقیناً اسکندر یہ کے بعد کے فلاسفہ کے زائیدہ ہیں جن کے فلسفہ میں یہودیت اور عیسائیت اور افلاطونی فلسفہ کے اقا نیم ثلثہ کا میل ہو گیا تھا، یہ ممکن ہے کہ فور فور یوس نے جو عیسائی خاندان میں پیدا ہوا تھا، ارسطو کی تصنیفات کی شرح میں ان خیالات کا اضافہ کر دیا ہو، جو ان دنوں اسکندر یہ میں عام طور پر مشہور تھے، فور فور یوس کا اشراقی فلسفہ سے تعلق تھا، یعنی اس فلسفہ سے جو افلاطونی اقا نیم ثلثہ کی بنیاد پر یہودیت اور عیسائیت سے مخلوط کر کے ایجاد کیا گیا تھا اور اس نے اسی طرز پر ارسطو کے کلام کی شرح کی ہے، فور فور یوس کی یہ شرحیں جب مسلمانوں میں رائج ہوئیں تو وہ فور فور یوس کے انداز کو ارسطو کا کلام سمجھنے لگے، بایں ہمہ مستند مفسرین مثلاً ابن رشد وغیرہ فور فور یوس کو ناقص اعتبار سمجھتے تھے اور اسی بنا پر ابن رشد کی تفسیر ارسطو کے حقیقی خیالات سے قریب تر ہوتی ہے۔

(۴)

ابن رشد کا علم النفس

عرب فلاسفہ نے ارسطو کے فلسفہ کے ساتھ وہی سلوک کیا جو ان سے پیش تر یونانی مفسرین کر چکے تھے، یعنی چوں کہ ارسطو کا فلسفہ نا صاف اور مغلق تھا اور ایک مسئلہ پر متعدد پہلوؤں سے اس طور سے بحث کرتا تھا کہ ہر پہلو سے مناقص و متباہن نتائج اخذ ہوتے تھے، اس بنا پر مفسرین یونانی بالعموم ان مختلف بیانات میں تطبیق دینے کی کوشش کرتے تھے اور جب تطبیق ناممکن ہو جاتی تھی تو ایک نتیجہ مان کر دوسرے کا انکار کر دیتے تھے عرب فلاسفہ بھی بالعموم یہی کرتے ہیں، بعضے مسائل کا انکار کرتے اور بعض مسائل یکسر تسلیم کر لیتے ہیں اور اس طرح ارسطو کے فلسفہ میں تحریف ہوتی چلی جاتی ہے۔

اس کے علاوہ عربوں نے مزید اضافہ کیا کہ ارسطو کے فلسفہ میں خال خال بے ربطی اور پراگندگی یا ترتیب کی پستی جو رہ گئی ہے اس کو انہوں نے نئے مقدمات کا اضافہ کر کے دور کر دیا، مثلاً نظریہ افلاک کی بحث میں گذر چکا ہے کہ اس کے نئے مقدمات یکسر عربوں کی ایجاد ہیں، ارسطو کے فلسفہ میں ان کا مطلق ذکر نہیں، یا اگر ارسطو کسی مسئلہ میں خاموش رہ گیا ہے تو عربوں نے ان مسائل کی تکمیل کر دی ہے۔

غرض عربی فلسفہ کے علم النفس میں اس قسم کی ایجادات و اختراعات نہایت روشن و جلی نظر آتی ہیں، ارسطو نے صرف تین باتوں سے بحث کی تھی، ۱۔ نفس فعلی و انفعالی کی تفریق، ۲۔ نفس فعلی کی قدامت اور نفس انفعالی کی فنا پذیری، ۳۔ نفس فعلی کا افراد انسانی سے جدا ہونا لیکن عربوں نے ان کے علاوہ اور مسائل بھی ایجاد کئے، مثلاً وحدت عقل کا مسئلہ یا عقل کے پانچ اقسام جن کا ذکر ارسطو کے کلام میں کہیں نہیں ہے۔

عربوں کے علم النفس کے مہمات زیادہ تر ابن رشد کی اختراع و ایجاد کے رہیں منت ہیں، ابن رشد نے جن مسائل پر خصوصیت سے بحث کی ہے وہ تین ہیں، ۱۔ وحدت عقل کا

مسئلہ یعنی یہ تمام انسانوں میں ایک ہی عقل پائی جاتی ہے، ۲۔ عقل منفعل عقل مفارق (یعنی عقول افلاک و عقل فعال) سے اتصال حاصل کر سکتی ہے یا نہیں اور کیوں کر؟ ۳۔ انسان معقولات مفارکہ کا علم حاصل کر سکتا ہے یا نہیں؟

(۱)

وحدت عقل کا مسئلہ

قبل اس کے کہ ہم وحدت عقل کے مسئلہ پر ابن رشد کے خیالات نقل کریں یہ بتا دینا ضروری ہے کہ ابن رشد نے عقل انسانی کے کیا مدارج رکھے ہیں، اس سے یہ بات بلا تامل معلوم ہو سکے گی کہ ابن رشد کس عقل کی وحدت کا قائل ہے۔

ارسطو نے عقل کی صرف دو تفریقیں کی تھیں، یعنی عقل فعلی و انفعالی، لیکن ابن رشد نے عقل کے مسئلہ پر جن جن پہلوؤں سے بحث کی ہے ان سے عقل کی پانچ قسمیں اخذ ہوتی ہیں، ۱۔ عقل ہیولانی یا عقل بالمادہ، ۲۔ عقل مستفاد، ۳۔ عقل مدرک، ۴۔ عقل انفعالی، ۵۔ عقل بالفعل، ان کی مابینوں کی بابت مفسرین یونان سے اس کو سخت اختلاف ہے، مثلاً عقل ہیولانی اسکندر کے نزدیک بعینہ عقل انفعالی ہے اور دوسرے عرب فلاسفہ بھی دونوں میں فرق نہیں کرتے، یعنی استعداد ادراک کا نام وہ عقل ہیولانی یا عقل انفعالی رکھتے ہیں، مگر ابن رشد کی تصریح نہایت مغلق ہے، کہیں وہ اسکندر اور عرب فلاسفہ کے خلاف عقل ہیولانی کو عقل فعلی کے معنوں میں لیتا ہے اور اسی کے مانند عقل ہیولانی کو بھی ازلی اور غیر مخلوق مانتا ہے اور کہیں وہ نہایت صراحت کے ساتھ کہتا ہے کہ ادراک کی فعلیت کے پیشتر اس کی استعداد کا وجود ہوتا ہے جو اپنی حقیقت کے اعتبار سے تمام انسانوں میں یکساں مشترک اور تشخصات و عوارض کی بنا پر متعدد ہے، لیکن اسی استعداد ہی کا نام تو اسکندر نے عقل ہیولانی رکھا ہے، اسی طرح عقل مستفاد اور عقل مدرک کی مابینوں میں اس کو ثا مستطیوس سے اختلاف ہے، ثا مستطیوس دونوں کو ایک سمجھتا ہے اور اس کی وجہ وہ یہ بیان کرتا ہے کہ کوئی ذی ادراک جو ہر غیر ذی ادراک شے کا مخلوق نہیں ہو سکتا، یعنی عقل کو عقل ہی پیدا کرتی سکتی ہے، مادہ اس کا خالق نہیں ہو سکتا، اس بنا پر ذی ادراک

اشیا صرف عقل فعال کی مخلوق ہو سکتی ہیں لیکن ادراک کی قوت افراد میں ان کی استعداد کے موافق پیدا ہوتی ہے، یعنی جس نسبت سے کسب ادراک کی وہ مشق کریں گے، اسی نسبت سے ان کے ادراک میں ترقی ہوگی، تو اب اس کے بعد عقل مدرک اور عقل مستفاد میں کوئی فرق باقی نہیں رہتا، یعنی عقل مدرک وہی ہے جو کسب و استفادہ سے حاصل ہوتی ہے۔

ابن رشد نے اس موقع پر عجیب خلط بحث کر دیا ہے، یعنی ایک طرف تو اس نے دونوں میں فرق کیا ہے دوسری جانب عقل مستفاد میں بھی دو حیثیتیں پیدا کی ہیں، ایک حیثیت سے وہ خدا کا فعل ہے اور اس بنا پر ازلی اور غیر فنا پذیر ہے اور دوسری حیثیت سے وہ انسان کے کسب کا نتیجہ ہے اور اس بنا پر وہ مخلوق و فانی ہے، ظاہر ہے کہ ثامسطیوس کا بیان اس خلط بحث سے بالکل پاک ہے۔

ابن رشد کو اسکندر سے ایک اور مسئلہ میں سخت اختلاف ہے، اسکندر نے انسان کے اندر عقل فعلی کے وجود کا انکار کر دیا ہے، یعنی وہ صرف اس بات کا قائل ہے، (جیسا اوپر گذر چکا ہے) کہ انسان میں محض تعقل کی صلاحیت ہے، باقی اس کی فعلیت خدا کے جانب سے حاصل ہوتی ہے اور اس بنا پر خدا ہی عقل فعلی ہے، ابن رشد کہتا ہے کہ یہ صحیح ہے کہ عقل چوں کہ متعدد و مختلف صور و اشکال قبول کرنے والی قوت ہے، اس لئے اس کو نفس ذات کے مرتبہ میں ہر ایک شکل و صورت سے معرا ہونا چاہئے، یعنی عقل اپنے نفس ذات کے مرتبہ میں محض استعداد ادراک کا نام ہے لیکن اس کے کوئی معنی نہیں کہ محض استعداد کا وجود تسلیم کر کے انسان سے عقل فعلی کا انکار کر دیا جائے، انسان میں عقل فعلی کا وجود ماننے سے یہ لازم نہیں آتا کہ عقل اپنے نفس ذات کے مرتبہ میں کسی خاص شکل و صورت سے متشکل ہوگی، فعلیت محض اظہار استعداد کا نام ہے، کسی خاص شکل و صورت سے متشکل ہو جانے کا نہیں ہے، اس بنا پر اس کی کوئی وجہ نہیں معلوم ہوتی کہ ذہنی امکان و استعداد کا وجود تسلیم کیا جائے اور خارجی فعلیت و ظہور کا انکار کر دیا جائے تو اب اس صورت میں علم و ادراک کی حقیقت یہ ٹھہری کہ محض استعداد ادراک کا نام علم نہیں، بلکہ ادراک کی کیفیت کا نام ہے، ذہنی یا انفعالی اور خارجی یا فعلی عقلوں کی باہمی تاثیر و تاثر کا، یعنی جب تک قوت و فعلیت دونوں یکجا نہ ہوں گی، اس وقت تک ادراک کا وجود نہیں ہو سکتا، ہاں

بے شبہ عقل انفعالی میں کثرت و تعدد ہے اور وہ جسم انسانی کے مانند فنا پذیر ہے اور عقل فعلی اپنے منبع و مبداء کے لحاظ سے انسان سے الگ اور غیر فنا پذیر ہے۔

اب رہا سوال کہ جب عقلی فعلی اپنے منبع و مبداء کے لحاظ سے انسان سے بالکل الگ ہے تو پھر انسان میں دونوں عقلوں کی یکجائی کس طرح ہوگی؟ اس کا جواب ابن رشد یہ دیتا ہے کہ دونوں کی یکجائی کا نہ تو یہ مطلب ہے کہ عقل فعلی جو تعدد کی متحمل نہیں، اس میں افراد کے تعدد سے تعدد پیدا ہو جائے اور نہ اس کا یہ مطلب ہے کہ افراد جو سرتاپا تعدد ہیں ان کا تعدد فنا ہو جائے اور وہ عقل فعلی کی وحدت میں ضم ہو جائیں، بلکہ اس کی صورت یہ ہے کہ عقل فعلی کے حصوں میں جو خود بھی قدیم و ازلی ہیں انسانیت کی تقسیم ہو گئی ہے، یعنی دوسرے لفظوں میں عقل فعلی و انفعالی کی یکجائی کے صرف یہ معنی ہوئے کہ انسان کے دماغ کی ساخت جس طرح یکساں قابلیتوں کی مظہر بنائی گئی ہے اس کی بنا پر نوع انسان میں عقل فعلی کے حصوں میں آمیزش ہوتی رہتی ہے، یہ حصے بجائے خود غیر فنا پذیر اور مستقل الوجود ہیں، ان کی ہستی افراد انسانی کے ساتھ قائم نہیں، بلکہ اس حالت میں بھی جب کہ بفرض محال کسی فرد انسان کا وجود نہ ہو ان کا عمل اسی طرح جاری رہتا ہے جس طرح افراد انسانی میں اور یہ محال فرض کرنے کی بھی ضرورت نہیں، ساری کائنات عقل مطلق کے درخشاں ذرات سے جلوہ گر ہے، حیوانات، نباتات، معادن اور زمین کے زیریں و بالائی حصص سبھی جگہ اسی عقل مطلق کی فرماں روائی ہے، من جملہ اس عقل مطلق کے مظاہر کے انسانیت بھی اس کا ایک مظہر ہے، غرض جتنے بھی کلیات مجردہ ہیں ان کی حقیقت اس سے زیادہ نہیں کہ اس عقل مطلق کے وہ کامل یا ناقص حصے ہیں، پس جس طرح انسانیت تمام انسانوں میں ایک ہی ہے، اسی طرح تمام انسانوں میں ایک عقل بھی پائی جاتی ہے، گویا عقل مطلق جو تعدد و شخصی سے بے نیاز اور ساری کائنات کی فرماں روا ہے، وہ جب فعلیت کا جامہ پہنتی ہے تو طرح طرح کی انواع میں جلوہ گر ہوتی ہے، کہیں اس کا ظہور حیوان میں ہوتا ہے، کہیں افلاک میں اور کہیں انسان میں، اسی سبب سے تشخصات حادث اور فنا پذیر ہیں، مگر نفس انسانیت قدیم اور غیر فنا پذیر ہے کیوں کہ وہ عقل کا ایک حصہ اور جز ہے، تو اب اس بنا پر عقل فعلی اور نفس مرتبہ انسانیت دونوں کی ازلیت کا مطلب یہ ہوا کہ انسانیت کبھی فنا نہ ہوگی،

یعنی انسان سے تعقل و ادراک کے مظاہر (فلسفہ و سائنس و ایجادات و اختراعات) کا ہمیشہ ظہور ہوتا رہے گا اور اگر اس کو مادیت کے رنگ میں ادا کر تو یہ کہہ سکتے ہو کہ تمدن کبھی فنا نہ ہوگا اور فلاسفہ و سائنس داں ہمیشہ پیدا ہوتے رہیں گے، یہی مطلب ہے اس مسئلہ کا بھی کہ تمام انسانوں میں ایک عقل پائی جاتی ہے، یعنی تمام انسان یکساں انسان ہیں، انسانیت کسی میں کم اور کسی میں زیادہ نہیں، اس طور پر ساری کائنات کسی ایک ہی عقل کل کی نہ صرف مظہر ٹھہرتی ہے بلکہ ایک عقل کل کا جز بن جاتی ہے۔

ابن رشد کہتا ہے کہ اس کو افلاطون کے نظریہ امثال سے کلیہً اختلاف نہیں ہے، اختلاف اس بات سے ہے کہ عوارض و اوصاف اور جزئیات و تشخصات پر بھی یہ مسئلہ حاوی مانا جاتا ہے، یہ ظاہر ہے کہ کائنات کے علل بعیدہ کی توجیہ کلیات مجردہ کے بغیر تسلیم کیے ناممکن ہے، اس بنا پر ہم کو اس سے اتفاق ہے کہ مبادی کائنات عقول مجردہ ہیں، جو محض انفعالی یا ذہنی یا ظلی وجود نہیں رکھتے بلکہ ان کی واقعی خارجی اور اصلی حقیقت ہے، یعنی وہ فعل محض اور حقیقت بحث ہیں، پس اگر اس معنی میں نظریہ امثال کی تشریح کی جائے تو اس سے ہم کو کامل اتفاق ہے، عقل کا ظہور افراد انسانی میں بیک وقت وحدت و تعدد دونوں کے ساتھ ہوتا ہے، بالکل وہ واحد اس لئے نہیں ہے کہ افراد انسانی جن میں اس کا ظہور ہوا ہے، صرف ایک چیز کا بیک وقت ادراک نہیں کرتے، بلکہ ان کے ادراک و مدرکات میں تعدد ہے اور نہ عقل بذات خود متعدد ہے اس لئے کہ اس صورت میں علم و ادراک کا اتحاد فنا ہو جائے گا اور علوم انسانی کی بنیاد متزلزل ہو جائے گی۔

ابن رشد کے علم النفس میں چند نقص ہیں، (۱) یہ کہ ادراک کے نفسی عمل کے دو جز تاثیر و تاثر کو الگ الگ کر کے ان میں ایک خارجی اور مابعد الطبیعیاتی عنصر کو دخیل کر دیا گیا ہے، اور جس مسئلہ کو محض نفسیاتی پہلو سے حل کرنا چاہئے تھا اس کا حل مابعد الطبیعیات کے اصول سے کیا گیا ہے، (۲) یہ کہ حقیقت میں ادراک کا نفسی عمل محض شخصیت سے تعلق رکھتا ہے، نفسی حیثیت

۱۔ یہ ساری تفصیل منک مولر اور رینان سے ماخوذ ہے، عقل کل کی فرمانروائی افلاطون کے نظریہ کی تشریح اور

وحدت عقل کے مسئلہ پر جتہ جتہ تہافت التہافت اور مابعد الطبیعیہ میں بھی بعض تقریریں ہیں۔

سے اس میں نوعی وحدت کا پایا جانا محض ایک مابعد الطبیعیاتی مفروضہ ہے لیکن ابن رشد کو جتنا عقل کی وحدت پر اصرار ہے اسی قدر اس کو عقل کے نفسی تشخص سے بے اعتنائی ہے، (۳) یہ کہ تمام مسائل کا فیصلہ ہو جانے کے بعد بھی یہ طے نہ ہو سکا کہ ادراک کے نفسی عمل کا اصلی ظہور خود انسان کے اندر ہوتا ہے یا اس کے باہر کے علل بعیدہ سے۔

(۲)

عقل مفارق سے عقل منفعل کے اتصال کا مسئلہ

اوپر گذر چکا ہے کہ ساری کائنات میں ایک عقل مطلق جلوہ گر ہے، نفس حیوانی، نفس نباتی اور نفس انسانی، اس کے مظاہر ہیں، تمام انواع میں مادہ کے ساتھ ساتھ خدایا علت العلل کے اجزا بھی تقسیم ہو گئے ہیں اور انہیں اجزا کے سبب سے ان میں ایزدی اوصاف کی استعداد پیدا ہوتی ہے علت العلل کا اصلی وصف تعقل و ادراک ہے، پس جس نوع میں یہ وصف زیادہ پایا جائے گا وہ دوسروں سے برتر ہوگی، اس بنا پر تمام انواع میں کیفیت ادراک کے وجود یا عدم وجود کے سبب سے کوئی فرق نہیں ہے، بلکہ کیت تعقل کا فرق ہے، نوع انسان میں ایزدی نفس کا یہ ٹکڑا زیادہ مقدار میں پایا جاتا ہے، یعنی انسانیت نام ہی ہے تعقل و ادراک کا، یہی انسانیت افراد کی عقل فعلی ہے، اب چوں کہ افراد میں تشخصات کے سبب سے تمایز پیدا ہو گیا ہے، لہذا ہر ایک کی صلاحیت کے موافق ادراک کی استعداد میں بھی فرق ہے، یہی تمایز تشخص پذیر اور استعدادی ادراک عقل انفعالی ہے، اتنی وضاحت کے ساتھ ارسطو کے کلام میں یہ مسئلہ نہیں ملتا اسی بنا پر بعد کو مفسرین میں اختلاف ہو گیا تھا، ابن رشد نے اس مسئلہ کی تکمیل کی اور یہ اس کے اولیات میں سے ہے۔

لیکن اب سوال یہ پیدا ہوتا ہے کہ جس طرح قوت کا خاصہ یہ ہے کہ وہ فعلیت کے مرتبہ میں آنے کی کوشش کرتی ہے اور جس طرح مادہ کا خاصہ یہ ہے کہ وہ صورت کا جامہ پہن لیتا ہے اور جس طرح شعلہ کی خاصیت یہ ہے کہ وہ اپنے سے متصل جسم میں احتراق پیدا کر دیتا ہے، اسی طرح تو عقل منفعل کا بھی خاصہ یہ ہونا چاہئے کہ وہ عقل کل سے اتصال حاصل کرنے کی کوشش کرے، تو پھر کیا وہ اس کوشش میں کامیاب ہو سکتی ہے؟

ارسطو اور ابن رشد اس کا جواب اثبات میں دیتے ہیں، یہ واضح رہے کہ ابن رشد کے نزدیک عقل فعال (یعنی وہ عقل جو فلک قمر کی عقل نہیں ہے جس کو بالعموم فلاسفہ عرب عقل فعال کہتے ہیں، بلکہ فلک الافلاک کی عقل) خدا اور عقل کل ہے، پس عقل فعال سے اتصال کے معنی یہ ہیں کہ خدا سے اتصال ہو گیا، اس مسئلہ کو اصطلاح میں مسئلہ انفصال وانجذاب کہتے ہیں۔

جب انسان پیدا ہوتا ہے اس وقت اس میں محض عقل ہیولانی کا وجود ہوتا ہے، یعنی محض امکان ادراک لیکن سن کی ترقی پر یہ استعداد و فعلیت کا جامہ پہنتی ہے، جس کی انتہا عقل مستفاد کے حصول پر ہوتی ہے، تو گویا انسانی زندگی میں عقل مستفاد سے آگے ترقی نہیں ہو سکتی، لیکن عقل مستفاد عقل کا انتہائی درجہ نہیں ہے، اس کی حالت بالکل ویسی ہی ہے جیسے حس کی خیال کے ساتھ اور خیال کی واہمہ کے ساتھ ہے، یعنی خیال کی حد پر آ کر حس کا اور واہمہ پر پہنچ کر خیال کا خاتمہ ہو جاتا ہے، اسی طرح نفس جس نسبت سے آگے ترقی کر جاتا ہے، اسی نسبت سے اسفل کے مراتب فنا ہوتے جاتے ہیں اور جتنا جتنا علم ترقی کرتا جاتا ہے، اشرف و برتر معقولات سے قرب و محسوسات و مادیات سے بعد ہوتا جاتا ہے اور اسی کے ساتھ عقل فعلی یعنی انسانیت کے اعلیٰ مدارج کو بھی انسان سمیٹا جاتا ہے تو گویا اس طرح پر انسانیت یعنی عقل فعلی کے دو مختلف اثر نفس پر پڑتے ہیں، ایک یہ کہ عقل جو پہلے مادیات میں پھنسی ہوئی تھی، اس میں معقولات کے ادراک کی صلاحیت بڑھتی جاتی ہے اور دوسرے یہ کہ معقولات سے جتنا جتنا قرب بڑھتا جاتا ہے، عقل کا معقولات سے اتحاد بڑھتا جاتا ہے، اب اس حالت پر پہنچ کر نفس ہر قسم کی اشیا کا ادراک خود بخود حاصل کر لیتا ہے، یہی مرتبہ ہے جہاں ماوشا اور من و تو کے فرق اٹھ جاتے ہیں اور انسان معقولات سے متحد ہوتے ہوئے عقل فعال کا رتبہ حاصل کر لیتا ہے اور عقل فعال کے اندر سب طرح کی چیزیں موجود ہیں، لہذا انسان بھی مجسم ہمہ اوست بن جاتا ہے۔

ارسطو کہتا ہے کہ نفس کی حقیقت ہی محض ادراک ہے اور ادراک بھی معمولی محسوس چیزوں کا نہیں بلکہ ایزدی اوصاف رکھنے والی چیزوں یعنی معقولات کا، پھر نفس النفس یعنی عقل فعال ظاہر ہے کہ اس کی ماہیت بجز ادراک کے اور کچھ ہو ہی نہیں سکتی، خدا میں حیات ہے اور اس کی حیات محض فعلیت ادراک کا نام ہے، عقل فعال سعادت ابدی اور خیر محض ہے لیکن

ادراک سے بڑھ کر کوئی سعادت نہیں ہے، پس خدا اس سعادت کا اصلی سرچشمہ ہے لیکن اس کے ادراک میں عاقل و معقول متمایز نہیں، کیوں کہ اس کی ذات کے سوا اور کوئی چیز موجود بھی نہیں ہے اور ہے بھی تو اسی کے اندر، پس اگر وہ اپنے سے الگ چیز کا تصور بھی کرے تو اپنی ذات کے تصور کے سوا نہیں ہو سکتا، اس بنا پر خود ہی مدرک اور مدرک دونوں ہے، بلکہ یوں کہنا چاہئے کہ اس کا تصور، متصور کے تصور کا نام ہے، کیوں کہ اس مرتبہ میں تصور متصور اور مدرک کوئی بھی تو باہم متمایز نہیں، جو ادراک ہے وہی مدرک ہے اور جو مدرک ہے وہی مدرک ہے اور اس کے علاوہ سب چیزیں نیست ہیں۔

”ادراک و تصور کے علاوہ اور جتنی سعادتیں ہیں ان میں سے کوئی بھی مقصود بالذات نہیں ہوتی اور نہ کسی سے حیات میں اضافہ ہوتا ہے، سب کی سب فانی ہیں، مگر یہ سعادت دائم ہے، سب کی سب دوسروں کی اغراض پوری کرتی ہیں مگر یہ خود اپنی آپ غرض ہے، اور اس کے ماوراء کسی غرض کا وجود نہیں لیکن مشکل یہ ہے کہ ادراک کے اعلیٰ مدارج انسان کی دسترس سے باہر ہیں، وہ سر تا پا مادیت سے گھرا ہوا ہے، وہ انسانیت کی حد کے اندر رہ کر ان مدارج تک کسی طرح نہیں پہنچ سکتا، ہاں البتہ اس کے اندر خدا کا نور جو جلوہ گر ہے اس کے جانب اگر وہ صعود کی کوشش کرے اور جامہ انسانیت اتار کر اپنی خودی کو فنا کر دے تو بے شک خیر محض کا وصول اس کو ہو سکتا ہے، اس طرح نہ صرف اس کی زندگی میں اضافہ ہوگا، (کیوں کہ ادراک سے نفس کی ترقی ہوتی ہے اور نفس دائم و غیر فنا پذیر ہے،) بلکہ اور انسانوں کی معمولی زندگی کے مقابلہ میں اس کی زندگی خدا کی زندگی سے ملحق ہو جائے گی اور وہ ایسی بلندی پر پہنچ جائے گا جہاں تشخصات و تعینات اور زمان و مکان سے بے قیدی ہے، لوگ کہتے ہیں کہ انسان کو انسان کی طرح بسر کرنا چاہئے اور وہ خود مادی ہے اس لئے مادیات ہی سے اس کو علاقہ رکھنا چاہئے لیکن یہ صحیح نہیں، ہر نوع کی سعادت صرف اسی چیز میں ہوتی ہے جس سے اس کی مسرت میں اضافہ ہوتا ہو اور جو اس کے مناسب حال ہو، اس بنا پر انسان کی سعادت یہ نہیں کہ وہ کیڑوں مکوڑوں کی طرح بہہ جائے، اس کے اندر تو خدا کا نور جگمگا رہا ہے، وہ اس کے جانب

صعود کیوں نہیں کرتا اور خدا سے اتحاد حقیقی کیوں حاصل نہیں کرتا، کہ یہی اصل سعادت اور اس کی حیات جاودانی ہے۔

اس موقع پر پہنچ کر ابن رشد فرط مسرت میں کہتا ہے:

”اس رتبہ کی کیا مدح و ثنا کی جائے یہ ایک تعجب خیز رتبہ ہے جہاں پر پہنچ کر عقل مبہوت ہو جاتی ہے اور قلم فرط مسرت میں رک جاتا ہے اور زبان لکنت کرنے لگتی ہے اور الفاظ معانی کے نقاب کے اندر چھپ جاتے ہیں، زبان اس کے حقائق کس طرح ادا کرے اور قلم گردش کرنا چاہے تو کیوں کر کرے۔“

لیکن جب یہ طے ہو گیا کہ موت کے بعد روح انسانی عقل فعال میں جذب ہو جاتی ہے اور یہ بغیر کسی ذریعہ کے تو ہو نہیں سکتا، تو اب سوال یہ ہے کہ وہ کون سے ذرائع ہیں جن کے حاصل کرنے پر موت کے بعد ہمارا اتصال عقل کل سے ہو جائے اور ہمیں سرور جاودانی حاصل ہو، یہی سوال ہے جس کے جواب میں فلاسفہ کا اختلاف ہو گیا ہے۔

یونانی فلسفہ میں تصوف کی آمیزش پہلے پہل فرقہ افلاطونیہ جدیدہ کی بنیاد پڑنے سے ہوئی، اس فرقہ کا بانی ایک مرتد عیسائی امونیس سیکاس نامی تھا، یہ اسکندر یہ میں تیسری صدی عیسوی میں پیدا ہوا تھا، اس نے اپنے فلسفہ کی بنیاد اس مسئلہ پر رکھی کہ علم مطلق انسان کو اسی وقت حاصل ہو سکتا ہے جب تزکیہ باطن کے ذریعہ انسان بیرونی اثرات سے یہاں تک مستغنی ہو جائے کہ عالم و معلوم متحد ہو جائیں، اس کا خیال تھا کہ عالم میں تین قوتیں جو ہر مطلق، عقل فعال، اور قوت مطلق کا رفرما ہیں، انسان کی سعادت یہ ہے کہ مکاشفہ کے ذریعہ اپنے باطن کا اتنا تزکیہ کرے کہ عقل فعال سے اس کا اتصال ہو جائے، امونیس سیکاس کے بعد اس کا شاگرد پلائینس جو ۲۰۳ء میں پیدا ہوا تھا، اپنے استاد کی مسند پر بیٹھا، یہ اکثر روزہ دار رہتا اور عزالت میں بسر کرتا تھا، اس کا خیال تھا کہ اس کو اپنی زندگی میں متعدد مرتبہ رویت باری کا شرف حاصل ہوا ہے اور چھ مرتبہ اس کا جسم جسم خداوندی سے مماس ہوا، اس کے نزدیک دنیا محض خواب و خیال ہے، خدا سے اتصال کامل انسان کی حقیقی سعادت ہے، اتصال بھی اتنا کامل کہ انسان

۱۔ ”کتاب الاخلاق نیکو ماخوس“ ص ۲۹۶۔

بیرونی اثرات سے پاک ہو کر خدا کے تصور میں اپنے تئیں فنا کر دے لیکن یہ حالت محض کشف و مراقبہ سے حاصل نہیں ہو سکتی، بلکہ اس وقت حاصل ہوتی ہے جب انسان خود ہی کو فنا کر کے بے خود ہو جاتا ہے اور شخصیت کو کلیت میں فنا کر کے فنا فی الکل کے رتبہ تک پہنچ جاتا ہے، اس بے خودی اور فنا فی اللہی کی حالت میں اصلی حقیقت کے راز اس پر کھل جاتے ہیں، اور انسان اس چیز سے متحد ہو جاتا ہے جس میں وہ اپنے تئیں فنا کر رہا ہے، یعنی فنا کے رتبہ سے بقا تک اور شخصیت سے کلیت تک اس کو صعود ہو جاتا ہے، یہی اس کی حیات جاودانی اور حقیقی سعادت ہے۔

ابن رشد کو ان خیالات سے مطلق اتفاق نہیں، وہ مسلمان فلاسفہ میں سب سے زیادہ تصوف سے بیزار اور نا آشنا تھا، وہ نہایت بلند آہنگی سے کہتا ہے کہ یہ اتصال کامل محض علم کی مدد سے حاصل ہوتا ہے، حال و مکاشفہ و مراقبہ اور فنا فی اللہی کے خیالات محض لغو ہیں، انسان کی سعادت اسی استعداد کے ترقی دینے میں مضمر ہے جو اپنے ساتھ لے کر وہ پیدا ہوا ہے، یعنی تعقل کی استعداد و صلاحیت، انسان کو فی الفور اسی وقت سعادت حاصل ہوتی ہے جب وہ اس استعداد کو ترقی دے کر حقائق اشیا کی تہ تک پہنچ جاتا ہے، صوفیوں کا حال قال محض لغو و بیکار ہے، انسان کی پیدائش کی غرض ہی یہ ہے کہ محسوسات پر معقولات کا رنگ غالب کر لے، بس اسی ایک غرض کے حاصل ہو جانے پر انسان کو بہشت مل جاتی ہے، خواہ اس کا کوئی سامدہب ہو، ما بعد الطبیعہ میں ایک مقام پر کہتا ہے کہ ”فلاسفہ کا اصلی دین صرف درس و جود کائنات ہے، کیوں کہ خدا کی بہترین عبادت صرف یہی ہو سکتی ہے کہ مخلوقات مصنوعات کی حقیقی معرفت حاصل کی جائے کہ بمنزلہ خدا کی معرفت کے ہے، یہی ایک عمل ہے جس سے خدا راضی ہوتا ہے اور سب سے قبیح عمل ان لوگوں کا جو ہے خدا کی بہترین عبادت کرنے والوں یعنی فلاسفہ کی تکفیر و تضلیل کرتے ہیں۔“

(۳)

یہ بحث کہ عقل منفعل عقل فعال مفارق کا ادراک کر سکتی ہے یا نہیں؟

ابن رشد کے علم النفس میں ایک بڑی بحث یہ ہے کہ انسان اپنی جسمانی زندگی، اپنے

۱۔ ”تاریخ فلسفہ“ لیویس جلد اول۔

قوائے طبعی اور تجربی و استقرائی ذرائع کے استعمال سے معقولات و مفارقات کا علم حاصل کر سکتا ہے یا نہیں، معقولات و مفارقات سے مراد نفوس فلکیہ، عقول، عقل فعال اور جوہر مجردہ ہیں۔

ارسطو اس مسئلہ میں خاموش ہے، ایک موقع پر اس بحث میں کہ انسان کلیات و مجردات کا ادراک کر سکتا ہے یا نہیں، اس کی عبارت یہ ہے کہ ”ہم کسی دوسرے مقام پر اس بات سے بحث کریں گے کہ عقل انسانی مفارقات و معقولات کا بھی ادراک کر سکتی ہے یا نہیں“ غالباً ارسطو کا یہ ارادہ پورا نہیں ہوا کیوں کہ اس کی تصنیفات میں یہ بحث کہیں نہیں ملتی، ابن رشد نے اس مسئلہ کی تکمیل کی اور اس بحث پر ایک خاص کتاب لکھی جس کا نام امکان الاتصال ہے، موسیٰ ناربونی اور یوسف بن شمعون کی اس رسالہ کی شرحیں بھی ہیں اور یہ تینوں رسالے عبرانی زبان میں محفوظ ہیں۔

ابن رشد اس مسئلہ کا جواب اثبات میں دیتا ہے، یعنی نہ صرف یہ کہ انسان میں اس کی استعداد موجود ہے کہ جسمانی علاقے کی حالت میں وہ مفارقات کا ادراک کرے، بلکہ اگر یہ استعداد موجود نہ ہوتی تو مفارقات کا وجود عبث ہوتا، وہ کہتا ہے کہ ”اگر مفارقات کا ادراک انسان کی قدرت سے باہر ہو تو اس کے معنی یہ ہیں کہ مفارقات کا وجود عبث ہے، معقولات کے وجود کا مطلب ہی یہ ہے کہ ان کا ادراک کیا جائے اور انسان کے سوا کوئی اور مدرک ہستی نہیں، پس اگر وہ بھی ان کا ادراک نہیں کر سکتا تو ان کا وجود عبث ہوا اور یہ محال ہے“ ابن رشد کا یہ استدلال اس کے اصول کی بنا پر بالکل درست ہے، کیوں کہ اس کے نزدیک انسان ہی ایک مدرک ہستی ہے اور ساری کائنات میں صرف اسی کو یہ قدرت حاصل ہو سکتی ہے کہ مفارقات کا ادراک کرے، اس کے علاوہ کسی اور نوع میں ادراک کی بھی صلاحیت نہیں ہے، علاوہ بریں ابن رشد کے نزدیک تو افراد کی عقل انفعالی کے علاوہ عقل فعلی ایک الگ عقل ہے جو شخص سے بے نیاز ہے، پس اگر انسانیت جو اس عقل فعلی کی حامل ہے، مفارقات کا بھی ادراک نہ کر سکے، جو حقیقت میں صرف اسی کا فعل ہے تو اس کے معنی یہ ہیں کہ خود نفس فعلی کا وجود نہیں ہے۔

ابن رشد کہتا ہے کہ عقل کی حالت حس کے بالکل متوازی ہے، یعنی جس طرح روشنی اور پتھر وغیرہ حواس کے متعدد مہیجات کا وجود حس و حواس سے الگ ہوتا ہے، اسی طرح عقل کے مہیج کا وجود بھی خود عقل کے ذہنی وجود سے الگ ہونا چاہئے، پس اگر کوئی شخص یہ کہے کہ روشنی

اور ہوا وغیرہ خارج میں موجود ہیں، مگر حواس ان کے حس کی قدرت نہیں رکھتے، تو گویا یہ نفس حس کا انکار ہوگا، اسی طرح اگر یہ کہا جائے کہ مفارقات خارج میں موجود ہیں، مگر ہماری عقل ان کا ادراک نہیں کر سکتی تو اس کے معنی بھی یہ ہوں گے کہ خود نفس عقل کے وجود کا انکار کیا جا رہا ہے۔

غرض ابن رشد کے علم النفس کا خلاصہ حسب ذیل دفعات میں ترتیب دیا جاسکتا ہے۔

۱۔ مادہ کے علاوہ کائنات میں ایک عقل کا فرما ہے، یہ عقل ادراک محض کا نام ہے اور

تمام عالم اس کے اندر موجود ہے۔

۲۔ اس عقل سے براہ راست سارے عالم کی حرکت کا صدور ہوتا ہے، نیز علی الترتیب

متعدد عقلیں پیدا ہوتی ہیں۔

۳۔ فلک قمر کے نیچے موالید مثلثہ کی رو میں بھی اپنی ماہیت میں عقل کل کی ماہیت سے

متحد ہیں اور سب سے برتر روح انسان کی ہے۔

۴۔ افراد انسانی میں دو عقلیں پائی جاتی ہیں، ایک انسانیت یعنی نوع کی عقل، یہ قدیم

ولایزال ہے اور خود افراد کی ذاتی عقل، یہ حادث و فنا پذیر ہے۔

۵۔ افراد کی ذاتی عقل منفعیل حیات دنیاوی میں عقول مفارقتہ کا ادراک کرتی ہے اور

اسی کی بدولت اس کو شرف درجات حاصل ہوتا ہے۔

۶۔ انسانیت کی عقل فعلی انسان کے مرنے کے بعد عقل کل میں جذب ہو جاتی ہے اور

یہی انسان کی حقیقی سعادت ہے۔

اس نظریہ پر نگاہ ڈالنے سے صاف معلوم ہوتا ہے کہ ابن رشد نے عقل کے وجود

خارجی پر زیادہ زور دیا ہے لیکن وجود خارجی تسلیم کرنے کے بعد قدرتا یہ سوالات پیدا ہوتے ہیں

کہ اس موجود فی الخارج عقل کا وجود کہاں ہے؟ اور کس قسم کا ہے؟ جسم سے اس کی تلافی کس

طرح اور کیوں ہوتی ہے؟ اور جب جسم کے اندر وہ داخل ہوتی ہے، تو اس میں انقسام ہوتا ہے یا

نہیں؟ کس قانون قدرت یا کار فرما قوت کے حکم کی بنا پر جسم میں روح کا داخلہ ہوتا ہے؟ اور

اس کا کیا سبب پیش آتا ہے؟ عقل کا وجود خارجی تسلیم کرنے کے بعد ان سوالات کا پیدا ہونا

گزیر ہے اور فلسفہ کا فرض ہے کہ ان کو حل کرے، مگر افسوس یہ ہے کہ ارسطو سے لے کر عرب

فلاسفہ تک کوئی بھی نہ ان سوالات کو پیش کرتا ہے اور نہ ان کا جواب دیتا ہے، گویا ان کے حل کرنے کی ضرورت ہی نہیں۔

(۵) حیات بعد الحیات

ابن رشد کے علم النفس میں گزر چکا ہے کہ انسان کے نفس دو طرح کے ہیں نفس انفعالی اور نفس فعلی، نفس انفعالی فنا پذیر ہے اور نفس فعلی ازلی ہے، نفس انفعالی جسم کے ساتھ فنا ہو جاتا ہے، مگر نفس فعلی بعد مرنے کے بھی باقی رہتا ہے لیکن (جیسا گزر چکا ہے) نفس انفعالی افراد کا نفس ہے اور نفس فعلی نوع انسان کا، پس نتیجہ ظاہر ہے کہ زید عمر و بکر وغیرہ کے جسم و نفس دونوں فانی ہیں، یعنی زید کے مرنے سے زید کا نفس بھی فنا ہو جاتا ہے، مگر نوع انسان باقی و دائم ہے، نفس فعلی انقسام پذیر نہیں ہے، یعنی زید کا نفس فعلی عمر کے نفس فعلی سے الگ نہیں ہے، بلکہ تمام انسانوں میں ایک نفس پایا جاتا ہے، عقل اور تشخص میں منافات ہے، تشخص عقل میں صرف افراد کی بدولت پیدا ہوتا ہے، لہذا افراد کے ساتھ عقل فعلی کا فنا ہونا لازمی نہیں، تشخص مادہ کی خاصیت ہے، صورت اس کے برعکس ایک مشترک چیز ہے لیکن باوجود اس کے مادہ کی بدولت صورت بھی انقسام قبول کر لیتی ہے، غلبہ بہر حال صورت ہی کو حاصل رہتا ہے، اس بنا پر تشخص کا مادہ کے ساتھ فنا ہو جانا قطعی ہے، مگر نفس فعلی جو تشخص کو قبول کرتا ہے اور نہ انقسام و تجزی کو وہ یقیناً جسم سے الگ ہو کر زندہ رہے گا، وجہ یہ ہے کہ انحلال اور فساد کو وہی چیز قبول کرتی ہے، جس میں ترکیب ہوتی ہے، پس جب نفس سرے سے انقسام پذیر ہی نہیں ہے تو اس کے اجزا میں پراگندگی کہاں سے آئے گی اور جب پراگندگی نہ پیدا ہوگی تو وہ تا ابد باقی رہے گا۔

ابن رشد کا خیال ہے کہ ادنیٰ درجہ کے جذبات یا نفسانی کوائف جو انسان کے اندر پیدا ہوتے ہیں مثلاً جذبہ محبت، جذبہ نفرت، قوت حس، حافظہ وغیرہ یہ فنا پذیر ہیں، یعنی عالم آخرت میں ان کا نام و نشان نہ ہوگا، مگر اعلیٰ درجہ کے نفسانی کوائف، مثلاً توکل ادراک وغیرہ ان کی ترقی عالم آخرت میں بھی یکساں ہوتی رہے گی۔

حیات اخروی کی نسبت جن افسانوں کی شہرت ہے، مثلاً بت پرست قوموں کے افسانے، ان سے ابن رشد نفرت و بیزاری کا اظہار کرتا ہے، اس کا خیال ہے کہ یہ افسانے انسان کی اخلاقی ترقی کے لئے حد درجہ مہلک ہیں، کیوں کہ ان کی بدولت انسان کے دل میں نیکی کا تصور محض چند معمولی فوائد کی توقع کی بنا پر پیدا ہوتا ہے اور یہ خیال دل سے بالکل نکل جاتا ہے کہ نیکی خود بالذات اس قابل ہے کہ انسان اس کو اپنی زندگی کا رہنما بنائے اور اس کو حاصل کرے یہ خیال جب دل سے نکل جاتا ہے، تو کسی نیکی کی وقعت نیکی کی حیثیت سے نہیں ہوتی ہے، بلکہ اس حیثیت سے ہوتی ہے کہ انسان اس کی بدولت کچھ منفعت حاصل کر لے گا، اب اس صورت میں مثلاً ایک مجاہد اس بنا پر جہاد نہ کرے گا کہ خود اس کا یہ فرض ہے، یا یہ ایک نیک عمل ہے بلکہ اس لئے کہ اگر وہ غازی ہو تو اس کو لوٹدیاں مال غنیمت میں ہاتھ آئیگی اور اگر شہید ہو گیا تو دوزخ سے نجات پائے گا، یہی سبب ہے کہ افلاطون نے جمہوریت کے خاتمہ پر حیات اخروی کی تشریح کے سلسلہ میں ہر بنارمینیس کا جو ایک افسانہ نقل کیا ہے کہ وہ ایک جنگ میں مارا گیا تھا اور چھ روز کے بعد وہ دوبارہ زندہ ہو گیا اور اس نے موت کے بعد کی کیفیتیں لوگوں سے بیان کیں، اس افسانہ کو ابن رشد نہایت حقارت سے دیکھتا ہے اس موقع پر وہ جمہوریت کی شرح میں کہتا ہے ان افسانوں سے کوئی فائدہ مرتب نہیں ہوتا بلکہ نقصان ہی نقصان ہوتا ہے، خاص کر عوام اور بچے جن کی عقلیں ان دقیق باتوں کے سمجھنے سے عاجز ہیں ان کے خیالات تو ان افسانوں کی بدولت بے حد خراب ہوتے ہیں ان کے تصور میں اصل اور جھوٹے خیالات بندھ جاتے ہیں اور حیات اخروی کا نہایت غلط تصور ان کے دل میں راسخ ہو جاتا ہے اس کا اگر یہ نتیجہ ہوتا کہ لوگ برے اعمال ترک کر کے اچھے اعمال اختیار کرنے لگتے تو کوئی ہرج نہ تھا لیکن واقعہ یہ ہے کہ جو لوگ ان جھوٹے قصوں پر ایمان نہیں رکھتے وہ مومنوں کی اس جماعت سے زیادہ مخلص و پرہیزگار ہوتے ہیں، ان افسانوں کا بس سوا اس کے کوئی فائدہ نہیں ہوتا کہ لوگوں میں ضعیف الاعتقادی بڑھ جاتی ہے اور اس کا اثر ان کے افعال پر ذرہ برابر نہیں ہوتا۔

باقی رہا حشر اجساد کا مسئلہ یعنی قیامت کے روز مردے زندہ ہونگے یا نہیں تو اس کی

لے رینان سے ماخوذ ہے۔

نسبت ابن رشد کہتا ہے کہ قدما سے کوئی بات منقول نہیں ہے۔ عرب فلاسفہ نے البتہ بلا استثنا اس کا انکار کیا ہے، چوں کہ یہ مسئلہ فلسفہ کا نہیں ہے بلکہ اس کا تعلق دینیات سے ہے اس لئے ابن رشد کی فلسفیانہ کتابوں میں اس کے متعلق ایک حرف نہیں ملتا البتہ علم کلام کی کتابوں میں اس نے بحث کی ہے اور وہاں چوں کہ اس کی پوزیشن بدل جاتی ہے یعنی ایک فلسفی کے بجائے متکلم کے جامہ میں وہ نمودار ہوتا ہے، اس بنا پر یہ فیصلہ نہیں کیا جاسکتا کہ اس کے متعلق خود اس کے اصلی خیالات کیا ہیں، غالب خیال یہ ہے کہ فلسفیانہ حیثیت سے بھی وہ اس کا منکر نہ ہوگا کیوں کہ اس کا یہ مخصوص انداز کہ فلسفہ اور مذہب میں حقیقی تطبیق پیدا ہو جائے یہ اس کی ہر ایک کتاب میں ظاہر و نمایاں ہے۔

حشر اجساد کے باب میں دو مختلف عقیدے رائج ہیں، ایک یہ کہ روح فنا شدہ جسم میں نیا جنم لے گی اور دوسرے یہ کہ وہ جسم موجودہ جسموں کے مماثل ہوں گے لیکن متحد نہ ہوں گے ابن رشد کہتا ہے کہ مجھے بالذات دوسری رائے زیادہ پسند معلوم ہوتی ہے اور یہی حضرت ابن عباس کی رائے ہے اس صورت میں وہ تمام اعتراضات خود بخود رفع ہو جاتے ہیں، جو اعادہ معدوم کے انکار کی بنا پر حشر اجساد کے مسئلہ پر کئے جاتے ہیں ۲۔ تہافت التہافت کے خاتمہ پر ایک طول طویل تقریر ہے جس کے اقتباسات نقل کرنے کے قابل ہیں، ابن رشد کہتا ہے:

”حشر اجساد کے باب میں قدما سے کوئی قول منقول نہیں، اس عقیدے کی

پیدائش کم از کم ایک ہزار برس پیش تر ہوئی ہے ۳۔ پہلے پہل حشر اجساد کا خیال انبیائے بنی

اسرائیل کا زائدہ ہے، زبور اور بنی اسرائیل کے دیگر صحیفوں میں بصراحت اس کا ذکر

ہے اور انجیل میں بھی اقرار کیا گیا ہے اور صابین بھی اس کے قائل ہیں یہ وہ مذہب

ہے جس کی نسبت ابن حزم کا خیال ہے کہ اقدام الشرائع ہے امتہ صابئہ میں بڑے

بڑے فلاسفہ گزرے ہیں، غالباً ان کا خیال ہوگا کہ انسان کی علمی و عملی ترقی کے لئے

خدا کے وجود کا عقیدہ یا حشر اجساد کا عقیدہ سنگ بنیاد کے طور پر ہے اس بنا پر ان

۱۔ تہافت التہافت ص ۱۳۳۔ ۲۔ کشف الادلہ ص ۱۲۲۔ ۳۔ یہ خیال صحیح نہیں، ابن رشد کو بابل اور مصر والوں

کے ادیان و مذاہب سے واقفیت نہ تھی اس کی پیدائش سب سے پہلے قبل طوفان مصر میں ہوئی ہے۔

لوگوں نے اس عقیدہ کو رواج دیا اور اسی بنا پر فلاسفہ عام طور پر مبادی شریعت میں بحث کرنے سے احتراز کرتے ہیں بلکہ فلاسفہ کا یہ خیال ہے کہ مبادی شریعت یعنی خدا کے وجود اور آخرت اور حشر اجساد کے عقیدوں میں جو لوگ تاویل کرتے ہیں، یا ان کا انکار کرتے ہیں وہ زیادہ احمق ہیں کہ ان کو کافر کہا جائے گو یا اس ذریعہ سے یہ لوگ سوسائٹی کو فضیلت کلی اور اس کے حصول کے ذرائع کے انکار پر مائل کرنا چاہتے ہیں، فلسفہ اور مذہب دونوں کا اس پر اتفاق ہے کہ اخلاقی حیثیت سے سوسائٹی کو برتر وارفع ہونا چاہیے، خواہ کسی راستہ سے یہ بات حاصل ہو یعنی یا مذہب کے راستہ سے اور یا فلسفہ کی راہ سے یہی سبب ہے کہ ابتدائے مسیحیت کے عہد میں جو فلاسفہ روم میں درس دیتے تھے وہ مسیحیت کا حال سن کر عیسائی ہو گئے، اسی طرح عہد اسلام میں جو فلاسفہ مصر میں زندہ رہ گئے تھے انہوں نے بلا پس و پیش اسلام قبول کر لیا۔

پس ان لوگوں کے رویہ کے برعکس جن لوگوں کا رویہ یہ ہے کہ وہ شریعت کا استہزا کرتے ہیں اور اس کے ستونوں کو منہدم کرنے کے فکر میں لگے رہتے ہیں، وہ لوگ زندیق ہیں جن کی غرض محض یہ ہوتی ہے کہ اخلاقی فضائل سے بے اعتنا برت کر محض خواہش نفسانی کی محکومیت میں زندگی بسر ہو جائے میرے نزدیک فلسفہ اور مذہب دونوں کے اصول کی بنا پر یہ لوگ سب سے زیادہ واجب القتل ہیں اس بنا پر امام غزالی ہرگز اس بارے میں قصور وار نہیں کہ حشر اجساد کے منکرین کی وہ تکفیر کرتے ہیں“ اس طویل عبارت سے تین نتیجے مستنبط ہوتے ہیں:

(۱) حشر اجساد کے مسئلہ میں محض وحی پر اعتبار کرنا چاہیے، فلسفہ اس کی عقدہ کشائی نہیں کر سکتا، نیز جس طور پر اور جس حیثیت سے شریعت نے اس مسئلہ کی وضاحت کی ہے اس کو اسی طرح رکھنا چاہیے تاویل یا انکار نہ کرنا چاہیے۔

(۲) ابن رشد تمام ادیان کو یکساں نگاہ سے دیکھتا تھا اور سب کو حق سمجھتا تھا۔

(۳) اس کے نزدیک زنادقہ جو شریعت کا ابطال کرتے ہیں وہ واجب القتل ہیں۔

سابقہ دو نتیجوں سے اس میں شک نہیں کہ اس کی وسعت قلبی و دماغی عیاں ہوتی ہے،

یعنی یہ کہ ایک فلسفی کی حیثیت سے وہ اتنا تنگ خیال نہ تھا کہ مذہب کا انکار کر دیتا یا اس سے بے اعتمادی کا اظہار کرتا اور ایک متکلم اور فقیہ کی حیثیت میں وہ دیگر فقہا کی طرح متعصب نہ تھا کہ دیگر مذاہب کو باطل محض خیال کرنے لگتا، البتہ تیسری بات ایسی ضرور ہے کہ کم از کم ابن رشد سے اس کی توقع نہ تھی، خاص کر جب کہ وہ عدالت کی کرسی پر بھی بیٹھ کر قتل کے مقدمات بذات خود فیصلہ کرنے سے گریز کرتا تھا۔

لیکن بات یہ ہے کہ ابن رشد ایک حد تک یہ فیصلہ کرنے پر مجبور تھا، اس کے عہد کی حالت یہ تھی کہ فلسفہ کے رواج سے لوگوں میں بے دینی پھیلتی جاتی تھی، زندگی کے قیود اٹھ گئے تھے اور عام طور پر فلاسفہ تک علوم طبیعیہ کی واقفیت کی بدولت مادیت پرستی میں بالکل غرق ہو گئے تھے، زنادقہ، باطنیہ اور اباحیہ وغیرہ فرقوں کا نہایت زور تھا اور ان کے لوگ عموماً فلسفی ہوا کرتے تھے، ہلاکو خاں نے جب باطنیہ کے قلعہ الموت کو برباد کیا ہے، تو وہاں اس نے عجیب منظر پایا، رصد گاہیں، عالی شان کتب خانے، بڑے بڑے مدارس طبیعیات کے معمل، غرض ہر حیثیت سے وہ قلعہ ایک اکادمی یا یونیورسٹی نظر آتا تھا۔

ابن سینا جس کے خاندان کے لوگ باطنی تھے اور جس پر خود بھی باطنیت کا اثر غالب تھا اس کا حال یہ تھا کہ راتوں کو گانے بجانے اور شراب پینے میں مشغول رہتا تھا جب لوگوں نے اس سے کہا کہ شراب تو حرام ہے، تو اس کا جواب اس نے دیا کہ شراب کی حرمت کا سبب یہ ہے کہ اس سے لوگوں کے درمیان عداوت پیدا ہوتی ہے اور میں نہایت سنبھل سنبھل کر اس کا استعمال کرتا ہوں، میرے لئے اس کی حرمت کی کوئی وجہ نہیں یہی سبب تھا کہ مسلمانوں میں فلاسفہ نہایت بدنام تھے، جتنے فلاسفہ گزرے ہیں ان میں سے بہت کم ایسے ہیں جن پر فسق اعتقادی یا فسق عملی کا الزام نہ لگایا گیا ہو، ابن الہیثم اور خائفے فاطمین کے عہد میں مصر کے تمام مسلمان فلاسفہ اسماعیلی باطنی تھے ابن سینا کے متعلق یہ تحقیق ہے کہ وہ اور اس کے خاندان کے لوگ باطنی تھے، شام کے فلاسفہ عموماً حران کے صابیوں کے مذہب کے قائل تھے، ایک بڑی تعداد خود حران کے صابیوں کی تھی، اصحاب اخوان الصفا سب کو معلوم ہے کہ خالص باطنی تھے، غرض بہت کم فلسفی ایسے ہیں جو فسق اعتقادی یا فسق عملی میں گرفتار نہ پائے گئے ہوں، بلکہ علامہ

ابن تیمیہ نے تو یہاں تک فیصلہ سنا دیا ہے کہ مشرق کے فلاسفہ کی اصل حران کے صابی اور یونان کے بت پرست تھے، اس لئے عموماً مسلمان باطنی فلسفی بھی اپنی کتابوں میں عقل اول، نفس کل، نور وغیرہ ایسے مسائل کا تذکرہ دلچسپی سے کرتے ہیں جو صائبیں کے مذہب کے زائیدہ ہیں۔ حاصل یہ کہ ابن رشد کے عہد کی جو حالت تھی اس کی بنا پر اس کا یہ فیصلہ کہ زنادقہ واجب القتل ہیں، نامناسب اور بے جا نہیں معلوم ہوتا، کیوں کہ زنادقہ اور اباحیہ سوسائٹی کے لئے حد درجہ مہلک ثابت ہوتے ہیں اور ان کی بدولت نظام تمدن درہم برہم ہو جاتا ہے، پس یہ توقع بجا طور پر کی جاسکتی ہے کہ ابن رشد کے ان منصفانہ فیصلوں سے جو اس طول طویل عبارت بالا میں درج ہیں، مسلمان علماء و فقہا کو بھی اختلاف نہ ہوگا۔

(۶)

ابن رشد کا علم الاخلاق اور علم سیاست

عربی فلسفہ میں محض فلسفیانہ حیثیت سے علم اخلاق اور علم سیاست کا تذکرہ بہت کم ہوتا ہے عموماً مترجمین اور عرب فلاسفہ نے یونان کی طبیعیات، الہیات، علم ہیئت، علم طب، علم نجوم وغیرہ کی جانب زیادہ توجہ کی لیکن جن علوم کا تعلق انسانی معاشیات سے ہے، ان کو نظر انداز کر دیا اس کے کئی وجوہ ہیں۔

(۱) جن علوم کا تعلق معاشیات سے ہے ان کی نسبت مغرب و مشرق کے نقطہ نظر میں بڑا فرق ہے انسانی معاشیات کا تعلق مشرق میں مذہب سے وابستہ مانا گیا ہے یہاں فلاسفہ کے دو الگ الگ طبقہ ہیں ایک طبقہ مقتدین اور مشرعیین کا ہے یہ زیادہ تر مذہبی گروہ پر مشتمل ہوتا ہے، وراثت، نکاح، انسانوں کے باہمی تعلقات اور حکومت کے فرائض اسی کے متعلق رہتے ہیں، یہ گروہ ملک کے رسم و رواج یا انبیاء کے کلام میں بالکل تغیر نہیں کرتا، بلکہ معاشیات کے متعلق جتنے احکام ہیں ان کا دار و مدار محض وحی یا رسم و رواج پر رکھتا ہے، دوسرا طبقہ وہ ہے جو فلسفیانہ نقطہ نظر سے حقائق اشیا کی معرفت حاصل کرتا ہے، تزکیہ اخلاق اور ارشاد و ہدایت اور اخلاقی تعلیمات کا تعلق اسی گروہ سے ہوتا ہے، یہ لوگ دنیا سے سروکار نہیں رکھتے اور اپنے فرائض ادا کرنے میں لگے رہتے ہیں۔

بخلاف اس کے مغرب کا نقطہ نظر اس سے بالکل جداگانہ ہے، وہاں فلاسفہ ہی تمام

کام انجام دیتے ہیں، ملکی حکومت میں دخل دینا، قوانین وضع کرنا اور ان کو نافذ کرنا، علوم مادیہ کی عقدہ کشائی کرنا لوگوں کی اخلاقی حالت درست کرنا، غرض معاشیات وغیرہ معاشیات کے تمام فرائض ایک ہی گروہ انجام دیتا ہے وہاں حکما و مفسرین یا ہادیان طریقت و رہنمایان شریعت کے دو گروہ الگ الگ نہیں ہوتے، اس کا لازمی نتیجہ یہ ہے کہ مشرق میں معاشیات انسانی کا دار و مدار مذہب پر رکھا گیا ہے اور مغرب میں فلسفہ پر اور یہی سبب ہے کہ مشرق کے علما خالص فلسفیانہ حیثیت سے معاشیات انسانی پر بالکل قلم نہیں اٹھاتے اور ان معاملات میں محض مذہب کی ہدایت کو کافی خیال کرتے ہیں۔

یہی سبب ہے کہ مسلمان علما نے یونان کے علم الاخلاق کو فلسفیانہ حیثیت سے اپنے ہاں نہیں لیا، سنسکرت کی کچھ معمولی اخلاقی داستانیں ترجمہ کر لیں ارسطو کے کچھ غیر مشتبہ رسالے نقل کر لئے، حکما کے کچھ جھوٹے سچے مقولے یاد کر لیے، اس کے علاوہ سقراط، ارسطو، اہیکورس زینو، سنیکا، سیرو اور مارکس اریلیوس وغیرہ کے اخلاقی مضامین سے عرب فلاسفہ بالکل واقفیت نہیں رکھتے تھے اور فرقہ رواقیہ (اسٹوائکس) اور فلسفہ لذتہ کے باہمی مشاجرات کے ذکر سے ان کی تصنیفیں بالکل خالی ہیں، سعادت، مودت، خالصہ وغیرہ خالصہ بد نصیبی، مصائب و محن، تقدیر و جبر، حصول و ثروت و جاہ، تحصیل زر وغیرہ پر اخلاقی بحثیں جو حکیم سنیکا اور سیرو کی تصنیفات کی جان ہیں، انکا عربی تصنیفات میں نام و نشان نہیں، مذہب افادہ اور مذہب ضمیریت جو دو معرکتہ الآرا مذہب گزرے ہیں ان سے اگر ہم کو واقفیت حاصل کرنا ہو تو عربی تصنیفات کا مطالعہ بے سود ہے، ارسطو کی کتاب الاخلاق نیقوماخس کے علاوہ کسی بڑی تصنیف سے شاید ہی عرب فلاسفہ کو واقفیت ہو، اسی کو پیش نظر رکھ کر حکیم ابن مسکویہ نے کتاب الطہارہ میں اور نصیر الدین طوسی نے اخلاق ناصری میں علم الاخلاق پر قلم اٹھایا ہے، غرض علم الاخلاق کے جانب سے اس عام بے توجہی کا سبب یہ ہے کہ عرب فلاسفہ فلسفیانہ حیثیت سے اس موضوع پر قلم اٹھانا بے سود خیال کرتے تھے۔

ابن رشد بھی اس معاملہ میں اپنے دیگر ساتھیوں کا ہم نوا ہے، یعنی رسمی طور پر اس نے بھی کتاب الاخلاق نیقوماخس کی ایک شرح لکھ دی ہے اور کسی جدت کا اظہار نہیں کیا ہے، البتہ

جبر و قدر کے مسئلہ پر متکلمانہ حیثیت سے بعض مذہبی کتابوں میں بحث کی ہے جو شاید کسی دوسرے مقام پر ہم نقل بھی کر چکے ہیں اور فلسفہ کے ضمن میں اس کا دوبارہ نقل کرنا بے سود ہے۔

علم اخلاق کی طرح علم سیاست کا بھی ذکر عربی فلسفہ میں کیا ہے، اس کی ایک وجہ تو وہی ہے جو اوپر گزری، یعنی مشرق میں علم سیاست کا تعلق مذہب سے قائم کیا گیا تھا اور خالص فلسفیانہ حیثیت سے اس پر بحث کرنے کی ضرورت نہیں سمجھی گئی اور دوسری خاص وجہ یہ تھی۔

(۲) مسلمانوں کی جتنی سلطنتیں تھیں سب شخصی تھیں جس کا لازمی نتیجہ یہ تھا کہ سیاسی مباحث میں آزاد خیالی ممنوع تھی اور یونانی علم سیاست جمہوریت کے خیالات سے مملو تھا۔

ابن سینا نے کتاب الشفا کے آخر میں نبوت کی بحث کے ضمن میں اہل علم اور خلافت سے بھی بحث کی ہے جو خالص فلسفیانہ نقطہ نظر سے حد درجہ ناقص ہے اور خلافت پر تو اس نے بالکل اپنے عہد کے اسلامی نقطہ نظر سے بحث کی ہے، یہاں تک کی وہ شیعوں کی بولی بول گیا ہے کہ خلیفہ اور امام کا تقرر انتخاب سے نہیں بلکہ نص سے ہونا نسب ہے، کیوں کی اس صورت میں مخالفت و نزاع کا اندیشہ بالکل نہیں ہوتا۔

ابن ماجہ نے البتہ تدبیر المتوحد اور حیوۃ المعتزل میں ایک سیاسی نظریہ پیش کیا ہے، جو افلاطون کے نظریہ سے ملتا جلتا ہے، ابن رشد نے اس نظریہ کا تذکرہ کتاب الاتصال میں ان الفاظ سے کیا ہے کہ ”ابن الصائغ نے حیوۃ المعتزل میں ایک سیاسی نظریہ پیش کیا ہے جس کا تعلق ان انسانی جماعتوں سے ہے جو نہایت امن و امان کے ساتھ زندگی بسر کرنا چاہتی ہے لیکن افسوس یہ ہے کہ کتاب ناقص ہے، یہ سیاسی نظریہ جس پر متقدمین نے بھی بہت کم لکھا ہے اس کی ایک اور کتاب میں شرح و وسط کے ساتھ مذکور ہے۔“

ابن ماجہ کی یہ دو کتابیں نہایت دلچسپ ہیں، مگر یہ ان کے اقتباسات پیش کرنے کا موقع نہیں، مختصر سیاسی نظریہ نقل کر دینا کافی ہے، یہ خیال رکھنا چاہیے کہ قدما کے ذہن میں علم اخلاق اور علم سیاست کے الگ الگ مفہوم نہ تھے، یہی وجہ ہے کہ افلاطون نے علم اخلاق اور علم سیاست کو خلط ملط کر دیا ہے، ارسطو نے اس نقص کو رفع کر کے دونوں علموں کے حدود کو الگ الگ کیا لیکن ابن ماجہ نے اپنی تصنیفات میں افلاطون کے علم اخلاق اور علم سیاست پر ایک

ساتھ بحث کی ہے، ابن ماجہ کا خیال ہے کہ حکومت کی بنیاد اخلاق پر ہونی چاہیے، ایک آزاد جمہوریت میں اطبا اور قاضیوں کی جماعت کا وجود بے کار ہے، اطبا کا وجود اس لئے کہ جب انسان اخلاقی زندگی کے عادی ہو جائیں گے اور طعم و شرب اور معیشت میں تعدیل و کفایت شعاری کی عادت ڈال لیں گے تو لامحالہ اطبا کی کوئی ضرورت نہ رہے گی، اسی طرح قاضیوں کی جماعت اس لیے بے کار ہے کہ ایسی سوسائٹی میں بدکاری اور اخلاقی رذائل کا نام و نشان ہی نہ ہوگا تو قاضی مقدمات کیا فیصلہ کرے گا، یعنی اخلاقی سطح بلند ہونے کے بعد قاضیوں کی جماعت آپ سے آپ مفقود ہو جائے گی، آخر میں سیاسی نظریہ کی تشریح سے فراغت پانے کے بعد افلاطون کی طرح ابن ماجہ کو بھی بھولا ہوا سبق یاد آتا ہے، یعنی ایک بارگی سیاست کو چھوڑ کر وہ صورت و معقولات مجردہ کی بحث چھیڑ دیتا ہے۔

ابن رشد نے افلاطون کی کتاب جمہوریت کی شرح لکھی اور اسی سلسلہ میں سیاست پر اپنے خیالات کا اظہار کیا ہے، اس کتاب میں کوئی خاص جدت نہیں بجز اس کے کہ ہر موقع پر افلاطون کی تائید کی ہے اس کے خیالات کی تفصیل یہ ہے۔

حکومت کی باگ بوڑھے تعلیم یافتہ اور تجربہ کار آدمیوں کے ہاتھ میں ہونا چاہیے، اخلاقی تعلیمات و ہدایات کے علاوہ شہریوں کو خطابت، شاعری اور مناظرہ و منطق کی تعلیم دینا ضروری ہے، ایک آزاد جمہوریت میں اطبا و شعرا اور قاضیوں کی جماعت کا وجود یکسر بے سود ہے، فوج کی غایت بجز اس کے کچھ نہیں ہے کہ وہ ملک کی حفاظت پر اپنی جانیں نثار کرتی رہے، اس بنا پر فوجیوں کی زندگی شہریوں کی زندگی سے جداگانہ ہونی چاہیے اور شادی بیاہ کی ان کو مطلق اجازت نہ ہونا چاہیے۔

عورت و مرد کے قوائے جسمانی و دماغی میں کوئی نوعی فرق نہیں ہے صرف کیت کا فرق ہے، یعنی فنون جنگ اور علوم و فنون میں جس طرح مرد مہارت پیدا کرتے ہیں اسی طرح عورتیں بھی مہارت پیدا کر سکتی ہیں اور مردوں کے دوش بدوش انسان کی ہر ایک خدمت انجام دے سکتی ہیں، بلکہ بعض فنون تو عورتوں کے لئے مخصوص ہیں، مثلاً موسیقی کہ اس کی قدرتی تنظیم و ترتیب اسی وقت حاصل ہو سکتی ہے، جب صنف نازک اس کی تشکیل کرتی ہے، افریقہ کی بعض بدوی

حکومتوں میں اس قسم کی بکثرت مثالیں موجود ہیں کہ عورتوں نے میدان جنگ میں سپاہ و قائد کے فرائض کامیابی کے ساتھ انجام دیے، اسی طرح ایسے شواہد بھی ہیں کہ عمان حکومت عورتوں کے ہاتھ میں رہی اور انتظام میں کوئی خلل نہیں ہوا، ابن رشد کہتا ہے کہ یہ موجودہ بدترین نظام اجتماعی ہے، جس کی بدولت عورتوں کو اس کا موقع نہیں ملتا کہ وہ اپنی قابلیتوں کی نمائش کر سکیں، گویا اس نظام نے یہ طے کر دیا ہے کہ عورتوں کی زندگی کی غایت محض یہ ہے کہ ان سے نسل کی افزائش ہوتی رہے اور بچوں کی تربیت میں وہ مشغول رہیں لیکن اس کا نتیجہ یہ ہے کہ قدرتی طور پر ایک حد تک ان کی مخفی قابلیتیں فنا ہوتی چلی جا رہی ہیں یہی سبب ہے کہ ہمارے ملک میں ایسی عورتیں بہت کم نظر آتی ہیں جو کسی حیثیت سے بھی سوسائٹی میں امتیاز رکھتی ہوں ان کی زندگی نباتات کی طرح گزر جاتی ہے اور وہ مزروعہ کاشت کے مانند کاشتکار یعنی اپنے خاوندوں کے قبضہ و اقتدار میں رہتی ہیں اور یہی سبب ہے کہ ہمارے ملک میں عسرت و افلاس روز بروز بڑھتا جا رہا ہے، چوں کہ ہمارے ملک میں عورتوں کی تعداد مردوں سے زیادہ ہے اور عورتیں بے کاری میں زندگی گزارتی ہیں، اس لیے وہ اپنی محنت و کوشش سے خاندانوں کی خوش حالی کو ترقی دینے کے بجائے مردوں پر بار ہو کر زندگی بسر کرتی ہیں۔

نظام حکومت میں استبداد کی بنیاد یہ ہے کہ کسی خاص فرد یا گروہ کے فوائد کو ملحوظ رکھ کر حکومت کی جائے اور جمہور کے فوائد پامال کیے جائیں، سب سے زیادہ سخت استبداد علما و فقہاء کے گروہ کا ہوتا ہے کہ یہ خیال اور رائے کی آزادی تک کو سلب کر لیتا ہے، افلاطون نے جس قسم کی جمہوریت کا خواب دیکھا تھا اس کی تعبیر ایک حد تک خلافت راشدہ کے دور میں پوری ہوئی، یعنی ایک ایسی جمہوریت کا اس دور میں سنگ بنیاد رکھا گیا جو ہر طرح مکمل اور افلاطون کی جمہوریت سے بھی برتر تھی لیکن حضرت امیر معاویہ پہلے شخص ہیں جو اس معصیت کے مرتکب ہوئے کہ انہوں نے خلافت کا نظام بدل کر موروثی حکومت کے قالب میں اس کو ڈھال دیا اور ایک بار یہ مثال قائم ہو چکنے کے بعد ہر چہار طرف تغلب و استبداد کے بادل ایسے چھائے کہ مسلمانوں کی دماغی اور انتظامی قابلیتیں بالکل فنا ہو گئیں، چنانچہ ہمارا ملک اندلس بھی آج تک اسی کے نتائج بھگت رہا ہے۔

یہ خیالات ہیں جو ابن رشد نے جمہوریت کی شرح میں ظاہر کیے ہیں لیکن قرون متوسطہ میں اس کے جانب ایک اور سیاسی نظریہ کی نسبت کی جاتی تھی وینینی پہلا شخص ہے جس نے اس نظریہ کی بدولت ابن رشد کی لعن طعن میں کوئی دقیقہ اٹھا نہیں رکھا وہ نظریہ یہ ہے۔

نوع انسان کی حالت نباتات کی سی ہے یعنی جس طرح کاشتکار ہر سال بے کار اور بے ثمر درختوں کو جڑ سے اکھاڑ پھینکتے اور صرف انہیں درختوں کو باقی رکھتے ہیں جن کے بار آور ہونے کی امید ہوتی ہے، اسی طرح یہ نہایت ضروری ہے کہ بڑے بڑے آباد شہروں کی مردم شماری کرائی جائے اور ان لوگوں کو قتل کر دیا جائے جو بے کاری کی زندگی بسر کرتے ہیں اور کوئی ایسا پیشہ یا مشغلہ اختیار نہیں کرتے جو ان کی معیشت کی کفالت کر سکے شہروں کی صفائی اور حفظان صحت کے اصول پر ان کی تعمیر حکومت کا پہلا فرض ہے اور یہ اس وقت تک حاصل نہیں ہو سکتا جب تک کہ ناکارہ، لوہے، لنگڑے اور بے مشغلہ آدمیوں سے شہروں کو پاک نہ کیا جائے۔

باب چہارم

فلسفہ ابن رشد پر نقد و تبصرہ

(۱) ابن رشد کے فلسفہ کی ماہیت و اصل : ابن رشد اور عرب کا فلسفہ، فلسفہ کی کتابوں کے تراجم اور ان کی نوعیت، فلسفہ سے عربوں کا تعلق اور اس کی نوعیت، مسلمانوں میں فلسفہ کی ماہیت اور اس کی نوعیت، ارسطو کے ترجمے اور ان کی حقیقت، عربی فلسفہ کے مآخذ، ارسطو کے یونانی مفسرین اور اسکندریہ کے اشراقی فلسفہ کا اثر ابن سینا کا فلسفہ، ابن باجہ اور ابن طفیل، ابن رشد کا درجہ عربی فلسفہ میں، ابن رشد کی زبانی اس کا فلسفہ کی ماہیت، گذشتہ مباحث کا خلاصہ۔

(۲) ابن رشد کے فلسفہ کی غلطیاں : فلاسفہ اسلام نے ارسطو کا فلسفہ سمجھنے میں غلطیاں کیں، اس کا سبب، ابن رشد کی مخصوص غلطیاں، وہ غلطیاں جن میں اس کے ساتھ دیگر فلاسفہ بھی شریک ہیں، نفوس فلکیہ کا نظریہ ارسطو کی کتابوں میں اور عرب فلسفہ کے ساتھ اس کا مقابلہ۔

(۳) ابن رشد اور ابن سینا : ارسطو کے فلسفہ کی شرح و تفسیر میں مسلمان فلاسفہ کی بعض عادتیں، فارابی اور ابن سینا پر ابن رشد کے تعقیبات، وہ مسائل جن میں ابن سینا نے ارسطو سے مخالفت کی ہے، ان کی بعض مثالیں اور ابن رشد کے تعقیبات، وہ مسائل جن کی ابن سینا نے غلط تفسیر کی ہے، ان کی بعض مثالیں اور ابن رشد کے تعقیبات، وہ مسائل جو ارسطو کے نام سے اس کے فلسفہ میں ابن سینا نے اضافہ کئے، ان کی بعض مثالیں، گذشتہ مباحث کا خلاصہ۔

(۱)

ابن رشد کے فلسفہ کی ماہیت و اصل

ابن رشد کے آراء و نظریات سے بالتفصیل بحث کر چکنے کے بعد اب ہم ایک اجالی نظر

اس کے فلسفہ پر ڈالنا چاہتے ہیں، اس سلسلہ میں سب سے پہلا اور دلچسپ سوال یہ ہے کہ ابن رشد کے فلسفہ کی ماہیت کیا ہے؟ یعنی اس کا فلسفہ خود اس کا ایجاد کردہ ہے، یا کسی خاص فرقہ سے اس کا تعلق ہے؟ اس کے فلسفہ کے ماخذ کیا ہیں، یعنی کس بنیاد پر اس نے اپنے فلسفہ کی تعمیر کی ہے؟ مشائی فلسفہ سے اس کا کیا تعلق ہے، یعنی کن کن باتوں میں اس نے دیگر مشائی فلاسفہ سے اختلاف کیا ہے؟ مختصر یہ کہ بحیثیت مجموعی اس کے فلسفہ کی کیا قدر و قیمت ہے؟

تاریخ فلسفہ میں ابن رشد کا بار بار تذکرہ دیکھ کر یہ خیال ہوتا ہے کہ یہ عظیم الشان و جلیل

القدر فلسفی شاید ان اعظم رجال میں ہوگا جو بڑے بڑے مذاہب اور فرقوں کے بانی گذرے ہیں اور جن کے ناموں کا دنیا کلمہ پڑھتی ہے، یہ خیال اور بھی زیادہ تقویت پا جاتا ہے جب یہ پیش نظر رکھا جائے کہ اس عظیم الشان فلسفی کے خیالات پر نئے نئے پیرایوں اور طرح طرح کے استدالات سے مدتوں یورپ میں نفیاً یا اثباتاً بحث ہوتی رہی اور انسان کی ذہانت و ذکاوت کا ایک بہت بڑا ذخیرہ محض اس کی کتابوں کی شرح و تفسیر اور اس کے خیالات کی اشاعت کے نذر ہوتا رہا لیکن جب زیادہ دقت نظر اور غور و خوض سے اس کے فلسفہ کا مطالعہ کیا جاتا ہے تو دفعۃً اس عظمت و جلالت کا طلسم نگاہ کے سامنے سے غائب ہو جاتا ہے اور صاف نظر آ جاتا ہے کہ جس کو ہم حقیقت سمجھے بیٹھے تھے، وہ محض ایک ظن اور پرتو ہے اور جس کو ہم صداقت کا معیار خیال کر رہے ہیں، وہ ایک اپنے سے زیادہ عمیق ضلالت و گمراہی کا محض عکس ہے، یعنی اس جلیل القدر فلسفی کا کارنامہ جو کچھ ہے، وہ اس قدر ہے کہ ارسطو کے جھوٹے سچے خیالات کی نشر و اشاعت کی کوشش میں وہ اپنے دیگر ہم قوم فلاسفہ میں سے کسی سے پیچھے نہ رہا اور جو خیالات اس کے پیشتر ضخیم مجلدات میں دہرائے جا چکے تھے، انہیں کو دوسرے اسلوب سے اس نے بھی دہرا دیا۔

غرض ابن رشد کے فلسفہ کی حقیقت (جیسا کہ اس کی کتابیں دیکھنے سے معلوم ہوتا ہے)

اس سے زیادہ کچھ نہیں ہے کہ وہ عربی فلسفہ کے مشائی فرقہ کی ایک آخری کڑی ہے جو اس سلسلہ

کی دوسری کڑیوں سے کسی حیثیت سے بھی ممتاز نہیں، پس اس بنا پر اگر ہم اس کے فلسفہ کی اصل مآخذ دریافت کرنا چاہتے ہیں تو ہمیں چند منزل پیچھے ہٹ کر عربی فلسفہ کی ماہیت اور اس کے مآخذ سے پہلے بحث کرنا ضروری ہوگا، یعنی یہ دریافت کرنا ہوگا کہ خود عربی فلسفہ کی اصل و ماہیت کیا ہے اور کن کن مآخذ سے اس کا مواد فراہم کیا گیا ہے۔

فلسفہ اسلام کی تاریخ کا یہ ایک نہایت دلچسپ سوال ہے کہ مسلمان فلاسفہ ارسطو کے صرف نرے مقلد تھے یا تحقیقات اسرار کائنات کے لئے انہوں نے کوئی دوسری راہ اختیار کی تھی، مستشرقین میں دو گروہ ہیں، ایک کا خیال ہے کہ مسلمانوں نے نہ صرف علوم یونانی کی حفاظت کی، بلکہ تحقیقات یونان میں اضافہ بھی کیا، دوسرا گروہ کہتا ہے کہ مسلمان نرے یونانیوں کے مقلد تھے، یہی بحث ہے جس پر فیصلہ کا مدار ہے، ہماری اصلی بحث ابن رشد کے فلسفہ سے ہے، اس لئے ہم بالاختصار اس بحث کا فیصلہ کریں گے، اس کے تحقیقی فیصلہ کا موقع فلسفہ اسلام کی تاریخ ہے۔

ہماری بحث کا تعلق علم کی صرف اس شاخ سے ہے جس کو فلسفہ کہتے ہیں، حکمیات (سائنس) طب و کیمیا، ریاضیات و ہیئت وغیرہ خارج ہیں، عربی قوم جب جزیرہ نمائے عرب سے اٹھی تو شام و عراق، مصر و افریقہ اور اندلس تک پھیل گئی، قبیلے کے قبیلے ملک سے باہر نکل کر ان دور دراز ممالک میں آباد ہو گئے اور بعض خطوں میں تو وہ اس کثرت سے جا کے آباد ہوئے کہ وہاں کی زبانیں انہوں نے بدل ڈالیں، وہاں کے باشندوں کی خو، بو میں انہوں نے تغیر کیا، اور ہر حیثیت سے ان خطوں کو تمام تر عربی قالب میں ڈھال لیا لیکن باوجود اس کے یہ ناممکن تھا کہ ماحول کے تغیرات غیر ممالک کے باشندوں کے اطوار و عادات اور غیر قوموں کے تمدن و معاشرت کا رد عمل ان فاتحوں پر نہ ہوتا، مصر میں شام میں ایران میں متمدن قومیں پہلے سے آباد تھیں، ایرانیوں کا لٹریچر زندہ تھا، شام میں یہودی اور عیسائی طبیبوں نے بڑے بڑے دارالعلوم کھول رکھے تھے اور سب سے زیادہ مصر میں پرانے یونانی فلسفہ کا بچا کھچا اثر کچھ نہ کچھ باقی رہ گیا تھا، ان قوموں کے میل جول کے اثر اور دیگر ضروریات کی بنا پر (جن کا استقصا یہاں نہیں کیا جاسکتا) عربوں کے لئے علوم عقلیہ کے جانب توجہ کرنا ناگزیر تھا، شام کے عیسائی اطبا اور فلاسفہ سریانی اور شامی زبانوں میں یونان کے علوم و فنون کو منتقل کر چکے تھے، اہل یورپ کہتے ہیں کہ مسلمانوں نے علوم عقلیہ کے جانب محض علم نجوم

اور علم طب کے ذوق و شوق میں توجہ کی، ہماری قوم کو چاہے یہ بات کتنی بری لگے، مگر واقعہ یہ ہے کہ ابتدا میں نجوم و طب و کیمیا کا شوق ضرور عربوں کے لئے محرک ہوا اور اس میں کوئی برا لگنے کی بات نہیں، جب کبھی فلسفہ کا رواج ہوا ہے، تو اسی طور پر کہ پہلے آہستہ آہستہ نجوم اور طب سے متعلق تحقیقات کی ابتدا ہوئی اور رفتہ رفتہ اور علوم حکمیہ کی بنیادیں پڑتی گئیں، تا آنکہ بالآخر خالص مابعد الطبیعیاتی مباحث کا ظہور ہوا، بہر حال عربوں میں پہلے جس گروہ نے علوم عقلیہ کے شوق کا اظہار کیا وہ امرائے دولت کا گروہ تھا ابن اثال عیسائی طبیب دولت امویہ سے وابستہ تھا، امیر معاویہ کے پوتے خالد نے ایک یونانی حکیم مریانس سے علم کیمیا سیکھا۔

مصر میں گوشہ نشین کھسٹنن کے عہد سے فلسفہ کی تعلیم بند ہو گئی تھی، تاہم طب کے تعلق سے کچھ فلاسفہ اسکندریہ میں باقی رہ گئے تھے، عربی اثر کے بدولت ان میں سے بعض بعض عربی زبان میں بھی مہارت رکھتے تھے، ابن الجبر اس عہد کا مشہور طبیب و فلسفی تھا، عمر بن عبدالعزیز کے ہاتھ پر یہ اسلام لایا اور انہوں نے اس کو شام میں لا کر آباد کیا، چنانچہ اس عہد سے بجائے اسکندریہ کے حران اطبا اور فلاسفہ کا مرکز بن گیا، اس عہد کے دیگر مشہور مترجم فلسفی اصطفیٰ، ماسر بیس اور اہرن وغیرہ تھے اور یہ سب کے سب تقریباً شام کے باشندہ تھے، یہ اوپر گذر چکا ہے کہ شام کے اطبا اور فلاسفہ نے چپکے چپکے اسکندریہ کے ذخیرہ کوسریانی اور کلدانی زبانوں میں منتقل کر لیا تھا، اس بنا پر جب پہلے پہل مسلمانوں میں علوم عقلیہ کے ترجمہ کی تحریک شروع ہوئی، جس کا اصلی آغاز منصور عباسی کے عہد سے سمجھنا چاہئے، تو اس وقت سب سے پہلے انہیں سریانی اور کلدانی تراجم کے ترجمہ سے ابتدا کی گئی۔

ترجمہ کا دور شباب ہارون و مامون کا دور حکومت خیال کیا جاتا ہے، مامون کو ہر قسم کے علوم و فنون کا شوق تھا اور علمی خاندانوں کی تربیت وہ نہایت اہتمام سے کرتا تھا، چنانچہ اس نے اپنے دربار میں فارسی یونانی سریانی، کلدانی وغیرہ زبانوں کے بڑے بڑے ماہر فضلا جمع کئے تھے، جو دنیا کے متمدن ممالک کے ذخیرہ کو عربی میں منتقل کرنے میں لگے رہتے تھے، کچھ سنسکرت داں پنڈت تھے، جو ہندوستان کے قدیم ذخیرہ کا عربی میں ترجمہ کرتے تھے لیکن بایں ہمہ مترجمین کی یہ پوری جماعت غیر قوموں اور غیر مذاہب کے افراد پر مشتمل تھی۔ جارج بن جبرئیل،

قسطا بن لوقا، ماسر جیس، عیسی بن ماسر جیس، حجاج بن مطر، زور یا حمصی، فثون سر جس، بسیل مطران، حیران، مدرس، ایوب رهاوی، یوسف طبیب، ابو یوسف یوحنا، بطریق، یحیی بن بطریق، قبصار رهاوی، عبدیشیوع بن بہر یز، شیریشوع بن قطرب، ثادری اسقف، عیسی بن یونس، ثابت بن قرہ، سنان بن ثابت، ابراہیم حرانی، اور دیگر کثیر التعداد مترجمین یہودی عیسائی اور صابی مذہب رکھتے تھے اور نسب کے اعتبار سے عرب سے ان کو کوئی تعلق نہ تھا، اس جماعت میں صرف دو شخص مستثنیٰ ہیں، یعقوب بن اسحاق کندی اور حنین ابن اسحاق کا خاندان، اول الذکر مسلمان اور کندہ کے قبیلے سے تعلق رکھتا تھا اور ثانی الذکر بنی عباد کے قبیلے سے تھا۔

دیگر علوم و فنون کے ترجمہ سے بحث نہیں، محض فلسفہ کا ترجمہ کرنے والی جماعت مخصوص تھی، جس میں حنین بن اسحاق، عدی بن اسحاق، اسحاق بن حنین، یحیی بن بطریق، ثابت بن قرہ، سنان بن ثابت، یعقوب کندی، متی وغیرہم زیادہ شہرت رکھتے تھے، ان میں اکثر ایسے تھے جو یونانی یا عربی دونوں زبانوں میں شاذ و نادر بہت کم مہارت رکھتے تھے اور بعض ایسے تھے جو بالکل عربی نہیں جانتے تھے، مثلاً فثون اور مدرس، البتہ حنین بن اسحاق اور یعقوب کندی یونانی اور عربی دونوں میں ماہر تھے، حنین نے عربی بصرہ میں خلیل اور سیبویہ سے حاصل کی تھی اور یونانی ایشیائے کوچک میں، یہی سبب تھا کہ اکثر ترجمے نہایت غلط سلط ہوتے تھے اور ان کی تصحیح کی خدمت حنین بن اسحاق اور ثابت بن قرہ کے سپرد ہوئی تھی۔

غرض ان مختلف ذرائع سے ایک صدی کے اندر اندر دیگر ممالک کے علاوہ یونانی علوم و فنون کا بڑا ذخیرہ عربی میں منتقل ہو گیا، تاہم عام مسلمانوں میں علوم عقلیہ اور فلسفہ کے خلاف جو برہمی پائی جاتی تھی اس کا اثر یہ تھا کہ فلسفہ کا رواج عام طور پر صرف یہودیوں عیسائیوں اور صابیوں ہی میں تھا، مسلمان بہت کم فلسفہ حاصل کرتے تھے اور اگر حاصل کرنا چاہتے تھے تو ان غیر مذاہب کے لوگوں کے سامنے زانوئے شاگردی نہ کرنا پڑتا تھا، اس واقعہ کے شواہد پیش کرنے کی ضرورت نہیں، اکثر حکما کے حالات میں ملتا ہے کہ انہوں نے فلاں صابی یا عیسائی عالم سے فلسفہ کی کتابیں پڑھیں۔

! ان مباحث کے لئے دیکھو طبقات الاطباء و اخبار الحکما، قفطی و کتاب الفہرست ابن الندیم۔

یہ کوئی حیرت کی بات نہیں، اول اول جب فلسفہ کا رواج ہوا ہے تو اس وقت غیر قوموں یا غیر مذہب والوں کی شاگردی اختیار کرنا ناگزیر تھا لیکن اس سلسلہ میں ہم کو ایک اور اہم واقعہ کے جانب توجہ دلانا ہے اور وہ یہ ہے کہ جس جماعت نے غیر مذہب والوں سے فلسفہ حاصل کر کے اس میں کمال پیدا کیا، وہ بجائے عربوں کے زیادہ تر عجمی باشندوں یا نیم عرب مولدین پر مشتمل تھی، بالفاظ دیگر مسلمانوں میں جس جماعت کو عموماً فلاسفہ و حکما کا لقب دیا جاتا ہے، وہ عربوں کی جماعت نہ تھی، بلکہ عجمیوں کی تھی، صرف فلسفہ کی تخصیص نہیں بلکہ تمدن کے تمام اعلیٰ مظاہر کی زندگی اس دور میں جس جماعت کے دم سے قائم تھی، وہ اسلام کے زیر نگیں ممالک کے سارے طول و عرض میں باسثنائے اندلس عجمیوں اور صرف عجمیوں سے مرکب تھی، غور سے دیکھو ائمہ لغت میں سیبویہ، بوعلی فارسی، زرخسری، جرجانی، سکاکی، نبی عباس اور دولت بویہ کے اکثر انشا پرداز عرب نہ تھے، عجمی تھے، یعقوب کندی کے علاوہ فلاسفہ میں ابن مسکویہ، ابن سینا، فارابی، شیخ الاشراق وغیرہم عجمی تھے، عرض ہر ایک علم و فن کی تاریخیں اٹھا لو اور ائمہ فن کی فہرست پر نگاہ ڈالو تو پہلی ہی نظر میں معلوم ہو جائے گا کہ عربوں کے تمدن کی ساری شان و شوکت اور طرح طرح کی علمی و عملی ترقیاں صرف اہل عجم کے دم سے وابستہ تھیں اور یہی وجہ ہے کہ علوم و فنون کے مرکز بھی وہی مقامات تھے، جو عجمی آبادی کے قلب یا اس سے قریب تر واقع تھے، مثلاً بخارا، سمرقند، بلخ، نیشاپور، رے، بغداد وغیرہ۔

پس ان دو اہم تاریخی واقعات (یعنی یہ عربی مترجم غیر مذہب اور غیر قوموں کے باشندے تھے اور حکما و فلاسفہ کی جماعت عربوں پر نہیں بلکہ اہل عجم پر مشتمل تھی) سے نتیجہ یہ نکلتا ہے کہ حقیقت میں عربی فلسفہ کو عربی فلسفہ کہنا صحیح نہیں بلکہ اس کو قرون متوسطہ کا مشرقی فلسفہ کہنا چاہیے جس میں متعدد قسم کے عناصر مخلوط ہو گئے تھے، عربی فلسفہ کے مآخذ و عناصر کی بحث تو آگے آئے گی، یہاں صرف اسی نتیجہ سے بحث ہے، اس فلسفہ کے لئے عربی زبان جو اختیار کی گئی تو محض اس سبب سے کہ عربی سرکاری زبان تھی اور عربی میں ترجمہ کرنے سے بیش قرار مشاہروں اور وظائف کا سہارا تھا، کیوں کہ مشرق کی دولت کے مالک اس عہد میں صرف عرب کے امرا و سلاطین تھے اور یہی وجہ تھی کہ جب دولت کے پلہ نے پلٹا کھایا، یعنی اہل عرب پر اہل عجم غالب

آگے تو عجمیوں نے اپنی تاریخ اپنے ملک کے علوم و فنون اور یونانی تمدن کی ہر ایک شاخ کو نہایت آسانی سے عربی سے واپس لے کر اپنی زبان میں منتقل کر لیا اور عجمی زبان عربی زبان سے مستغنی ہو گئی، جس دور میں ایران کے شعرا اپنی شاعری اور زبان کی تدوین میں مشغول تھے، بعینہ اسی عہد میں ایک عجمی جماعت فلسفہ و حکمیات کے ترجمہ میں مشغول تھی، دولت سامانیہ جس نے دولت عباسیہ کی طرح علوم و فنون کی مربی گیرز میں نمایاں شہرت حاصل کی تھی، اس نئی تحریک کا مرکز تھی، چنانچہ ابن سینا کا خود اپنا بیان ہے کہ بخارا میں نوح سامانی کے شاہی کتب خانے میں فلسفہ کا ایک بے نظیر ذخیرہ میرے ہاتھ آیا، جو دنیا کے کسی اور مقام پر اکٹھا نہیں مل سکتا تھا۔

بہر حال اہل عجم یا اہل عرب کی کوششوں کی بدولت اسلام کے اس عہد زریں میں عربی اور فارسی دونوں زبانوں میں یونان کا قدیم سرمایہ کثرت سے فراہم ہو گیا اور وہ بیش قیمت علمی ذخیرہ جو یورپ کے ملکوں میں عیسائیوں کے مذہبی تعصب کی بدولت بند مقفل پڑا کیڑوں مکوڑوں کے کام آ رہا تھا، مسلمان قوموں کی کوششوں کی بدولت ایک مدت کے بعد منظر عام پر لایا گیا، اس ذخیرہ نے نہ صرف مسلمان قوموں کی دماغی حالت پر زبردست اثر کیا اور ان میں عقلیت اور روشن خیالی کی روح پھونک دی، بلکہ علوم و فنون کو زمانہ کی دستبرد سے بھی ایک حد تک بچالیا، یہ ذخیرہ زیادہ تر علوم عقلیہ اور فلسفہ کی کتابوں پر مشتمل تھا، جس جماعت نے اس ذخیرہ کی قدر کی اور اس کو ہاتھوں ہاتھ لیا، وہ فلاسفہ کی جماعت کہلاتی تھی، ان فلاسفہ کا مشغلہ صرف یہ ہوتا تھا کہ حکمائے یونان کی کتابوں کے پیچھے سرگرداں رہتے تھے اور نادر کتابیں بہت تلاش سے فراہم کرتے تھے، ان کا کئی کئی بار مطالعہ کرتے تھے، ان پر حواشی اور تعلیقات لکھتے تھے، ان کی شرح و تفسیر کرتے تھے، مفسرین اور حکما کے خیالات میں باہم تطبیق دیتے تھے، غرض جہاں تک فلسفہ کا تعلق ہے انہوں نے کبھی اس بات کی کوشش نہیں کی کہ دنیا کے دیگر جویان حق فلسفیوں کے مانند اپنے ذہن و دماغ سے کام لے کر حقائق عالم کی جستجو کریں، بلکہ ان کی علمی جدوجہد کا تمام تر مدار صرف اس بات پر رہا کہ یونانی حکما خاص کر ارسطو کے خیالات اپنی کتابوں میں بلا کم و کاست نقل کر دیں، یہی وجہ تھی کہ عرب فلاسفہ حقیقی جویان حق نہ تھے، بلکہ ان کا درجہ اسی قدر تھا کہ وہ فلاسفہ کی کتابوں کے مطالعہ میں مشغول رہتے ہیں، گویا وہ ایک جماعت تھی جس کا

مقصد محض دوسروں کے خیالات کی ترجمانی تھا۔

اہل عرب فلسفہ دانی کا مطلب محض اسی قدر سمجھتے تھے کہ فلاسفہ کے خیالات کی پیروی ان کے نزدیک طب دانی اور فلسفہ دانی محض ایک فرقہ یا طبقہ کے خاص وظائف عمل شمار کئے جاتے تھے، چنانچہ اسی بنا پر طب دانی کو وہ آل اسقلیوس اور آل بقراط سے منسوب کرتے تھے، گویا اسقلیوس کوئی ایسا خاندان تھا جس میں سینہ بہ سینہ طب دانی منتقل ہوتی چلی آتی تھی، حالاں کہ اسقلیوس یونانیوں میں کسی فرد کا نام نہ تھا بلکہ وہ یونانیوں کا ایک دیوتا تھا، اسی طرح وہ فلسفہ کو بھی کوئی موروثی خاندانی فن سمجھتے تھے، چنانچہ علامہ ابن تیمیہ نے جا بجا تحریر کیا ہے کہ فلسفہ کے بانی قدیم حران کے صابی ہیں، ان سے یونانیوں نے یہ فن سیکھا اور اس کے بعد انہوں نے فلاسفہ کے تمام خاندانوں کا شجرہ نسب شجرہ تلمذ صابیوں سے ملا دیا ہے، گویا اس لحاظ سے فلسفہ انسانی دماغ سے قدرتی طور پر زائیدہ خیالات و معلومات کے مجموعہ کا نام نہیں ہے، بلکہ وہ دیگر حرف و صنائع کے مانند ایک موروثی صنعت ہے، جو متعدد خاندانوں سے سینہ بہ سینہ منتقل ہوتی چلی آتی ہے۔

اب ان مباحث سے قطع نظر اس علمی ذخیرہ کے عناصر ترکیبی پر ایک نظر ڈالو اور نہایت دقت نظر سے یہ پتہ لگاؤ کہ یہ ذخیرہ جس مواد یا تصنیفات پر مشتمل تھا ان کی صحت کا کیا رتبہ ہے، یعنی کتابیں جن مصنفوں کی جانب منسوب کی جاتی تھیں ان کے جانب ان کتابوں کی نسبت بھی صحیح تھی یا نہیں، یا واقع میں مسلمان مترجمین کو دھوکا ہوا اور انہوں نے ارسطو کی تصنیفات کے شوق میں غلط سلط اور مشتبہ کتابیں ارسطو کی کتابوں کے نام سے ترجمہ کر ڈالیں، اس سے معلوم ہو سکے گا کہ مسلمان فلاسفہ جو خیالات ارسطو کی کتابوں سے نقل کرتے ہیں، ان کا انتساب ارسطو کے جانب کہاں تک صحیح ہے، حقیقت یہ ہے کہ عربوں کو جہاں تک کتابیں دستیاب ہو سکتی تھیں، انہوں نے فراہم کیں، وہ یونان کے خزائن کتب سے قطعاً ناواقف تھے، جس طرح اور جس حیثیت سے ان کو کتابیں دستیاب ہوئیں، انہوں نے سمیٹ لیں یہ ذخیرہ زیادہ تر ایشیائے کوچک سے براہ راست یا قسطنطنیہ کے عیسائی بادشاہوں کے ذریعہ روم اور یونان کے مقفل کتب خانوں سے فراہم کیا گیا تھا، خود مشرق کے برنظین عیسائی بھی ان کتابوں کے مضامین ان کے مصنفوں کے واقعی اسما اور ان کی قدر و قیمت سے بالکل نا آشنا تھے، فلسفہ کا مذاق مٹ چکا

تھا اور کتابیں ذاتی کتب خانوں میں مقفل پڑی تھیں، جن کی نگہداشت کی کوئی کوشش نہ ہوتی تھی، ایسی صورت میں مسلمان بھی مجبور تھے کہ جس قدر کتابیں ان کو دستیاب ہو سکیں فراہم کر لیں اور ان کی ماہیت یا ان کے مصنفوں کے واقعی اسما دریافت کرنے کی کوشش نہ کریں۔

ارسطو جس نے گویا فلسفہ کی تدوین کی ہے اور جس کے پیش تر فلسفہ کی تدوین شاذ و نادر ہی کی جاتی تھی، خود اس کی کتابوں کا مقدر کچھ ایسا بگڑا کہ تقریباً دو صدی تک نا اہل خاندانوں کے قبضہ میں رہیں، اس اجمال کی تفصیل یہ ہے کہ ارسطو کے مرنے کے بعد اس کا ذاتی کتب خانہ جو خود اس کی تصنیفات اور یونان کے دیگر مصنفوں کی کتابوں پر مشتمل تھا، اس کے عزیز قریب اور شاگرد رشید ثیوفراسطس کے قبضہ میں آیا، ثیوفراسطس خود فلسفی اور ارسطو کا جانشین تھا، اس نے اس کتب خانہ کی بڑی قدر کی لیکن ثیوفراسطس کی موت کے بعد جو ۲۸۷ قبل مسیح میں واقع ہوئی، یہ کتب خانہ اس کے ایک شاگرد نیلس کے ہاتھ لگ گیا اور تقریباً ۱۳۳ قبل مسیح تک اسی خاندان کے قبضہ میں رہا، اس دوران میں یہ خاندان ایتھنز سے نقل وطن کر کے ایشیائے کوچک میں آباد ہو گیا تھا، چنانچہ یہ کتابیں بھی ایشیائے کوچک میں منتقل ہو گئیں، اور پرگیمس کے بادشاہوں کے خوف سے جو نہایت علم دوست اور کتب خانے جمع کرنے کے شوقین تھے، یہ کتابیں تہ خانوں میں بغیر نگہداشت کے پڑی رہیں، یہاں تک کہ جب ۱۳۳ھ قبل مسیح یونانیوں کے ممالک رومیوں کے قبضہ میں آ گئے، تو اس وقت اس خاندان کے نا اہل افراد نے ان کتابوں کو کوٹھڑیوں سے نکال نکال کر بازاروں میں بیچنا شروع کیا، اتفاق سے یہ پورا کتب خانہ ایتھنز کے ایک شوقین امیر اسپلیکن نے خرید لیا اور ایک عرصہ تک اس کے قبضہ میں رہا، لیکن ۸۶ قبل مسیح میں رومیوں کے نامور سپہ سالار سیلانے جب ایتھنز پر فتح کیا تو وہ لوٹ کے سامان کے ساتھ یہ پورا کتب خانہ بھی روم اٹھالایا اور یہاں قرینہ سے وہ ایک پبلک دارالمطالعہ میں رکھ دیا گیا، یہی دور ہے جب سے ارسطو کی تصنیفات منظر عام پر آئیں، اینڈرانیکس جو ایک تبحر مشائی فرقہ کا فلسفہ داں تھا، اس نے نہایت جانفشانی سے ارسطو کی کتابوں کی تہذیب و تدوین کی، مضمون کے متعدد اور بے ترتیب مقالات ایک جلد میں ترتیب دیئے، بے ترتیب مسودات کی شیرازہ بندی کی اور ہر فن کی کتابیں الگ الگ کیں۔

اس وقت ہمارے پاس ارسطو کی کتابوں کی تین فہرستیں موجود ہیں، ایک دیوجانس

لائبریری کی ترتیب دادہ جس میں کتابوں کی کل تعداد ایک سو چھیالیس درج کی گئی ہے، دوسری ایک اور شخص اینا نیکس کی ترتیب دی ہوئی جو فہرست اول کی قریب قریب تعداد کی کتابوں پر مشتمل ہے اور تیسری اینڈرانیکس کی فہرست ہے لیکن یہ عجیب بات ہے کہ اول الذکر دو فہرستوں میں بعض ایسی کتابوں کے اسما درج ہیں جو خود ارسطو کے ذاتی کتب خانہ سے اخذ کی ہوئی یعنی اینڈرانیکس کی فہرست میں غیر مندرج ہیں، مثلاً ارسطو کے مکالمات و مکاتبات، قصہ کہانیوں کی کتابیں، حیوانات و نباتات سے متعلق عام فہم مضامین کی کتابیں کچھ تاریخی افسانے وغیرہ کچھ مذہب کی معمولی کتابیں لیکن بایں ہمہ یہ ضرور ہے کہ اینڈرانیکس کی ترتیب دادہ فہرست دیگر فہرستوں سے قطعی زیادہ صحت رکھتی ہے کیوں کہ وہ خود ارسطو کے کتب خانہ سے اخذ کی گئی ہے، اور اس کے پیش تر کی فہرستوں میں جن کتابوں کا ذکر کیا گیا ہے وہ یقیناً ارسطو کی تصنیف نہیں ہیں، بلکہ ارسطو کی شہرت سے ناجائز فائدہ اٹھا کر اسی کے فرقہ کے بعض لوگوں نے ان کو ترتیب دے کر ارسطو کے نام سے مشہور کر دیا ہے۔

پس ارسطو کی تصنیفات میں مشتبہ اور غیر مشتبہ تصنیفات کا خلط ملط جو ہو گیا ہے ظاہر ہے کہ مسلمان مترجمین اس کی حقیقت کس طرح سمجھ سکتے تھے، ان کو ارسطو کے نام سے جہاں جہاں کتابیں دستیاب ہوئیں، انہوں نے بلا پس و پیش حاصل کر لیں، پس اس بنا پر محض یہ گمان ہی نہیں بلکہ ایک حد تک واقعہ ہے کہ انہوں نے ارسطو کی بہ کثرت مشتبہ کتابیں نقل کر لیں اور بازاروں میں ارسطو کے نام ان کی اشاعت شروع کر دی، چنانچہ اس سلسلہ میں فلسفہ کی دو کتابوں ”اثولوجیا“ اور ”کتاب العلل“ کے متعلق تو بہ تحقیق معلوم ہے کہ یہ حقیقت میں ارسطو کی نہیں ہیں لیکن مسلمان فلاسفہ ان کو ارسطو کی تصنیف سمجھتے تھے اور ان سے استشہاد کرتے تھے، فارابی نے افلاطون اور ارسطو کے فلسفہ کی تطبیق پر ”جمع بین الراہین“ کے نام سے جو رسالہ لکھا ہے اس میں ”مابعد الطبیعہ“ کے بجائے ”اثولوجیا“ سے بہ کثرت شواہد

۱۔ یہ قصہ گروٹ نے تذکرہ ارسطو میں نقل کیا ہے اور مشہور یونانی مؤرخ اسٹرابو اس کا ناقل اول ہے، ارسطو کی مشتبہ کتابوں کی بحث پر دیکھو گروٹ کا تذکرہ ارسطو نیز اخبار الحکما قفطی میں ایپلیکن، بطلمیوس اور کتب مترجمہ حنین بن اسحاق وغیرہ کی فہرستوں کا باہمی مقابلہ کرو۔

نقل کئے ہیں۔

غرض مختلف ذرائع سے ارسطو اور دیگر فلاسفہ یونان کی جس قدر کتابیں مسلمانوں کو دستیاب ہوئیں، وہ انہوں نے بلا تفریق اور بے پس و پیش حاصل کر لیں اور ان کی تہذیب و تدوین کی اور ان کو زمانہ کے دستبرد سے محفوظ کر لیا، ان کو اس سے غرض نہ تھی کہ کون کتاب ارسطو کی واقعی تصنیف ہے اور کون اس کے جانب غلطی سے منسوب کر دی گئی ہے، مسلمانوں کو تو ارسطو کے خیالات سے عشق تھا اور وہ ارسطو کی کتابوں کے دلدادہ تھے، نہ اس بنا پر کہ تمام فلاسفہ کی کتابیں مطالعہ کر کے انہوں نے ارسطو کا انتخاب کر لیا تھا بلکہ محض اس بنا پر کہ بلا کسی خیال کے ان کو ارسطو کی ذات سے شیفتگی تھی، یہاں تک کہ اس شیفتگی کا یہ عالم تھا کہ مامون نے جو نہایت علم دوست خلیفہ تھا، ارسطو کو خواب میں دیکھا اور فلسفہ کی چند باتیں اس کی زبان

۱۔ چنانچہ ایک موقع پر ارسطو کی حسب ذیل عبارت استشہاد میں پیش کی ہے (ص ۳۱ یورپ)

”انسی ربما خلوت بنفسی کثیراً و خلعت بدنی فصرت کانی جوہر مجرد بلا جسم فلکون داخلا فی ذاتی و راجعاً الیہا خارجاً من سائر الاشیاء سوای فلکون العلم و العالم و المعلوم جمیعاً فاری فی ذاتی من الحسن و البہا مابقیہ متعباً فاعلم عند ذلک انی من العلم الشریف جزء صغیر فان فلما یقنت بذلک ترقیت بذہنی من ذلک العالم الی العالم الالہی فصرت کانی ہنک متعلق بہا فعند ذلک یلمع لی من النور و البہا ما یکل الاسن عن وصفہ و الاذان عن سمعہ فاذا استغشی فی ذلک النور و بلغت طاقتی ولم اقو علی احتمالہ ہبطت الی اعلم الفکرۃ فاذا صرت الی عالم الفکر حجیت عنی الفکرۃ ذلک النور و تذکرت عند ذلک اخی ایرقلیطوس من حیث امر بالطب و البحت عن جوہر النفس الشریفۃ بالصعود الی عالم العقل، ارسطو کی کتابوں کے مطالعہ کرنے والے کبھی کہتے ہیں کہ یہ صوفیانہ انداز کی تحریر ارسطو کے مذاق کے کس قدر منافی ہے اور قیاس یہ گواہی دیتا ہے کہ ”اٹولوجیا“ جس میں یہ عبارت درج ہے، فلسفہ افلاطونہ جدیدہ کے کسی مصنف کی تصنیف ہے اور شاید پلائینس کی ہو تو تعجب نہیں کیوں کہ اسی قسم کے فلاسفہ پر خلوت فنا کی یہ کیفیتیں طاری ہوا کرتی تھیں اور یہی لوگ جسم سے اپنے تئیں جدا کر لینے کے مدعی تھے ورنہ یونان کا ارسطو تو شاید اس قسم کے صوفیانہ مذاق اور جذب فنا کے احوال سے قطعاً نا آشنا تھا۔

سے سن کر خواب ہی میں اس کی کتابوں کا گرویدہ ہو گیا اور دوسرے روز ایک وفد ایشیائے کوچک اس غرض سے روانہ کیا کہ ارسطو کی کتابیں تلاش کر کے بغداد میں ان کے منتقل کرنے کا انتظام کرے، یہی وجہ تھی کہ مسلمانوں میں ارسطو کے فلسفہ کو جتنی کامیابی اور مقبولیت حاصل ہوئی، اتنی کسی دوسرے یونانی یا غیر یونانی فلسفہ کو نہ حاصل ہو سکی، بلکہ ایک عام انداز کی بنا پر اگر یہ کہا جائے تو صحیح ہوگا کہ بحیثیت مجموعی تمام عرب فلاسفہ ارسطو کے نرے مقلد اور پیرو تھے! ہاں البتہ متکلمین اور معتزلہ کا گروہ الگ تھا جو یونانی فلسفہ اور ارسطو کا سخت خلاف تھا اور جس کے بعض بڑے بڑے ارکان نے ارسطو کی تردید بھی کی۔

حقیقت یہ ہے کہ عربی فلسفہ اپنے ذاتی اور اجتہادی رنگ میں علم کلام کے پردہ میں نمودار ہوا جس کی بنیاد پر بڑے بڑے سیاسی اور علمی فرقوں کی بنیادیں رکھی گئیں ورنہ جو فرقہ عام طور پر حکمائے اسلام کے نام سے موسوم کیا جاتا ہے اس میں ذاتی اجتہاد کا نام و نشان شاذ و نادر ہی نظر آتا ہے اور یوں تو انسان کی جبلت ہی یہ ہے کہ اس کی ذاتی ذہانت و ذکاوت خود بخود ذاتی اثر ڈالتی ہے اور نقل کو اصل سے من وجہ امتیاز دلا دیتی ہے، اگر اس قسم کا ذاتی اجتہاد تلاش کیا جائے تو ان فلاسفہ کی کتابوں میں بھی بہ کثرت نظر آئے گا جو اپنے تئیں ارسطو کا مقلد کہتے تھے، فارابی نے ارسطو اور افلاطون کے باہمی اصولی اختلافات میں تطبیق دے کر دونوں کو متحدہ الرائے ثابت کر دیا تو یہ اس کی ذاتی ذہانت و ذکاوت نہ تھی تو اور کیا تھا ورنہ ارسطو اور افلاطون کی کتابوں کے مطالعہ کرنے والے خوب جانتے ہیں کہ کم از کم نظریہ امثال اور منطقی حد و تحلیل کے مسائل میں دونوں

! مسلمان فلاسفہ کی فہرست میں ارسطو کے علاوہ دیگر یونانی فلاسفہ کے بعض مقلدوں کے بھی اسماء نظر آتے ہیں، چنانچہ محمد بن عبداللہ باطنی قرطبی بند قلیس کا پیرو تھا اور مشہور متکلم ابوالہذیل علاف نے صفات باری کے مسئلہ میں بند قلیس کا قول اختیار کیا ہے، نظام نے رنگ و بو وغیرہ کے بارے میں اسپیکورس کا نظریہ اخذ کیا ہے، متکلمین کی اجزاء لاتیجزی کی تھیوری ویمقراطیس اور اسپیکورس سے ماخوذ ہے، مصر کے باطنی فلاسفہ اور اصحاب اخوان الصفا فیما غورس کے پیرو تھے، اسی طرح اگر ایسی مثالیں تلاش کی جائیں تو کثرت سے فراہم ہو سکیں گی لیکن ان استثنائی مثالوں سے بیان مذکورہ متن پر کوئی اثر نہیں پڑتا، کیوں کہ اس کی بنا محض ایک مجموعی تخمینہ پر ہے۔

کا متحد الرائے ثابت کر دینا ہٹ دھرمی اور تفسیر القول بما لا یرضی بہ قائلہ کے مرادف ہے۔

عربی فلسفہ کی ماہیت پر اس حد تک بحث کر چکنے کے بعد اب ہم اس سوال پر آتے ہیں کہ عربی فلسفہ کا ماخذ کیا تھا اور کن کن عناصر سے اس کی ترکیب و تشکیل ہوئی تھی، جیسا کہ بیانات بالا سے معلوم ہو چکا ہے، کم از کم عرب کا مشائی فلسفہ تو قطعاً ارسطو کا بلا کم و کاست ترجمہ یا نقل تھا، لیکن اصلی سوال یہ ہے کہ جب ہم ابن رشد یا ابن سینا یا فارابی کی کتابوں کا ارسطو کی کتابوں سے مقابلہ کر کے مطالعہ کرتے ہیں تو ہم کو عرب فلاسفہ اور ارسطو کے کلام میں زمین و آسمان کا فرق نظر آتا ہے، اس سے ہمارے ذہن میں معاً یہ خیال پیدا ہوتا ہے کہ ارسطو کے فلسفہ کے علاوہ دیگر فلسفیوں کا کلام بھی عربی فلسفہ میں مخلوط ہو گیا ہے اور ارسطو کے فلسفہ کے علاوہ متعدد و مختلف عناصر اور بھی ہیں جن سے عرب کا مشائی فلسفہ اثر پذیر ہوا ہے، یہ ایک نہایت دلچسپ سوال ہے کہ وہ کون سا مرکزی نقطہ ہے جہاں سے ارسطو اور عرب کے مشائی فلسفہ میں حد فاصل پیدا ہوئی ہے اور جہاں سے یہ دونوں فلسفے دو مختلف سمتوں میں تقسیم ہو گئے، اندلس کے تینوں فلسفیوں ابن رشد، ابن بلجہ اور ابن طفیل کے مابین مابعد الطبیعیاتی مسائل میں کوئی اصولی اختلاف نہیں اور ان تینوں فلسفیوں نے اندلس میں اسی ایک تحریک کی اشاعت کی جس کے علم بردار مشرق میں کندی فارابی اور ابن سینا تھے، کندی جو عرب کا واحد خالص فلسفی شمار کیا جاتا ہے وہ بھی کسی خاص جداگانہ فلسفہ کا بانی نہ تھا، بلکہ اس کی بھی حیثیت محض ارسطو کے شارح سے زیادہ نہ تھی، اس نے اپنی کتابوں میں انہیں خیالات کا اعادہ کیا ہے جو اس سے پیش تر شام اور اسکندریہ کے مفسرین اپنی کتابوں میں تحریر کر چکے تھے، اس بنا پر ابن رشد سے لے کر شام اور اسکندریہ کے مفسرین تک ہم کو کہیں بھی وہ مرکزی نقطہ نظر نہیں آتا جہاں سے ارسطو اور ابن رشد کے عربی فلسفہ میں اختلاف کے آثار و علامات نمودار ہوتے ہیں۔

لیکن اگر ہم اسکندریہ اور عرب کے فلسفہ کے باہمی تعلقات سے قطع نظر کر کے صرف

یہ فرق عرب فلاسفہ کی کتابوں اور ارسطو کے کلام میں بین طور پر عیاں ہے، کتاب الشفاء اور ارسطو کی مابعد الطبیعیۃ کا مقابلہ مطالعہ کرو اور پھر کتاب الشفاء اور مابعد الطبیعیۃ ابن رشد کا مقابلہ کرو، اسی طرح کتاب الاخلاق یقو ما خس اور حکیم ابن مسکویہ کی کتاب تہذیب الاخلاق کا مقابلہ مطالعہ کرو۔

ان تغیرات کا مطالعہ کریں جو ارسطو کی موت کے بعد ہی اس کے فلسفہ کے اندر واقع ہوئے تو یقیناً ہم اپنے مقصد میں جلد کامیاب ہو جائیں گے، حقیقت یہ ہے کہ افلاطون اور ارسطو کے فلسفہ میں ان کے مرنے کے بعد اتنے عظیم الشان تغیرات ہوئے ہیں کہ ان دونوں کے مفسرین کے کلام کو خود ان کے کلام سے منطبق کرنا نہایت مشکل ہو گیا ہے، مشائی فلسفہ کے مختلف منازل حیات کے جو متعدد طویل المدتہ ادوار گزرے ہیں، ان کو دو حصوں میں تقسیم کرنا چاہئے، ایک ارسطو کے بعد سے مسیحیت کی اشاعت تک اور دوسرا مسیحیت کی اشاعت کے عہد سے لے کر شہنشاہ جسٹینین کے عہد تک جس نے ۵۲۹ء میں ایک فرمان کے ذریعہ فلسفہ کی تعلیم ممنوع قرار دی اور روم اسکندر یہ اور آتھینز کے مدارس بند کرادیئے، اول الذکر دور کی ابتدا شیو فراسطس سے ہوتی ہے، جس نے ۲۸۳ قبل مسیح میں انتقال کیا اور انتہا اسکندر فردوسی پر جو جالینوس کا معاصر اور عہد حیات مسیح میں موجود تھا، یہ دور خالص مشائی فلسفہ کا تھا، جو فلاسفہ اس دور میں نامور ہوئے، ان کے نام یہ ہیں، شیو فراسطس، ارشاگزینس، ڈیکارلس، اسٹراٹون اور اسکندر افردو پیٹس، شیو فراسطس خود ارسطو کا شاگرد تھا، اور اس کے بعد اس کا جانشین ہوا، اس کو صرف نفس کی ماہیت کے بارے میں ارسطو سے اختلاف تھا، یعنی وہ اپنے استاذ کے خلاف نفس کو محض اعصاب جسمانی کے تموجات سے تعبیر کرتا تھا، گویا ایک حیثیت سے اس کا میلان مادیت کے جانب تھا، شیو فراسطس کے بعد کوئی مشہور قابل ذکر فلسفی اس سلسلہ میں نمودار نہیں ہوا، شیو فراسطس کے بعد خود ارسطو کی کتابوں پر جو واردات گذری اس کا حال اوپر گزر چکا ہے، ۸۶ قبل مسیح میں دنیا کو دوبارہ اس کی تصنیفات اصلی رنگ میں نصیب ہوئیں، اس طویل مدت کے اندر مشائی فرقہ کے جو فلاسفہ ایتھنز میں درس دیتے تھے، وہ صرف ارسطو کی چند غیر مشتبہ کتابوں پر قانع تھے اور ایک بڑا ذخیرہ ان کے پاس اس کی مشتبہ کتابوں کا تھا جو وقتاً فوقتاً ترتیب دی گئی تھیں اور جن کے مصنف اور سنہ تصنیف کا حال نامعلوم تھا، اسکندر افردوسی غالباً اینڈرانیکس کے ترتیب دادہ کتب خانہ سے متمتع ہوا ہوگا، بہر حال اس نے صرف انہیں کتابوں کی تفسر لکھیں جن کا ارسطو کی تصنیف ہونا قطعیت کے ساتھ معلوم تھا، وہ ارسطو سے جا بجا اختلاف کرتا ہے، مگر نفس اصولی مسائل میں بالکل اس کا پیرو ہے، یعنی تجربہ و استقرا اور محض علم و ادراک کو ذریعہ حصول اذعان و

سعادت خیال کرتا ہے۔

لیکن مسیحیت کی اشاعت کے بعد سے فلسفہ کی دنیا میں نئے تغیرات واقع ہوئے، بطلموسی خاندان کے فرماں روا مرکز علم ایتھنز سے اسکندریہ کو منتقل کر چکے تھے، روم بھی مرکز تھا مگر اس کو زیادہ شہرت نہ تھی، اسکندریہ میں مختلف عقائد کے لوگ آباد کئے گئے تھے، اس بنا پر اسکندریہ مذہب کا سنگم قرار پایا، یعنی سامی اور مشرقی مذاہب و خیالات سے پہلے پہل مغربی فلسفہ کی شناسائی ہوئی، قیصر کالیگولا کے عہد میں فیلونام ایک یہودی اسکندریہ میں درس دیتا تھا، اس نے پہلے پہل فلسفہ میں مشرقی مذاہب کے عناصر شامل کئے، اس کے فلسفہ کا ماہصل یہ تھا کہ عالم خدا کی ہستی کا ایک جزء ہے اور مقدس لفظ گن سے اس کی پیدائش ہوئی، یہ لفظ اور عالم کے مابین واسطہ ہے، فیلو کے بعد اپالونیس، پلوٹارک، لیوشس، نیویلیئس وغیرہم ہوئے جو سب کے سب گوافلاطون کے مذہب کے پیرو تھے، مگر مشرقی خیالات کا اثر ان پر غالب تھا، سب کے بعد تیسری صدی عیسوی میں امونیس سیکاس ایک عیسائی خاندان میں پیدا ہوا، اس کے خیالات تمام تر عیسائیت سے اثر پذیر تھے، اس نے کشف و مراقبہ کے عنصر کو فلسفہ میں شامل کیا، یعنی اپنے فلسفہ کی بنیاد اس بات پر رکھی کہ علم و ادراک بیکار چیزیں ہیں، حقائق عالم کا ادراک محض کشف و مراقبہ سے ہوتا ہے اس کے مرنے کے بعد اس کی مسند پر پلاٹینس بیٹھا جو ۲۰۴ء میں پیدا ہوا تھا، اس نے فنا و جذب کے مسائل فلسفہ میں شامل کئے، یہ سلسلہ افلاطونی فرقہ کے پیرووں کا تھا اور افلاطونیہ جدیدہ کے نام سے موسوم تھا، مشائی فلسفہ میں اب تک اس قسم کے جراثیم کا میل نہیں ہوا تھا، فورفور یوس پہلا شخص ہے جس نے کشف و مراقبہ اور جذب و فنا کے مسائل مشائی فلسفہ میں شامل کئے، یہ بہ مقام تائر (ملک شام) ۲۳۳ء میں پیدا ہوا، اسکندریہ میں تعلیم پائی تھی اور پلاٹینس کے ارشد تلامذہ میں سے تھا، اس کے خیالات گو فلسفہ افلاطونیہ جدیدہ اور مشرقی مذاہب سے اثر پذیر تھے، تاہم اس نے ارسطو کی کتابوں کی بھی شرحیں اور تفسیریں لکھیں، ان کتابوں میں وہ اپنے فرقہ کے خیالات کو ارسطو کے خیالات سے مخلوط کر دیتا ہے، اسکندر افردوسی کے بعد فورفور یوس ارسطو کے شارح کی حیثیت سے مشائی فلسفہ کا بڑا رکن شمار کیا جاتا ہے۔

مسیحیت کے بعد اس دور میں فلسفہ اس قدر انحطاط پذیر ہو گیا تھا کہ جدید فرقے اور مذاہب قائم کرنے کے بجائے فلاسفہ کی توجہ محض اس بات پر مرکوز رہ گئی تھی کہ قدما میں سے کسی ایک کی پیروی کریں اور قدما کی کتابوں کے مطالعہ اور شرح و تفسیر پر اکتفا کریں، چنانچہ اس عہد میں اسکندریہ میں جو فلاسفہ پیدا ہوئے وہ یا افلاطون کی تقلید کرتے تھے، یا ارسطو کی اور ان میں سے اکثروں نے بلا تفریق مذہب افلاطون اور ارسطو کی کتابوں کی شرحیں بھی لکھیں، مفسرین کے اس سلسلہ میں میگزیمس، پراکلس، ڈیماسیس، ٹاسطیوس، داؤدارمنی، سمپلیس، جین فیلوبون نہایت مشہور ہیں، ان میں سے بعض مثلاً پراکلس اور میگزیمس پر اشرافی خیالات کا بہت غلبہ تھا، سمپلیس اور ڈیماسیس متاخر ترین فلاسفہ میں سے ہیں، یہ شہنشاہ جسٹنین کے معاصر تھے، ۵۲۹ء میں جب اس کے فرمان کے بموجب فلسفہ کی تعلیم ممنوع قرار پائی تو ان دونوں نے بزنطین حکومت کے حدود سے نکل کر ایران میں پناہ حاصل کی، ایران کا بادشاہ خسروان کے ساتھ بڑی قدر و منزلت سے پیش آیا اور زندگی بھر یہ کوشش کرتا رہا کہ یہ دونوں کسی طرح اپنے وطن پہنچا دیئے جائیں مگر کامیاب نہ ہوا۔

یہ ان تغیرات کی مختصر داستان ہے جو ارسطو کے مرنے کے بعد اس طویل مدت کے دوران میں اس کے فلسفہ کے اندر واقع ہوئے، اس داستان سے بہ خوبی اس کا پتہ چل سکتا ہے کہ مشائی فلسفہ میں بیرونی اثرات کا میل کب سے اور کن جوانب سے شروع ہوا، سامی مذاہب اور مشرقی خیالات ان اثرات کے اساس اولین ہیں، سامی مذاہب نے اس دور میں جو عظیم الشان انقلاب فلسفہ کے اندر پیدا کیا اس کی تفصیل اور اسباب کا حال اس وقت تک نہیں معلوم ہو سکتا تا وقتیکہ اس دور کے عیسائی متکلمین اور اسکندریہ کے فلاسفہ کے خیالات پر بالتفصیل بحث نہ کی جائے تاہم عربی فلسفہ میں اسکندریہ کے اس مخلوط فلسفہ کے علامات نہایت آسانی سے دریافت کئے جاسکتے ہیں، سامی مذاہب اور مشرقی خیالات نے فلسفہ پر دو راستوں سے اثر ڈالا تھا، ایک تصوف کے راستہ سے، یعنی بنائے سعادت و حصول اذعان بجائے علم و ادراک کے جذب و فنا کے کیفیات و احوال قرار پائے، دوسرے فلسفہ کے اس حصہ میں جس کا تعلق خدا کی ذات و صفات اور عالم اور باری تعالیٰ کے بنی تعلقات سے تھا سامی مذاہب کے راستہ سے،

یعنی بنائے اس کے کہ پیش تر باری تعالیٰ کی حیثیت محض محرک عالم کی تھی، اب عالم اس کا ایک جز قرار پایا، تصوف اور سائی مذاہب کے دوران کے یہ دونوں اثرات عربی فلسفہ میں نمایاں طور پر نظر آتے ہیں، سعادت ابدی کے مسئلہ میں اتصال حقیقی کے مرتبہ کی تشریح جس وارثی کے ساتھ عرب فلاسفہ نے کی ہے، معجزات و کرامات پر جس تفصیل سے وہ بحث کرتے ہیں، جذب و فنا اور حال و وجدان کی کیفیات کا تذکرہ جس طرح مزے لے کر انہوں نے کیا ہے اس کا حال ابن بلجہ اور ابن طفیل، ابن سینا اور ابن رشد کی کتابوں کے مطالعہ کرنے والوں سے پوشیدہ نہیں رہ سکتا، ارسطو نے علم باری کے مسئلہ کے متعلق مابعد الطبیعہ کی گیارہویں کتاب میں جو مختصر بحث کی ہے، وہ عربی فلسفہ میں آ کر مسئلہ وحدت الوجود کا سنگ بنیاد قرار پاتی ہے، اتصال عقل کے مسئلہ میں ارسطو کی جو تحریریں ہیں، ان پر صوفیانہ انداز سے عرب فلاسفہ نہایت ذوق و شوق سے قلم اٹھاتے ہیں اور معلوم ہوتا ہے کہ اس مسئلہ میں گویا تصوف اور فلسفہ کے ڈانڈے مل گئے، یہ سب وہی اثرات ہیں جو عرب فلسفہ کو اسکندریہ کے مفسرین سے ورثہ میں ملے تھے۔

غرض ارسطو سے عرب فلاسفہ تک یونانی فلسفہ نے جتنے درمیانی منازل طے ہیں ان کے اثرات و علامات ابتدائے دور تکون سے عرب فلسفہ کے اندر نمایاں ہیں، فارابی اور کندی جو عرب فلسفہ کے گویا آدم ہیں، ان کی اور ان کے بعد والوں کی تحریروں میں کوئی فرعی یا اصولی فرق نہیں پایا جاتا اور شروع سے آخر تک ترتیب مضامین بھی باقی رہے جو اگلوں نے اختیار کی تھی، ابن سینا ان سب میں اس بات میں ممتاز ہے کہ اس نے نہایت سنجیدگی کے ساتھ ان مسائل پر ضخیم مجلدات میں بحث کی بایں ہمہ کندی اور فارابی سے اس کو بھی اختلاف کرنے کی کوئی وجہ نہیں معلوم ہوتی، اس کے فلسفہ کا جو کچھ حاصل ہے، وہ یہ ہے کہ باری تعالیٰ چوں کہ ذات بسیط واحد ہے اس لئے وہ براہ راست عالم کی تخلیق سے قاصر ہے، تعینات و تشخصات جو عالم کی روح رواں ہیں، ان سے باری تعالیٰ کو کسی قسم کا براہ راست کوئی تعلق نہیں، نہ اس کو ان کا علم ہے اور نہ اس نے براہ راست ان کو پیدا کیا، حیوان ناطق کا کمال اور سعادت صرف اس بات میں مضمر ہے کہ وہ ساری کائنات کے آئینہ کی حیثیت اپنے اندر پیدا کر لے، یعنی ساری کائنات اپنے اصلی رنگ میں اس کو مشہود ہو کر نظر آنے لگے، اخلاقی ترقی اور اندرونی تزکیہ سے انسان کو

یہ رتبہ حاصل ہو جاتا ہے، کہ عقل کل کا فیضان اس پر ہونے لگے اور یہیں سے اس کی ابتدا ہوتی ہے، جتنا اس میں کمال پیدا ہوگا اسی قدر سعادت کی تکمیل ہوتی جائے گی، تڑکیہ نفس کے بغیر کوئی انسان سعادت حاصل نہیں کر سکتا، باستثناء ان افراد کے جو تڑکیہ نفس کے مراتب طے کر کے اس عالم فانی میں وارد ہوتے ہیں، ان چیدہ افراد کو تڑکیہ کی کوئی ضرورت نہیں ہوتی، یہی افراد ہیں جو انبیاء کہلاتے ہیں۔

اندلس کے فلسفی ابن بلجہ اور ابن طفیل بھی اسی قسم کے خیالات سے اثر پذیر تھے، ان سے قبل اندلس میں ایک یہودی فلسفی ابن جبرول ہوا ہے، اس نے اپنی کتاب ”ینبوع الحیاء“ میں مشائی فلسفہ کے ڈانڈے وحدت الوجود سے ملا دیئے، ابن رشد اتصال عقل کے مسئلہ میں بار بار اس فلسفی کے خیالات نقل کرتا ہے، ابن بلجہ ۱ کا فلسفہ بھی متضاد خیالات کا آئینہ ہے، فکر و نظر کے مقابلہ میں کشف و ذوق کو وہ محض خیال آفرینی کا ذریعہ خیال کرتا تھا، اس کی رائے تھی کہ کشف و ذوق محض خیالی باتیں ہیں، حقیقی علم جو کچھ حاصل ہوتا ہے فکر و نظر سے حاصل ہوتا ہے، آدمی فکر و نظر سے وہ کچھ دیکھتا ہے جو واقع میں ہے اور کشف و ذوق سے وہ چیز دکھائی دیتی ہے جو اس کے خیال میں ہے، اس لئے کشف و ذوق کا علم محض خیال کی ترقی پر منحصر ہے، ۲ اتصال عقل کے مسئلہ میں اس کا خیال ہے کہ انسان کی حقیقی سعادت صرف اس بات پر منحصر ہے کہ عقل کل سے اس کا اتصال ہو جائے، یہ اتصال اسی زندگی میں حاصل ہو سکتا ہے لیکن اس کے حاصل کرنے کا ذریعہ کیا ہے؟ بس یہی سوال ہے جہاں سے ابن بلجہ مشائی فلسفہ چھوڑ کر تصوف کے حدود کے اندر داخل ہو جاتا ہے، یعنی وہ اس کا یہ جواب دیتا ہے کہ یہ اتصال محض خلوت اور مراقبہ سے حاصل ہوتا ہے، خالی فکر و نظر یہ سعادت حاصل کرنے کے لئے بالکل بیکار

۱ ابن بلجہ بہ مقام سارا گو سابقیلہ اپنی نجیب میں پیدا ہوا، ابو بکر کنیت محمد بن یحییٰ بن بلجہ نام اور ابن الصانع عرف ہے، سنہ ولادت نامعلوم ہے اتنا پتہ چلتا ہے کہ ۵۳۳ھ میں عنقوان شباب میں انتقال کیا اور پیدائش پانچویں صدی کے آخر کی ہے، طب، ریاضیات، علم ہیئت، فلسفہ، موسیقی اور منطق میں یگانہ روزگار تھا، حافظ قرآن اور ادیب و شاعر بھی تھا، مختلف حکومتوں میں وزارت کے عہدہ پر فائز رہا۔ ۲ رسالہ جی بن یقطان لابن الطفیل ص ۵۔

ہیں، حیوۃ المعتزل اور تدبیر المتوحد جن کے ناموں سے ان کی غرض تصنیف ظاہر ہے، اسی خیال کے ثابت کرنے کے لئے لکھی گئی ہیں۔

ابن الطفیل ! بھی فلسفہ میں گواہ بن بلکہ کے اس اصول کا پابند تھا کہ انسان کا عقلی کمال محض قوت نظری کے نشوونما پر موقوف ہے اور اس لحاظ سے اس کو بھی اسی فرقہ میں شمار کرنا چاہئے، جس میں ابن بلکہ کا شمار ہے لیکن بایں ہمہ معلوم یہ ہوتا ہے کہ غزالی کی طرح عقلی فیصلوں میں اس کو بھی کچھ نقص نظر آنے لگا تھا، کیوں کہ جا بجا وہ اس بات پر زور دیتا ہے کہ عقلی فیصلے بھی گو صحیح ہوتے ہیں اور مشاہدہ ذوقی کے فیصلوں سے مختلف نہیں ہوتے تاہم مشاہدہ ذوقی سے انسان وہ کچھ دیکھ سکتا ہے جو عقلی گورکھ دھندوں میں نہیں نظر آ سکتا لیکن مشکل یہ ہے کہ:

”مشاہدہ ذوقی سے جو کچھ دکھائی دیتا ہے اس کو الفاظ کے قالب میں نہیں ڈھال سکتے، کیوں کہ یہ پر شوکت بلند معانی الفاظ کے جامہ میں آ کر اس دنیا کے چلتے پھرتے اظلال و اشباح سے مشابہ ہو جاتے ہیں، حالاں کہ نفس حقیقت کے اعتبار سے ان کو ان سے کوئی تعلق نہیں ہوتا، یہی وجہ ہے کہ اکثر لوگ ادائے مطالب میں قاصر رہے اور اکثروں نے اس راہ میں ٹھوکریں کھائیں۔“

وہ مشاہدہ ذوقی کو انسان کا آخری کمال سمجھتا ہے لیکن باوجود اس کے عقل نظری کے احکام کو بھی غلط نہیں سمجھتا، بلکہ عقلی نشوونما کو انسان کی تدریجی ترقی کی ایک ضروری کڑی خیال کرتا ہے، اس بنا پر اس کا فلسفہ خالص مشائی فلسفہ نہیں، بلکہ اشراقیت اور مشائیت سے مل جل کر ایک

ابن الطفیل (ابو بکر محمد بن عبد الملک بن طفیل (القیس) مضافات غرناطہ کے ایک مقام وادی آس میں پیدا ہوا، تاریخ و سن ولادت نامعلوم ہے، مورخین بارہویں صدی عیسوی کی ابتدا میں ولادت لکھتے ہیں، اس نے اپنے وطن میں فلسفہ اور طب کی عمدہ تعلیم پائی، وہ اپنے وقت کا مشہور طبیب، ریاضی داں اور فلسفی تھا، کہا جاتا ہے کہ وہ ابن بلکہ کا شاگرد تھا لیکن خود اس کا بیان یہ ہے کہ مجھ سے ابن بلکہ کی ذاتی ملاقات نہ تھی، ہاں اس کی کتابوں کا مطالعہ کیا تھا، امیر غرناطہ کا وہ کاتب ہو گیا تھا، بعد ازیں سلسلہ موحدین کے پہلے دو تاجداروں کے دربار میں اس کو رسوخ حاصل ہوا اور ابو یعقوب یوسف کے عہد حکومت میں ۱۱۶۳ء میں وہ وزارت اور طبابت کے عہدہ تک پہنچا، ۱۱۸۵ء میں مراکش میں وفات پائی۔ ۲ رسالہ حی بن یقطان ص ۶۔

نئی شکل ہے، یعنی اس کے فلسفہ کی بنیاد مشائے کی طرح محض عقل نظری پر ہے اور نہ اشراقیہ اور صوفیہ کی طرح محض مشاہدہ ذوقی پر بلکہ یہ ایک نیا فلسفہ ہے جس میں ابتدا تو عقل نظری سے ہوتی ہے مگر آخری کمال کشف و مشاہدہ سے حاصل ہوتا ہے، یہی وجہ ہے کہ اتصال عقل کے مسئلہ میں وہ ابن بابہ کا ہم نوا ہو کر یہ خیال ظاہر کرتا ہے کہ عقل کل سے انسان کا اتصال محض مراقبہ اور خلوت سے حاصل ہو سکتا ہے۔

ابن رشد جو ابن طفیل کا تربیت یافتہ تھا، اندلس کے دونوں نامور فلسفیوں سے اصولاً مختلف رائے ہے، وہ کشف و ذوق کو حقارت کی نگاہ سے دیکھتا ہے، اور تصوف کو ہم بے معنی خیال کرتا ہے، خلوت و مراقبہ کا مخالف ہے اور محض علم و ادراک کو وسیلہ سعادت و نجات سمجھتا ہے، وہ صحیح معنوں میں ارسطو کا وفادار مقلد ہے، اس کو نہ تاسطیوس کی تحریریں برگشتہ کرتی ہیں، نہ پروکلس اور تمبلیکیس کی معجزانہ خلوت پسندی سے اس کو لگاؤ ہے اور نہ فرفور یوس، امونیس اور سمپیلیس کی گمراہیوں سے وہ دھوکہ میں آتا ہے، وہ خوب جانتا ہے کہ اسکندر یہ کے ان مفسروں نے ارسطو کی غلط تفسیر کی ہے، وہ ارسطو کی محض وہ کتابیں اٹھالیتا ہے جن پر استناد و قطعیت کی مہر لگی ہے اور ان کتابوں کو مطلق ہاتھ نہیں لگاتا جو مشائے کے نام سے اشراقی طرز کے فلاسفہ کے قلم سے نکلی ہیں، نہ اس کے فلسفہ میں خلوت و جلوت ہے اور نہ تجرد اور جذب و فنا کا لگاؤ ہے،

۱۔ صوفیہ کے مذہب کی حقیقت اور وجہ تسمیہ کے متعلق اس موقع پر بیرونی کی تحقیق کا تذکرہ خالی از دلچسپی نہیں، وہ یونان کے ایک فرقہ صوفیہ کے اس مذہب کا تذکرہ کرنے کے بعد کہ اصلی وجود صرف باری تعالیٰ کا ہے اور موجودات کا وجود محض ظل و شبح ہے، کہتا ہے ”وہذا یری السوفیة وهم الحکماء فان سوف بالیونانیة الحکمة لما ذهب فی الاسلام قوم قریب من رائیهم سمو اباسمهم ولم یعرف للقلب بعضهم فنسبهم التوکل الی الصفة وانهم اصحابها فی عصر النبی ﷺ“ (کتاب الہند ص ۱۶) اس بنا پر اس کا املا سین سے ہونا چاہئے، مگر ہم نے عام طریق کتابت و انشاء کا لحاظ کر کے املا مشہور کی پیروی کی ہے، جذب و فنا، مسائل وجود و ماہیت کائنات و طریق سلوک کی جس طرز پر ہمارے صوفیہ اور یونان کے فرقہ اشراقیہ یا صوفیہ نے تشریح کی ہے ان دونوں کی باہمی مماثلت کی بناء بیرونی کا فیصلہ قرین قیاس معلوم ہوتا ہے۔

منسرين ميں سے اگر كسى سے وہ استشهداد بھى كرتا ہے تو صرف شيو فراسطس اور اسكندر افردوسى سے جن كے متعلق اس كو يقين ہے كہ مشائى فلسفہ كى بے ميل اور خالص عقليت كى ترجمانى كرتے ہيں، يہى وجہ ہے كہ وہ فلسفہ كى تيز مشعل اپنے ہاتھ ميں لے كر ضعيف الاعتقادى، تصوف اور علم كلام كے مقابلہ ميں يكساں وار كرتا ہے، وہ متكلمين كو اس بات پر جھڑك ديتا ہے كہ نظريہ ارتقا كے مقابلہ ميں وہ نظريہ تخليق كى حمايت كرتے ہيں، امام غزالى سے وہ اس بنا پر مقابلہ كرتا ہے كہ اسباب و مسببات كا قطعى انكار كركے وہ فلسفہ و حكمت كى بنياد منہدم كرتا چاہتے ہيں، ابن سينا اور فارابى كى وہ اس بنا پر ترديد كرتا ہے كہ يہ لوگ مذہب، تصوف اور فلسفہ كے درميانى حدود كو نظر انداز كرتے اور تينوں كو باہم دگر مخلوط كرديتے ہيں، وہ اس كے سخت خلاف ہے كہ مذہب ميں فلسفہ كى يا فلسفہ ميں تصوف و مذہب كى آميزش كى جائے، وہ مذہب اور فلسفہ دونوں كو حق سمجھتا ہے، مگر اس كو يہ گوارا نہيں كہ دونوں اپنے اپنے حدود سے قدم نكال كر ايك دوسرے پر بے سمجھے بوجھے حملہ آور ہوں، وہ مذہب ميں تاويل كى ضرورت تسليم كرتا ہے، كيوں كہ نہ بدون اس كے چارہ ہے اور نہ مذہب و فلسفہ ميں بغير اس كے اتحاد قايم رہ سكتا ہے، مگر بايں ہمہ مبادى مذہب كے انكار يا تاويل كو ايك لمحہ كے لئے بھى وہ جائز نہيں ركھتا، عالم كى قدامت كا قائل ہے اور اسى كو وہ عين مذہب سمجھتا ہے، حشر اجساد سے اس كو انكار نہيں، ليكن بايں ہمہ وہ اعادہ معدوم كے مسئلہ ميں ارسطو كا ہم نوا ہے، معتزلہ كى طرح رويت بارى كا انكار نہيں كرتا، تاہم اس مسئلہ ميں اشاعرہ كى بے معنى تحقيقات پر اس كو ہنسى آتى ہے، غرض اگر ايك جانب وہ وفادارى كے ساتھ ارسطو كى تقليد كرتا ہے تو دوسرى جانب تصوف اور علم كلام سے بيگانہ واردين و ايمان ميں بھى فتور نہيں آنے ديتا۔

ارسطو كى ذات كى نسبت جس عقيدت و شيفتگى كا اس نے اظہار كيا ہے وہ جا بجا اس كى ان خطيبانہ انداز كى تحريروں سے معلوم ہوتا ہے جو اس نے اپنى تصنيفات كے ديباچوں ميں شامل كى ہيں، چنانچہ تلخيص كتاب الطبيعيات كے ديباچہ ميں كہتا ہے ”اس كتاب كا مصنف ارسطو بن نيكو ماخس ہے، جو يونانيوں ميں سب سے زيادہ عقل مند گذرا ہے، اس نے منطق، طبيعيات اور فلسفہ پر پہلے پہل قلم اٹھايا اور اس طرح اٹھايا كہ دوسروں كے لئے كوئى گنجائش نہ ركھى، گويا علم كا وہى موجد اور وہى اس كا خاتم ہے، موجد اس لئے كہ پيش تر جن لوگوں نے ان مسائل پر قلم اٹھايا،

انہوں نے ایسے خیالات ظاہر کئے جو ناقابل التفات اور بے معنی ہیں اور اس کو خاتم میں اس بنا پر کہتا ہوں کہ ان پندرہ صدیوں کے اندر یعنی اس کے زمانے سے لے کر میرے زمانہ تک نہ کوئی شخص اس کے خیالات کی تردید کر سکا اور نہ کسی نے ایک جہہ اس کی تحقیقات پر اضافہ کیا، ان اوصاف حسنہ کی ایک شخص میں جامعیت نہایت حیرت انگیز ہے، ایسی ذات جو کمال واجتہاد کے تمام مراتب کی جامع ہو ایک مافوق الفطرت ذات تسلیم کی جانی چاہئے، ایک اور موقع پر کہتا ہے ”ہر قسم کی حمد و ثنا اس ذات کے لئے جس نے ارسطو کو کمال واجتہاد کی اعلیٰ نعمتیں عطا کیں اور جس نے ارسطو کو معمولی انسانوں میں وقعت و برتری بخشی، ذلک فضل اللہ یؤتیہ من یشاء“ ایک اور موقع پر کہتا ہے ”ارسطو کا فلسفہ اس حیثیت سے نہایت مکمل ہے کہ انسان کے اعلیٰ پرواز تخیل کے حدود کا اس نے احاطہ کر لیا ہے، گویا خدا نے اس کو پیدا ہی اسی غرض سے کیا کہ وہ انسان کو فکر و نظر کے طریقوں کی تعلیم دے“ ایک اور موقع پر کہتا ہے ”ارسطو فلسفہ کا واحد معیار ہے، کیوں کہ اس کے الفاظ اور تعبیر اور اسلوب بیان میں اول بدل کرنا ممکن ہے، مگر یہ ناممکن ہے کہ اس سے اختلاف کر کے کوئی شخص کسی نتیجہ پر پہنچ سکے، ایک موقع پر کہتا ہے ”ارسطو کی ذات انسانی کمال کا ایک سانچہ ہے، جس کے مطابق قدرت انسان کے دوسرے ڈھانچے تیار کرتی ہے، ابن رشد گو کہیں کہیں ارسطو سے اختلاف بھی کرتا ہے، تاہم ارسطو کی کتابوں کی شرحوں میں وہ ارسطو کے خیالات بے کم و کاست نقل کر دیتا ہے اور ان پر کوئی اضافہ نہیں کرتا، ارسطو کی کتابوں کی کتاب الطبیعیات کی شرح کے خاتمہ میں وہ کہتا ہے کہ اس نے اس کتاب میں ارسطو کے خیالات کی محض ترجمانی کی ہے، اس کا مقصد محض یہ ہے کہ وہ فلاسفہ کے خیالات نقل کر دیا کرے، باقی ہر ایک مسئلہ کی تنقید اس کے دائرہ سے خارج ہے۔“

غرض ابن رشد کی تصنیفات کے عام انداز اور ارسطو کی ذات کے ساتھ اس نے جس عقیدت کا اظہار کیا ہے، اس کی بنا پر بجا طور یہ نتیجہ اخذ کیا جاسکتا ہے کہ وہ دیگر عرب فلاسفہ کے خلاف ارسطو کا نہایت سچا و فادار مقلد تھا، یعنی گو دوسرے فلاسفہ بھی یہ دعویٰ کرتے تھے کہ وہ اپنی کتابوں میں محض ارسطو کی ترجمانی کرتے ہیں مگر ان کی کتابیں خود ان کے اس دعویٰ کی تکذیب

۱! ابن رشد کی کتابوں کے یہ حوالے رینان سے اخذ کئے گئے ہیں۔

کرتی ہیں، بہ خلاف ابن رشد کے کہ وہ اگر یہ دعویٰ کرتا بھی ہے، تو ہر ایک موقع پر سچائی کے ساتھ حد درجہ اس کا خیال رکھتا ہے اور شارح و مفسر کے حدود سے آگے قدم نہیں بڑھاتا، ابن سینا اور فارابی وغیرہ کو دیکھو کہ وہ بھی برابر یہ دعویٰ کرتے ہیں، کہ انہوں نے ارسطو کی صرف ترجمانی کر دی ہے لیکن غور سے دیکھو تو پتہ چلے گا کہ ارسطو کے فلسفہ میں انہوں نے علم کلام اور تصوف کو ہر موقع پر مخلوط کر دیا ہے، چنانچہ ابن رشد اور ابن سینا کا جہاں کہیں ہم مقابلہ کریں گے، وہاں خود ابن رشد کی زبانی یہ بتلائیں گے کہ ابن سینا نے کتاب الشفاء میں جس کے متعلق خود اس کا بیان یہ ہے کہ اس میں محض ارسطو کے خیالات کی ترجمانی کی گئی ہے، اس نے کون کون سے علم کلام اور تصوف کے مسائل ارسطو کے خیالات کے ساتھ مخلوط کر دیئے ہیں۔

اب آخر میں گذشتہ طویل مباحث کا خلاصہ ایک بار پھر پیش نظر کر لو۔

(۱) شامی اور سریانی زبانوں سے یونانی کتابوں کے جو ترجمے کئے گئے ان سے عربی فلسفہ کی تکوین ہوئی، یہ ترجمے اصلی کتابوں کے ترجمے نہ تھے بلکہ ترجموں کے ترجمے تھے۔

(۲) ان تراجم کو لے کر جن لوگوں نے عربی فلسفہ کی عمارت تعمیر کی وہ عرب کے لوگ نہ تھے، بلکہ اہل عجم یا عجمی نژاد مولدین کی جماعت تھی، اس بنا پر عربی فلسفہ کو حقیقت میں عربی فلسفہ ہی کہنا صحیح نہیں۔

(۳) مسلمانوں میں فلسفہ کی اشاعت و تکوین غلط راستہ سے ہوئی، یعنی عربی فلسفہ کی بنیاد محض یونانی کتابوں اور خیالات پر رکھی گئی، جس کا نتیجہ یہ ہوا کہ فلسفہ محض چند اجنبی مجموعہ خیالات کا نام ہو کر رہ گیا اور جدید تحقیقات کا باب مسدود ہو گیا۔

(۴) مسلمانوں کو ارسطو کی اصلی کتابیں بہت کم دستیاب ہوئیں اور عام طور پر ان میں انہیں کتابوں کی اشاعت ہوئی جو غلطی سے ارسطو کے جانب منسوب کر دی گئی تھیں، اس کا نتیجہ یہ ہوا کہ بہت سے غلط خیالات ارسطو کے نام سے مسلمانوں میں اشاعت پذیر ہو گئے۔

(۵) عربی فلسفہ محض ارسطو ہی کے فلسفہ پر مبنی نہیں بلکہ اس کے اندر کچھ اور اجنبی عناصر بھی زبردستی شامل کر دیئے گئے تھے لیکن ان اجنبی عناصر کا شمول عربوں سے بہت پہلے عمل میں آچکا تھا، یعنی اسکندر یہ میں جہاں پہلے پہل فلسفہ کی مذہب سے شناسائی ہوئی تھی۔

(۶) عربی فلسفہ دور اول سے آخر ترین دور تک یکساں منزل طے کرتا رہا اور اس میں حہ برابر اضافہ نہ ہو سکا، یہاں تک کہ جن عناصر سے شروع میں اس کی تکوین ہوئی تھی، وہ آخر تک علی حالہ باقی رہے۔

(۷) ابن سینا، ابن باجہ اور ابن لطفیل گو مشائیت کی تقلید کے مدعی ہیں مگر واقعہ یہ ہے کہ ان سے کوئی بھی جادہ استقامت پر قائم نہ رہا اور مشائیت کے نام سے ہر ایک نے اشراقیت کی تبلیغ کی، البتہ ابن رشد اس گروہ سے مستثنیٰ تھا، وہ ارسطو کی تقلید کے ادعا کے باوجود اس کا نہایت سچا و فادار مقلد تھا، اس بنا پر اگر ارسطو کا فلسفہ سمجھنا ہے تو عرب فلاسفہ میں سے صرف ابن رشد کا مطالعہ کرنا چاہئے۔

(۲)

ابن رشد کے فلسفہ کی غلطیاں

اوپر گذر چکا ہے کہ مسلمان فلاسفہ کو ارسطو کی اصلی کتابیں بہت کم دستیاب ہو سکیں، زیادہ تر ان کتابوں کی اشاعت جنوئی، جو غلطی سے ارسطو کے جانب منسوب کر دی گئی تھیں، نیز جو اصلی کتابیں دستیاب بھی ہوئیں ان کے مطالب کی تشریح و تفسیر میں انہوں نے اسکندریہ کے مفسرین پر اعتماد کیا جن کی تفسیریں مشائیت کی روح کے خلاف اشراقیت کے رنگ میں لکھی گئی تھیں، ان دو باتوں پر اس بات کا اضافہ کرو کہ کنڈی کے بعد جتنے فلاسفہ گذرے ہیں، مترجمین کی جماعت کو چھوڑ کر ان میں سے بہت کم ایسے تھے جو یونانی زبان سے واقفیت رکھتے ہوں اور کم از کم ابن سینا کے متعلق تو یہ دعویٰ قطعاً ناقابل تردید ہے، حالاں کہ ارسطو کے واحد مفسر ہونے کی

۱۔ یہ نتائج ذاتی معلومات و خیالات کی بنیاد پر اخذ کئے گئے ہیں، اس لئے ان کی ذمہ داری کسی اور مصنف پر عائد نہیں ہوتی، صرف مؤلف ہذا ان کا ذمہ دار ہے، ان نتائج کی اہمیت اور واقعیت کا اندازہ کرنے کے لئے خود فلاسفہ عرب کی کتابوں کا مطالعہ کرنا چاہئے، کتاب ہذا کے موضوع سے ان کا تعلق اس وقت بہ خوبی عیاں ہوگا جب کتاب کے اس حصہ کا ابن رشد کے آراء نظریات (جن کا تذکرہ پچھلے ابواب میں بالتفصیل گذر چکا ہے) کے ساتھ ملا کر مطالعہ کیا جائے۔

حیثیت اس کو مشرق میں ہمیشہ سے حاصل رہی ہے۔

یہی اسباب ہیں جن کی بنا پر مسلمانوں کو ارسطو کا فلسفہ سمجھنے میں غلط فہمیاں ہوئیں فارابی نے "الجمع بین الرائین" کے نام سے ایک رسالہ لکھا ہے جس میں ارسطو اور افلاطون کے مابین مطابقت ثابت کی ہے، کتاب کے نفس موضوع کی صحت سے یہاں ہمیں بحث نہیں، اگرچہ حقیقت میں یہ نفس موضوع ہی بجائے خود غلط فہمی کی بنیاد پر ایک مثال ہے، بہر حال جن شواہد و دلائل کی بنا پر موضوع کتاب کے ثابت کرنے میں کامیابی حاصل کی گئی ہے، اس کی دو ایک مثالیں ہم پیش کرتے ہیں۔

(۱) قدامت عالم کے مسئلہ میں دونوں فلسفیوں کے خیالات کے درمیان مطابقت اس طرح ثابت کی گئی ہے کہ ارسطو نے اٹولوجیا میں اور افلاطون نے طیماؤس میں قدامت کے بجائے عالم کے حدوث کی تصریح کی ہے، حقیقت یہ ہے کہ یہ بہت بڑی غلط فہمی ہے، افلاطون کا فلسفہ ایک قسم کی تثلیث پر مبنی ہے، جس میں مثل افلاطونیہ کا وجود نفس ازلی کے معاصر تسلیم کیا گیا ہے، اس کے علاوہ افلاطون انحلال نفس کا انکار کرتا ہے اور ایک حد تک تناخ کا قائل ہے اور اس طرح اس نے نفس انسانی کی ازلیت و ابدیت دونوں ثابت کر دی ہیں، اسی طرح یہ ہم اوپر بتا چکے ہیں کہ اٹولوجیا حقیقت میں ارسطو کی تصنیف نہیں ہے، ان مباحث پر اس نے صرف مابعد الطبیعہ میں بحث کی ہے اور اس میں بھی خالص الہیاناہ طرز کے مباحث، یعنی وہ بحثیں جن کا تعلق ذات خداوندی اور عالم کے باہمی تعلقات سے ہے، ان پر صرف تین فصلوں میں بحث کی ہے، ایک میں خدا کے صفات سے، دوسری میں نفوس فلکیہ اور ان کے مدارج و تعداد سے اور تیسری میں علم باری کے مسئلہ سے ان تین فصلوں کے علاوہ کتاب بھر میں کہیں اس قسم کی کوئی بحث نہیں ہے اور واقعہ یہ ہے کہ مابعد الطبیعہ کی تصنیف کی غرض ہی یہ نہیں ہے کہ الہیاناہ طرز کے مباحث پر بحث کی جائے، باقی قدم و حدوث وغیرہ مسائل کا حل تو یہ اس کی طبیعیات کی طرز کی کتابوں سے ہوتا ہے، مثلاً کتاب الکون والفساد اور کتاب النفس وغیرہ اور ان کتابوں میں وہ صراحت کے ساتھ قدامت کا طرف دار ہے۔

(۲) فارابی نے افلاطون کے نظریہ امثال سے انکار کر کے افلاطون کے کلام میں

صریحی تحریف کی ہے اور اس مسئلہ میں ارسطو اور افلاطون کا اتحاد ثابت کیا ہے، حالاں کہ یہ دونوں کے فلسفے سے ناواقفیت کا صریح اظہار یا محض ہٹ دھرمی ہے۔

غرض اس طرح کے اور مباحث اس کتاب میں درج ہیں، جن کی غلطی مزید تشریح و توضیح کی محتاج نہیں، اس قسم کی غلط فہمیاں فلاسفہ اسلام میں عام ہیں اور ان غلط فہمیوں کا سبب یہی ہے کہ یہ لوگ عموماً یونانی زبان سے ناواقف ہوتے تھے، ارسطو کی اکثر غیر مستند کتابوں کے تراجم پیش نظر رکھتے تھے اور دیگر مفسرین کے کلام پر اعتماد کر لیتے تھے۔

ابن رشد بھی اس بارے میں اپنی ہم قوم جماعت سے مستثنیٰ نہیں، اگرچہ اس نے نہایت تلاش سے ارسطو کی محض مستند کتابیں فراہم کیں اور ان کی تشریح و تفسیر میں محض انہیں مفسرین کے کلام پر اعتماد کیا جن کا تعلق خالص مشائی فرقہ سے تھا، تاہم وہ بھی مجبور تھا کہ یونانی زبان سے ناواقف محض تھا۔

اس کی بعض غلطیاں تو وہ ہیں جو خود اسی کے ساتھ مخصوص ہیں، اگرچہ اس نوعیت کی غلطیاں دوسروں سے بھی سرزد ہوئی ہیں اور بعض وہ ہیں، جو تمام فلاسفہ عرب میں مشترک ہیں۔
نوع اول کی غلطیاں نمونہ کے طور پر ذیل میں درج کی جاتی ہیں:

مثلاً کتاب الشعر کی تفسیر میں وہ یونانی شاعری کے اقسام کمیڈی، ٹریجڈی، ڈراما اور ایپک کی حقیقت سمجھنے میں غلطی کرتا ہے، چنانچہ وہ ٹریجڈی کا مفہوم یہ سمجھتا ہے کہ وہ مدحیہ شاعری کا نام ہے، اور کمیڈی کی ماہیت اس کے ذہن میں یہ آئی ہے کہ وہ ہجو گوئی کی قسم ہے اس بنا پر وہ ان دونوں قسم کی شاعری کی مثالیں عربی قصائد و کلام سے تلاش کرنے کی بے سود کوشش میں دماغ پاشی کرتا ہے اور تو اور اس کو یہ فکر ہوتی ہے کہ قرآن مجید سے اس قسم کی مثالیں دستیاب ہو جائیں، ظاہر ہے کہ اس کی نظر یونانی شاعروں کے کلام پر تو تھی نہیں، دوسرے اہل عرب تو اس بات کے عادی تھے کہ اپنی زبان و ادب کو سب سے بالا سمجھیں اور دوسری زبانوں کی شاعری و ادبیات کو اپنی شاعری و ادب کی عینک سے دیکھیں، اس بنا پر عرب فلاسفہ کے لئے یہ ناممکن تھا کہ وہ یونانی شاعری پر عبور حاصل کر لیں۔

اسی طرح ابن رشد اپنے ہم قوم فلاسفہ کے مانند چوں کہ یونانی فلسفہ کی تاریخ سے

نا آشنا تھا، اس بنا پر اکثر اس کو اسما میں اشتباہ ہو جاتا ہے اور کہیں وہ مختلف فرقوں کی غلط تعبیر کرتا ہے، چنانچہ فیثاغورس اور پروٹاگورس میں وہ اکثر خلط ملط کرتا ہے، کریٹائل اور ویقراطیس کو ایک سمجھتا ہے، ہرقلیہ اس کے نزدیک کوئی یونانی فلسفہ کا فرقہ ہے، اس فرقہ کا پہلا فلسفی سقراط ہوا ہے، اناگورس، اٹالین فرقہ کا بانی ہے، قس علی ہذا، یہ غلطیاں اسی وجہ سے ہوئی ہیں کہ وہ یونانی زبان و ادب و تاریخ سے نا آشنا محض تھا، ورنہ ایک یونانی زبان جاننے والے کے لئے ان کی تصحیح کوئی مشکل نہیں ہے۔

بڑی بات یہ تھی کہ مغربی اور سامی قوموں کے تخیل اور شعور میں بڑا فرق تھا، مثلاً سامی قوموں نے ہمیشہ عباد صالحین کی روحوں کو اپنے اور خدا کے درمیان واسطہ قرار دیا ہے، بہ خلاف مغربی قوموں کے کہ وہ روح کے اس مشرقی تخیل سے نا آشنا ہی ہیں اور غیر مادی روحوں کے بجائے انہوں نے ہمیشہ سے مادی قسم کی قوتوں یا اپنے ہی جیسے انسانوں کی پرستش کی ہے، مشرق میں روہیں صرف خدا اور انسان کے درمیان واسطہ کی حیثیت رکھتی تھیں، مگر مغرب کے دیوتا بجائے خود معبود خیال کئے جاتے تھے، یہودی قدیم زمانہ میں حشر و نشر کے قائل تھے، یونانیوں کے ہاں یہ تخیل ہی ناپید تھا اور تھا بھی تو بہت ادنیٰ اور معمولی قسم کا، فرشتوں کے اسما جبریل اور میکائیل وغیرہ سامی زبانوں کے زائیدہ ہیں، مغرب میں فرشتوں کی کوئی مستقل ہستی تسلیم نہیں کی جاتی، مشرق میں جنات حضرت سلیمان کے تابع خیال کئے جاتے تھے، مغرب میں اس قسم کی کسی مخلوق کا تخیل نہ تھا، ہاں البتہ حیوانی اور انسانی شکل و صورت سے مخروج یا رجولیت و انوشیت سے مخلوط خوف ناک قسم کی مخلوقات کا وجود تسلیم کیا جاتا تھا، غرض دونوں قوموں کے مذہبی وغیر مذہبی تخیل میں بڑا فرق تھا۔

ارسطو کا نفوس فلکیہ کا نظریہ یونان کے علم الاضنام پر مبنی ہے اور کہیں بھول چوک سے اپنے اعتقاد کے خلاف اس موقع پر اس کے قلم سے یہ عبارت بھی نکل گئی ہے کہ:

”ہمارے آباؤ اجداد میں قدیم زمانہ سے بطور عقیدہ مسلمہ کے یہ روایت مشہور

رہتی چلی آئی ہے کہ افلاک اور ان کے نفوس دیوتا اور انسان کے معبود ہیں اور سارا

کارخانہ عالم ان دیوتاؤں کے قبضہ میں ہے، ان دیوتاؤں کی شکل و صورت انسان

یادگیر حیوانات کی شکل و صورت سے مشابہ ہے، اس روایت کا مفہوم دیگر
اضافوں سے قطع نظر کر کے اگر اس قدر سمجھا جائے کہ اس میں مبادی عالم اور افلاک
کے معبود یا دیوتا ہونے کا اعتراف کیا گیا ہے تو اس میں شک نہیں کہ یہ خیال میرے
نزدیک وحی والہام سے کم رتبہ نہیں اور جو طرز ادائے مطلب کا اختیار کیا گیا ہے وہ
بھی عدیم المثال ہے۔“

یہ فقرہ اس بات کے لئے کافی سند تھا کہ اس کی بنیاد پر عرب فلاسفہ نفوس فلکیہ کے
نظر یہ کی عمارت تعمیر کر لیتے، چنانچہ اس فقرہ کی بنا پر ابن رشد کے فلسفہ میں پہلے افلاک اور
سیارے اور ان کی حرکتیں عالم کی بنا و تقویم کا ذریعہ قرار پاتی ہیں، پھر یہ حرکتیں ارادی حرکات کا
درجہ حاصل کرتی ہیں، پھر ذی روح مخلوقات سے اتنی سی مشابہت کی بنا پر ان میں خود روح کا
وجود تسلیم کیا جاتا ہے، اس کے بعد ان کے حامل اجسام یعنی افلاک ذی روح تسلیم کئے جاتے
ہیں، یہاں تک کہ ان میں انسان کے ایسے قوائے ادراک ثابت کئے جاتے ہیں اور ابن سینا سے
اس مسئلہ پر معرکہ آرائی ہوتی ہے کہ افلاک قوت تخیل کے حامل ہیں یا نہیں، ابن رشد کہتا ہے کہ
تخیل محض جزئی اشیا کی ادراک کرنے والی قوت کا نام ہے، اس بنا پر افلاک اس قوت کے حامل
نہیں ہو سکتے، اس کے علاوہ یہ قوتیں انسان کو محض اس لئے بخشی گئی ہیں کہ اس کی صیانت حیات
میں کام آتی ہیں، افلاک کو صیانت حیات کی ضرورت نہیں، نتیجہ یہ ہوتا ہے کہ افلاک انسان
سے بھی زیادہ اشرف قرار پاتے ہیں اور ان کی رو میں مخزن علم و ادراک شمار کی جانے لگتی ہیں،
اب ایک قدم بڑھا کر افلاک کے یہ نفوس باری تعالیٰ کے وزراء کی حیثیت اختیار کر لیتے ہیں
اور اس طرح درجہ بہ درجہ ترقی کرتے کرتے عرش و کرسی اور ملائکہ مقربین کی حقیقت کی تطبیق،
افلاک اور نفوس افلاک سے ہونے لگتی ہے، یونانیوں نے تو افلاک ثابت کئے تھے، عرش و
کرسی کو ملا کر ہمارے ہیئت داں بھی یہ تعداد پوری کر لیتے ہیں، حالاں کہ ارسطو خود اڑتا لیس
بلکہ اس سے بھی زیادہ بے شمار افلاک کی تصریح کرتا ہے وہ تداویر اور اجزائے فلک کو بھی اس
تعداد میں شمار کر لیتا ہے اور اس بنا پر نفوس فلکیہ کی تعداد بھی اس کے نزدیک عرب فلاسفہ کی

بتائی ہوئی مشہور تعداد سے چوگنی ہیج گنی زیادہ ہو جاتی ہے۔

خیال کرو کہ افلاک اور نفوس افلاک کی حقیقت کی اس درجہ تک تشریح ارسطو کی کتابوں میں کہیں درج نہیں، وہ صرف ایک حرکت اور ایک محرک کا وجود تسلیم کرتا ہے، باقی اس کے علاوہ جتنے محرکات یا حرکتیں ہیں وہ سب اسی کی تابع ہیں، وزارت یا ملکوتیت کے تخیل کا پتہ بھی نہیں لگتا، صرف فقرہ بالا کی بنیاد پر درجہ بہ درجہ عرب فلاسفہ نے کتنی بڑی اور عظیم الشان عمارت تعمیر کر لی اور لطف یہ ہے کہ سامی مذاہب خصوصاً اسلام سے اس کو تطبیق بھی دے دی گئی، پھر کچھ اس نظر یہ پر موقوف نہیں، ارسطو اور عرب فلاسفہ کی کتابوں کا مقابلہ مطالعہ کرنے سے صاف پتہ چل جاتا ہے کہ مغربی خیالات میں کس حد تک سامی خیالات کا میل کر دیا گیا ہے، یہ جراثیم کچھ تو اسکندریہ میں پیدا ہو چکے تھے اور کچھ عربوں نے اضافہ کئے، صرف ایک مثال درج کر دی ہے، اس موضوع کی بحث و تفتیش کے لئے عرب فلاسفہ کی تصنیفات کا مطالعہ کرنا چاہئے۔

(۳)

ابن رشد اور ابن سینا

ابن رشد کی تصنیفات میں پڑھا ہوگا کہ بعض کتابیں اس نے اس موضوع پر لکھی ہیں کہ فارابی اور ابن سینا نے ارسطو کے فلسفہ کی غلط تشریح کی اور جو بعض مسائل فلسفہ میں ان دونوں نے اضافہ کئے، ان کو ارسطو کے فلسفہ سے کوئی تعلق نہیں اور نہ وہ خود فی نفسہ صحیح ہیں، فصول بالا میں گذر چکا ہے کہ ابن رشد کو ابن سینا پر یہ اعتراض ہے کہ:

(۱) اس نے ارسطو کے بعض مسائل کی غلط تشریح کی۔

(۲) بعض مسائل میں ارسطو سے اختلاف کرنے کے باوجود اپنی ذاتی رائے ارسطو

کے جانب وہ منسوب کرتا ہے۔

(۳) بعض مسائل متکلمین سے اخذ کر کے ارسطو کے نام سے فلسفہ میں اضافہ کر دیئے۔

اب اس فصل میں ہم ابن سینا پر ابن رشد کے تعقیبات سے بالتفصیل بحث کرنا چاہتے ہیں۔

ابن سینا کی فلسفہ کی مشہور کتابیں تین ہیں، شفا، اشارات اور نجات، ان میں سے

شفاء کے مقدمہ میں اس نے خود تصریح کی ہے کہ اس کتاب میں میں نے ارسطو کے خیالات بے کم و کاست نقل کر دیئے ہیں، میرے ذاتی خیالات کی واقفیت کے لئے فلسفہ مشرقیہ کا مطالعہ کرنا چاہئے، یہ کتاب ناپید ہے لیکن ابن رشد نے تہافت التہافت میں ایک موقع پر ضمناً یہ لکھا ہے کہ خالق عالم کے مسئلہ میں ابن سینا نے اہل مشرق سے اتفاق کیا ہے اور وہ یہ ہے کہ اجرام سماویہ بجائے خود معبود ہیں، اس نظریہ پر ابن سینا نے فلسفہ مشرقیہ میں بحث کی ہے اور اسی سبب سے اس کتاب کا نام اس نے فلسفہ مشرقیہ رکھا ہے کہ اس میں اہل مشرق کی رائے کی عموماً ابن سینا نے پیروی کی ہے۔

فارابی نے فصوص الحکم ایک کتاب لکھی ہے جس میں ملائکہ، لوح و قلم، خلق و امر، وحی و نبوت اور نفس و مراتب نفس پر فلسفیانہ رنگ میں بحث کی ہے اور اس کے علاوہ وجود اور علم کے خالص فلسفیانہ مباحث بھی ہیں، فارابی کے بعد ابن سینا نے بھی یہی طرز اختیار کیا، چنانچہ کتاب الشفاء میں جس کے متعلق خود اس نے مقدمہ میں لکھ دیا ہے کہ یہ کتاب ارسطو کے فلسفہ کی محض ترجمان ہے، اس نے نبوت و امامت کی بحثیں اضافہ کیں، اشارات میں نبوت، معاد، خلق، شر، دعا کی تاثیر، عبادات کی فرضیت خرق عادات اور اولیا کی کرامات پر جستہ جستہ مضامین لکھے جن میں جا بجا قرآنی آیات کی تفسیر بھی کرتا جاتا ہے اور علم کی بحث میں صوفیانہ مذاق کی بعض تحریریں بھی شامل کر دی ہیں اور یہ سب کچھ اس نے ارسطو کے نام سے کیا، اس کا نتیجہ یہ ہوا کہ امام غزالی نے جب فلسفہ کے رد پر قلم اٹھایا تو فارابی اور ابن سینا کی تحریرات پیش نظر رکھ کر قلم اٹھایا اور جو کچھ فارابی اور ابن سینا نے فیصلہ کر دیا ہے اسی کو وہ ارسطو کا فیصلہ سمجھے، چنانچہ مقدمہ میں وہ خود تصریح کرتے ہیں کہ صرف فارابی اور ابن سینا کی کتابیں میرے پیش نظر تھیں اور فلسفہ کی جو کچھ تردید میں نے کی ہے وہ صرف انہیں دونوں کے خیالات پیش نظر رکھ کر کی ہے۔ ۲۔ یہی وجہ ہے کہ انہوں نے اس کتاب میں بعض ان مسائل کی بھی تردید کی جن کا ارسطو قائل نہ تھا، مثلاً یہ بحث کہ وحی اور منامات صادقہ کا فیضان نفوس فلکیہ کے جانب سے ہوتا ہے وغیرہ وغیرہ۔

غرض حقیقت یہ ہے کہ ابن سینا اور فارابی کی تصنیفات نے اکثر مسلمان فلاسفہ اور

متکلمین کو دھوکہ میں ڈالا اور انہیں کی تصنیفات کی بدولت بعض ایسے مسائل بھی ارسطو کی جانب بعد کو منسوب کر دیئے گئے، جن کا نام و نشان بھی ارسطو کی کتابوں میں نہیں ملتا، ابن سینا نے ارسطو کے فلسفہ میں اس قسم کی تحریفیں جو کی ہیں، ان کو تین قسموں میں تقسیم کرنا چاہئے، (۱) وہ مسائل جن میں ارسطو سے ابن سینا نے مخالفت کی ہے، (۲) وہ مسائل جن کی ابن سینا نے غلط تفسیر کی ہے، (۳) وہ مسائل جو ارسطو کے نام سے ابن سینا نے اضافہ کئے ہیں۔

یہ خیال رکھنا چاہئے کہ ابن سینا نے ارسطو کی تفسیر میں ثامسطیوس کی شرحوں پر اعتماد کیا ہے اور اسکندر یہ کہ یہ مفسرین اپنے ذاتی خیال کی بنا پر ارسطو کی تفسیر کرتے ہیں، اس بنا پر یہ کوئی تعجب کی بات نہیں کہ ابن سینا کو ارسطو کے بعض مسائل سمجھنے میں دھوکہ ہو گیا ہو۔ ابن سینا نے جن مسائل میں ارسطو سے اختلاف کیا ہے اس کی بعض مثالیں نمونہ کے طور پر ذیل میں درج کی جاتی ہیں۔

(۱) تخلیق عالم کے مسئلہ میں ابن سینا کا خیال ہے کہ مادہ غیر مخلوق اور صورت مخلوق ہے، یعنی تخلیق کا مفہوم یہ ہے کہ فاعل غیر مخلوق مادہ کو ذی صورت اور متشکل کر دیتا ہے، ابن رشد کہتا ہے کہ یہ مذہب ارسطو کی رائے کے خلاف ہے، حالانکہ ابن سینا نے اس ذاتی رائے کو ارسطو کے جانب منسوب کیا ہے، ارسطو کی مابعد الطبیعة سے بھی ابن رشد کی تصدیق ہوتی ہے، یعنی اس کی کتاب میں جس بات کی تصریح ملتی ہے وہ یہ ہے کہ مادہ اور صورت دونوں غیر مخلوق ہیں اور تخلیق میں فاعل کا فعل جو کچھ ہوتا ہے وہ یہ ہوتا ہے کہ مادہ غیر متحرک کو وہ حرکت دیتا ہے جس کی وجہ سے وہ چیز جو قوت میں ہوتی ہے، فعلیت میں آجاتی ہے، یعنی فاعل نہ مادہ کو خلق کرتا ہے اور نہ صورت کو بلکہ صرف ان چیزوں کو خلق کرتا ہے جو ان سے مل کر بنتی ہیں۔

(۲) ابن سینا قائل ہے کہ جسم فلکی اجسام سفلیہ کے مانند ہیولی اور صورت سے مرکب ہے، ابن رشد کہتا ہے کہ ارسطو اس کا قائل نہیں، کیوں کہ ارسطو کے نزدیک افلاک قدیم ہیں اور جو چیز ہیولی اور صورت سے مرکب ہوتی ہے وہ حادث ہوتی ہے، ارسطو کے مابعد الطبیعة کی متعدد فصلوں سے ابن رشد کی تائید ہوتی ہے۔

۱۔ ملل و نحل شہرستانی - ۲۔ مابعد الطبیعة، ۳۔ تہافت التہافت ص ۷۱

(۳) ابن سینا نے ثابت کیا ہے کہ نفوس حادثہ بالفعل غیر متناہی ہیں، ابن رشد کہتا ہے کہ فلاسفہ میں سے کوئی اس کا قائل نہیں اور یہی سبب ہے کہ جو لوگ اس بات کے قائل ہیں کہ نفوس ابدی ہیں اور اشخاص کی تعداد سے زیادہ ان کی تعداد نہیں ان کو مجبوراً تاسخ کا مذہب اختیار کرتا پڑا۔

(۴) ابن سینا نے باری تعالیٰ کا وجود اس طور پر ثابت کیا ہے کہ عالم کی تمام چیزیں ممکن ہیں، یعنی وجود و عدم سے ان کی نسبت برابر ہے، ان کو عدم سے وجود میں لانے کے لئے کوئی مرجح ہونا چاہئے، وہی مرجح خدا ہے، ابن رشد کہتا ہے کہ ارسطو کی یہ دلیل نہیں ہے بلکہ اس کی دلیل یہ ہے کہ عالم میں ایک قدیم حرکت پائی جاتی ہے اور ہر حرکت کے لئے ایک محرک ہونا ضروری ہے، وہی محرک خدا ہے، ارسطو کی مابعد الطبیعہ کی عبارت ابن رشد کی تائید میں ہے۔

(۵) ابن سینا نے موجودات کی تین قسمیں کی ہیں، واجب بالذات یعنی خدا ممکن بالذات واجب بالذات اور عقول اور ممکن بالذات ۳ یعنی عالم سفلی، امام غزالی کو دھوکہ ہوا کہ یہ ارسطو کا مذہب ہے، چنانچہ اس کے جانب انہوں نے تہافت کی متعدد فصلوں میں اشارہ کیا ہے لیکن ابن رشد نے اس مسئلہ پر تہافت التہافت میں مفصل بحث کی ہے اور ثابت کیا ہے کہ ارسطو ممکن بالذات و واجب بالذات کی قسم تسلیم نہیں کرتا، موجودات عالم کی تقسیم کے بارے میں تین مذہب ہیں، ایک فریق عالم کو حادث اور فساد پذیر مانتا ہے اور تمام تر باری تعالیٰ کا معلول قرار دیتا ہے یہ متکلمین کا گروہ ہی، دوسرا فریق عالم کو ازلی مانتا ہے لیکن اس میں بھی دو گروہ ہو گئے ہیں، ایک کہتا ہے کہ ازلیت اس میں واجب بالذات کی جانب سے آئی ہے، یہ فلاسفہ کا گروہ ہے اور دوسرا کہتا ہے کہ عالم بالذات ازلی ہے، کسی دوسری شے کے سبب سے اس میں ازلیت نہیں پیدا ہوئی، یہ خیال دھریوں کا ہے، تو گویا اصلی بحث اسی قدر ہے کہ عالم حادث ہے یا ازلی اور باری تعالیٰ کا مخلوق ہے یا غیر مخلوق پس اس بنا پر یہ تقسیم ہی بیکار ہے کہ موجودات واجب بالذات ہیں، یا ممکن بالذات و واجب بالذات یا ممکن بالذات کیوں کہ تقسیم کی بنا صرف یہ ہے (جیسا معلوم ہو چکا ہے) کہ عالم ممکن ہے یا واجب ۴ ابن تیمیہ نے بھی الرد علی المنطق میں

۱۔ تہافت التہافت ص ۷۱۔ ۲۔ ایضاً ص ۷۲۔ ۳۔ ایضاً ص ۷۳۔ ۴۔ ایضاً ص ۷۴

متعدد مقامات پر یہ بحث کی ہے کہ ابن سینا کی یہ تقسیم یونانیوں کے بالکل خلاف ہے، ارسطو نے مابعد الطبیعیہ میں جوہر کی تین قسمیں کی ہیں، حادث و محسوس یعنی کائنات، قدیم و محسوس یعنی افلاک اور غیر متحرک وغیرہ محسوس یعنی خدا، تو گویا جوہر متحرک جو ساری مخلوقات پر مشتمل ہے اس کی صرف دو ہی قسمیں ہوں گی قدیم یا حادث بالفاظ دیگر واجب اور ممکن۔

نمبر دوم کے مسائل وہ ہیں جن کی ابن سینا نے غلط تفسیر کی ہے، من جملہ ان کے چند ذیل میں بیان کئے جاتے ہیں:

(۱) مشہور ہے کہ ارسطو اس بات کا قائل تھا کہ الواحد لا یصدر عنہ الا الواحد یعنی واحد مطلق سے صرف ایک چیز صادر ہو سکتی ہے، اس بنا پر عالم بحیثیت مجموعی خدا کا بلا واسطہ مخلوق نہیں بلکہ خدا کی بلا واسطہ مخلوق صرف عقل اول ہے، لیکن یہ بات مہمل ہے کیوں کہ یہ قضیہ عام ہے، خدا میں تو یہ کہہ سکتے ہیں کہ اس کا معلول واحد ہے اور علل میں یہ قضیہ اس لئے باطل ہو جائے گا کہ کائنات میں بہت سی مرکب چیزیں بھی پائی جاتی ہیں اور ظاہر ہے کہ وہ ایک علت کی معلول ہوتی ہیں، کوئی یہ نہیں کہتا کہ انسان کا ایک جزء ایک علت کا معلول ہے اور دوسری علت کا، پس اس بنا پر یا تو یہ فیصلہ غلط ہو جائے گا یا یہ لازم آئے کہ مرکبات کا وجود نہ ہو سکے۔

ابن رشد کہتا ہے کہ اس قضیہ کا یہ مفہوم سر تا پا ابن سینا اور فارابی کی ایجاد ہیں، وہ شاید غائب پر قیاس کرتے ہیں اور سمجھتے ہیں کہ واحد سے صرف مفعول واحد کا صدور ہو سکتا ہے اور یہ ظاہر ہے کہ خدا بسیط محض ہے پس ان کے اس خیال کی بنا پر یہ نتیجہ صاف نکل آتا ہے کہ خدا سے صرف مفعول واحد کا صدور ہوا لیکن اگر مرکبات کے متعلق ان سے سوال کیا جائے وہ تاویلین کرنے لگیں گے، ارسطو کا خیال اس کے خلاف ہے، وہ غائب کا شاید پر قیاس نہیں کرتا اور اس پر شاید غائب میں اس قضیہ کا مفہوم اس کے نزدیک الگ الگ ہے، باری تعالیٰ کے متعلق جب یہ قضیہ بولا جاتا ہے تو اس کا یہ مطلب ہوتا ہے کہ فاعل مطلق سے صرف فعل مطلق کا صدور ہوگا اور فعل مطلق میں کسی ایک مفعول کی کوئی تخصیص نہیں، فعل مطلق کے تحت میں کئی ایک مفعول

آسکتے ہیں، اب رہا یہ سوال کہ اس قضیہ کی بنا پر خالق عالم تمام کائنات کا بلا واسطہ خالق نہ رہے گا، تو اس کا جواب ارسطو یہ دیتا ہے کہ جن چیزوں کا وجود دو ایک چیزوں کے باہمی ارتباط و ترکیب پر مبنی ہوتا ہے، وہ مفعولیت کی حیثیت میں بھی اس ارتباط کے تابع ہوتی ہیں، یعنی جو چیز اس ارتباط کی خالق یا فاعل ہوتی ہے وہ اصل مرکب کی بھی فاعل ہوتی ہے، پس چوں کہ کائنات کا وجود ارتباط اور باہمی علاقہ پر مبنی ہے، لہذا جو اس علاقہ کا فاعل و محافظ ہے وہی عالم کا بھی خالق ہے، اس بنا پر قضیہ بجائے خود صحیح ہے، یعنی اس سے یہ لازم نہیں آتا کہ بسیط محض فاعل کائنات کا فاعل نہ ہو، صرف عقل اول کا فاعل ہو، آخر میں ابن رشد کہتا ہے:

فانظر هذا الغلط ما اكثره على
الحكماء فعليك ان تتبين قولهم
هذا هل هو برهاني ام لا اعني
في كتب القدماء لا في كتب ابن
سينا وغيره الذين غير
وامذاهب القوم في العلم الالهي

دیکھو حکما کی طرف کس قدر لوگ غلط باتیں
منسوب کرتے ہیں، تمہارا فرض ہے کہ اس قول
پر لحاظ کرو کہ وہ برہانی ہے نہیں لیکن قدما کی
کتابوں کو دیکھنا، ابن سینا کی کتابوں کو نہیں
جنہوں نے الہیات کے متعلق حکما کی رائیں
الٹ پلٹ کر بیان کی ہیں۔

(۲) قضیہ مشہورہ الواحد لا یصدر عنه الا واحد کی بنا پر سلسلہ کائنات اس
طرح قائم کیا گیا کہ خدا نے صرف عقل اول کو پیدا کیا، پھر عقل اول نے عقل ثانی، فلک اول
اور جرم فلک کو پیدا کیا، اس طرح درجہ بہ درجہ تمام دنیا اور افلاک پیدا ہوئے، ابن رشد کہتا ہے کہ یہ
ارسطو پر اتہام ہے، و هذا كله تخرص على الفلاسفة من ابن سينا و ابی نصر یعنی
یہ ابن سینا اور فارابی کی جانب سے فلاسفہ پر اتہام و بہتان ہے، و اماما حکاہ ابن سينا من
صدور هذه المبادی بعضها من بعض فهو لا يعرفه القوم یعنی ابن سینا نے یہ جو
بیان کیا ہے کہ عقول عشرہ ایک دوسرے سے صادر ہوئے ہیں تو حکماء کو اس کی خبر بھی نہیں ہے۔

(۳) اس سلسلہ میں ابن سینا نے یہ بات بھی ایجاد کی ہے کہ مبداء اول سے عقل اول کا
وجود ہوا تو عقل میں دو حیثیتیں پیدا ہو گئیں اور ان دو حیثیتوں کی بنا پر اس سے دو چیزیں صادر

اتہافت التہافت ص ۳۹ ۲ ایضاً

بویس، عقل ثانی اور فلک اول، اسی طرح درجہ بہ درجہ وہ حیثیتیں نکالتا اور الواحد لا یصدر عنہ الا الواحد کو منطبق کرتا چلا جاتا ہے، امام غزالی نے اس پر اعتراضات کا پل باندھ دیا ہے لیکن ابن رشد کہتا ہے۔

اما الکلام فیما صدر عنها فانفرد
ابن سینا بالقول الذی حکاه
هنا عن الفلاسفة وتجردهو
للرد علیهم فتوهم انه رد علی
جميعهم ولیس هذا القول لا
حدمن القدماء!

عقول عشرہ کے ایک دوسرے سے صادر ہونے کے متعلق جو حکما کا قول امام غزالی نے نقل کیا ہے وہ قدما میں سے کسی سے ثابت نہیں، بلکہ وہ سر تا سر ابن سینا کی ایجاد ہے، امام غزالی یہ سمجھتے ہیں کہ انہوں نے فلاسفہ کا رد کر دیا، حالاں کہ ان کا اعتراض صرف ابن سینا پر ہو سکتا ہے۔

(۴) اس سلسلہ میں ابن سینا نے سیاروں اور افلاک کی تعداد کے موافق عقول کی تعداد بھی گیارہ بتائی ہے، ابن رشد کہتا ہے کہ یہ تعداد غلط ہے، ارسطو کے قول کی بنا پر عقول کی تعداد پینتالیس ہے، کیوں کہ وہ افلاک اور اجزائے افلاک سب کے لئے ایک ایک عقل کا قائل ہے۔
(۵) فلسفہ کی کتابوں میں لکھا ہے کہ فلاسفہ اس بات کے قائل ہیں کہ خدا موجب بالذات ہے، یعنی عالم کو جو اس نے پیدا کیا تو ارادہ و اختیار سے نہیں پیدا کیا، بلکہ بالاضطرار پیدا کیا، ابن رشد نے تہافت التہافت (صفحہ ۴۱) میں اس پر بحث کی ہے اور ثابت کیا ہے کہ سرے سے یہ حکما کا قول ہی نہیں اور ابن سینا نے اس مسئلہ کی غلط تفسیر کی ہے۔

(۶) ابن سینا نے معاد کی بحث میں حشر اجساد کا ذکر اس طور پر کیا ہے کہ گویا فلاسفہ اس کا انکار کرتے ہیں، ابن رشد کہتا ہے کہ وہاں اشئی ما وجد لواحد ممن تقدم فیہ قول، یعنی اس مسئلہ کے متعلق حکما کا کوئی قول موجود نہیں ہے۔
تیسری قسم کے وہ مسائل ہیں جو ہمیں سے اخذ کر کے ابن سینا نے فلسفہ میں اضافہ

۱۔ تہافت التہافت ص ۶۳ ۲۔ دیکھو مابعد الطبیعة و تلخیص مابعد الطبیعة ابن رشد مقالہ رابعہ۔ ۳۔ دیکھو التہافت کتاب الشفا بحث معاد۔ ۴۔ تہافت التہافت ص ۷۸۳

کئے، ابن تیمیہ نے الرد علی المنطق میں جا بجا تحریر کیا ہے "وابن سینا تکلم فی اشياء من الالهیات والنبوات والمعاد والشرائع لم يتكلم فیها سلفه ولا وصلت اليها عقولهم فانه استفاد هامن المسلمين" ابن سینا نے الہیات، نبوات، معاد، شریعت کے متعلق وہ باتیں بیان کیں جو اس کے اسلاف نے نہیں بیان کی تھیں، نہ وہاں تک ان کا ذہن پہنچتا تھا، بلکہ ان باتوں کو ابن سینا نے مسلمانوں سے اخذ کیا ہے۔

(۱) کتاب الشفاء کے آخر میں نبوت و امامت اور عقد بیعت وغیرہ کی بحثیں سر تاپا

ابن سینا کی ایجاد ہیں، ارسطو کی کتابوں میں ان کا کہیں پتہ نہیں۔

(۲) اثبات فاعل پر جو بہ دلیل اس نے قائم کی ہے کہ عالم ممکن ہے اور ممکن کے

موجود ہونے کے لئے کوئی مرجح ہونا چاہیے وہ خدا ہے اس دلیل کے متعلق ابن رشد کا بیان یہ

ہے کہ ابن سینا نے یہ معزلہ سے اخذ کی ہے وهو طریق اخذه من المتکلین اس کے بعد

آگے چل کر دکھایا ہے کہ معزلہ کے نزدیک اس دلیل کی بنا کیا ہے اور اشاعرہ اور ابن سینا نے

اس میں کیا ترمیم کی ہے۔

(۳) ابن سینا پہلا شخص ہے جس نے فلسفہ کی کتابوں میں معجزات و کرامات کی حقیقت

سے بحث کی ہے، چنانچہ کتاب الاشارات میں خاص اس بحث پر ایک عنوان قائم کیا اور ثابت

کیا کہ اصول عقلی سے یہ ممکن ہے کہ کوئی با کمال ایک مدت تک ترک غذا کر دے، یا غیب کی

چیزیں بتائے، یا دعا سے پانی برسائے وغیرہ وغیرہ، ابن رشد کہتا ہے کہ یہ سب باتیں ابن سینا

سے مسلمانوں سے اخذ کی ہیں۔

معجزات کے بارے میں قدمائے فلاسفہ سے

کوئی قول منقول نہیں۔

الكلام فی المعجزات فلیس فیہ

للقدماء من الفلاسفة قول ۲

آگے چل کر کہتا ہے۔

معجزات کے اسباب جو غزالی نے بیان کئے ہیں ان کا

قدماء میں کوئی قائل نہیں ہے، صرف ابن سینا نے ان

واما حکاہ فی اثبات ذلك عن

الفلاسفة فهو قول لا علم احدا

۱ تہافت التہافت ص ۷۲۔ ۲ ایضاً ص ۱۲۱۔

قال به الا ابن سینا

مسائل پر بحث کی ہے۔

(۴) ابن سینا نے کتاب الشفاء کے آخر میں خاص ایک عنوان مقرر کیا ہے اور اس میں یہ بحث کی ہے کہ باکمال لوگوں کو غیب کی باتیں کس طرح معلوم ہو جاتی ہیں اور بعض لوگ مستجاب الدعوات کس وجہ سے ہوتے ہیں وغیرہ وغیرہ، اس بحث میں اس نے عقول مجردہ کو ملائکہ علمیہ یا ملائکہ مقربین قرار دیا ہے اور نفوس سماوات کو ملائکہ سماویہ اور اسی طرح لوح و قلم کی حقیقت بتلائی ہے اور آخر میں وہ رویا کی حقیقت یہ بتلاتا ہے کہ انسان کو نفوس سماوات سے جو تمام کلیات و جزئیات کے عالم ہیں، من وجہ اتصال ہمہ وقت حاصل رہتا ہے، مگر کاروبار کی مشغولیت میں ہماری توجہ اس جانب سے ہٹی رہتی ہے لیکن جب ہم پر خواب شیریں کی حالت طاری ہوتی ہے تو اس استعداد کا ظہور ہونے لگتا ہے اور غیب کی سچی باتیں ہم کو معلوم ہو جاتی ہیں، وحی کی حقیقت وہ یہ بتاتا ہے کہ نبی کی قوت نفسیہ عام انسانوں سے ترقی پذیر ہوتی ہے، اس بنا پر حالت یقظہ میں بھی نفوس سماوات سے ہر دم اس کے نفس کا اتصال قائم رہتا ہے، ابن رشد ان مسائل کے متعلق کہتا ہے۔

غزالی نے اس فصل میں رویا اور وحی کی حقیقت جو بیان کی ہے وہ صرف ابن سینا کی رائے ہے، باقی قداماء اس کے خلاف ہیں۔

واما ما يقوله في هذا الفصل في سبب الرؤيا والوحي فهو شئ تفرده ابن سینا و آراء القدماء في ذلك غير هذا الراي ۲
ایک اور موقع پر کہتا ہے۔

غزالی نے وحی و رویاء کی جو حقیقت بیان کی ہے، وہ صرف ابن سینا کی رائے ہے، قداماء اس بارے میں ایک حرف منقول نہیں۔

واما ما حكاہ في الرويا عن الفلاسفة فلا اعلم احد اقال به من القدماء الا ابن سینا ۳

کتاب الشفاء میں ابن سینا نے ان مسائل پر جس طرح بحث کی ہے اس کے مطالعہ سے معلوم ہوتا ہے کہ ابن سینا نے زیادہ تر یہ خیالات باطنی فلاسفہ سے اخذ کئے ہیں، اس کا باپ

باطنی تھا اور ابن سینا کا خود اپنا بیان یہ ہے کہ بچپن میں جب میرے باپ اور چچا نفس و عقل کے مسائل میں باطنیہ کے اصول سے بحث کیا کرتے تھے تو میں توجہ سے سنا کرتا تھا۔

غرض ابن سینا نے متکلمین اور دیگر فرق اسلام سے بعض مسائل اخذ کر کے فلسفہ میں اس طرح گھلاما دیئے کہ فلسفہ کی شکل و صورت کچھ اور ہی ہو گئی، اس کا نتیجہ یہ ہوا کہ امام رازی اور امام غزالی نے فلسفہ کی رد میں جو کچھ لکھا اس کا رخ زیادہ تر ان مسائل کے جانب تھا، جو تمام تر ابن سینا کے ایجاد تھے، اس کے علاوہ امام غزالی نے فلسفہ کے طرز پر علم کلام کی جو کتابیں لکھی ہیں، مثلاً مضمون صغیر و کبیر و جواهر القرآن وغیرہ، ان میں نبوت، وحی، الہام، رؤیا، عذاب، ثواب، معجزات کی حقیقت کی جو تشریح کی ہے وہ تمام تر ابن سینا اور فارابی سے ماخوذ تھی اور گویا اس طور پر ان مسائل نے ایک طرح کی مذہبی اہمیت بھی حاصل کر لی۔

حصہ سوم فلسفہ ابن رشد کی تاریخ

باب اول فلسفہ ابن رشد یورپ کے یہودیوں میں

(۱) اسپین کے یہودی، اسپین کے یہودیوں کی اقامت گزینی، اسلامی فتوحات کے بعد عربوں اور یہودیوں کا میل جول، یہودیوں میں عربی زبان کی عام اشاعت، یہودیوں کا فلسفہ، عربوں کی وساطت سے یہودیوں میں فلسفہ ارسطو کی اشاعت، ابن جبرول اور اس کا فلسفہ۔

(۲) موسیٰ بن میمون اور اس کے تلامذہ، موسیٰ بن میمون کی سوانح عمری ابن میمون اور ابن رشد کے متعلق تلمذ کی روایت اور اس پر نقد، ابن رشد سے اس کا اتحاد خیال اور اس کے اسباب، متکلمین اور ابن میمون، ابن میمون کا مذہب تعطیل، ابن میمون کا فلسفہ اور فلسفہ ابن رشد سے اس کی مطابقت ابن میمون کا شاگرد رشید یوسف بن یحییٰ، ابن رشد کے ساتھ اس کی عقیدت کا حال، میمونی فلسفہ کے خلاف مذہبی طبقہ کی عام شورش۔

(۳) عبرانی تراجم کا دور، اسپین سے یہودیوں کا ترک وطن، عبرانی زبان کے زندہ کرنے کی تحریک اور اس کے اسباب، دور اول کے مترجمین اور اس دور کے ترجموں کی خصوصیات خاندان ابن طیبون، شمویل ابن طیبون اور موسیٰ ابن طیبون، اس کے دور کے دیگر مترجمین، ترجمہ کا دور ثانی کالونیم بن کالونیم اور اس دور کے دیگر مترجمین چودھویں صدی عیسوی، لادی بن جرس اور موسیٰ انار بونی، آخری

فیلسوف الیاس مدچو، سولہویں صدی عیسوی اور یہودیوں میں فلسفہ کی مخالفت کی

تحریک، یوسف البوا اور موسیٰ مشینو، اسپینوز اور فلسفہ جدید۔

(۱)

اسپین کے یہودی

مسلمانوں میں یوں تو بے شمار فلاسفہ گذرے ہیں مگر ان میں دو فلسفی بہت مشہور نیک نام ہوئے، ایک ابن سینا اور دوسرا ابن رشد، ابن سینا نے مشرق پر غلبہ حاصل کیا اور ابن رشد نے مغرب پر، جس زمانہ میں مشرق کے علما ابن سینا کی شرح و تفسیر میں مشغول تھے، عین اسی زمانہ میں ابن رشد افسردہ علمی انجمنوں کے صدر نشین و رہنما کی حیثیت سے مغرب میں شہرت حاصل کر رہا تھا، یہ داستان جتنی زیادہ طول طویل ہے اسی قدر دلچسپ ہے، اس لئے کہ یورپ میں ”فلسفہ ابن رشد کی تاریخ“ درحقیقت اس زمانہ کی یادگار ہے، جب یورپ مسلمانان اندلس کے فیوض سے مستفیض ہو کر اپنے نظام حیات کے ہر شعبہ میں اصلاح کے لئے بیکل تھا، یہ تاریخ اس لئے اور بھی زیادہ دلچسپ ہے کہ اس سے مسلمانوں کے اس قدیم دور علمی کا پتہ لگتا ہے جس نے یورپ میں عظیم الشان انقلاب پیدا کر دیا، ابن رشد کا فلسفہ جیسا کہ ابواب سابقہ سے ظاہر ہوتا ہے مبادی حیات پر ”عقلیت“ کے رنگ میں بحث کرتا ہے اور عقلیت کی ترقی کا یہ خاصہ ہے کہ اس کی روشنی کے سامنے ادعا و تحکم اور تعصبات و توہمات کی تاریکی غائب ہو جاتی ہے، اس بنا پر ”فلسفہ ابن رشد“ کی عام اشاعت کا لازمی نتیجہ یہ تھا کہ یورپ کے نظام تمدن میں عظیم الشان انقلاب پیدا ہو گیا۔

لیکن قبل اس کے کہ یہ فلسفہ یورپ میں اشاعت پذیر ہوتا، اسپین کے یہودی اس کا شکار ہوئے، اسپین میں اسلامی فتوحات کے پہلے سے یہودی کثیر تعداد میں آباد تھے، سب سے پہلے قسطنطنیہ کے بزنطین فرماں روا ہارڈین نے اپنے عہد حکومت میں ۵۰۰۰۰۰ لاکھ یہودیوں کو اپنے رقبہ حکومت سے جلا وطن کر کے اندلس میں آباد کرایا تھا، عیسائیوں کو یہودیوں سے جو بغض و عداوت تھی اس کی بنا پر ان بیکس غریب الوطنوں کو اپنے حاکموں سے اس کے سوا اور کس بات کی امید ہو سکتی تھی کہ وہ ان کے معاملہ میں کبھی عدل و انصاف روانہ رکھیں گے، چنانچہ جلا وطنی کے

وقت سے لے کر اسلامی فتوحات کے وقت تک ۹۰ ہزار یہودیوں کو زبردستی بپتسمہ دیا جا چکا تھا اور پھر محض اسی پر اکتفا نہیں کی گئی بلکہ اس بات پر بھی وہ مجبور کئے گئے کہ معاشرت و رسم و رواج میں بھی چرچ کے احکام کی پیروی کریں۔ اس جو رد و ظلم کا نتیجہ یہ تھا کہ یہ سرزمین اس بد قسمت قوم کے لئے دوزخ کا نمونہ بنی ہوئی تھی لیکن عربوں کے پہنچتے ہی ملک کی حالت میں عظیم الشان انقلاب پیدا ہو گیا، مسلمان جنرل کے فرمان کے بموجب عیسائیوں اور یہودیوں کو شہری حقوق عطا کئے گئے اور اسی سلسلہ میں نہ صرف یہودیوں کو آزادی حاصل ہوئی بلکہ عربوں کے اس روادارانہ طرز عمل کا نتیجہ یہ ہوا کہ اندلس کی تمام قوموں میں ایک مساوات پیدا ہو گئی، یہاں تک کہ یہ میل جول اتنا بڑھا کہ آپس میں شادی بیاہ تک ہونے لگا، عربوں نے اپنے ابتدائے عہد حکومت میں بہت جلد ان زمینوں کو بے دخل کر دیا جو روڈریک کے عہد حکومت میں رعایا سے زبردستی چھین چھین کر خالصہ بنالی گئیں تھیں، جو خاندان ملک سے بھاگ کر چلے گئے تھے وہ فوراً بلا لئے گئے لیکن باوجود اس کے ملک کی عام آبادی افسوس ناک حد تک جو گر گئی تھی اس کی کسر جب کسی طرح پوری نہ ہوئی تو بہ مجبوری افریقہ اور ایشیا سے نو آباد بلوا کر اندلس میں بسائے گئے، چنانچہ عرب اور بربری قبائل کے ساتھ پچاس ہزار یہودی بھی دیگر ممالک سے آکر یہاں آباد ہوئے اور فراغت کے ساتھ بسر کرنے لگے، ان تمام باتوں کا نتیجہ یہ ہوا کہ شہروں کی چہل پہل اور رونق پہلے سے دو بالا ہو گئی، چنانچہ صرف قرطبہ کی آبادی اس زمانہ میں ۱۰ لاکھ سے اوپر ہو گئی تھی۔

اندلس کی تمام قوموں میں میل جول پیدا ہو جانے سے ایک بڑا فائدہ یہ ہوا کہ ادب و لٹریچر اور علوم و فنون کی عام اشاعت و ترقی کے ساتھ ساتھ عربی زبان کا دائرہ بھی وسیع ہوتا جاتا تھا، دسویں صدی عیسوی میں اندلس کی تمام اجنبی قوموں میں جو میل جول اور باہمی ارتباط پیدا ہو گیا تھا، اس کی نظیر اس زمانہ میں بھی مشکل سے کسی ملک میں دستیاب ہو سکے گی، عیسائی یہودی اور مسلمان تمام قومیں ایک ہی زبان میں بات چیت کرتی تھیں، ایک ہی زبان کی نظموں اور راگوں سے اپنے کلام میں حسن پیدا کرتی تھیں اور ایک ہی قسم کے علوم و فنون سے اپنی دماغی

ترقی میں اضافہ کرتی تھیں، وہ تمام اختلافات جو باہمی ارتباط میں رخنہ پیدا کرتے ہیں، یکسر مٹ گئے تھے اور تمام قوموں میں ایک مشترک تمدن پیدا ہو گیا تھا، جس کے زیر سایہ تمام قومیں ایک ہی غرض و مقصد کو گویا انجام دے رہی تھیں، قرطبہ کی مسجدیں ہزاروں لاکھوں طالب علموں سے بھر ہوئی تھیں، جہاں فلسفہ اور سائنس کی تعلیم ہر قوم کے طلبہ حاصل کرتے تھے۔^۱

”قرطبہ گواہ اپنے نزہت افزا باغوں اور عالی شان قصور و محلات کے لئے مشہور تھا لیکن تمدن کی اعلیٰ شاخوں میں بھی اس کا رتبہ و استحقاق کچھ کم نہ تھا، مادی تہذیب کے ساتھ دماغی تہذیب بھی ترقی پر تھی، قرطبہ اپنے پروفیسروں اور کالجوں کی بدولت یورپ میں علوم و فنون کا مرکز بن گیا تھا، جہاں تحصیل علم کے لئے یورپ کے ہر ایک خطہ سے طالب علم امنڈ امنڈ کر آتے اور یہاں کی اعلیٰ سوسائٹی کے فیوض و برکات سے متمتع ہو کر اپنے اپنے ملکوں کو واپس چلے جاتے، اس کے علاوہ ادب و لٹریچر کی بھی اتنی گرم بازاری تھی کہ معمولی بات چیت میں نظموں کا استعمال ہر شخص کرنے لگا تھا، یورپ جہاں اس عہد میں شعر گوئی معیوب خیال کی جاتی تھی، اندلسی عربوں ہی کی بدولت اس فن سے آشنا ہوا، عربی قصائد اور غزلیں اس کثرت سے زبان پر چڑھ گئی تھیں کہ شمالی اسپین کے وحشی عیسائی باشندے بھی عربوں کے دیکھا دیکھی انہیں کے طرز پر اپنی وحشی زبان میں شعر گوئی کرنے لگے تھے بخلفا سے لے کر معمولی درجہ کے ملاحوں تک میں شعر گوئی کا مذاق اتنا بڑھا ہوا تھا کہ بات بات میں گویا پھول جھڑتے تھے“^۲ دسویں صدی سے عربی زبان نے اندلس میں مادری زبان کی حیثیت پیدا کر لی تھی، یہاں تک کہ عیسائی بشارت تک عربی زبان میں قصیدہ گوئی کرنے لگے تھے،^۳ اور یہودی جنہوں نے سب سے زیادہ عربی کا اثر قبول کیا تھا، وہ عربی کو اپنی مایہ ناز زبان سمجھتے تھے، چنانچہ اندلس کے یہودیوں میں ابراہیم بن سہل نہایت نامور شاعر گذرا ہے، اشبیلیہ کا رہنے والا تھا اور ابوعلی الشلوبی اور ابن الدباج سے جو اندلس کے مشہور شعرا اور لغوی ہوئے ہیں، ادب و لٹریچر کی تعلیم حاصل کی تھی، بعد کو شاید مسلمان ہو گیا تھا، اس کے کلام میں بھی اسلام کا رنگ زیادہ نمایاں ہے، اس کے علاوہ نسیم یہودی اندلس کا دوسرا یہودی شاعر گذرا ہے، یہ دونوں اندلس میں عربی زبان کے بلند پایہ شاعر شمار کئے جاتے تھے۔

۱۔ ابن رشد، رینان ص ۳۲۔ ”تاریخ اسپین“ لین پول ص ۱۴۳ و ۱۴۵ ص ۱۰۳۔ ابن رشد، رینان ص ۱۰۳۔

عربی ادب کا ذوق ملک میں اتنا ترقی کر گیا تھا کہ یہودی عورتیں بھی عربی زبان میں شاعری کرتی تھیں، چنانچہ قسمونہ بنت اسمعیل مشہور یہودیہ شاعرہ گذری ہے۔ ۱۔

یہودیوں سے عربوں کے میل جول کا بڑا سبب یہ تھا کہ مذہب کی طرح دونوں کا لٹریچر بھی تقریباً یکساں مذہبی روایات اور ان کی تحریری یا زبانی تفاسیر و شروح پر مشتمل تھا، اسلامی فتوحات کے پیش تر یہودیوں میں ایک طرح کا فلسفہ رائج تھا جس کو فلسفہ قبالہ کہتے ہیں، اس کی ماہیت یونانی فلسفہ سے بالکل مختلف تھی، یونانی فلسفہ کی بنا عقل انسانی اور اس کے حاصل کردہ معلومات پر تھی لیکن یہودی فلاسفہ کے ذریعہ معلومات وحی والہام اور مذہبی روایات تھے، یعنی ان کے معلومات کی انتہا یا تو خود توراہ ہوتی تھی، یا علمائے سلف کے اقوال و روایات پر اور گو بعض فلاسفہ اس بات کی کوشش ضرور کرتے تھے کہ عقل سے حاصل کردہ معلومات کی آمیزش مذہبی روایات سے نہ ہونے پائے لیکن اول تو اس احتیاط کا استعمال کم ہوتا تھا، دوسرے قوم یہود کو کسی ایسی بات پر اطمینان بھی نہیں ہوتا تھا جس کی بنا مذہبی روایات پر نہ ہو، اس کا نتیجہ یہ تھا کہ جو امور محض عقل سے دریافت ہو سکتے ہیں، ان پر وہ بجائے عقلی دلیلوں کے مذہب سے استدلال کرتے تھے اور عجیب و غریب تشبیہ و استعارہ کے پیرایہ میں ان کو ادا کرتے تھے۔ ۲۔

یہودیوں کے اس مذہبی طرز کے لٹریچر سے عربوں کے لٹریچر کو بہت زیادہ مشابہت تھی، یہی سبب تھا کہ یہودیوں نے عربوں کے اثر کو ہر ملک میں تقریباً بہت جلد قبول کر لیا، نیز عربوں نے بھی اس بد قسمت قوم کو تقریباً ہر ملک میں اپنے سایہ عاطفت میں لے لیا، چنانچہ عربوں کے سایہ عاطفت میں آ کر یہودی قوم میں ایک نئی علمی روح پیدا ہوئی جو سیاسی حوادث کی بدولت ایک عرصہ سے مردہ ہو گئی تھی، دسویں صدی میں بغداد کے قریب بہ مقام سورافلسفہ کے ایک نئے کالج کا سنگ بنیاد رکھا گیا جس کا بانی مشہور ابی سعاد یا تھا، فلسفہ کے اس نئے اسکول نے عربی اثر کو جلد قبول کر کے یہودی قدیم فلسفہ کے بجائے ارسطو کے فلسفہ مشائیہ کا درس دینا شروع کیا، اسپین میں حکم کے مشہور طبیب حسدے ابن اسحق نے پہلے پہل اس نئے فلسفہ کی اشاعت کی اور گو مذہبی گروہ میں سے سلیمان بن ابراہیم نے اس نئے فلسفہ کے خلاف فتویٰ بھی شایع کیا لیکن

۱۔ مقری جلد دوم ص ۳۰۳ و ۳۰۵ ۲۔ "تاریخ فلسفہ" بروکر ص ۴۰۸

یہ مخالفانہ کوششیں اس نئے فلسفہ کا کچھ نہ بگاڑ سکیں، بلکہ بہ خلاف اس کے یہودیوں میں ارسطو کی عظمت بالاتفاق تسلیم کر لی گئی، یہاں تک کہ گیارہویں صدی عیسوی میں ارسطو کا فلسفہ اسپین کے یہودیوں میں اس قدر اشاعت پذیر ہو گیا تھا کہ مذہبی طبقہ کو بھی اس کے سامنے سر تسلیم خم کرنا پڑا، چنانچہ ربی ابن اسحق اس گروہ میں ایک نہایت مشہور فلسفی ہوا ہے جس نے ”آراء الحکماء“ کے نام سے ایک نہایت مستند تصنیف اپنی یادگار چھوڑی ہے۔ ۱

ابن جبرول جو ابن بلجہ سے ایک صدی پیش تر گذرا ہے، اسپین کا بہت مشہور یہودی فلسفی تھا، یہ مالتہ میں ۱۰۲۱ء میں پیدا ہوا اور ۱۰۷۰ء میں مر گیا، اس کی تمام تصنیفات تقریباً عربی میں ہیں، چنانچہ اس کی ایک تصنیف ”ینبوع الحیاء“ یورپ میں بہت مشہور ہے جس کا عبرانی کے علاوہ متعدد زبانوں میں ترجمہ ہو چکا ہے، اہل عرب اس کے فلسفہ سے بہت کم واقف ہیں، ابن بلجہ تو ابن جبرول کا نام تک نہیں لیتا، البتہ ابن رشد ”عقل“ کی بحث میں ابن جبرول کے حوالے دیتا ہے لیکن معلوم ہوتا ہے کہ اس کو ابن جبرول کی اصل کتاب ”ینبوع الحیاء“ دستیاب نہیں ہوئی۔

ابن جبرول کے متعلق مورخین یورپ میں اختلاف ہے کہ اس کو فلسفہ کے کس گروہ میں شمار کیا جائے، موحدین میں یا ثنویین میں لیکن ”ینبوع الحیاء“ کے مطالعہ کے بعد اس اختلاف کی گنجائش نہیں رہتی، اس کے فلسفہ کی ابتدا تو ثنویت سے ہوئی ہے، مگر آخر میں وہ وحدت الوجود کا قائل ہو جاتا ہے، اس کے فلسفہ کا ما حاصل یہ ہے کہ عالم میں متضاد قوتیں ہیں، مادہ اور روح جن کو دوسرے لفظوں میں ہیولی اور صورت بھی کہتے ہیں لیکن یہ دو متضاد نوعیں درحقیقت ایک جنس عالی کے اندر داخل ہیں جس کو وہ مادہ عامہ کہتا ہے، تو گویا اس طرح پر ساری کائنات ایک متحد مربوط نظام سے عبارت ہے جس کی تخلیق مادہ عامہ سے ہوئی ہے، اس مربوط نظام میں اشیاء عالیہ، اشیاء سافلہ کی علت ہیں، مثلاً عقل نفس ناطقہ کی علت ہے اور وہ نفس حسی کی اور اسی طرح علی الترتیب، یہی ”مادہ عامہ“ ہے جس کو ابن رشد ”عقل عام“ سے تعبیر کرتا ہے اور جس کو وہ ساری کائنات میں ساری دوائر مانتا ہے، ابن رشد نے درحقیقت یہ مسئلہ ابن جبرول سے اخذ کیا ہے اور اسی بنا پر وہ اس بحث میں ابن جبرول ہی کے حوالے بھی پیش کرتا ہے ۲

۱ تاریخ فلسفہ بروکر ص ۳۰۶ و ۳۰۷ ۲ آثار الادبار ص ۱۶۷ و ۱۶۸۔

گو ابن جبرول کے بعد اس کی تصنیفات کی وقعت کو مذہبی گروہ نے بے حد گھٹانا چاہا لیکن وہ اس ذریعہ سے یہودیوں میں فلسفہ ارسطو کی اشاعت کو نہ روک سکے، ابن جبرول پر یہودیوں کے جدید فلسفہ مشائیہ کا دور ختم ہو گیا اور اس کے بعد گیارہویں صدی عیسوی میں موسیٰ بن میمون پیدا ہوا جو ارسطو کے ساتھ ساتھ فلسفہ ابن رشد کا بھی علم بردار تھا اور اس طرح اس نے اسپین کے یہودیوں میں ایک نئے مخلوط فلسفہ کا سنگ بنیاد رکھا تھا جس کو یہودیوں کے اصلی فلسفہ قبائلہ سے کوئی مناسبت نہ تھی۔

(۲)

موسیٰ بن میمون اور اس کے تلامذہ

موسیٰ بن میمون قرطبہ کے ایک یہودی خاندان میں ۱۱۳۵ء میں پیدا ہوا، یہودی اس کی بڑی عظمت کرتے تھے، عنقوان شباب میں اس نے تالمود بابل اور تالمود یروشلم کی شرحیں لکھیں، جن کے باعث یہودی اس کو اپنا سرتاج سمجھنے لگے۔ ایک عرصہ تک اندلس میں رہا، لیکن جب عبدالمؤمن نے اندلس سے یہودیوں کو جلا وطن کیا تو یہ کچھ دنوں مسلمان بنا رہا اور اس کے بعد ترک وطن کر کے مصر چلا آیا، جہاں صلاح الدین ایوبی نے اس کو اپنا طبیب خاص بنا لیا، ۶۰۵ء میں وفات پائی ۲ مورخین یورپ مثلاً بروکر وغیرہ اس کو ابن رشد کا شاگرد بتلاتے ہیں ۳

۱ ڈریپر جلد دوم ص ۱۲۳-۲ اخبار الحکما قفطی ص ۲۱۰ ۳ یہ روایت اصل میں لیون افریقی کی ہے، وہ کہتا ہے کہ ابن رشد کے ایام نکبت میں موسیٰ بن میمون اس سے فلسفہ کی تعلیم حاصل کرتا تھا جب اس نے دیکھا کہ ابن رشد کی وجہ سے اس پر بھی عتاب شاہی نازل ہوا چاہتا ہے تو وہ مصر بھاگ گیا، لیون کی روایت یورپ میں مشہور ہو گئی اور چوں کہ ابن میمون ابن رشد کا معتقد اور اس کے بعض خیالات سے متفق تھا، بروکر نے لیون کو مستند خیال کر کے اس کو ابن رشد کے تلامذہ کی فہرست میں داخل کر دیا، اس کے بعد یورپ کے ایک دوسرے مستشرق پسینج نے اس پر یہ بات اور اضافہ کی کہ ابن رشد کی صحبت کے اثر سے ابن میمون بے دین ہو گیا تھا، ان تمام روایات کی بنا لیون کی روایت پر ہے، مگر لیون کے کلام میں خود تناقض ہے، ایک جگہ وہ لکھتا ہے کہ ابن میمون ابن رشد کا شاگرد تھا، دوسری جگہ لکھتا ہے کہ ابن باجہ کا شاگرد تھا اور یہ دونوں باتیں بے اصل ہیں، ابن باجہ کا شاگرد تو کسی طرح ہو ہی نہیں سکتا، ابن باجہ کی وفات کے وقت یعنی ۱۱۳۸ء میں (بقیہ حاشیہ ص ۲۹۳ پر)

لیکن اس کی مشہور کتاب الدلالہ کے دوسرے اور نویں باب میں خود اس کی تصریح صرف اسی قدر ہے کہ اس نے ابن باجہ کے ایک شاگرد سے فلسفہ حاصل کیا ہے، اپنی اس کتاب میں وہ ابن رشد کا نام تک نہیں لیتا، اصل میں ابن میمون کو مصر آ کر ابن رشد سے شیفتگی پیدا ہوئی اور اسی وقت سے اس نے ابن رشد کی تصنیفات کا مطالعہ شروع کیا، چنانچہ وہ ۱۱۹۱ء میں یعنی ابن رشد کی وفات سے تقریباً پانچ سات برس پیش تر قاہرہ سے اپنے ایک عزیز شاگرد یوسف بن یحییٰ کو لکھتا ہے کہ ”میں ابن رشد کی تقریباً تمام شروح ارسطو کو فراہم کر چکا ہوں، صرف رسالہ ”حس و محسوس“ اب تک دستیاب نہیں ہوا، حقیقت یہ ہے کہ ابن رشد نہایت منصفانہ رائے قائم کرتا ہے، اس لئے مجھے اس کے خیالات پسند ہیں لیکن افسوس کہ عدیم الفرستی کی وجہ سے اب تک اس کی تصنیفات کا مطالعہ نہیں کر سکا ہوں۔“

بہر حال خود اس کی تصریح کی بنا پر یہ ضرور ثابت ہوتا ہے کہ وہ ابن رشد سے متحد الخیال تھا اور اس لحاظ سے ابن میمون پہلا شخص ہے جس نے یہودیوں میں فلسفہ ابن رشد کی اشاعت و ترویج کا سنگ بنیاد رکھا، حقیقت میں دونوں کے متحد الخیال ہونے کا بڑا راز یہ ہے کہ فلسفہ میں دونوں کا ماخذ ایک تھا اور دونوں کو ایک ہی دشمن یعنی متکلمین سے مقابلہ درپیش تھا، اس لئے دونوں قدرتا ہر ایک مسئلہ میں ایک ہی طرح کے نتیجہ پر پہنچتے تھے، اس کے علاوہ فلسفہ قدیم کی بنیاد جن اصول پر قائم کی گئی تھی ان میں خود تغیر و اختلاف کی اتنی گنجائش نہ تھی اور یہی سبب تھا کہ زمانہ قدیم کا فلسفی جب کبھی ان اصول کو تسلیم کر کے حقائق عالم پر غور کرتا تھا تو وہ ان ہی نتائج پر پہنچتا تھا، جن پر اس کے پیش رو پہنچتے تھے، چنانچہ اسی بنا پر ازمنہ متوسطہ میں فلسفہ ایک خاص مجموعہ خیالات کا نام تھا جن کی وضع و ترتیب میں بھی کبھی تغیر نہیں ہوتا تھا۔

(بقیہ حاشیہ ص ۲۹۲) ابن میمون صرف تین برس کا تھا، باقی رہی ابن رشد کی شاگردی کی روایت تو وہ اس لئے بے اصل ہے کہ ابن رشد کے ایام نکبت بلکہ اس کے عہد شہرت کے بھی تقریباً تیس برس پیش تر بہ عہد حکومت عبدالمومن ابن میمون اندلس سے ہجرت کر چکا تھا اور جس زمانہ میں ابن رشد معتوب ہوا ہے، اس وقت ابن میمون مصر میں صلاح الدین کا طبیب تھا۔

۱۔ ”ابن رشد“ رینان ص ۱۰۵۔

ابن رشد کی طرح ابن میمون نے بھی متکلمین یہود پر فلسفہ کے اسلحہ سے حملہ کیا ہے، چنانچہ اس نے الدلالہ نام سے ایک کتاب لکھی ہے جس میں مذہب یہود اور فلسفہ میں تطبیق دی ہے اور ابطال جزء لاجزائی اور تعلیل و خواص اشیاء وغیرہ مسائل میں متکلمین کی رد کی ہے، صفات باری کے مسئلہ میں ابن میمون فلاسفہ سے بھی دو قدم آگے ہے، یعنی وہ موجود اور شئی وغیر اعم العام صفات کا بھی اطلاق خدا پر نہیں رکھتا، وہ کہتا ہے کہ ہم خدا کے متعلق یہ بتلا سکتے ہیں کہ اس سے کون کون اوصاف مسلوب ہیں، یعنی ہم یہ کہہ سکتے ہیں کہ وہ ایسا نہیں ہے اور ویسا نہیں ہے لیکن یہ نہیں بتا سکتے کہ اس میں کون کون وصف پائے جاتے ہیں کیوں کہ اگر ہم خدا کے صفات کا ایجابی صورت میں تعین کر دیں تو اس کو مخلوقات سے مشابہت ہو جائے گی، چنانچہ انتہا میں وہ یہاں تک کہتا ہے کہ ہم خدا کو وحدہ لا شریک بھی نہیں کہہ سکتے، کیوں کہ وحدت بھی ایک صفت ہے اور میرائیوں کے اقا نیم ثلثہ یعنی صفت علم صفت حیاة اور صفت ارادہ کی طرح اس کا بھی خدا سے جدا کر لینا ممکن ہے، موسیٰ بن میمون کا یہ مذہب تعطیل یہودیوں میں اس قدر اشاعت پذیر ہوا کہ اس کے بعد سے مغرب کے تمام یہودی معطلہ ہو گئے، یعنی خدا کے صفات کا انکار کرنے لگے۔

موسیٰ بن میمون اگرچہ دیگر فلاسفہ یہود کی طرح قدم عالم کا قائل نہ تھا لیکن باوجود اس کے وہ اس خیال کو کفر نہیں سمجھتا تھا، کیوں کہ اس کے نزدیک توراہ سے اس کا ثابت کر دینا کچھ مشکل نہیں، عقول کے مسئلہ میں ابن رشد سے اس کو کچھ زیادہ اختلاف نہ تھا، اس کا خیال تھا کہ عقل مادی عقل مستفاد سے علوم حاصل کرتی ہے اور وہ عقل فعال سے انسان کا کمال اس کی علمی ترقی پر منحصر ہے اور یہی خدا کی اصلی عبادت ہے علم ہی کے ذریعہ سے انسان اپنی روح کو ترقی دے سکتا ہے لیکن اس ذریعہ کا استعمال ہر شخص کے بس میں نہیں ہے اس لئے جاہلوں اور بے علموں کی ہدایت کے لئے خدا پیغمبروں کو مبعوث کرتا ہے، نبوت بھی ایک انسانی کمال کا درجہ ہے اور کوئی مافوق العادت قوت نہیں ہے اور چوں کہ علم صادق اور وحی والہام کا مصدر ایک ہے یعنی عقل فعال اس لئے دونوں کے فیصلہ متضاد نہیں ہو سکتے، موجودات میں عقل کی تجزی کے متعلق اس کا فیصلے ابن رشد سے کچھ

مختلف ہے، ابن میمون ابن رشد سے زیادہ عقل کی تجزی کا قائل ہے حشر و نشر کے مسئلہ میں جو تاویلیں اس نے کی ہیں، اس سے اس کا اضطراب ظاہر ہوتا ہے اور بحیثیت مجموعی وہ بقائے روح کے عقیدہ کا مخالف معلوم ہوتا ہے۔ ۱

موسیٰ بن میمون کے بعد اس کا ایک شاگرد یوسف بن یحییٰ بہت مشہور ہوا، یہ مراکو کا رہنے والا تھا، یہودیوں کی جلاوطنی کے زمانہ میں یہ بھی مصر چلا آیا اور موسیٰ کی صحبت سے ایک مدت تک مستفید ہوتا رہا ۲۔ یوسف کو بھی اپنے استاد کی طرح ابن رشد سے بہت عقیدت تھی، چنانچہ ابن رشد کے زمانہ حیات میں اس نے اپنے استاد کو خط لکھا تھا جس کے بعض جملوں سے ابن رشد کے ساتھ اس کی دلی عقیدت کا اظہار ہوتا ہے، لکھتا ہے:

”میں نے آپ کی عزیز دختر ثریا کو کل پیام نکاح دیا اس نے تین شرطوں کے ساتھ میری ناچیز درخواست قبول کی، ایک یہ کہ بجائے مہر کے میں اپنا دل اس کے ہاتھ فروخت کر ڈالوں، دوسرے یہ کہ عہد مودت پر ہم دونوں قسم کھالیں، تیسرے یہ کہ وہ دو شیزہ لڑکیوں کی طرح مجھ سے ہم آغوش ہونا پسند کرے، چنانچہ نکاح کے بعد میں نے یہ تینوں شرطیں پوری کرنے کی اس سے درخواست کی وہ بلا تکلف راضی ہو گئی، اب ہم دونوں باہمی الفت کے مزے لوٹ رہے ہیں، نکاح دو شاہدوں کی موجودگی میں ہوا تھا ایک تو خود آپ یعنی موسیٰ بن میمون اور دوسرا ابن رشد۔“

یہ خط اس نے ظرافت آمیز لہجہ میں لکھا ہے ابن میمون کی دختر سے مراد فلسفہ ہے جس کو اس نے ابن میمون اور ابن رشد سے حاصل کیا تھا۔ ۳

یوسف نے اپنے خیالات کا اظہار تشبیہ و استعارہ کے لہجہ میں کیا ہے، جمال الدین قفطی اور یوسف سے سکونت حلب کے زمانہ میں بے انتہادوستی تھی، اس زمانہ کا ایک قصہ جمال الدین نے یوسف کے حال میں لکھا ہے جس سے یوسف کے بعض فلسفیانہ خیالات پر روشنی پڑتی ہے، نیز یہ معلوم ہوتا ہے کہ اپنے خیالات میں وہ ابن رشد سے کہاں تک متفق تھا۔

جمال الدین کہتا ہے کہ ”ایک دن میں نے یوسف سے کہا اگر یہ سچ ہے کہ بعد مرگ

۱۔ ”ابن رشد“ رینان ص ۱۰۷ اور ۱۰۶ ۲۔ اخبار الحکما قفطی ص ۲۰۷-۳ ”ابن رشد“ رینان ص ۱۰۷۔

روح کو اس دار فانی کا حال معلوم ہوتا رہتا ہے، تو ہم دونوں یہ معاہدہ کریں کہ ہم میں سے جو کوئی پہلے مرے وہ خواب کے ذریعہ دوسرے کو ماجرائے مرگ سے مطلع کر دے، چنانچہ یہ معاہدہ اس وقت ہم دونوں میں پختہ ہو گیا، اتفاق سے اس واقعہ کے تھوڑے عرصے کے بعد یوسف مر گیا، اب مجھے یہ فکر دامن گیر ہوئی کہ یوسف خواب میں آتا اور آخرت کے حالات سے مجھے اطلاع دیتا، دو برس تک میں انتظار میں رہا، آخر ایک شب اس کی زیارت نصیب ہوئی، میں نے دیکھا کہ وہ ایک مسجد کے صحن میں بیٹھا ہے اور اچلے پڑے پہنے ہے، اس کو دیکھتے ہی میں نے پرانا معاہدہ یاد دلایا، پہلے وہ مسکرایا اور میری جانب سے منہ پھیر لیا لیکن میں نے اس سے اصرار کیا کہ وہ معاہدہ پورا کرنا پڑے گا، تب بیہوش ہو کر کہنے لگا کہ کل کلی میں جذب ہو گیا اور جز جزئی میں رہ گیا، مطلب یہ تھا کہ نفس کلی عالم کلی میں جا کر مل گیا اور جسد کا حصہ جزئی مادہ ارضی میں مل کر فنا ہو گیا۔ یہ گویا مسئلہ انفصال و انجذاب نفس کی جانب اشارہ تھا جس کی ابن رشد نے اپنی کتابوں میں بے انتہا حمایت کی تھی۔

موسیٰ بن میمون اور اس کے تلمذ رشید یوسف کے بعد عام طور پر یہودیوں میں فلسفہ ابن رشد اشاعت پذیر ہو گیا، جس کا نتیجہ یہ تھا کہ مذہب کے جانب سے بے پروائی عام ہوتی جاتی تھی، یہ حالت دیکھ کر مذہبی گروہ میمونینوں کے فلسفہ کا دشمن بن گیا، چنانچہ ۱۳۰۵ء میں بارسلونا کے حبر اعظم سلیمان بن ادریس نے یہ فرمان جاری کیا کہ جو شخص ۲۵ برس کے سن کے پیش تر فلسفہ کی تحصیل میں مشغول پایا جائے گا وہ برادری سے خارج کر دیا جائے گا، چنانچہ اس وقت سے موسیٰ بن میمون اس قدر بدنام ہو گیا کہ اس کے خلاف کتابیں نکلنے لگیں، اس شورش میں کیٹلانگ، پراونس اور ارگوان کے صوبے بہت پیش پیش تھے، جہاں عیسائیوں کی حکومت تھی اور باشندے عام طور پر جاہل تھے، میمونی فلسفہ کے خلاف یہ شورش تقریباً دو صدیوں تک جاری رہی لیکن جب یہودیوں میں داؤد کنجی، ابن فاخورا، یوسف بن کاسبی وغیرہ جیسے فلاسفہ پیدا ہونے لگے تو اس وقت ابن رشد کے ساتھ یہودیوں کی عقیدت کی کوئی حد نہ رہی اور فلسفہ کے مقابلہ میں مذہبی طبقہ کو کامل شکست ہو گئی۔ ۲

۱ اخبار الحکما قفطی ص ۲۵۸ - ۲ "ابن رشد" رینان ص ۱۰۹۔

(۳)

عبرانی تراجم کا دور

موحدین کے دور حکومت میں عربوں اور دیسی عیسائی ریاستوں کے باہمی فیصلہ کن جنگوں سے پریشان ہو کر یہودیوں کے بہت سے تعلیم یافتہ خاندان ترک وطن کر کے فرانس چلے گئے تھے اور کچھ عیسائی ریاستوں میں جا کر آباد ہو گئے تھے، فرانس اور اسپین کے ان ظلمت کدوں میں ان یہودیوں نے آباد ہو کر علم و فن کی نئی روشنی پھیلاتا شروع کی، چنانچہ پراونس، بارسلونا، ساراگوسا اور ناربون مسیحی اسپین میں اور مانٹ پلیئر لیونل بیزیر، اور مارسیلی، فرانس میں ان خاندانوں کی وجہ سے علم و فن کے خاص مرکز بن گئے۔

اسلامی اسپین کی علمی زبان عربی تھی، اس لئے وہاں عربی سے کسی دوسری زبان میں ترجمہ کرنے کی ضرورت محسوس نہ ہوتی تھی، بلکہ وہاں یہودی بھی عربی زبان میں تصنیف و تالیف کرتے تھے لیکن جب یہودیوں کا علمی مرکز فرانس اور مسیحی اسپین میں منتقل ہو گیا تو اس وقت یہ ضرورت محسوس ہونے لگی کہ عربی کتابوں کا ترجمہ کسی اور زبان میں کیا جائے، چنانچہ اب اس وقت سے یورپ کے یہودیوں کی علمی تاریخ میں دو متضاد انقلاب پیدا ہوئے۔

(۱) ایک طرف تو یہودیوں کا فلسفہ فلسفہ ابن رشد میں بالکل ضم ہو گیا، ابن جبرول اور ابن میمون تک پھر بھی یہودیوں کا فلسفہ عربی فلسفہ سے کسی قدر الگ تھا لیکن فرانس اور مسیحی اسپین میں جو فلاسفہ پیدا ہوئے وہ ابن رشد کے نرے مقلد تھے، (۲) دوسری طرف یہودیوں کو اپنی قدیم مردہ زبان کے زندہ کرنے کا خیال پیدا ہوا، اب تک یہودیوں کی علمی زبان عربی تھی، لیکن فرانس اور مسیحی اسپین میں آباد ہونے کے بجائے اس کے کہ وہ ان ممالک کی مستعمل زبان کو اختیار کرتی، اپنی قومی زبان عبرانی میں تصنیف و تالیف کرنے لگے، اس واقعہ سے جو بڑا انقلاب ہوا وہ یہ تھا کہ یہودیوں نے اندلس کا سارا علمی ذخیرہ عربی سے چھین کر عبرانی میں منتقل کر لیا، خاص کر ابن رشد کی صورت تو ایسی بدل گئی کہ اب ابن رشد کے ہم قوموں کو بھی اس کا پہچانا

۱۔ ”یورپ کی دماغی ترقی کی تاریخ“ جلد دوم، ڈریپر ص ۱۲۸۔

مشکل ہو گیا، یہی یہودی ہیں جنہوں نے ابن رشد کو یورپ میں اتنا مشہور کیا کہ ارسطو کا نام بھی اس کے آگے ماند پڑ گیا، چنانچہ یورپ کے عبرانیوں میں اب تک ابن رشد خاص وقعت کی نگاہوں سے دیکھا جاتا ہے، یہ عبرانی تراجم اب بھی یورپ کے کتب خانوں میں اس کثرت سے موجود ہیں کہ اصل زبان عربی سے بالکل بے نیاز ہو کر صرف انہیں کے ذریعہ عربی فلسفہ کی ایک طول طویل تاریخ مرتب ہو سکتی ہے، خاص کر اب اس وقت اگر کوئی شخص ابن رشد کا مطالعہ کرنا چاہے تو عربی سے زیادہ اس کو عبرانی سے کام لینے کی ضرورت ہوگی اور اگر وہ عبرانی نہیں جانتا تو اصل عربی کی واقفیت اس کے لئے قطعاً بیکار ہوگی، آکسفورڈ اور فرانس کے کتب خانہ ابن رشد کی تصنیفات سے معمور ہیں لیکن یہ سارا ذخیرہ ایک ایسی زبان میں منتقل ہو گیا ہے جس کے متعلق ہم یہ بھی نہیں بتلا سکتے کہ ”ان تصنیفات کا اصلی مصنف ابن رشد بھی اس سے واقف تھا یا نہیں، اپنی زندگی میں ابن رشد کو یہ گمان بھی نہ ہوگا کہ اس کی تصنیفات عربی سے عبرانی میں منتقل ہو کر ایک عرصہ تک مستشرقین یورپ کی دلچسپی کے لئے تاریخی مواد فراہم کرتی رہیں گی، بے چارہ ارسطو جو فلسفہ ابن رشد کا مؤسس اول ہے اس کی کتابیں تو عبرانی میں دو ہی چار موجود ہیں لیکن ابن رشد کی تلاخیص ارسطو سے کتب خانے معمور ہیں اور کہیں کہیں تلخیصات کے صدقہ میں ارسطو کی بھی کوئی اصل کتاب محفوظ رہ گئی ہے۔“

دور اول کے مترجمین میں ابن طیبون کا خاندان بہت مشہور ہے، یہ لوگ اندلس کے

۱۔ یہ عبرانی ترجمے نہایت سطحی طور پر کئے گئے ہیں، بعض ترجمے تو اس قسم کے ہیں کہ ان کو ترجمہ کہنا مشکل ہے، عبرانی کے بجائے اصل عربی الفاظ اس کثرت سے استعمال کئے گئے ہیں کہ ترجمہ کی شان بالکل جاتی رہی ہے کہیں کہیں عربی لفظ کے مقابل عبرانی الفاظ بے سوچے سمجھے لا کر رکھ دیئے ہیں، اس سے کچھ بحث نہیں کہ عربی لفظ کا مفہوم بھی اس عبرانی لفظ سے ادا ہوتا ہے یا نہیں، بلکہ اکثر جگہ اس طرز عمل کی وجہ سے عبرانی ترجمہ غلط ہو گیا ہے، اکثر جگہ تصریفات صرفی و نحوی میں عربی کا تتبع اس کثرت سے کیا ہے کہ پڑھنے والا یہ سمجھتا ہے کہ وہ عربی کتاب پڑھ رہا ہے، بعض ترجمے مثلاً تلخیص کتاب الخطابۃ تلخیص کتاب الشعر، شرح جمہوریت اور تہافت التہافت مترجمین نے اپنے نام سے مشہور کر دیئے ہیں اور اس کی وجہ یہ ہے کہ ان میں بہت سے نئے اضافے اپنے جانب سے بھی کئے ہیں، ان کا اسلوب ترجمہ دوسرے ترجموں سے مختلف ہے (ماخوذ از رینان)

باشندے تھے اور لیونل میں آکر اقامت پذیر ہو گئے تھے، اس خاندان کا مورث اعلیٰ ابن طیون بہت مشہور فلسفی اور علم نباتات اور علم کیمیا میں ماہر تھا۔ اس کی ایک تصنیف اس وقت تک موجود ہے جس میں اس نے اس بات سے بحث کی ہے کہ سمندر کا پانی سطح ارضی کو جو کاٹا پھاڑتا نہیں اس کے کیا اسباب ہیں، ۲۔ اس خاندان میں سب سے پہلے شمویل ابن طیون نے ”آراء الحکماء“ نام کی ایک کتاب تصنیف کی جو لفظ بہ لفظ ابن رشد سے ماخوذ تھی، یہی کتاب ہے جس نے عبرانی میں ابن رشد کے ترجمہ کا سنگ بنیاد رکھا، چوں کہ اس وقت تک عبرانی میں پوری پوری کتابوں کے ترجمے موجود نہ تھے، اس لئے یہودیوں میں اس کو قبول عام حاصل ہوا لیکن جب پوری پوری کتابیں عبرانی میں ترجمہ ہو گئیں تو اس وقت یہ کتاب نگاہوں سے گر گئی، اسی دور میں ایک اور کتاب کا بھی شہرہ تھا جس کا نام ”طلب الحکمة“ ہے، یہ طلیطلہ کے ایک کاہن تکھی بن سلامہ کی تصنیف تھی، تکھی بن سلامہ فریڈریک ثانی کے دربار میں عربی کتابوں کے ترجمہ پر مامور تھا، ۱۲۷۳ء اس کا سن تصنیف ہے۔

شمویل کے بعد موسیٰ بن طیون بہت مشہور ہوا، یہ مستقل تصنیف کے بجائے پورے پورے ترجمے کرتا تھا، اس نے عبرانی میں طبیعیات کی اکثر کتابیں ترجمہ کر ڈالیں، ۳۔ موسیٰ کے ہم عصر دو مترجم اور تھے جن کے نام علی الترتیب ابن یوسف بن فاخورا اور جرسن بن سلیمان ہیں، ان میں سے اول الذکر اسپین کا باشندہ تھا، ۱۲۲۶ء میں اس کی ولادت ہوئی، یہ پورے پورے

۱۔ ڈیرپر جلد دوم ص ۱۲۳ - ۲ ایضاً ص ۱۲۵ ۳۔ اسپرل لائبریری پیرس کی فہرست کتب قدیمہ سے یہ پتہ چلتا ہے کہ طیونیوں کے خاندان میں پہلا مترجم تکھی بن سبعین تھا جس نے ابن رشد کی شروح کتب الطبیعیہ اور مقالہ فی الروح اور مقالہ فی المائیات کا ترجمہ کیا تھا، چنانچہ فہرست میں ان کے ناموں کے مقابل خانہ، مصنف میں تکھی ہی کا نام مذکور ہے لیکن رینان کے خیال میں یہ ترجمے تکھی کے بہت بعد کے ہیں، تکھی کے زمانہ میں (یعنی بارہویں صدی عیسوی میں) عبرانی میں ابن رشد کی کتابوں کے ترجمہ کرنے کی مطلق ضرورت نہ تھی، ایک اور مشہور مستشرق ڈی ولف کی تحقیق میں کتاب الطبیعیات کا مترجم موسیٰ نہیں بلکہ شمویل تھا لیکن رینان کے نزدیک ڈی ولف کی تحقیق صحیح نہیں ہے ہم نے چوں کہ رینان ہی کا زیادہ تر تتبع کیا ہے کیوں کہ یہ سب سے بعد کا مصنف ہے، اس لئے متن میں رینان ہی کی روایت درج کی ہے۔

ترجموں کے بجائے شمول کی طرح اپنی تصنیفات میں ابن رشد کے حوالے کثرت سے دیتا تھا، لیکن ثانی الذکر نے جو شمول طبونی کا خویش بھی تھا، عبرانی ترجمے کثرت سے کئے، اس کی ایک کتاب ”باب الحجۃ“ بہت مشہور ہے۔

خاندان طبون کے علاوہ فریڈریک کے دربار میں جو یہودی علما ترجمہ پر مامور تھے، ان میں پروانس کا ایک یہودی یعقوب بن ابی مریم بن ابی شمشون بہت نامور مترجم تھا، اس نے فریڈریک کے حکم کے بموجب ۱۲۳۲ء میں ابن رشد کی بہت سی کتابوں کے ترجمہ کئے، چنانچہ ایک ترجمہ کے خاتمہ میں وہ بادشاہ کی بڑی تعریف کرتا ہے اور اپنا یہ خیال ظاہر کرتا ہے کہ شاید مسیح کا نزول اسی کے عہد حکومت میں ہوگا، یعقوب کے جانب ابن رشد کی حسب ذیل کتابوں کے ترجمے منسوب ہیں، شرح منطقیات (جو ۱۲۳۲ء نیپلز میں تمام ہوئی) تلخیص منطق اور تلخیص بحسطنیہ (جو ۱۲۳۳ء میں نیپلز میں تمام ہوئی)۔

ان مترجمین کے علاوہ ۱۲۵۹ء میں سلیمان بن یوسف (جو غرناطہ کا باشندہ اور بیزیرس میں مقیم تھا، نے مقالۃ فی السماء والعالم کا ترجمہ شائع کیا، ۱۲۸۴ء میں زکریا بن اسحاق نے شرح کتاب الطبیعیات، شرح کتاب بعد الطبیعیات اور شرح کتاب السماء والعالم کے اور یعقوب بن مشیر نے ۱۲۹۸ء میں تلخیص منطق اور ۱۳۰۰ء میں کتاب الحیوانات کے ترجمے شائع کئے۔

چودھویں صدی سے عبرانی تراجم کے دور ثانی کا آغاز ہوتا ہے، قرون متوسطہ میں پرانے ترجمہ کو استعمال کرنے کے بجائے کسی کتاب کا نئے سرے سے دوبارہ ترجمہ کر ڈالنا زیادہ آسان خیال کیا جاتا تھا، اس بنا پر نئے نئے تراجموں کا سلسلہ برابر جاری رہتا تھا، اس دور کے ترجمے دور اول کے تراجم سے سلاست و روانی اور وضاحت میں زیادہ ممتاز تھے، کالونیم بن کالونیم بن میراس عہد کا پہلا مشہور مترجم ہے، یہ آرس میں ۱۲۸۶ء میں پیدا ہوا، ۱۳۱۳ء میں اس نے پہلے پہل کتاب الطویقا کتاب السوفسطیقا اور انا لوطیقا الثانیۃ کے ترجمے شائع کئے، اس سے پیش تر یہ کتابیں عبرانی میں ترجمہ نہیں ہوئی تھیں، تین برس بعد ۱۳۱۶ء میں اس نے کتاب مابعد الطبیعیات، کتاب الطبیعیات، مقالۃ فی السماء والعالم، مقالۃ فی الکون والفساد اور مقالۃ فی المائیات کا ترجمہ

کیا، یہ شخص لاطینی زبان سے بھی خوب واقف تھا، چنانچہ ۱۳۲۸ء میں اس نے لاطینی میں کتاب تہافت التہافت کا بھی ترجمہ کیا، اسی کا ہم نام کالونیم بن داؤد ایک اور مترجم تھا جس نے تہافت التہافت کا عبرانی میں ترجمہ کیا، ابی شمویل بن یحییٰ اور تھیوڈور نامی دو مترجم اور اسی عہد میں مشہور ہوئے، جن میں سے اول الذکر نے ۱۳۲۱ء میں کتاب الاخلاق اور شرح جمہوریت کے اور ثانی الذکر نے ۱۲۳۷ء میں کتاب الطویقا، کتاب الخطابة اور کتاب الاخلاق کے ترجمے دوبارہ شائع کئے۔

ان مترجمین کے علاوہ ابن اسحاق، یحییٰ بن میمون، موسیٰ بن طاہور، موسیٰ بن سلیمان، یحییٰ بن یعقوب، سلیمان بن موسیٰ الغوری، اس عہد کے مشہور مترجمین ہیں، جنہوں نے ابن رشد کی تقریباً فلسفہ کی تمام کتابیں عبرانی میں ترجمہ کر ڈالیں۔

غرض چودھویں صدی کے اواخر تک ابن رشد کا فلسفہ تمام یہودیوں میں پھیل گیا، اسی زمانہ میں ایک مشہور فلسفی لادی بن جرس نامی پیدا ہوا جو یورپ میں لیون افریقی کے نام سے مشہور ہے، اس نے ابن رشد کے فلسفہ کی وہی خدمت کی جو اس سے قبل خود ابن رشد ارسطو کے فلسفہ کی کر چکا تھا، یعنی ابن رشد کی تصنیفات کی شرح کی اور ان کے خلاصے لکھے، چنانچہ ایک زمانہ میں اس کے خلاصے اس قدر مقبول ہوئے کہ ان خلاصوں سے الگ ابن رشد کی اصل تصنیفات مشکل سے دستیاب ہوتی تھیں، یہ فیلسوف موسیٰ بن میمون سے بھی زیادہ آزاد خیال تھا، مادہ کے قدیم ہونے کا قائل تھا، تخلیق کا انکار کرتا تھا اور نبوت کے نسبت اس کا یہ اعتقاد تھا کہ وہ انسانی قوتوں میں سے ایک قوت کا نام ہے۔

لیون بن جرس کے عہد میں ابن رشد اس قدر مشہور ہو گیا تھا کہ کم از کم یہودیوں میں ارسطو کو بھی لوگ بھول گئے تھے اور ارسطو کے بجائے ابن رشد کی تصنیفات کی شرحیں اور خلاصے کثرت سے لکھے جاتے تھے، چنانچہ موسیٰ ناربونی نے اسی عہد میں ابن رشد کی تمام تصنیفات کی شرح اور خلاصے کئے جو یہودیوں میں ایک عرصہ تک مقبول رہے، فلسفہ و عقلیت کی اس الجاد آمیز تحریک سے مذہبی طبقہ اب تک بالکل الگ تھا لیکن چودھویں صدی کی آخر میں ایک فیلسوف اہرن بن الیاس پیدا ہوا جو یہودی فلاسفہ کی طرح نہایت آزاد خیال تھا، اس نے ”شجرۃ الحیاء“ ایک کتاب لکھی ہے جس میں ابن رشد کا فلسفہ تقریباً بالکل تسلیم کر لیا ہے، ان یہودی حکما

میں سب سے آخر شخص الیاس مدبجو تھا جو پیڈوا یونیورسٹی میں پروفیسر تھا، اس نے بھی ابن رشد کی کتابوں کے کئی خلاصے لکھے، الیاس کے بعد سے یہودی فلسفہ پیڈوا یونیورسٹی کی فلسفہ مدرسہ میں ضم ہو گیا، چنانچہ اس کے بعد جو یہودی فیلسوف پیدا ہوئے ان کا شمار مدرسین کے زمرہ میں ہوتا ہے۔

سولہویں صدی عیسوی میں یہود کے مذہبی علما نے یہ دیکھ کر کہ فلسفہ مذہب کو تباہ کئے دیتا ہے، بڑے زور سے فلسفہ کی مخالفت کی، چنانچہ یوسف ابو ابراہیم بیباغوا اور اسحق ابرانویل کی سرکردگی میں متکلمین کا ایک گروہ پیدا ہوا جس نے فلسفہ کے مقابل میں عقلی دلائل سے مذہب کی حمایت کی اور ابی موسیٰ المثنوی نے ۳۸۰ھ میں امام غزالی کی کتاب تہافت الفلاسفہ شائع کی جس سے ابن رشد کی مخالفت کا اظہار مقصود تھا، اس مذہبی تحریک کے علاوہ بعض اسباب کی بنا پر اس عہد میں افلاطون کا فلسفہ ارسطو کے فلسفہ کی جگہ لینے لگا تھا، چونکہ افلاطون کے فلسفہ کو یہودیوں کے قدیم فلسفہ قبالہ سے زیادہ مشابہت تھی، اس لئے یہودیوں میں اس فلسفہ کے رواج کا نتیجہ یہ ہوا کہ ابن رشد کا زور کم ہونے لگا تا آں کہ آخر میں اسپنوزا نے جو زمانہ حال کے فلاسفہ میں شمار کیا جاتا ہے، یہودیوں کے قدیم فلسفہ اور رکارڈٹیشن فلاسفی (ڈیکارٹ کے فلسفہ) کو ملحوظ کر کے ایک جدید فلسفہ سنگ بنیاد رکھا، اسپنوزا یہودیوں کا آخری فلسفی تھا، اس کے بعد جو فلاسفہ پیدا ہوا، ان کا شمار بلا امتیاز مذہب زمانہ حال کے فلاسفہ میں ہے، جن کے اصول قدیم فلسفہ سے بالکل مختلف ہیں۔

باب دوم

یورپ میں فلسفہ ابن رشد کی تاریخ

(۱) عربوں اور اہل یورپ کے ابتدائی علمی تعلقات: ازمنہ متوسطہ میں اہل یورپ کا عقلی و علمی انحطاط، اندلس کے عربوں کی علمی فضیلت، صلیبی لڑائیاں اور ان کے نتائج، یورپ میں عربی لٹریچر کی اشاعت کے اسباب، پوپ جبربرٹ اور اندلس میں اس کی تحصیل علم کا حال، فرانس کے تعلیم یافتہ یہودی، یورپ کے باشندوں پر ان کا اثر اور اس کے اسباب، یہودیوں کے کالج اور یونیورسٹیاں، دور اول کے مترجمین، طلیطلہ کا دارالترجمہ، فریڈریک دوم شہنشاہ جرمنی، اس کی آزاد خیالی اور بد عقیدگی، عربی علوم و فنون اور ان کی اشاعت کی جانب اس کا فطری میلان عرب علما سے اس کے تعلقات، ابن سبعین اور مسائل صقلیہ کی تصنیف، ابن رشد کے اگلے مترجمین، میکال اسکات اور ہرمن ایلامنڈ، طبی تصنیفات کے ترجمے۔

(۲) اسکولاسٹک فلاسفی اور ابن رشد کا فلسفہ: اسکولاسٹک فلاسفی کی وجہ تسمیہ اس کی ماہیت، جان ارنجیڈیا اور اس کا فلسفہ اموری اور ڈیوڈ، ابن رشد کے ابتدائی عہد شہرت کے متعلق مستشرقین کے خیالات اور ان پر نقد، اصلی تحقیق، مذہب خارجیت و اسمیت میں ابن رشد کا اثر فرانسیسکن فرقہ، الگزنڈر، ہیلنس اور جان وی لاروشل، راجر بیکن اور اس کی سوانح عمری اس کے بعض فلسفیانہ خیالات، ابن رشد کی نسبت اس کا مادحانہ اظہار خیال، ڈنس اسکوتس، پیرس یونیورسٹی سارا بون اور پیرس یونیورسٹی کے باہمی مشاجرات۔

(۳) پیڈوائیونورٹھی: پیڈوائیونورٹھی کے خصوصیات، بطرس و ابانوجین،

ڈی جانڈان فراربانو، پیڈوا کے دیگر پیرواں ابن رشد، ابن رشد کے نئے ترجموں کا

دور، پیڈوا میں ابن رشد کی شہرت کا دور آخر، زرابیلا اور کریمونی کا سلسلین اور ویننی

کے بعد کے فلاسفہ کے متعلق بعض مؤرخین کی رائے اور اس پر نقد۔

(۱)

عربوں اور اہل یورپ کے ابتدائی علمی تعلقات

کتاب کے ابتدائی حصہ میں یہ معلوم ہو چکا ہے کہ ابن رشد کے ساتھ اس کے ہم
مذہبوں نے کیا سلوک کیا تھا، حاسدوں نے اس کے خلاف کتنی گہری سازش پیدا کی تھی اور اس
سازش کی بدولت اس کو کیا کیا مصیبتیں جھیلنا پڑی تھیں لیکن اب اس داستان کا سلسلہ یہاں تک
پہنچنا ہے کہ اس کی موت کے بعد یورپ میں اس کی کتنی قدر ہوئی اور اس کی تصنیفات نے
یورپ کی دماغی حالت میں کتنا بڑا انقلاب پیدا کیا، یہ ایک بہت بڑی داستان ہے جو دلچسپ
تاریخی و اصلاحی مواد کے علاوہ اپنے اندر اعتبار و نصیحت کے بیش بہا ذخائر مخفی رکھتی ہے، اس
داستان سے ایک طرف تو اس سوسائٹی کی دماغی حالت کا اندازہ ہوتا ہے، جو ایک عرصہ تک
منازل ترقی طے کرنے کے بعد انحطاط اور عقلی جمود کے تنگ و تاریک غاروں میں گر جاتی ہے،
اس کے تمام قوائے دماغی شل ہو گئے ہیں، اس کے افراد کی دماغی حالت پست ہو گئی ہے، مگر
چوں کہ شباب کا اثر ابھی پوری طرح زائل نہیں ہوا ہے، اس لئے بعض افراد کی قوت عزیمت اور
قوت اجتهاد کے ذریعہ اس کی دماغی قوتیں ابھرنے اور جست کرنے کی کوششیں کرتی ہیں لیکن
سوسائٹی اپنی پست دماغی اور کورانہ تعصب کی وجہ سے اس حالت پر پہنچ گئی ہے کہ ان زیر خاک
چنگاریوں کو ہوادے کرنے تو شعلوں میں الہاب پیدا کر سکتی ہے اور نہ ان شعلوں کی دھیمی دھیمی
روشنی سے جلب ضیا کر سکتی ہے، نتیجہ یہ ہوتا ہے کہ یہ مخفی طاقتیں بھی جواب دے بیٹھتی ہیں، چھٹی
صدی ہجری میں بعینہ یہی حالت مسلمانوں پر طاری تھی، ان کے لباس کہن کے تاریک ایک
کر کے الگ ہو رہے تھے اور ان کی پست دماغی اس حد تک پہنچ گئی تھی کہ امام غزالی یا ابن رشد کی

اصلاحی تصنیفات سے وہ علانیہ نفرت و اغراض کرنے لگے تھے۔

لیکن دوسری طرف ایک اور سوسائٹی کا مرقعہ پیش نظر ہوتا ہے جس کی پست دماغی اور سطح اخلاقی گوانہائے زوال کو پہنچ گئی ہے، تاہم اس کے سینے کسب و کمال اور جلب منافع کی تمناؤں سے معمور ہیں اور کسب و عمل کی خواہش اس کے تاج فضیلت کا طرہ بنی ہوئی ہے، یہ قوم اٹھتی ہے، تعصب و تقلید کے لباس کہن کو اتار دیتی ہے اور دوسری قوموں کے خزینہ فضیلت کو بوڑھ کر اس میں سے جواہر ریزے تلاش کرنے لگتی ہے۔

ازمنہ متوسطہ میں جب کہ مسلمانوں کا آفتاب ترقی نصف النہار پر پہنچ چکا تھا، تمام یورپ میں گھٹا ٹوپ اندھیرا چھایا ہوا تھا، روم کی جہالت آمیز بت پرستی نے مذہب عیسوی کی قلب ماہیت کر دی تھی اور مسیحیت کی جہالت نے فلسفہ کو بھی تباہ کر ڈالا تھا، متکلمین مذہب عیسوی نے جو کسی قدر فلسفہ سے بھی واقف تھے، سب سے بڑی ستم ظریفی یہ کی کہ اپنے غلط دعوؤں کے اثبات میں فلسفہ سے دلائل پیش کرنے لگے، شہنشاہ تھیوڈویس کے زمانہ میں مصر کا عظیم الشان بطلیموسی کتب خانہ ”سروپین“ ایک مذہبی بلوہ میں تباہ ہو گیا تھا، ہائی پیشہ جو مصر میں یونانی فلسفہ کی آخری معلم تھی، اسکندر یہ کے بشپ سائرل کے فرمان کے بموجب محض اس بنا پر قتل کی گئی کہ عیسائیت کے مقابلہ میں وہ ارسطو کے فلسفہ کی اشاعت کرتی تھی، اس ہولناک واقعہ کے بعد سے کچھ آپ سے آپ اور کچھ جاہل پادریوں کی متعصبانہ کارروائیوں کی بدولت فلسفہ کی تعلیم بالکل بند ہو گئی، مصر میں ۱۴۱۴ء میں یہ اعلان کر دیا گیا کہ جو شخص فلسفہ کی تعلیم میں مشغول پایا جائے گا اس کو سخت سزا دی جائے گی، ایتھنز میں بھی شہنشاہ جسٹین کے فرمان کے بموجب فلسفہ کے تمام مدارس بند کر دیئے گئے۔

غرض تمام یورپ جہالت کی وبائے عام میں مبتلا تھا، انسانوں کی ایک کثیر تعداد جہالت کے ہاتھوں دم توڑ رہی تھی اور انسان کا ضمیر مردہ ہو گیا تھا، وہ سماں کیسا دردناک ہوتا ہے جب جہالت اور بے عقلی انسان کے عقیدہ اور کائنات پر خوں خوارانہ حملہ کرتے ہیں جس سے صداقت و حق کا خون پانی کی طرح بہ جاتا ہے، یورپ کا یہ آسمان تھا اور یہ زمین، اس حالت میں اگر کوئی قوم صداقت کی علم بردار تھی تو وہ عربوں کی قوم تھی، یورپ کے مغربی حصہ میں سلسلہ کوہ پر

مینیز جہالت اور علم کے درمیان ایک قدرتی سرحد کا کام دے رہا تھا، اس کے ایک جانب علم و فن کی مشعلیں روشن تھیں اور دوسری جانب جہالت کی تاریکی محیط تھی، قرطبہ، غرناطہ، اشبیلیہ کی یورنیورسٹیاں جو اندلس کے اسلامی دارالحکومتوں میں واقع تھیں، براعظم یورپ کے طلبہ کے لئے کھلی ہوئی تھیں، جہاں سے طلبہ جوق جوق فیضیاب ہو کر اپنے اپنے گھروں کو واپس جاتے اور اندلسی عربوں کی دماغی اور تمدنی فضیلت کا چرچا اپنے ہم مذہبوں میں کرتے تھے، یہ ولادت ابن رشد کے بہت پیش تر کا واقعہ ہے کہ عربی فلسفہ یورپ کے باشندوں میں چپکے چپکے گھر گھر کرنے لگا تھا۔

یورپ جس زمانہ میں مسلمانوں سے صلیبی لڑائیاں لڑ رہا تھا، اس وقت مسلمانوں کی نسبت یورپ کے عجیب عجیب خیالات تھے، پہلے مسلمانوں کی نسبت یورپ کا خیال تھا کہ مسلمان نہایت خوں خوار اور بے رحم ہوتے ہیں لیکن ان لڑائیوں کے دوران میں مسلمانوں سے یورپ کے جتنے جتنے تعلقات بڑھتے جاتے تھے، اسی قدر یورپ کی ناواقفیت اور جہالت کا پردہ چاک ہوتا جاتا تھا، چنانچہ جب اسلامی ممالک میں یورپ کا گذر ہوا اور یہاں کے باشندوں سے ان کے تمدنی تعلقات قائم ہوئے تو مسلمانوں کی علمی اور تمدنی ترقیاں دیکھ کر اہل یورپ کی آنکھیں کھل گئیں اور ان کو نظر آیا کہ جس قوم کے خلاف میں یہ مذہبی قوت صرف کی جا رہی ہے اس کے مقابلہ سے عہدہ برآ ہونا قطعاً دشوار ہے، اس لئے اپنے ملک میں واپس ہو کر انہوں نے مسلمانوں کے خوان کرم سے زلہ ربائی شروع کر دی۔

اسلامی علوم و فنون نے عیسائی دنیا پر دو طرف سے حملے کئے، یعنی ایک طرف تو اسپین سے براہ جنوبی فرانس انہوں نے اٹلی کے شمال میں پہنچ کر راستہ میں بہت سے عقائد کو بدل ڈالا اور دوسری طرف سسلی سے روانہ ہو کر شہنشاہ فریڈریک ثانی کی حمایت میں وہ نیپلز ہوتے ہوئے جنوبی اٹلی میں جا پہنچے۔

اس زمانہ کا ایک مشہور شخص پیٹر الملقب بہ مقدس جو خود بھی ایک عرصہ قرطبہ میں رہ کر تعلیم حاصل کر چکا تھا اور عربی زبان میں سلاست اور روانی کے ساتھ بات چیت کرتا تھا بیان کرتا ہے کہ میں نے اندلس میں بعض علما کو دیکھا جو فن ہیئت کی تحصیل کے لئے جزائر برطانیہ

۱ "تاریخ تمدن" گمز و جلد اول ص ۱۵۵۔ ۲ "معرکہ مذہب و سائنس" ڈریپر ص ۱۷۸۔

سے آئے تھے۔!

اس عہد کے ان مشاہیر میں جو عربوں کے فضل و کمال کے خوشہ چین تھے پاپائے جربرٹ بہت مشہور شخص گذرا ہے، بارسلونا (واقع اندلس) کے ایک امیر کی ترغیب سے اس کو اندلس جانے کا خیال پیدا ہوا اور وہاں رہ کر اس نے ریاضی، طبیعیات اور فن ہیئت کی تحصیل کی، وہ زبان دانوں کی طرح عربی میں بات چیت کرتا تھا، قرطبہ سے واپس آ کر اس نے رہیمس میں ایک اسکول کا سنگ بنیاد رکھا جس میں وہ اپنے جاہل ابنائے ملک کو منطق موسیقی اور ہیئت کی تعلیم دیا کرتا تھا، ایک زمانہ میں وہ رہیمس کا آرچ بشپ ہو گیا تھا اور جب پوپ گریگوری پنجم کا انتقال ہوا تو اس کی وصیت کے بموجب وہ پوپ منتخب ہو گیا ۲۔ یہ انتخاب گویورپ کی علمی اور تمدنی اصلاح کے لئے کچھ زیادہ مفید ثابت نہیں ہوا تاہم اسپین میں عربوں کی موجودگی کے بدولت اہل یورپ کے خیالات میں برابر انقلاب ہو رہا تھا اور اسپین کی یونیورسٹیوں کے تعلیم یافتوں کی تعداد اس تیزی سے بڑھتی چلی جاتی تھی کہ یورپ کے جاہل پادری اس کی روک تھام سے عاجز تھے۔

ان آزاد خیال تعلیم یافتوں کے علاوہ فرانس اور اس کے آس پاس کے ملکوں میں یہودی علما بھی کثرت سے آباد تھے جو عربی لٹریچر کی اشاعت میں خاطر خواہ حصہ لے رہے تھے، یہودی اس عہد کی سوسائٹی کے جزء لاینفک تھے، یہ لوگ اسپین جا کر فن طب کی تکمیل کرتے تھے، اور وہاں سے واپس آ کر پھوڑ شاہان یورپ کی ڈیوڑھیوں پر پیشہ طبابت کے سلسلہ میں ملازمت کرتے تھے، یورپ میں جب کہ خواندہ اشخاص کی قلت تھی، ان یہودیوں کی اس بنا پر اور زیادہ مانگ ہوتی تھی کہ ان سے بڑھ کر اس عہد میں کوئی حساب داں نہ تھا، یہ لوگ نہایت ہوشیار مہاجن ہوتے تھے، اس واسطے عموماً شاہان یورپ کا خزانہ انہیں کے سپرد رہتا تھا اور چوں کہ دنیا میں یہودی اچھا بیوپار کرتے تھے، اس لئے اکثر یہی لوگ خزانہ کے صدر اکونٹ مقرر کئے جاتے تھے، یہودی ساری دنیا سے نامہ و پیام رکھتے تھے اور روئے زمین کے چپہ چپہ سے واقف تھے، تاجر اور متمول ہونے کی وجہ سے ہر شخص کو ان کی احتیاج تھی، لین دین اور جلب مال

۱۔ ڈریپر جلد دوم ص ۱۲۔ ۲۔ ڈریپر جلد دوم ص ۴۔

کے معاملات سے اچھی طرح آگاہ تھے، سب سے بڑھ کر یہ کہ یورپ کی ساری تجارت انہیں کے ہاتھوں میں تھی، ان تمام باتوں کا لازمی نتیجہ یہ تھا کہ سارے یورپ میں ان کی قدر کی جاتی تھی اور یہ چپکے چپکے یورپ کے جاہل باشندوں پر اپنا عملی اور تمدنی اقتدار قائم کرتے جاتے تھے۔
ان لوگوں نے سسلی اور خود پوپ کے دارالصدر ملک اٹلی میں بہ مقام سلرنو ٹارٹم اور باری اسکول اور کالج بھی قائم کر رکھے تھے، جہاں فلسفہ اور سائنس کی تعلیم دی جاتی تھی، چنانچہ سلرنو کے بڑے کالج میں عربی، یونانی اور عبرانی کے استاد پہلو بہ پہلو ان تین مختلف زبانوں کے درس دیتے تھے، اس کے علاوہ مانٹ پلیرز میں بھی یہودیوں کی ایک یونیورسٹی قائم تھی جو فرانس کے راستہ سے علوم و فنون کی اشاعت کر رہی تھی اور تو اور خود روم میں متعدد یہودی اطباء نے مطب کھول رکھے تھے اور ایک مشہور یہودی طبیب ابی اسحق پوپ بونیفیس ہشتم کے دربار میں ملازم تھا۔^۲

یہ یہودی علماء عربی فلسفہ کو عبرانی زبان میں پہلے ہی منتقل کر چکے تھے، اب ان کے دیکھا دیکھی عیسائیوں کو بھی شوق پیدا ہوا، چنانچہ پہلا شخص جس نے عربی سے لاطینی میں کتابوں کا ترجمہ کیا کاسینو کا پادری قسطنطین الغیر تھا، اس نے تمام مشرق کی سیاحت کی تھی اور ایک عرصہ تک اسپین میں بھی مقیم رہ چکا تھا، مشہور ہے کہ وہ عبرانی شامی گالڈی، سنسکرت، یونانی اور لاطینی زبانوں کا ماہر تھا، مشرق کی سیاحت سے واپس آ کر اس نے اپنی بقیہ زندگی مشرقی علوم و فنون کے ترجمہ و اشاعت کے نذر کردی، اسی عہد میں دانیال مارلے جزائر برطانیہ سے بغرض تکمیل تعلیم اندلس آیا اور طلیہ میں ایک عرصہ تک رہ کر ریاض کی تکمیل کی چنانچہ واپسی کے بعد اس نے لاطینی میں ریاضی پر دو کتابیں تصنیف کیں، انگلستان کے بادشاہ ہنری اول کے عہد میں انگلستان کے ایک پادری ایڈرلا ڈرنے طبیعیات و ریاضی کی تکمیل کے لئے اندلس کا سفر کیا اور وہاں سے واپس آ کر عربی سے بہت سی یونانی تصنیفات کا ترجمہ کیا۔^۳

ان شخصی کوششوں کے علاوہ بعض مقامات پر ترجمہ کے باقاعدہ محکمے بھی قائم تھے، جن کے ارکان یہودی اور مسلمان علماء ہوتے تھے اور سب کا افسر کوئی مشہور پادری مقرر کیا جاتا تھا، جو زبان کی حیثیت سے ترجموں کی جانچ کرتا تھا، ترجمے اکثر ان محکموں کے افسر اعلیٰ کے ناموں

۱ "تاریخ عقلیت" لیکسی جلد دوم ص ۱۰۳۔ ۲ ڈریپر جلد دوم ص ۱۲۱۔ ۳ "تاریخ فلسفہ بروکر" ص ۴۹۱۔

سے اور کبھی کبھی کسی یہودی رکن کے نام سے شائع ہوتے تھے، چنانچہ اس قسم کا سب سے پہلا محکمہ طلیطلہ کے لارڈ بشپ ڈریمورنڈ نے ۱۱۳۰ء میں قائم کیا، اس محکمہ کے ارکان وہ یہودی علماء تھے، جو عربی زبان و فلسفہ سے واقف تھے، ان میں سب سے زیادہ ممتاز یوحنا تھا، جو اشبیلیہ کا رہنے والا تھا، اس محکمہ کا افسر گوندلسافنی مقرر ہوا، اس محکمہ نے ابن سینا کی بہت سی کتابیں ترجمہ کیں، کچھ زمانہ کے بعد دی کریمون اور الفرڈ ڈی مولائی نے فارابی اور کنڈی کی بعض تصانیف کے ترجمے شائع کئے۔ ۱

بارہویں اور تیرہویں صدی عیسوی میں عموماً اصل عربی سے لاطینی میں ترجمہ کیا جاتا تھا، لیکن کچھ عرصہ کے بعد جب یہودیوں نے عربی خزانہ سے عبرانی زبان کو مال کر لیا تو اس وقت سے عبرانی زبان سے ترجمے کئے جانے لگے، چودہویں صدی میں ابن سینا اور زیادہ تر ابن رشد کا ترجمہ کیا گیا اور پندرہویں صدی عیسوی تو گویا ابن رشد کے عروج کا نصف النہار تھی، اس عہد کے مصنفین کا یہ بھی دستور تھا کہ عرب فلاسفہ کے اقتباسات جو پیش کرتے تھے، وہ دوسروں سے نقل کر لیتے تھے، اس کی پروا نہیں کی جاتی تھی کہ اقتباسات خود اصل مصنفین کے کلام سے پیش کئے جائیں۔ ۲

فریڈریک دوم شہنشاہ جرمنی کے عہد سے عربی کتابوں کا ترجمہ نہایت تیزی سے شروع ہوا، یہ بادشاہ علم پرور اور فلسفہ عرب کا مداح تھا، اس کی ابتدائی زندگی سسلی میں بسر ہوئی تھی، جہاں عرب علماء سے ہر وقت اس کی صحبت رہتی تھی، یہیں اس کو عربی رسم و رواج سے بھی اس قدر شیفتگی پیدا ہوئی کہ مشرقی بادشاہوں کی طرح اس نے حرم اور خواجہ سرا مقرر کئے، عربی زبان نہایت شستہ بولتا تھا، چرچ سے نہایت بد عقیدہ تھا، چنانچہ کہا کرتا تھا، کہ ”چرچ کا سنگ بنیاد افلاس کی حالت میں رکھا گیا تھا اور اس لئے ابتدا میں مقدس بزرگوں سے مسیحی دنیا کبھی خالی نہ

۱ ”ابن رشد و فلسفہ“ فرح الظنون ص ۶۶۔ ۲ ”ابن رشد رینان ص ۱۲۱، چنانچہ رینان کی رائے ہے کہ ابن بلجہ، ابن طفیل، کنڈی فارابی، ابن جبرول، قطابن لوقا اور موسیٰ بن میمون کے اقتباسات جو اس دور کی تصنیفات میں جا بجا ملتے ہیں وہ زیادہ تر ابن رشد کی تصنیفات سے نقل کئے گئے ہیں، ورنہ کنڈی اور فارابی سے تیرہویں صدی کے پیش تر بہت کم لوگ واقف ہیں۔

رہتی تھی لیکن اب کسب مال کی خواہش نے چرچ اور اس کے ارکان کو قلبی نجاست میں مبتلا کر رکھا ہے، اس کی مذہبی حالت یہ تھی کہ علانیہ مذہب عیسوی کا تمسخر کرتا تھا، چنانچہ اس کے طرز عمل کی بنا پر عموماً عیسائی اس کو برا سمجھتے تھے اور پادریوں نے اس کو دجال کا خطاب دے رکھا تھا، لیونس کی کونسل نے جو پوپ انوسٹ چہارم کی تحریک پر منعقد ہوئی تھی، اس کو عیسائی برادری سے بھی خارج کر دیا تھا۔

پوپ نے صلیبی لڑائیوں کے سلسلہ میں جب بیت المقدس پر چھٹا حملہ کیا ہے تو یہ بادشاہ بھی ایک فوج کثیر کے ساتھ اس حملہ میں شریک ہوا لیکن اس شرکت سے اس کی غرض یہ نہ تھی (جیسا کہ خود اس نے ایک موقع پر ظاہر کیا ہے) کہ اور صلیبی مجاہدین کی طرح ارض مقدس کو مسلمانوں کے قدم سے پاک کرے، بلکہ اس کی غرض محض یہ تھی کہ مقدس جہاد میں ظاہری حصہ لے کر جاہل سپاہیوں اور اپنے ہم قوموں کو اپنا گرویدہ بنائے، چنانچہ وہ اس موقع پر بھی ہیکل مقدس میں جا کر حضرت عیسیٰ کی مقدس زیارت گاہ کی ہنسی اڑانے سے نہ چوکتا تھا۔

اس حملے کے دوران میں بھی وہ علمی مشاغل سے خالی نہ رہا، مسلمان علما مسیحی کیمپ میں ہمہ دم مجتمع رہتے تھے جن کے ساتھ فلسفیانہ بحث و مباحثہ میں مشغول رہتا تھا اور ریاضی کے مشکل مسائل ان سے حل کراتا تھا، سلطان صلاح الدین سے اس کے ذاتی دوستانہ تعلقات تھے، چنانچہ دوران جنگ میں باہم تحفہ و تحائف کا تبادلہ رہتا تھا۔

میدان جنگ سے واپس آ کر اس نے علانیہ فلسفہ عرب اور علوم و فنون کی حمایت شروع کی، سسلی میں کتب خانے قائم کئے، ارسطو، بطلموس اور خود ابن رشد کی کتابوں کے ترجموں پر یہودی علما کو مقرر کیا، بہ مقام پپلز ایک یونیورسٹی کا سنگ بنیاد رکھا سلرنو کے قدیم کالج کی سرپرستی اختیار کی اور دور دور سے عربی داں فضلا جمع کئے۔

طیبون کا یہودی خاندان جس نے ابن رشد کی کتابوں کے ترجمے کئے ہیں، اسی کے دربار سے وابستہ تھا، یہود بن سلیمان جو عربی میں ”طلب الحکمة“ نام ایک کتاب کا مشہور مصنف ہے، اس کے پاس فریڈریک نے چند فلسفیانہ سوالات حل کرنے کے لئے بھیجے تھے، یہود بن

سلیمان نے نہایت تفصیل سے اپنے جوابات عربی میں مرتب کئے، چنانچہ یہ کتاب اب بھی یورپ کے کتب خانوں میں محفوظ ہے، ایک عربی طبیب ثقی الدین بن فریڈریک کے دربار سے بعد عزت و احترام وابستہ تھا۔

اس عہد کی ایک اور کتاب بھی محفوظ رہ گئی ہے جس سے یہ پتہ چلتا ہے کہ عرب فلاسفہ سے فریڈریک کے تعلقات نہایت گہرے اور خلوص مندانہ تھے، اس کتاب کا نام ”مسائل صقلیہ“ ہے، اس کا اصل عربی نسخہ آکسفورڈ کے مشرقبات کے کتب خانہ میں محفوظ ہے، مشہور ہے کہ اس کا مصنف خود فریڈریک تھا لیکن حقیقت یہ ہے کہ اس کے مصنف اندلس کے ایک مشہور صوفی فلسفی ابن سبعین ہیں، ۱۲۴۰ء میں فریڈریک نے چند فلسفیانہ سوالات دنیائے اسلام کے مشہور ترین فلاسفہ کے پاس حل کرنے کی غرض سے بھیجے تھے، یہ مجموعہ حسب ذیل مسائل پر مشتمل تھا، قدامت عالم، برہان کی وہ کون سی شکل ہے جو مابعد الطبیعیات اور دینیات دونوں میں یکساں چل سکے، معقولات کی تعداد اور ان کے رتبہ علمی کے متعلق استفسار، روح کی ماہیت اور اسی قسم کے چند اور سوالات تھے، جب کہیں سے کوئی خاطر خواہ جواب نہ ملا تو فریڈریک نے اندلس کے بادشاہ رشید کے پاس بھی ان کو بھیجا، اس زمانہ میں اندلس میں ابن سبعین کی بہت شہرت تھی، ۶۱۳ھ میں بہ مقام مرسیہ یہ پیدا ہوئے تھے، پچیس برس کے سن میں ان کو اس قدر شہرت حاصل ہوئی کہ خود فریڈریک بھی ان کا نادیدہ گرویدہ تھا، چنانچہ رشید کے پاس جب اس نے یہ سوالات بھیجے تو ساتھ ہی یہ بھی خواہش کی کہ ابن سبعین سے ان کے جواب لکھوائے جائیں۔

ابن سبعین نے اس خواہش کے مطابق ”مسائل صقلیہ“ کے نام سے یہ کتاب مرتب کر کے بادشاہ کے پاس بھیج دی، فریڈریک یہ کتاب دیکھ کر بہت محظوظ ہوا اور ابن سبعین کی خدمت میں ایک گراں قدر عطیہ ہدیہ پیش کیا لیکن ابن سبعین نے اس کے لینے سے انکار کیا، اس کتاب کے متعلق فریڈریک کا یہ بیان ہے کہ ابدیت عالم اور ماہیت روح کے متعلق اس کے جتنے شکوک

مشہور ہے کہ ابن رشد کے دلچت جگر بھی فریڈریک کے دربار سے وابستہ تھے، جیل دی روم اس روایت کا راوی اول ہے لیکن ابن ابی اصیبعہ نے ابن رشد کے بیٹوں کے جو حالات لکھے ہیں ان سے اس روایت کی بالکل تائید نہیں ہوتی اور اس بنا پر یہ روایت میرے نزدیک قابل قبول نہیں۔

تھے، وہ اس کتاب سے رفع ہو گئے۔

ابن سبعین نے اس کتاب میں نہایت آزاد خیالی کے ساتھ تمام شکوک رفع کئے ہیں، نازک بحثوں کے موقع پر وہ بادشاہ سے بالمشافہ گفتگو کرنے کی خواہش ظاہر کرتا ہے اور سادہ یہ استدعا کرتا ہے کہ بعض سوالات کو مغلط چھوڑ دینا چاہئے، چنانچہ اسی قسم کے ایک موقع پر اس نے اس کی وجہ یہ بیان کی ہے کہ ”ہمارے وطن میں ان مباحث پر قلم اٹھانا نہایت خطرہ کا کام ہے، اگر علما کو یہ خبر ہو جائے کہ میں نے ان مباحث پر قلم اٹھایا ہے تو وہ میرے دشمن ہو جائیں گے، اور اس وقت ان کی عداوت کے حملوں سے میں محفوظ نہ رہ سکوں گا، نہایت تعجب کا مقام ہے کہ گو بادشاہ کو ابن سبعین سے ملاقات کا شرف حاصل نہ تھا تاہم ابن سبعین کو حفظ مراتب کا اتنا خیال ہے کہ کہیں اس کے قلم کو لغزش نہیں ہوئی اور اظہار مطلب میں صداقت اتنی ملحوظ رکھتا ہے کہ ایک عیسائی بادشاہ کے روبرو اپنے اہل وطن کے تعصب کی شکایت کرنے میں اس کو کچھ باک نہیں ہوتا۔“

فریڈریک اس عام مخالفت کی تاب و مقاومت نہ لاسکا، جو چاروں طرف اس کے اس رویہ کی بدولت پھیل گئی تھی، چالیس برس تک وہ متواتر چرچ سے برس پر پیکار رہا لیکن آخر کار اس کو شکست ہوئی اور جب وہ مرا ہے تو پوپ انوسنٹ نے سسلی کے پادریوں کے روبرو تقریر کرتے ہوئے اپنی خوشی کا اظہار ان الفاظ میں کیا کہ ”آسمان وزمین کے لئے یہ مسرت کی گھڑی ہے، کیوں کہ جس طوفان بلا میں اہل جہاں پھنس گئے تھے، اس سے مسیحی دنیا نے آخری مرتبہ نجات حاصل کی ہے“ لیکن حقیقت یہ ہے کہ انسانوں کے فنا ہو جانے سے کسی عقیدہ کا فیصلہ نہیں ہو جاتا ہے، پوپ کی یہ مسرت بے جا تھی، کیوں کہ فریڈریک کی موت کے بعد اس کے اعمال صالحہ کو پہلے پہل سے زیادہ قبول عام حاصل ہوا اور عربی فلسفہ یورپ میں نہایت تیزی سے ترقی کرنے لگا۔

سب سے پہلا شخص جس نے ابن رشد کی تصنیفات سے مسیحی یورپ کو روشناس کیا وہ میکال اسکات تھا، جو طلیطلہ کارہنے والا تھا اور شہنشاہ فریڈریک ثانی کے درباریوں میں تھا، اس

۱ آثار الادب، ص ۲۴۱ و ابن رشد رینان ص ۱۷۰۔

نے سب سے پہلے ۱۲۳۰ء میں شرح کتاب السماء والعالَم اور شرح مقالہ فی الروح کا ترجمہ کیا، ان کے علاوہ بعض اور کتابوں کے ترجمے بھی اس کے جانب منسوب ہیں، مثلاً مقالہ فی الکون والفساد اور جوہر الکون وغیرہ طلیطلہ کے مختصر زمانہ قیام میں ایک فاضل یہودی کی مدد سے وہ زیادہ تر ابن رشد کے ترجمہ میں مشغول رہا، راجز سکین کا بیان ہے کہ اسکاٹ اصل عربی زبان سے بہت کم واقف تھا، اس بنا پر اس کا خیال ہے کہ میکال اسکاٹ کے ترجمے حقیقت میں خود اس کی دماغی کوشش کا ثمرہ نہیں ہیں، بلکہ کسی یہودی نے اس کے نام سے شائع کر دیئے ہیں، بہر حال میکال اسکاٹ پہلا شخص ہے جو سسکی یورپ میں ابن رشد کے مترجم کی حیثیت سے مشہور ہوا۔ اسکاٹ کے بعد ہرمن نے ابن رشد کے فلسفہ کی اشاعت کی، یہ بھی فریڈریک ثانی کے دربار میں با وقعت درجہ رکھتا تھا، ہرمن نے ارسطو کی ان کتابوں کے جانب زیادہ توجہ کی جو اب تک غیر مشہور رہ گئی تھیں، یعنی کتاب الخطابۃ، کتاب الشعر، کتاب الاخلاق اور کتاب السیاسة، لیکن ان کتابوں کے اصل یونانی نسخے چونکہ مفقود تھے اس لئے مجبوراً اس نے کتاب الخطابۃ کے بدلے فارابی کی شرح اور کتاب الشعر کے بدلے ابن رشد کی تلخیص کا ترجمہ کیا، کتاب الخطابۃ کے ترجمہ کے آخر میں وہ کہتا ہے کہ ابن رشد نے ارسطو کی کتاب الاخلاق کی تلخیص جو کہ ہے اس کا ترجمہ بھی میں نے کیا ہے۔

ہرمن طلیطلہ میں زیادہ قیام پذیر رہتا تھا، چنانچہ کتاب الاخلاق کا ترجمہ طلیطلہ کے سینٹ ٹریٹی میں ۱۲۴۰ء میں اور اول الذکر دو ترجمے بہ مقام طلیطلہ ۱۲۵۶ء میں تمام ہوئے، بعض قرائن سے یہ معلوم ہوتا ہے کہ طلیطلہ کے بعض مسلمان علما سے اس کو مدد ملتی تھی، چنانچہ کتاب الخطابۃ کے ترجمے میں وہ خود بھی یہ اقرار کرتا ہے کہ اس کے ترجموں میں خود اس کی کوشش کو بہت کم دخل ہوتا ہے۔

ہرمن کے بعد اس طرف عام توجہ شروع ہوئی، یہاں تک کہ تیرہویں صدی کے ختم ہوتے ہوتے ابن رشد کی اہم کتابیں لاطینی زبان میں ترجمہ کر ڈالی گئیں لیکن اس کی طب کی تصنیفات کا ترجمہ شاید ایک مدت کے بعد ہوا ہے، کیوں کہ اس عہد کے مشہور طبیبوں میں بجز

گلبرٹ کے کوئی مصنف ابن رشد کا نام نہیں لیتا اور گلبرٹ بھی ابن رشد کی طب کی تصنیفات سے ناواقفیت کا اظہار کرتا ہے، گلبرٹ نے قلب کے ام الاعضا اور منبع حیات ہونے کی بحث میں ابن رشد کی رائے اختیار کی ہے لیکن یہ نظریہ اس قدر مشہور ہے کہ اس موقع پر ابن رشد کا نام لینا بیکار ہے۔

پہلے پہل ۱۲۸۴ء میں مانٹ پلیر کے ایک طبیب نے شرح ارجوزہ ابن سینا کا ترجمہ کیا، اس کے بعد چودھویں صدی عیسوی میں متعدد کتابوں کے ترجمے کئے گئے، لیکن یورپ میں طبی حیثیت سے ابن رشد کی شہرت کا سنگ بنیاد جس نے رکھا وہ پیڈاویونیورٹی کا پروفیسر پطرس وابانو تھا۔

(۲)

اسکولاسٹک فلاسفی اور ابن رشد کا فلسفہ

یورپ میں فلسفہ ابن رشد کی اشاعت کی تاریخ درحقیقت اسکولاسٹک فلاسفی کی تاریخ ہے، فلسفہ مدرسہ تقریباً چھ سات صدیوں تک برسر اقتدار رہا ہے، یہی شارلمین کے عہد حکومت کے بعد سے نشاۃ جدیدہ تک یورپ میں جس قدر علمی لٹریچر پیدا ہوا اس کا نام فلسفہ مدرسہ رکھا گیا ہے، اس بنا پر چند صدیوں یعنی ابن رشد کے دور کو مستثنیٰ کر کے فلسفہ ابن رشد کی اشاعت کی جتنی بھی تاریخ ہے، وہ فلسفہ مدرسہ کی تاریخ کے اندر شامل ہے، گویا یہ وہ دور ہے جب یورپ بزعم خود مجردات و کلیات، دینیات و مابعد الطبیعیات کے لائیکل عقدوں کے سلجھانے میں مشغول اور اس بات پر نازاں تھا کہ خالص ذہنی قضایا عامہ کے ذریعہ وہ مذہب و فلسفہ کے دقیق مسائل حل کر لیتا ہے۔

شارلمین کے عہد حکومت میں جب اہل یورپ کو علم و فن کی اشاعت و تحصیل کا شوق پیدا ہوا تو اس وقت پرانی درس گاہیں، مٹ چکی تھیں، علم و فن کے بجائے مجاہدات و ریاضات کا زور تھا اور درس گاہوں کی جگہ پر بڑی بڑی خانقاہیں تعمیر کرائی جاتی تھیں جس میں دین مسیحی کے جاہل ہادیان طریقت بود و باش اختیار کرتے تھے، یہاں علم و فن کے بجائے ٹونکوں اور

۱ "ابن رشد" رینان ص ۱۲۹۔

عملیات کا ہنگامہ برپا رہتا تھا اور لوگ جاہل پیروں کی بنائے ہوئے لفظوں کے رٹنے میں اپنی زندگی کاٹ دیا کرتے تھے، شارملین نے ان خانقاہوں میں جاہل پادریوں کے بجائے پڑھے لکھے پادریوں کو بوسا کر ان کو اس خدمت پر مامور کیا کہ وہ وظائف و اوراد میں مشغول رہنے کے بجائے بچوں کی تعلیم و تربیت میں اپنا وقت صرف کیا کریں، اس غرض سے اس نے نئی نئی خانقاہیں تعمیر کرائیں، ان کے مصارف کے لئے جائدادیں وقف کیں اور خانقاہوں کے مدرسوں کے لئے بیش قرار وظیفے اور منصب مقرر کئے، اس طرح رفتہ رفتہ یورپ میں علم و فن کی اشاعت ہونے لگی، ابتدا میں نصاب تعلیم صرف مذہب و مناظرہ کی کتابوں پر مشتمل تھا لیکن عربوں سے علمی تعلقات پیدا ہونے کے بعد خانقاہوں کے پادریوں میں ارسطو کی منطق و فلسفہ کے جانب میلان بڑھنے لگا، تا آن کہ کچھ عرصہ میں مذہب اور منطق و فلسفہ سے مخلوط ہو کر ایک نیا نظام فلسفہ پیدا ہو گیا، جس کا نام خانقاہ نما مدرسوں کی مناسبت سے اسکولاسٹک فلاسفی (یعنی وہ فلسفہ جو خانقاہوں میں پڑھایا جاتا تھا) پڑ گیا، شارملین کے مرنے کے ساتھ ہی گو اس کی تعلیمی اصلاحیں بھی فنا ہو گئیں، تاہم اس ذریعہ سے جو علمی ذوق پیدا ہو چکا تھا، وہ رفتہ رفتہ خانقاہ نما مدرسوں سے بے نیاز ہوتا گیا اور اس عام علمی مذاق کی بدولت پادریوں کا ایک ایسا گروہ پیدا ہو گیا جس نے خانقاہوں میں راہبوں کی طرح زندگی بسر کرنے اور درس دینے کے بجائے اقل قلیل مشاہروں پر امیروں شاہزادوں اور متوسط طبقہ کے بچوں کی تعلیم و تربیت کا پیشہ اختیار کر لیا۔

مسیحیت کے اگلے دور میں جب کہ اسکندریہ میں فلسفہ ”افلاطونیہ جدیدہ“ کی متعدد درس گاہیں فلسفہ اشراقی کے درس و اشاعت میں مشغول تھیں، دین عیسوی نے ایک خالص اشراقیانہ قالب اختیار کر لیا تھا، چنانچہ سینٹ آگسٹائن نے یونانی فرقہ اسٹوائک کے طرز استدلال، فرقہ افلاطونیہ جدیدہ کی اشراقیت اور عہد عتیق و جدید کے الہامی عقائد کو ملا جلا کر ایک نئے علم کلام کا سنگ بنیاد رکھا جو عیسائیوں میں اس بنا پر زیادہ مقبول ہوا کہ یہ نیا آلہ عیسائیوں کے متعدد فرقوں کی باہمی معرکہ آرائیوں اور علمی مناظروں میں بہت کام آتا تھا، یورپ کی جہالت کی بدولت ایک مدت تک فلسفہ کی طرح گو اس کی تعلیم بھی بند رہی تاہم علمی حلقوں میں سینٹ

آگسٹائن اور اس کی تصنیفات کی قدر اب بھی باقی تھی، چنانچہ ازمنہ متوسطہ میں جب ارسطو کی کتابوں کے بعض لاطینی نسخوں اور فورفور یوس کے شروح اور خلاصوں کی یورپ میں اشاعت ہوئی تو اس وقت سینٹ آگسٹائن کی علمی عظمت کا رنگ آلود نقش جو دلوں پر کندہ تھا، مجلا ہو کر نئے سرے سے بھر آیا، یعنی سینٹ آگسٹائن کا یہی علم کلام تھا جو جدید مباحث اور پرزور استدلال کے ساتھ فلسفہ مدرسہ کی صورت میں دوبارہ زندہ کیا گیا۔

یہ فلسفہ جیسا کہ اس عہد کے ایک مصنف کا بیان ہے بے بنیاد لفظی مباحث اور دور از کار مضامین پر مشتمل تھا، استدلال کی تمام تر بنیاد مسلمات اور اصول موضوعہ پر ہوتی تھی لیکن خود مسلمات عقل کی گرفت سے محفوظ رہتے تھے، معمولی لفظی تفریقوں پر ایشیا کے باہمی امتیاز کا مدار تھا اور اشیاء موجودہ فی الخارج کے باہمی خارجی علاقے یکسر غیر ملحوظ رہتے تھے، بے معنی الفاظ، اصطلاحات اور وضعی حدود و تعریفات، مجردات عامہ اور مفاہیم کلیہ، نازک خیالی بحثیں اور تعریہ و تخلیط کے دور از کار خیالی مراتب، یہ گویا اس فلسفہ کی خیالی عمارت کے سربفلک ستون تھے، جن میں پر جوش مناظرانہ دلائل سے نقش نگاری کی جاتی تھی، گویا اس عہد کے ایک مشہور مصنف دیوز کے بقول ان لوگوں نے اس خارجی عالم کی جگہ پر ایک ذہنی عالم تیار کر لیا تھا، جو خود ان کے ذہنوں کا پیدا کردہ تھا، یہ اس فلسفہ کی واقعی حقیقت تھی جو ہمارے ہاں کے دور آخر کے متکلمین و حکما کے فلسفہ سے ملتی جلتی ہے، یہاں تک کہ بالکل ہمارے ہاں کے زیاں کار علم کلام کی طرح مذہب و فلسفہ باہم اس قدر مخلوط ہو گئے تھے کہ ان کا جدا کرنا ناخن اور گوشت کا جدا کرنا تھا۔

اسکولاسٹک فلاسفی کے دور اول میں جو فلاسفہ پیدا ہوئے، ان میں راسلین، انیسلم، پیٹرابیلارو، ولیم ڈی چیمپکس بہت مشہور ہوئے، اس عہد میں جبر و قدر اور مفاہیم کلیہ کے وجود خارجی پر زیادہ بحث ہوتی تھی، چنانچہ اس اگلے ہی دور میں وجود کلیات کے مسئلہ میں ریلزم یا خارجیت اور نامیلزم یا اسمیت کے ناموں سے دو فلسفیانہ مذاہب پیدا ہو گئے، فلسفہ کی اس سرگرمی کی بدولت جو ایسی نازک بحثوں میں نہایت تیزی سے ترقی کر رہی تھی، چرچ سے اس کا تصادم ناگزیر تھا، فلسفہ اس بات پر زور دیتا تھا کہ عقیدہ کو عقل کی بات ماننا چاہئے لیکن چرچ کا

فتویٰ یہ تھا کہ اس کے فرمان کے مقابلہ میں عقل سر مو سرتابی نہیں کر سکتی، ایسے علم نے اس مسئلہ میں یہ فیصلہ کیا کہ جو مسائل خالص عقل سے دریافت ہو سکتے ہیں، مثلاً کلیات کے وجود کا مسئلہ تو ان میں چرچ کو یقیناً فلسفہ کی پابندی کرنا چاہئے اور جن مسائل میں مذہب کا بھی تعلق ہے، مثلاً جبر و قدر کا مسئلہ تو ان میں بیشک بحث کرنے کا طریقہ صرف یہی ہے کہ عقل کو مذہب کا پابند بنا دیا جائے۔

اسکولاسٹک فلاسفی میں سب سے پہلے مشرقی فلسفہ کا اثر جہاں نظر آتا ہے، وہ جان ارچینا کا فلسفہ ہے، جان ارچینا کا زمانہ ۸۰۰ء کا ہے، انگلستان کا رہنے والا تھا اور ارسطو کا ارادت مند مقلد تھا، راسلین عام طور پر اسکولاسٹک فلاسفی کا موجد خیال کیا جاتا ہے لیکن حقیقت یہ ہے کہ اس کا رکن اول اور مخترع اعظم جان ارچینا تھا جو ان سب سے پیش تر ہوا ہے، یہ پتہ نہیں چلتا کہ جان ارچینا عربی زبان اور لٹریچر سے واقف تھا یا نہیں، بہر حال یہ ضرور ہے کہ اس کے فلسفہ کی بنیاد چند ایسے اصول پر تھی جو کم از کم اس وقت تک مغربی دنیا کے لئے بالکل اجنبی تھے اور جن کی اشاعت مغرب میں مشرقی ذرائع سے ہوئی ہے، مثلاً وحدت عقل، ابدیت عالم، مسئلہ انفصال و انجذاب روح وغیرہ اس میں شک نہیں کہ اندلس کا یہودی فلسفی ابن جبرول بھی اسی عہد کے قریب قریب ان مسائل پر بحث کر چکا تھا، تاہم عربی لٹریچر کے اثر کی وجہ سے ابن جبرول کا شمار بھی مشرقی فلاسفہ میں کیا جاتا ہے، جان ارچینا ایک طرف تو مذہب و عقل میں تطبیق دینے کے اصول کا حامی تھا، دوسری طرف ارسطو سے بے انتہا ارادت رکھتا تھا اور تیسری طرف مغرب میں وحدت الوجود کے مسلک کا موجد و مخترع تھا، وحدت الوجود کا مسلک خالص مشرق کا زائیدہ ہے، جان ارچینا کے بیش تر یہ مسلک مغرب کے لیے بالکل اجنبی تھا اور پھر تعجب یہ ہے کہ بالکل بودھ مذہب کی طرح جان ارچینا کے مسلک وحدت الوجود کی بنیاد بھی وحدت عقل، ابدیت عالم اور مسئلہ انفصال و انجذاب پر تھی اور تقریباً یہی مسائل ہیں جن کی اشاعت بعد کو ابن رشد نے بھی کی، بلکہ عربی فلسفہ میں وحدت عقل اور مسئلہ انفصال و انجذاب کا بانی ابن رشد تھا، اپنی کتاب ”حقیقۃ العالم“ میں ارچینا اس مسئلہ پر بحث کرتا ہوا لکھتا ہے کہ ”عالم کے وجود کے پیش تر تمام چیزیں عقل کل میں موجود تھیں، جہاں سے نکل نکل کر انہوں نے الگ الگ تعینات حاصل کئے، لیکن جب یہ تعینات فنا ہو جائیں گے تو اس وقت وہ پھر اسی عقل کل میں جا کر مل جائیں گے،

جہاں سے وہ پہلے نکلی تھیں۔

غرض یہ ایک تاریخی حقیقت ہے کہ فلسفہ مدرسیہ اپنے ابتدائی نشوونما ہی کے دور سے مشرقی اثر سے اثر پذیر ہو رہا تھا، واقعہ یہ ہے کہ اس فلسفہ کا سنگ بنیاد ہی اس وقت رکھا گیا جب اندلسی عربوں کے فلسفیانہ خیالات کے نمو یافتہ تخم مغرب کی بنجر سرزمین میں طبعی وسائل کی مدد سے رفتہ رفتہ قوت پاتے جاتے تھے اور ان کی مضبوط بار آور شاخیں اور ڈالیں ادھر ادھر پھیلتی جا رہی تھیں، جان ارلچینا کے بعد دسویں صدی عیسوی میں مغربی یورپ کے دو اور فلسفی اموری اور ڈیوڈ ڈی ڈیوینو مشہور ہوئے، اموری کے نظریات ابن جبرول سے ملتے جلتے ہیں، ڈیوڈ ڈیوینو نے جو اموری کا شاگرد تھا، اپنے فلسفہ کی بنیاد اس مسئلہ پر رکھی کہ ہیولی اولی جو ہر قسم کی شکل و صورت سے معرا ہے، اس سے کائنات کا ابتدائی تکون عمل میں آیا ہے، لیکن یہ مسئلہ حقیقت میں مغربی فلسفہ مشائیہ کا سنگ بنیاد ہے، جو اس وقت مغربی فلاسفہ کے لئے قطعاً اجنبی تھا، غرض جان ارلچینا کے فلسفہ وحدت الوجود اموری ڈیوڈ کے مخلوط فلسفہ مشائیہ کے جو اثرات ہم کو اس قدیم عہد میں مغربی یورپ میں نظر آ رہے ہیں، اس کی توجیہ بغیر اس کے قطعاً ناممکن ہے کہ ہم ان کو عربی لٹریچر کے اس اثر کی جانب منسوب کریں جو ان دنوں براہ فرانس سارے مغربی یورپ میں پھیلتا چلا جا رہا تھا۔

مغرب کے یہ فلاسفہ تقریباً سب ابن رشد سے پہلے گزرے ہیں، اس بنا پر یہ یقینی ہے کہ ان کے فلسفہ کو ابن رشد کے فلسفہ سے کوئی لگاؤ نہ تھا، لیکن سوال یہ پیدا ہوتا ہے کہ خالص ابن رشد کے فلسفہ کا اثر یورپ میں کب سے نمودار ہوا، یعنی اس کی تصنیفات کے ترجموں سے قطع نظر کر کے اس کے خاص خاص نظریات کی مقبولیت یورپ میں کب سے شروع ہوئی، مستشرقین یورپ نے اس کے چار جواب دیئے ہیں۔

(۱) سب سے قدیم رائے تو یہ ہے کہ ۱۱۰۹ء میں کیمبرج کے ایک اسکول کے نصاب تعلیم میں فرفور یوس اور ابن رشد کی شروح ارسطو داخل تھیں اس سے معلوم ہوتا ہے کہ ۱۱۰۹ء سے ابن رشد کی شہرت کی ابتدا ہوئی ہے، اس خیال کی بنیاد ہے کہ پیرے ڈی بولیس نے جو اس عہد کا

۱ "یورپ کی دماغی ترقی کی تاریخ" ڈریپر ص ۱۲ تا ۱۳ جلد دوم۔ ۲ "ابن رشد" رینان ص ۱۲۲۔

مشہور وقایع نگار ہے، کیمبرج کے نصاب تعلیم کا ذکر کرتے ہوئے یہ تصریح کی ہے کہ یہاں ۱۱۰۹ء میں ابن رشد کی شروع ارسطو نصاب میں داخل کی گئیں، ایک اور قدیم روایت میں یہ بیان کیا ہے کہ کیمبرج اور اولیان (واقع اٹلی) دونوں مقامات پر گیارہویں صدی عیسوی میں ابن رشد کے شروع ارسطو کا درس ہوتا تھا، اس روایت کی نسبت جان آف سائبری کے جانب بھی کی گئی ہے، ہم ان دونوں روایتوں کے متعلق کوئی فیصلہ نہیں کر سکتے لیکن تعجب یہ ہے کہ ایسی غلط سلسلے قائم کرنے والے مستشرقین کو یہ خیال نہ رہا کہ ۱۱۰۹ء میں غریب ابن رشد کا وجود کب تھا۔

(۲) دوسری رائے جو مشہور مستشرق ایم جورڈین نے اختیار کی ہے یہ ہے کہ ابن رشد کی وفات کے ساتھ ہی (جو ۱۱۹۸ء میں واقع ہوئی) یورپ میں اس کی تصنیفات کی شہرت ہونے لگی تھی، اس خیال کی بنا یہ ہے کہ پیرس کی کونسل میں جو ۱۲۰۹ء میں منعقد ہوئی تھی، جب اموری اور اس کے تلمیذ رشید داؤد ڈینیٹو کی تصنیفات نذر آتش کی گئی ہیں تو اس وقت پوپ کے جانب سے فلسفہ کی اشاعت کے متعلق امتناعی حکم جو صادر ہوا تھا، اس کے الفاظ یہ تھے کہ ”ارسطو کی طبیعیات اور مابعدالطبیعیات کی کتابیں مع ان کے ”شروع و حواشی“ کے ممنوع الاشاعت قرار دی جاتی ہیں“ ظاہر ہے کہ ان شروع و حواشی سے مراد ابن رشد کی شروع و حواشی ہیں، کیوں کہ یورپ میں اس نام سے صرف انہیں کی شہرت تھی لیکن یہ بھی محض قیاس آفرینی ہے، گوند سالفی بہت پہلے کنڈی اور ابن سینا کی تصنیفات کے ترجمے کراچکا تھا، اس کے علاوہ ٹامسطیوس اور فرفور یوس کے شروع و حواشی کی بھی یورپ میں بہت پہلے شہرت ہو چکی تھی اور ابن رشد کی وفات کو ۱۲۰۹ء صرف دس برس گزرے تھے، اتنی قلیل مدت میں ابن رشد کے شروع و حواشی کا شہرت پاجانا کہ کسی عام فرمان میں صراحت سے ان کے نام لینے کی حاجت نہ ہو یہ خاص کر اس دور میں تو قطعی محال ہے، جب آج کل کے ایسے آسان وسائل اشاعت کا دنیا میں نام تک نہ تھا، اس بنا پر زیادہ تر قرین قیاس یہ ہے کہ ۱۲۰۹ء کے اس فرمان میں ٹامسطیوس، فرفور یوس، کنڈی اور ابن سینا کی تصنیفات ممنوع الاشاعت قرار دی گئی ہوں گی جن کے لاطینی ترجمے یورپ میں ایک مدت سے اشاعت پذیر ہو چکے تھے۔

(۳) ایک اور خیال یہ ہے کہ ۱۲۱۵ء میں یورپ کے جانب سے جو ایک فرمان صادر ہوا تھا، اس میں اموری اور ڈیوڈ کی تصنیفات کے علاوہ ابن رشد کی بھی تصنیفات کا کنلیہ ذکر کیا گیا ہے لیکن واقعہ یہ ہے کہ قیاس آفرینی میں یہ خیال بھی ایم جو ردین کی رائے سے کچھ کم نہیں ہے اور اس بنا پر یہ خیال بھی قطعاً ناقابل قبول ہے، ابن رشد کی شہرت کے متعلق جو اس قدر مبالغہ آمیز خیالات قائم کئے گئے ہیں، ان کی بنا غالباً یہ معلوم ہوتی ہے کہ اموری اور ڈیوڈ جن کا ذکر عموماً قدیم فرمانوں میں آیا ہے، ان کے فلسفیانہ نظریے بادی النظر میں چوں کہ ابن رشد سے ملتے جلتے نظر آتے ہیں، اس لئے فرمانوں میں ان دونوں کا نام دیکھ کر یہ خیال کیا گیا کہ ان کی کتابوں کے جلانے اور ممنوع الاشاعت قرار دینے سے محض یہ مقصود تھا کہ ابن رشد کو جو ایک عام شہرت حاصل ہو چکی تھی، در پردہ اس کا استیصال کیا جائے لیکن جیسا کہ ہم اوپر بیان کر چکے ہیں، اموری اور ڈیوڈ کے فلسفے ابن جبرول سے زیادہ اثر پذیر ہوئے ہیں، باقی ابن رشد تو ان کے عہد میں وجود تک نہ تھا، اس موقع پر یاد رکھنا چاہئے کہ عرب فلاسفہ اندلس میں ابن رشد ہی ایک ایسا فلسفی ہے جو عقل کے مسئلہ میں جبرول کے جا بجا حوالے پیش کرتا ہے، پس اگر اموری اور ڈیوڈ کے فلسفہ سے بالواسطہ ابن رشد کی آواز بازگشت آتی ہے تو اس کی وجہ حقیقت میں یہ ہے کہ اتصال عقل کے مسئلہ میں خود ابن رشد بھی ابن جبرول کا خوشہ چسب تھا۔

(۴) حقیقت ! یہ ہے کہ گو یہودیوں میں ابن رشد کی وفات ہی کے بعد سے اس کی تصنیفات کی اشاعت ہونے لگی تھی لیکن مسیحی یورپ میں اس کی شہرت کی ابتدا ۱۲۳۰ء سے ہوئی جب میکال اسکاٹ اور اس کا ہم عصر ہرمیس نے ابن رشد کی بعض کتابوں کے لاطینی ترجمے شایع کئے ہیں، باقی اس کے پہلے جتنے بھی امتناعی فرمان فلسفہ کی اشاعت کے متعلق پوپ کی جانب سے صادر ہوئے، (۱۲۰۹ء و ۱۲۱۵ء و ۱۲۳۳ء میں) ان کا تعلق ابن رشد کے فلسفہ سے نہ تھا، بلکہ ان کا تعلق جان ارلچینا اموری، ڈیوڈ کے صوفیانہ فلسفہ اور فرفور یوس، ٹامسطیوس، کنڈی، فارابی، ابن سینا کے مشائی فلسفہ سے تھا جن کی تصنیفات یورپ میں ایک مدت سے شایع تھیں اور فرفور یوس اور ٹامسطیوس کے شروع کے خود اصل یونانی نسخے مشرقی یورپ میں عالم طور پر متداول

! یہ مستشرق رینان کی رائے ہے۔

تھے، بات یہ ہے کہ چرچ کو فلسفہ سے قدیمی عداوت تھی، کیوں کہ فلسفہ چرچ کے اقتدار اور تسلط کے مٹانے کی کوشش کرتا تھا، اس بنا پر ابن رشد کی کوئی تخصیص نہیں، چرچ اصل فلسفہ ہی کا دشمن تھا۔ یورپ میں اس وقت فلسفہ کے جتنے متعدد فرقے موجود تھے، ان میں سب سے پہلے اس جدید فلسفہ کے نظریات میں ہم کو ابن رشد کا اثر خاص طور پر نمایاں نظر آتا ہے، جس کا نام مذہب خارجیت یا ریلزم تھا، اس مذہب کے بانیوں کا یہ خیال تھا کہ ہر نوع کے اشخاص جزئیہ کا قوام ایسے ذاتیات سے ہوتا ہے جو تمام افراد میں بالاشتراک پائے جاتے ہیں اور ان مشترک ذاتیات کا اصلی وجود افراد سے الگ اور مستقل بالذات ہوتا ہے، مثلاً انسان کے تمام افراد ایک عام صفت انسانیت میں مشترک ہیں اور خود یہ صفت انسانیت ان افراد سے الگ پائی جاتی ہے، گویا یہ وہی وحدت عقل کا مسئلہ ہے جو ابن رشد کی خاص ایجاد ہے اور جو آگے چل کر ایک عرصہ تک یورپ کے فلسفہ میں زیر بحث رہا ہے۔

اس مذہب کے خلاف راسلین (۱۱۰۰ء) نے نامیلزم یا اسمیت کے نام سے ایک مذہب ایجاد کیا، جس کا مطلب یہ ہے کہ اس قسم کے مشترک کلیات عامہ جو ایک نوع کے تمام افراد میں یکساں پائے جاتے ہیں، ان کا وجود خارج میں ان افراد سے الگ نہیں ہوتا، بلکہ حقیقت میں یہ زبان کی تعبیریں ہیں، جو مشترک اوصاف انسانی کے لئے ذہن نے وضع کی ہیں، راسلین کے بعد ایلا رڈ نے جو اس مذہب کا زبردست وکیل ہوا ہے، مذہب خارجیت کا انہیں دلائل سے ابطال کیا جو بعد کو ابن رشد کے مسلک وحدت عقل کے خلاف استعمال کی گئیں اور اس طرح گویا ایلا رڈ پہلا شخص ہے جس نے ٹامس اکیویناس، جیل دی روم اور دیگر مخالفین ابن رشد کے لئے راستہ صاف کیا۔

ابن رشد کا اثر سب سے زیادہ فرانسیسکن فرقہ میں نظر آتا ہے، یہ ایک مذہبی جماعت ہے جس کے بانی سینٹ فرانسیس نے تیرہویں صدی عیسوی میں پوپ اور چرچ کے خلاف علم بغاوت بلند کیا تھا، سینٹ فرانسیس ۱۱۸۲ء میں پیدا ہوا، اس کی ولادت کے متعلق عجیب و غریب معجزات و کرامات بیان کئے جاتے ہیں اور اس کی زندگی بھی اس قدر پر اسرار تھی کہ لوگوں کا

میلان اس کے جانب روز بروز بڑھتا چلا جاتا تھا، چنانچہ ۱۲۱۹ء میں جب کہ سینٹ فرانسس نہایت کم سن تھا، اس کے پیروؤں کی تعداد پانچ ہزار سے اوپر ہو گئی تھی، یہ لوگ نہایت سادہ زندگی بسر کرتے تھے اور روپیہ جمع کرنا حرام خیال کرتے تھے، غربا کی تعداد ان میں زیادہ تھی جو چرچ کے پیروؤں کے برعکس مذہب کے اصول رواداری پر سختی سے عامل تھے اور اسی وجہ سے ان میں صوفی مشرب لوگوں کا سا انکسار پیدا ہو گیا تھا، باوجود اس کے چون کہ ان لوگوں کا یہ عقیدہ تھا کہ سینٹ فرانسس مسیحیت کی اصلاح کے لئے خدا کی جانب سے مبعوث ہوا ہے، اس لئے یہ اپنے پیرو کو سچ کا ہم رتبہ سمجھتے تھے اور پوپ کی روحانی حکومت کے سخت خلاف تھے، چنانچہ چرچ کی مخالفت کی بدولت ہزاروں کی تعداد میں یہ لوگ قتل کئے گئے، اس زمانہ میں عربوں کا اثر ترقی پذیر تھا، اس لئے یورپ کے آزاد خیال لوگ جو چرچ کے روحانی اقتدار کی مخالفت پر علانیہ کمر بستہ رہتے تھے، قدرتا عربی اثر کے دامن عافیت میں پناہ لینے پر مجبور ہوتے تھے، اس فرقہ کا سنگ بنیاد اگرچہ مذہبی اصول پر رکھا گیا تھا اور اس لئے اس کو فلسفہ سے کوئی لگاؤ نہ تھا تاہم آزاد خیالی کی بدولت ان لوگوں کو بھی عربی فلسفہ کی جانب متوجہ ہونا پڑا۔

الگزنڈریس اس فرقہ کا پہلا فلسفی ہے اس کی ولادت بارہویں صدی کے آخر کی ہے، پیرس میں تعلیم پائی تھی، ارسطو کی مابعد الطبیعیات کی اس نے ایک شرح بھی لکھی ہے، یہ اپنے عہد کا بے نظیر فلسفہ داں اور متکلم تھا، اس کی مابعد الطبیعیات کی شرح میں عربی فلسفہ کا اثر صفحہ صفحہ پر نمایاں ہے، چنانچہ وہ جابجا غزالی اور ابن سینا کے اقتباسات خلوص و عقیدت کے رنگ میں نقل کرتا ہے، ابن رشد کے اقتباس بہت کم ہیں اور ہیں بھی تو دوسروں سے نقل کئے ہیں، عقل کے مسئلہ میں ابن رشد کی بیش بہا تحقیقات کا اس کی کتاب میں کہیں پتہ نہیں چلتا، صرف ارسطو کے ابتدائی خیالات نقل کر دیئے ہیں، اس سے معلوم ہوتا ہے کہ وہ ابن رشد کی تصنیفات سے قطعاً بیگانہ تھا۔

الگزنڈر کے بعد اس کے تلمیذ رشید جاندی لاروشل نے فلسفہ میں وہی روش اختیار کی جو اس کے یگانہ روزگار استاد نے اختیار کی تھی، یعنی ان نے علانیہ ابن سینا کی پیروی کا اظہار

کیا اور علم النفس پر جو کچھ اس نے لکھا تمام تر ابن سینا سے ماخوذ تھا۔

فرانسسکن فرقہ کا اصلی علمی مرکز آکسفورڈ میں تھا، جہاں فلسفہ ابن رشد کے جراثیم بہ کثرت پھیلے ہوئے تھے، چنانچہ یہ عقیدہ کہ عقل فعال انسان سے الگ ایک مستقل بالذات جوہر ہے آکسفورڈ میں عام طور پر تسلیم کر لیا گیا تھا، اس یونیورسٹی سے ابن رشد کے ہم خیال لوگ کثیر تعداد میں پیدا ہوئے، گویا یہاں فلسفہ مدرسہ میں ابن رشد کا فلسفہ تقریباً بالکل ضم ہو گیا تھا۔

اسی سلسلہ میں راجر بیکن انگلستان کے فرانسسکن فرقہ کا پہلا فلسفی ہے جو علانیہ ابن رشد کے خیالات کو نقل کرتا اور دیگر عرب فلاسفہ پر ابن رشد کو فوقیت دیتا ہے، راجر بیکن ۱۲۱۴ء میں انگلستان میں پیدا ہوا، ابتدائی تعلیم آکسفورڈ یونیورسٹی میں حاصل کی، اس کے بعد پیرس جا کر ڈاکٹر کی ڈگری لی، یہ متعدد علوم و فنون میں ماہر تھا، عربی زبان اس نے از خود حاصل کی تھی اور یونانی سے بھی واقف تھا، اکثر عربی اور یونانی کی کتابیں مطالعہ میں رہتی تھیں، پیرس سے واپس آ کر اس نے راہبانہ زندگی اختیار کی، اپنے عہد کے دور از کار فلسفیانہ بحثوں سے بیزار تھا اور نظری اور عملی ریاضیات سے واقفیت کی بدولت طبیعیات کے جانب اس کو زیادہ میلان تھا، اس کی تصنیفات سے پتہ چلتا ہے کہ میکانکس وغیرہ علوم سے بھی واقفیت رکھتا تھا اور علم کیمیا میں خاص خاص اصول ایجاد کئے تھے لیکن اس کی تمام علمی جدوجہد کا حاصل یہ نکلا کہ اس کے جاہل ابنائے وطن عجیب و غریب طبعی اصول کی واقفیت کی بدولت اس کو جادو گر سمجھنے لگے، بلکہ بعض حاسدوں نے یہاں تک مشہور کر دیا کہ اپنے وہ علمی آلات کے ذریعہ جنوں اور بھوتوں سے بات چیت کیا کرتا ہے، یہ الزام اس زمانہ میں بہت سخت تھا، چنانچہ اس الزام میں ہزاروں لاکھوں آدمی پوپ کے فرمان کے بہ موجب جلا ڈالے جا چکے تھے، یہ خبریں جب پوپ تک پہنچیں تو وہاں سے یہ حکم آیا کہ اس کی فلسفیانہ کتابیں اور علمی آلات روم بھیجے جائیں تاکہ وہاں یہ امتحان کیا جائے کہ راجر بیکن کے یہ کارنامے کس طرح ظہور میں آتے ہیں، یہ واقعہ ۱۲۲۶ء کا ہے، اس وقت یہ شورش کسی وجہ سے دب گئی، مگر ۱۲۷۸ء میں اس کے شعلے نہایت تیزی سے بھڑک اٹھے فرانسسکن فرقہ کا ایک مشہور لیڈر جیروم ڈی السیل اس کا دشمن ہو گیا اور پوپ نکولس چہارم سے اس نے اس مضمون کا ایک فرمان حاصل کر لیا کہ راجر بیکن اپنے ملحدانہ خیالات اور

سحر و فسون سازی کی بنا پر قید خانے بھیج دیا جائے، چنانچہ ایک عرصہ تک قید رہا مگر آخر میں دوستوں کی سفارش کی بدولت اس کو رہائی نصیب ہوئی، ۱۲۹۴ء میں آکسفورڈ میں انتقال کیا۔

راجر بیکن کا فلسفہ عربی فلسفہ سے بہت ملتا جلتا ہے، اس زمانہ میں فرانسیسیکن اور ڈامینیکن فرقوں کے مابین جن علمی مسائل پر مناظرہ ہوتا تھا، ان میں ایک یہ مسئلہ بھی تھا کہ عقل فعال نفس ناطقہ کا کوئی اعلیٰ مرتبہ کمال ہے یا انسان سے الگ مستقل بالذات جوہر ہے، عربوں کے مشائی فلسفہ سے یہ پتہ چلتا ہے کہ عقل فعال نہ صرف انسان سے علاحدہ مستقل بالذات جوہر روحانی ہے بلکہ وہی اصل میں خدا ہے، عرب فلاسفہ عقل فعال کو خدا تو نہیں کہتے، تاہم یونانیوں کی طرح وہ اس کو مستقل بالذات جوہر مانتے ہیں، ڈامینیکن فرقہ عربی فلسفہ کے اثر کو مٹانا چاہتا تھا لیکن فرانسیسیکن فرقہ عربی فلسفہ کا حامی تھا، اس بنا پر یہ مسئلہ بھی ان دونوں فرقوں میں زیر بحث تھا، راجر بیکن آکسفورڈ کے دوسرے فلاسفہ کی طرح عربی فلسفہ کی اکثر حمایت کرتا تھا، چنانچہ اس مسئلہ پر بحث کرتا ہوا لکھتا ہے، ”عقل فعال ایک حیثیت سے خدا ہے اور ایک حیثیت سے فرشتوں میں داخل ہے، ڈامینیکن لوگ کہتے ہیں کہ ”عقل فعال خود ہمارے نفس ناطقہ کی ایک حالت کا نام ہے لیکن یہ خال میرے نزدیک نہایت مہمل ہے، دوسرے موقع پر لکھتا ہے ”انسان کا نفس ناطقہ از خود علم حاصل کرنے کے ناقابل ہے، جب تک ایزدی وسائل سے اس پر فیضان نہ ہو لیکن یہ فیضان کس طرح ہوتا ہے، عقل فعال کے ذریعہ سے جو انسان اور خدا کے درمیان ایک واسطہ اور انسان سے الگ ایک مستقل بالذات روحانی جوہر ہے“۔

راجر بیکن کی تصنیفات سے یہ معلوم ہوتا ہے کہ وہ ابن رشد سے بھی اچھی طرح واقف تھا، چنانچہ ابن رشد کا نام جہاں لیتا ہے خلوص و عقیدت سے لیتا ہے اور اکثر اس کے خیالات نقل کرتا ہے، ایک موقع پر کہتا ہے ”ابن سینا پہلا شخص ہے جس نے ارسطو کے فلسفہ کو دنیا میں شہرت دی لیکن سب سے بڑا فلسفی ابن رشد ہے جو ابن سینا سے اکثر اختلاف کرتا ہے، ابن رشد کا فلسفہ ایک عرصہ تک نامقبول رہا، مگر اب دنیا کے تقریباً تمام فلسفیوں نے اس کو تسلیم کر لیا ہے، وجہ یہ ہے کہ ارسطو کے فلسفہ کی صحیح تشریح اسی نے کی ہے، گو اس کے خیالات پر کبھی کبھی میں

۱۔ ”تاریخ فلسفہ“ بروکر ص ۵۰۵۔ ۲۔ ”ابن رشد“ رینان ص ۱۵۴۔

تقید کرتا ہوں، مگر اصولاً اس کی اصابت رائے کا معترف ہوں“ ایک موقع پر کہتا ہے ”ابن سینا کے بعد ابن رشد نے اگلے فلاسفہ کے خیالات کی بہت تصحیح کی، اگرچہ کہیں کہیں خود اس کے خیالات کی تصحیح و تکمیل کی بھی ضرورت ہے، تاہم بہ حیثیت مجموعی اس کی نظر بہت گہری جاتی ہے اور رائے سب سے زیادہ صائب ہوتی ہے“ راجر بیکن، ابن رشد کی شرح طبیعیات، شروع مقالہ فی الروح، شرح مقالہ فی السماء والعالَم سے بہت زیادہ اقتباس نقل کرتا ہے، چوں کہ اس کو اپنے عہد کی دور از کار بحثوں سے نفرت تھی اور اپنے ہم عصروں کے برعکس ایسی کتابیں زیادہ مطالعہ میں رکھتا تھا، جن میں لفظی بحثیں کم اور معلومات زیادہ ہوں، اس لئے وہ جا بجا اپنے ہم عصروں پر حیرت کا اظہار کرتا ہے کہ یہ لوگ قدیم طرز کی کتابوں کے پیچھے پڑے رہتے ہیں اور نئے آزاد خیال مصنفوں کی کتابیں کم دیکھتے ہیں جن سے علوم میں اضافہ ہونے کی زیادہ توقع ہے۔

راجر بیکن کے بعد ڈنس اسکوٹس بہت مشہور ہوا، یہ پہلے ابن رشد کے مخالف فلسفی ٹامس ایکوٹاس کا پیرو تھا، مگر بعد کو اس مسئلہ میں کہ خدا کو انسان کے افعال پر کوئی اختیار نہیں، اس کا مخالف ہو گیا اور اپنا ایک الگ فرقہ بنا لیا، چنانچہ اسی وقت سے پیروان ٹامس اور پیروان اسکوٹس کے وہ علمی مناظرے شروع ہو گئے، جو اسکولاسٹک فلاسفی کی تاریخ میں بہت شہرت رکھتے ہیں۔

ڈنس اسکوٹس اور سینٹ ٹامس کے درمیان خلق افعال عباد کے مسئلہ کے علاوہ یہ مسئلہ بھی مابہ النزاع تھا کہ خدا مادہ و صورت دونوں کا خالق ہے یا مادہ آپ سے آپ پیدا ہوا اور خدا نے صرف صورت کی تشکیل کر دی، ابن رشد نے مسئلہ تخلیق کے مقابلہ میں مسئلہ ابدیت عالم کی حمایت کی تھی، سینٹ ٹامس، ابن رشد کے مقابلہ میں یہ کہتا تھا کہ مادہ کا وجود بلا صورت کے نہیں ہو سکتا، اس لئے ازلیت مادہ کا خیال باطل ہے، ورنہ مادہ کے ساتھ صورتیں بھی قدیم ہوں گی، ڈنس اسکوٹس نے یہ ثابت کیا کہ مادہ بغیر صورت کے پایا جاسکتا ہے، بلکہ عمل تخلیق کا ابتدائی ثمرہ صرف اسی قدر ہے کہ مادہ صورت کا جامہ پہن لے، یعنی نفس ذات کے مرتبہ میں وہ خود غیر مصور ہو، یہی غیر مصور مادہ کائنات کی اصل ہے، ڈنس اسکوٹس نے ابن رشد سے صرف اس بات میں

۱۔ ”ابن رشد“ رینان ص ۱۵۵۔ ۲ تاریخ فلسفہ بروکر ص ۵۰۶۔

اختلاف کیا ہے کہ ابعادِ ثلثہ صورت کے اتصال کے بعد مادہ کو لاحق ہوتے ہیں یا قبل اتصال کے بعد مادہ کو لاحق ہوتے ہیں، یا قبل اتصال کے بھی وہ مادہ میں پائے جاتے ہیں، بالفاظ دیگر ابعادِ ثلثہ کا وجود مادہ میں صورت کی وجہ سے ہوتا ہے یا نفس مادہ ان کا حامل ہے، باقی اس جزئی اختلاف کے علاوہ نفس مسئلہ ابدیت عالم میں وہ بالکل ابن رشد کا ہم خیال ہے۔

مسئلہ وحدت عقل میں ڈنس اسکولس ابن رشد کا نہ صرف مخالف ہے بلکہ وہ اس مسئلہ کے موجد کو دائرہٴ انسانیت سے خارج سمجھتا ہے، اس کے علاوہ ڈنس اسکولس اور ادم یورپ میں یہ غلط فہمی پھیلانے کے باعث ہوئے ہیں کہ ارسطو حیات بعد الموت کا قائل نہ تھا، ابن رشد چوں کہ ارسطو کا شارح سمجھا جاتا تھا، اس بنا پر اس کا لازمی نتیجہ یہ ہوا کہ چودھویں صدی عیسوی میں فلسفہ ابن رشد کے نام سے ایک طحدا نہ مذہب یورپ میں پھیل گیا، حالاں کہ ابن رشد غریب اس الزام سے بالکل بری تھا۔

فرانسسکن فرقہ کی تعلیمی کوششیں صرف انگلستان تک محدود تھیں، مغربی یورپ میں عربی فلسفہ کی اشاعت سب سے پہلے فرانس کے راستہ سے ہوئی تھی اور یہیں وہ یہودی فلاسفہ بھی سکونت پذیر تھے، جنہوں نے یورپ میں سب سے پہلیا ابن رشد کا اثر پھیلا یا تھا، فرانس میں بھی اور مقامات کی طرح دو فریق تھے سوربون یونیورسٹی میں مخالفین ابن رشد کے فلسفہ کا درس ہوتا تھا اور پیرس میں ابن رشد کا فلسفہ پڑھا جاتا تھا، سیکر جو اس یونیورسٹی کا ایک مشہور پروفیسر تھا ابن رشد کے عقیدہ ت مند پیرووں میں تھا، چنانچہ سینٹ ٹامس نے اپنی کتاب ”رد ابن رشد“ میں اکثر اس پر حملے کئے ہیں، سیکر اپنی کتابوں میں ابن رشد اور موسیٰ بن میمون کے اقتباسات جا بجا نقل کرتا ہے اور کتاب النفس میں تو اس نے وحدت عقل کا مسئلہ بالکل تسلیم کر لیا ہے، سیکر اور گرانڈ ڈی ایویل نے ۱۲۱۷ء میں پیرس یونیورسٹی کو جو کتابیں تحفہ میں عنایت کی ہیں ان میں عربی فلسفہ کی کتابیں بکثرت تھیں،

سار بون یونیورسٹی چوں کہ مسیحیت کے عقیدہ عام کی حمایت کرتی تھی، اس لئے ان دونوں یونیورسٹیوں کے درمیان مناظروں کا سلسلہ جاری ہو گیا اور مناظروں سے نوبت یہاں

تک پہنچی کہ کبھی کبھی فساد بھی ہو جاتے تھے، فساد کی اصلی بنیاد تھی کہ سار بون والے سارے مغربی چرچ کو اپنے اقتدار میں رکھنا چاہتے تھے، پیرس یونیورسٹی میں فلسفہ ابن رشد کے درس و اشاعت کا کارگر حیلہ ان کے ہاتھ لگ گیا، یونیورسٹی کے خلاف مذہبی شورش برپا کر کے ان سیاسی مقاصد کا حاصل کر لینا آسان تھا، چنانچہ پہلے ۱۲۱۷ء میں سار بون والوں کی کوشش پر پوپ کے جانب سے یونیورسٹی کے چانسلر کے نام ایک فرمان اس مضمون کا بھیجا گیا کہ یونیورسٹی کو ایسے مضمون پر مناظرہ کرنے سے باز رہنا چاہئے جن سے فساد کا اندیشہ ہو، جب اس کا کچھ اثر نہ ہوا تو سار بون والوں نے پوپ الگز نڈر چہارم سے چھ سات برس کے عرصہ میں چالیس فرمان اس مضمون کے شایع کرائے کہ عربی فلسفہ کا پڑھنا پڑھانا حرام ہے، اس کے بعد ۱۲۶۹ء میں ان لوگوں نے پیرس میں علما کی ایک مجلس منعقد کی جس نے اس مضمون کا ایک فرمان صادر کیا کہ یہ مقدس مذہبی مجلس ان لوگوں کے فاسد العقیدہ ہونے کا فتویٰ دیتی ہے جو امور ذیل کے قائل ہوں۔

- ۱۔ تمام انسانوں میں ایک ہی عقل پائی جاتی ہے۔
- ۲۔ عالم ازلی ہے۔
- ۳۔ انسان کا سلسلہ کسی آدم معین تک منتهی نہیں ہوتا۔
- ۴۔ نفس جسم کے ساتھ فنا ہو جاتا ہے۔
- ۵۔ خدا جزئیات کا عالم نہیں۔
- ۶۔ بندوں کے افعال میں خدا کو کوئی اختیار حاصل نہیں۔
- ۷۔ خدا قابل فنا اشیاء کو ابدی نہیں کر سکتا۔

سار بون والوں کی ان کوششوں کے باوجود پیرس یونیورسٹی کے پروفیسر عربی فلسفہ خاص کر فلسفہ ابن رشد کے حامی اب بھی تھے، چنانچہ ۱۲۷۷ء میں مخالف فریق کے لیڈر اٹینی ٹیسر نے پادریوں کی ایک کثیر جماعت سے مشہورہ لے کر دوسرا فرمان شایع کیا جس میں امور مذکورہ بالا کے علاوہ ان جدید عقاید کی بھی تصریح تھی جن کے ماننے سے آدمی کافر ہو جاتا ہے۔

اس عام مذہبی شورش کے دوران میں یونیورسٹی کے بعض پروفیسروں کی نہایت بری گت بنائی جاتی تھی، سیمان ڈی ٹورانی یونیورسٹی کا نہایت قابل رحم پروفیسر تھا اور ٹامس ڈی کنٹمپیر

کی مصیبت اس سے زیادہ دردناک تھی، ڈامینیکن فرقہ کا مشہور شاعر ڈانٹی ان لوگون کا تمسخر کیا کرتا تھا، چنانچہ ڈینٹی کی جھوگوئی اس قدر مشہور ہوئی کہ بیچاروں کو زندگی دو بھر ہو گئی۔

(۳)

پیڈوائونورسٹی (مشرقی یورپ)

عربی فلسفہ کا اثر دو راستوں سے یورپ میں داخل ہوا تھا، ایک براہ فرانس اور دوسرے براہ اٹلی، جزیرہ سسلی اور جنوبی اٹلی پر عربوں کا سیاسی اقتدار تھا اور یہاں بڑے بڑے کالج بھی انہوں نے قائم کئے تھے، عربی اثر کے پیش تر اٹلی میں روم سب سے بڑا علمی اور مذہبی مرکز شمار کیا جاتا تھا لیکن عربی اثر کے بعد سے یہ مرکز پیڈوائی میں منتقل ہو گیا، کیوں کہ روم کی سرزمین پوپ کے زیر اقتدار ہونے کے باعث ظلمت کدہ جہل بنی ہوئی تھی اور عربی فلسفہ سے تو خاص کر اس کو عداوت تھی، پیڈوائونورسٹی کے خصوصیات حسب ذیل تھے۔

۱۔ گو فلسفہ مدرسہ کا درس یہاں بھی ہوتا تھا، مگر یورپ میں ابن رشد کی شہرت سب سے زیادہ اسی یونورسٹی کی بدولت ہوئی، چنانچہ ابن رشد کے مذہب میں داخل ہونا اور ابن رشد کی پیروی پر فخر و ناز کرنا یہاں فیشن میں داخل ہو گیا تھا۔

۲۔ یہاں ابن رشد کی کتابوں کے نئے سرے سے ترجمے کئے گئے اور پروفیسروں نے مخصوص اس کی کتابوں کی شرحیں اور خلاصے لکھے۔

۳۔ ابن رشد کے مقابلہ میں یہاں نئے نئے مذہب ایجاد ہوئے مثلاً اسکندر یہ میں یعنی فردوسی کے پیرو اور افلاطونین یعنی افلاطون کے پیرو (ان فرقوں کی پیدائش اور ان کی باہمی معرکہ آرائیاں آگے تفصیل سے ذکر ہوں گی)

۴۔ فرانس اور مغربی یورپ کے دیگر ممالک میں اصحاب حکمت (سائنس) جدید اور اصحاب فلسفہ جدید (مثلاً نیوٹن، گیلیلیو، لارڈ بیکن، ڈی کارٹ وغیرہم) کی تحقیق و اجتہاد کے علی الرغم سترہویں صدی عیسوی تک یہاں کے مشہور پروفیسر اپنی وضع نباہتے رہتے، چنانچہ یہاں کا

۱۔ ”ابن رشد“ رینان ص ۱۵۶ تا ۱۶۳۔

آخر فلسفی ڈی کریمونی تھا، جس کے عہد تک ابن رشد کا فلسفہ یہاں پڑھا جاتا تھا، ۱۶۳۱ء اس کا سال وفات ہے، ڈی کریمونی کے متعلق یہ مشہور ہے کہ زحل کے توابع سیارات کا جب انکشاف کیا گیا تو اس نے دور بین کے استعمال کی اس بنا پر مخالفت شروع کی کہ ان سے ایسی چیزوں کا انکشاف ہوتا ہے جن کا ارسطو قائل نہ تھا۔

۵۔ پیڈوا یونیورسٹی کی بنا تعلیمی تحریک پر تھی، اس لئے یہاں کے پروفیسر کثیر تعداد میں موجود رہتے تھے، جن کے علمی کارنامے صرف اسی قدر تھے کہ طالب علموں کے سامنے ان کے جو لکچر ہوا کرتے تھے، یا وہ طالب علموں کو جو نوٹ لکھواتے تھے، وہ یونیورسٹی کی طرف سے مدون کر لئے جاتے تھے لیکن ان حواشی و شروح کی قدر و قیمت اس سے زیادہ کچھ نہ تھی کہ طالب علموں کو ان کے ذریعہ کتابوں کے دقیق مطالب حل کرنے میں آسانی ہوتی تھی، اس کے علاوہ ان پروفیسروں کی تصنیفات علما اور محققین فن کے کچھ کام نہ آتی تھیں۔

۶۔ پیڈوا کے علماء درس و تدریس میں مشغول رہتے تھے اور جہاں ان کو معقول مشاہرہ کی امید ہوتی تھی، وہاں نکل جاتے تھے، اس بنا پر پیڈوا کے نصاب تعلیم اور یہاں کی تصنیفات کا اثر اٹلی سے باہر دور دور پھیلتا جاتا تھا۔

اس یونیورسٹی میں جس نے سب سے پہلے ابن رشد کا فلسفہ داخل نصاب کیا ہے، وہ پطرس و ابانو نام ایک شخص تھا، مشہور ہے کہ یورپ میں طبی حیثیت سے ابن رشد کی شہرت کا سنگ بنیاد رکھنے والا بھی یہی شخص ہے مگر باوجود اس کے یہ عجیب بات ہے کہ ابن رشد کی خاص طبی تصنیفات مثلاً کتاب الکلیات وغیرہ سے وہ واقف نہ تھا، یہاں تک کہ طبی مسائل کے متعلق ابن رشد کے جتنے اقتباس اس نے حاصل کئے ہیں، وہ اس کی فلسفیانہ کتابوں سے نقل کئے ہیں، بہر حال یونیورسٹی میں طب کا شعبہ اسی کے دم سے قائم ہوا اور سب سے پہلے ابن رشد کی کتابیں نصاب میں داخل کی گئیں، اس عہد میں احتساب عقائد کا محکمہ قائم ہو چکا تھا، جس میں عربی اثر خاص کر ابن رشد کے فلسفہ اور نجوم دانوں سے عداوت تھی، چنانچہ پولونگ کا ایک باشندہ سیکوڈی الیسکو لی ۱۳۲۳ء میں اس بنا پر زندہ جلایا جا چکا تھا، کہ وہ نجوم داں تھا اور مذہب کے خلاف لوگوں کو بھڑکاتا تھا، پطرس و ابانو بھی گوجین حیات تک اس محکمہ کی زد سے محفوظ رہا لیکن اس کی آنکھ بند

ہوتے ہی اس محکمہ نے اس کی لاش پر قبضہ کر کے اس کو جلادیا اور اس کی تصنیفات پرزہ پرزہ کر کے ہوا میں اڑادی گئیں۔

پطرس و ابانوکے بعد یونیورسٹی کے دو پروفیسر جین ڈی جلنڈن اور فرار بانو بہت مشہور ہوئے، جین ڈی جانڈان پیرس کارہنے والا تھا اور ابتدائی تعلیم بھی وہیں پائی تھی مگر اس کی شہرت پیڈوا میں آکر ہوئی جہاں وہ ”رئیس الفلاسفہ“ مشہور ہو گیا، پطرس و ابانوکے یہ خاص دوستوں میں تھا اور اسی کی تحریک پر اس کو ابن رشد کے مطالعہ کا شوق پیدا ہوا تھا، چنانچہ آخر میں وہ ابن رشد کا اس قدر معتقد ہو گیا کہ اپنی کتابوں میں وہ اس کو ”متبحر و ماہر حکیم اور حق و صداقت کے حامی“ وغیرہ بڑے بڑے الفاظ سے یاد کرتا ہے، ابن رشد کی اکثر کتابوں پر اس کے تعلیقات و حواشی ہیں، خاص کر رسالہ ”جواہر الکون“ پر جو اس کا حاشیہ ہے، وہ وینس میں ۱۴۸۸ء و ۱۴۹۲ء میں متعدد مرتبہ چھاپا گیا، اس حاشیہ میں اس قدامت افلاک کے نظریہ کی بہت زور شور سے حمایت کی ہے اور مخالفین کے جواب دیئے ہیں، اس کی کتابوں میں سے زیادہ مشہور ”تعلیقات علی مقالہ فی الروح“ ہے یہ رسالہ سوال و جواب کے طور پر لکھا ہے اور ابن رشد کے فلسفہ کی حمایت کی ہے، اس رسالہ میں جن مسائل سے بحث کی گئی ہے، ان میں سے بعض نمونہ کے طور پر حسب ذیل ہیں:

۱۔ عقل فعال واجب قدیم ہے ۲۔ عقل فعال نفس ناطقہ انسانی سے الگ قائم بالذات جو ہر ہے (یہ مسئلہ اس عہد میں سینٹ ٹامس وغیرہ مخالفین ابن رشد نے ایجاد کیا تھا)
۳۔ کیا عقل بالمادہ یا عقل بالقوہ عقل فعال کا ادراک کر سکتی ہے۔

ابن رشد کے فلسفہ کے ممتاز نظریہ وحدت عقل پر خامہ فرسائی کرتے وقت اس کے خیالات میں اضطراب پیدا ہو جاتا ہے، کبھی وہ ابن رشد کی رائے کے مطابق فیصلہ کرتا ہے اور کبھی اس کے خلاف ہو جاتا ہے، مثلاً ایک جگہ وہ کہتا ہے کہ اگر تمام انسانوں میں ایک ہی عقل پائی جائے گی تو وہ متضاد اوصاف سے متصف ہوگی اور یہ محال ہے، آخر میں وہ گھبرا کر یہ فیصلہ کرتا ہے کہ گو ابن رشد کا مسلک پوری طرح میری سمجھ میں آ گیا ہے، مگر مجھے اس پر تسکین نہیں ہوتی، میرا خیال ہے کہ تمام انسانوں میں ایک عقل نہیں پائی جاتی بلکہ ہر انسان میں جدا جدا عقلیں پائی

جاتی ہیں، اس مسئلہ کے علاوہ عقل کے متعلق اور مسائل میں بھی اس نے ابن رشد کے خلاف رائے اختیار کی ہے۔

یونیورسٹی کا دوسرا پروفیسر فرار بانو بولوگ کارہنے والا تھا اور پیڈوا میں درس دیتا تھا، اس نے ابن رشد کی تلخیص کتاب الطبیعہ کی شرح لکھی ہے جس کی بدولت وہ ”رئیس الحکماء“ مشہور ہو گیا، مصنف نے اس کتاب میں وعدہ کیا ہے کہ کتاب السماء والعالَم پر بھی ایک شرح لکھوں گا، فرار بانو پیروان ابن رشد میں مدرس کے علاوہ اور کوئی شہرت نہیں رکھتا اور نہ اس کی کتابوں میں کوئی خاص جدت پائی جاتی ہے۔

ان پروفیسروں کے علاوہ پالڈی وینس (المتونی ۱۲۲۹ء) گائیٹو (از ۱۳۸۰ء تا ۱۳۶۵ء) اور وینس وغیرہ پیڈوا کے مشہور پروفیسر ہیں، جنہوں نے ابن رشد کی کتابوں کی خدمت میں عمریں گزار دیں، چنانچہ ان لوگوں کی کوششوں کا نتیجہ یہ ہوا کہ پندرہویں صدی عیسوی میں اٹلی کی درس گاہوں میں ارسطو کا فلسفہ علانیہ پڑھایا جاتا تھا اور رومن کیتھولک فرقہ کے عیسائی ضرورت کے موقعوں پر ارسطو اور ابن رشد کے اقتباسات سند میں پیش کرتے تھے۔

سولہویں صدی عیسوی میں ابن رشد کے نئے ترجموں کی تحریک نئے سرے سے شروع ہوئی، تیرہویں صدی کے لاطینی ترجمے از کار رفتہ ہو گئے تھے، ابتدا میں جو ترجمے کئے گئے تھے وہ اصول عربی سے لاطینی یا عبرانی میں کئے گئے تھے لیکن اب متعدد وجوہ سے عربی کے اصل نسخے ناپید ہو چکے تھے، اس لئے ان نئے ترجموں میں عبرانی سے مدد لینا ناگزیر تھا، یہی وجہ تھی کہ ان نئے مترجموں میں بھی زیادہ تر وہ یہودی علماء شامل تھے جو پیڈوا میں فلسفہ کا درس دیتے تھے، ان میں پہلا مشہور مترجم یعقوب مانیٹو تھا، یہ اسپین کارہنے والا تھا اور پال سوم کے دربار میں طبیب خاص کے عہدہ پر ممتاز تھا، اس نے تقریباً ابن رشد کے تمام اگلے مترجموں کی دوبارہ تصحیح کی اور نئے سرے سے ان کو شایع کیا۔

نیلز کا ایک یہودی ابراہیم نامی جو پیڈوا میں طبابت کا پیشہ کرتا تھا، اس عہد کا دوسرا مترجم تھا اس نے زیادہ تر فن خطابت اور فن شعر کی کتابیں ترجمہ کیں، اس سلسلہ میں پال اسرائیلی نے تلخیصات کتاب السماء والعالَم اور تلخیص مابعد الطبیعیات، ویٹل نیس نے مقالہ فی

الکون والفساد نیپلز کے طبیب کالوکالونیم نے تہافت التہافت اور مقالہ اتصال عقل کے ترجمے دوبارہ شائع کئے الیاس مدیجو جو پیڈوا کا آخری یہودی فیلسوف تھا، اس عہد کا نہایت مستند مترجم ہوا ہے، اس نے رسالہ جواہر الکون کا ترجمہ ۱۴ء میں شائع کیا۔

ان نئے مترجموں کی فہرست میں ایک مسیحی مترجم کا بھی نام ملتا ہے، یعنی پیڈوا کا پروفیسر ویرونا مشہور ہے کہ اس نے بعض یونانی کتابوں کے ترجمہ بھی کئے تھے، انا لوطیقا الاولی والثانیہ کی تینوں قسم کی تلخیصات اسی نے شائع کیں، سولہویں صدی کے آخر میں طبی کتابوں کے ترجمے کی بھی تحریک شروع ہوئی اور یہ صدی ختم ہوتے ہوتے ان کا بھی ترجمہ ہو گیا، ان نئے تراجم کی بڑی خصوصیت یہ تھی کہ مطبع کی ایجاد کی وجہ سے ان کے متعدد صحیح نسخے بیک وقت دستیاب ہو سکتے تھے، چنانچہ جینٹ بیگولینی اور اوڈو جو اس عہد میں ابن رشد کے مشہور پبلشر تھے، اس بات کا زیادہ خیال رکھتے تھے، کہ غلط نسخے نہ شائع ہونے پائیں۔

سولہویں صدی کے آخر میں پیڈوا کا پروفیسر زرابیلا بہت مشہور ہوا، اس نے تقریباً ۱۵۶۳ء سے ۱۵۸۹ء تک درس دیا ہے، مشکل مسائل میں وہ ابن رشد کے اقتباس جا بجا نقل کرتا ہے، گو بعض موقعوں پر اس کی رائے ابن رشد کے خلاف ہوتی ہے، ارسطو نے افلاک کی حرکت سے خدا کا ثبوت دیا ہے، ابن سینا نے بجائے اس کے امکان و حدوث کو خدا کے ثبوت میں پیش کیا ہے، ابن رشد ارسطو کے ساتھ تھا لیکن یورپ میں دو فریق ہو گئے تھے، ایک ابن سینا کا مؤید تھا اور دوسرا ابن رشد کا زرابیلا نے ابن رشد کی حمایت کی اور یہ ثابت کیا کہ افلاک کی حرکت کے علاوہ کسی اور طریقہ سے خدا کا وجود ثابت نہیں کیا جاسکتا، علم النفس میں اس کی بعض رائیں ابن رشد کے خلاف ہیں، مثلاً وہ اس بات کا قائل ہے کہ دنیا میں جتنے انسان ہیں اتنی ہی عقلیں ہیں، ایک عقل تمام انسانوں میں مشترک نہیں ہے، نفس انفرادی اپنی ماہیت کے اعتبار سے فانی ہے، مگر اس حیثیت سے کہ واجب بالذات یعنی باری تعالیٰ کے جانب اس کے جعل کا استناد ہے، یعنی واجب بالذات نے اس کو پیدا کیا ہے وہ غیر فانی ہے، گویا اس میں وجوب کی شان اس کے خالق کی وجہ سے پیدا ہو گئی ہے۔

اسی عہد میں پنڈیسو ایک اور پروفیسر تھا جس کے لکچروں کے قدیم نسخے اب تک

پیڈ والا بیری میں محفوظ ہیں، سولہویں اور سترہویں صدی میں پیڈوا کے پروفیسروں کا یہ عام دستور ہو گیا تھا، کہ ابن رشد کی کوئی ایک کتاب وہ لے لیتے تھے اور اس پر لکچر شروع کر دیتے تھے، لیکن اس کی پروا نہیں کرتے تھے، کہ ہر ایک مسئلہ میں اس کی تقلید بھی کریں، یہی وجہ تھی کہ اس زمانہ میں عام طور پر ابن رشد کے فلسفہ کے اصولی مسائل تک میں پیڈوا کے پروفیسر ابن رشد کی مخالفت کرتے تھے، مگر باوجود اس کے وہ خود اپنے کو ابن رشد کا پیرو کہتے تھے، ابن رشد نے جس مسئلہ پر زیادہ زور دیا تھا، وہ یہ تھا، کہ تمام انسانوں میں ایک ہی عقل پائی جاتی ہے، نیز نفس انفرادی فانی اور نفس کلی غیر فانی ہے، ایک مدت تک یورپ کے فلاسفہ ان مسائل کی حمایت کرتے رہے لیکن سولہویں اور سترہویں صدی میں جو فلاسفہ پیدا ہوئے انہوں نے ان مسائل میں ابن رشد کی مخالفت شروع کی، چنانچہ پنڈیسو بھی وحدت عقل کے مسئلہ میں ابن رشد کے خلاف ہے، یعنی وہ کہتا ہے کہ تمام انسانوں میں ایک عقل نہیں پائی جاتی، بلکہ دنیا میں جتنے انسان ہیں، اتنی ہی عقلیں ہیں، نیز عقل انفرادی تغیر پذیر ہے، مگر عقل کلی غیر تغیر پذیر اور ابدی ہے، ابن رشد کے موافقین یہ کہتے ہیں کہ اگر انسانوں کی تعداد کے موافق عقلوں کی تعداد بھی متفاوت ہوگی تو عقلوں میں تعدد لازم آئے گا حالاں کہ تعدد مادہ کا خاصہ ہے اور عقل مادہ اور اس کے اوصاف سے بالکل بری ہے، پنڈیسو اس کا جواب یہ دیتا ہے کہ عقل میں تعدد بالذات نہیں پیدا ہوتا بلکہ جسم کی وجہ سے بالعرض پیدا ہوتا ہے اور اس طرح کے تعدد سے کوئی نقصان نہیں، ہاں البتہ اگر عقل میں بالذات تعدد پیدا ہو جاتا یا عقل کا وجود جسم کے وجود پر موقوف ہوتا تو بے شک تعدد سے نقصان تھا لیکن اب اس صورت میں تعدد تو دراصل جسم میں پیدا ہوا ہے اور عقل کا وجود جسم سے بالکل الگ اور مستقل بالذات ہے، صرف دونوں کا اتحاد ہو گیا ہے اور اس بنا پر عقل میں بھی تعدد پیدا ہو گیا ہے۔

سولہویں صدی کے آخر میں زرا بیلا کے ایک شاگرد سیزر کریمونی کی شہرت ہوئی، مورخین کے نزدیک یہ ابن رشد کے سلسلہ کا آخر فیلسوف تھا، اس کے لکچر اب تک شمالی اٹلی کے بعض کتب خانوں میں محفوظ ہیں، زرا بیلا کی طرح اس کا بھی یہ خیال تھا کہ خدا کے وجود پر افلاک کی حرکت کے علاوہ اور کوئی ثبوت نہیں پیش کیا جاسکتا، افلاک کے ذی خیال و ذی نفس

ہونے کے مسئلہ میں کریمونی ابن رشد کا نرا مقلد تھا، اس کا خیال تھا کہ فلک قمر کے نیچے جتنے تغیرات ہوتے ہیں، اس کا سبب سماوی حرکتیں ہیں، نیز خدا صرف اپنی ذات کا عالم ہے باقی اور چیزوں کا علم اس کو اپنی ذات کے واسطے سے ہوتا ہے، غرض جہاں تک مابعد الطبیعیات کا تعلق ہے کریمونی ابن رشد سے ایک انچ اختلاف نہیں کرتا لیکن علم النفس میں اس نے ابن رشد سے جا بجا اختلاف کیا ہے، چنانچہ وحدت عقل کے مسئلہ میں اس کی رائے ابن رشد کے بالکل خلاف ہے، اسی طرح عقل فعل کے خدا ہونے کا وہ قائل ہے، عقل فعال انسان سے الگ ایک مستقل بالذات جو ہر ہے لیکن باوجود اس کے انسان میں سوچنے سمجھنے کی قابلیت عقل فعال ہی سے پیدا ہوئی ہے، عقل فعال کے علاوہ کوئی اور چیز فہم و ادراک کی قابلیت نہیں رکھتی، کیوں کہ اور چیزیں مرکب اور ایک حیثیت سے غیر مستقل الوجود ہیں، حالاں کہ فہم و ادراک کی صلاحیت صرف اسی چیز میں ہو سکتی ہے، جو بسیط اور مستقل الوجود ہو، پس اس بنا پر دنیا کی تمام ذی عقل کائنات عقل فعال ہی کے ظل و شج کا نام ہے اور چوں کہ عقل فعال ہی خود خدا ہے اس لئے خدا گویا روح کائنات یعنی حیات و ادراک کا منبع ہے۔

یہ خیالات اس عہد کے لحاظ سے نہایت ملحدانہ تھے، مگر باوجود اس کے کریمونی محکمہ احتساب عقائد کی زد سے محفوظ رہا، وجہ یہ تھی کہ اس نے اپنی دو حیثیتیں الگ الگ بنا رکھی تھیں، یعنی مذہبی حیثیت سے وہ پکا عیسائی مشہور تھا، مگر فلسفہ کو وہ محض دماغی تفریح کے طور پر استعمال کرتا تھا، مشکل مسائل پر لکچر دیتے وقت وہ اپنے شاگردوں سے اکثر کہا کرتا تھا کہ فلسفیانہ نقطہ نظر سے میں ان مسائل میں ارسطو کی رائے بیان کر دوں گا، باقی یہ بات کہ ارسطو کا فلسفہ مذہبی حیثیت سے ماننے کے قابل ہے، یا نہیں، تو یہ بتانا میرا کام نہیں، اگر یہ دریافت کرنا ہو تو سینٹ ٹامس اور متکلمین کی کتابوں کا مطالعہ کرو، ابن رشد کی کتاب النفس کی شرح جو اس نے لکھی ہے اس کے دیباچہ میں کہتا ہے، ”اس کتاب میں میں یہ بیان کرنا نہیں چاہتا کہ روح کے متعلق ہمیں کیا عقیدے رکھنا چاہئیں بلکہ صرف یہ بیان کرنا چاہتا ہوں کہ روح کے متعلق ارسطو کا کیا خیال تھا، یہ واضح رہے کہ فلسفہ پر نقدہ تبصرہ میرا فرض نہیں ہے، یہ فرض سینٹ ٹامس اور متکلمین نے خود ادا کیا ہے، پس میری کتاب میں کسی مسئلہ کی مذہبی حیثیت تلاش کرنا بالکل بے سود ہوگا لیکن

اس پر بھی کریمونی محکمہ احتساب عقائد کی تنبیہ سے محفوظ نہ رہا، چنانچہ ۳ جولائی ۱۶۱۹ء کو پیڈوا کے محکمہ کے افسر کا ایک تنبیہی خط اس کے نام آیا کہ ”لیٹرن کونسل نے تمام پروفیسروں کو یہ فہمائش کر دی ہے کہ فلسفہ کے جو مسائل مذہب کے خلاف ہیں، ان کی تردید بھی وہ کرتے جائیں اور جب کسی فلسفی کا مقولہ وہ نقل کرنے لگیں تو اس بات کا خیال رکھیں کہ طالب علموں پر اس کا برا اثر نہ پڑے، چوں کہ آپ اس فہمائش کا لحاظ نہیں رکھتے ہیں اس لئے میرا فرض ہے کہ میں بار بار آپ کی توجہ اس جانب منعطف کراتا رہوں“ کریمونی نے اس کے جواب میں ایک طویل طویل خط لکھا جس میں وہ لکھتا ہے کہ مجھے یونیورسٹی کی جانب سے صرف اسی خدمت کا مشاہرہ ملتا ہے کہ میں ارسطو کے فلسفہ کی تعلیم دوں، اگر یونیورسٹی اس خدمت کے بجائے کوئی اور خدمت مجھ سے لینا چاہتی ہے تو میں استعفا پیش کرنے پر آمادہ ہوں، اس کو اختیار ہے وہ کسی اور کو اس خدمت پر مامور کرے، باقی میں جب تک مدرسے کے عہدہ پر رہوں گا اپنے فرائض منصبی کے خلاف کوئی خدمت نہیں انجام دے سکتا۔

کریمونی کا ۱۶۳۱ء میں انتقال ہو گیا اور اس کی آنکھ بند ہوتے ہی پیڈوا میں ابن رشد کے سلسلہ کی علمی مجلس بھی درہم برہم ہو گئی، اس کے بعد بھی اگرچہ پیڈوا کے بعض مدرس یہ قدیم وضع نباہنے کی کوشش کرتے رہے تاہم جس قدر زمانہ ترقی کرتا جاتا تھا، اسی قدر نشاۃ جدیدہ کے اثرات قدیم فلسفہ کی جگہ لیتے جاتے تھے، کریمونی کے بعد لیسٹیو (متوفی ۱۶۵۶ء) بھی فلسفہ شائبہ کا درس دیتا تھا، مگر اس کی تعلیم میں جدید خیالات کا بہت میل تھا، لیسٹیو کے بعد یہ قدیم وضع نہ نہ سکی، چنانچہ بریگارڈ نے فلسفہ مشائیہ کے بجائے قدیم آئوین فلسفہ کا درس دینا شروع کیا، اور ۱۷۰۰ء میں فارڈیلانے تو پیڈوا میں قدیم فلسفہ کا بالکل خاتمہ ہی کر دیا، یعنی اس نے قدیم فلسفہ کے بجائے ڈیکارٹ کے جدید فلسفہ کی کتابیں نصاب میں داخل کیں۔

کریمونی اگرچہ عام طور پر ابن رشد کے سلسلہ کا آخری فلسفی شمار کیا جاتا ہے تاہم بعض مورخین مثلاً بروکر وغیرہ اس سلسلہ کو اور وسیع کرتے ہیں اور بریگارڈ، وینینی، کاسپلین اور کارڈن کو بھی اسی سلسلہ میں شمار کرتے ہیں، بریگارڈ کو اس سلسلہ میں شمار کرنا تو قطعاً غلط ہے، اس کے فلسفہ کو ابن رشد کے فلسفہ سے کوئی نسبت نہیں، اسی طرح وینینی کا بھی ابن رشد کے پیروؤں میں

شمار نہیں ہو سکتا، اس نے اپنی کتابوں میں اس فلسفہ کے اصولی مسائل تک کو باطل کیا ہے، مثلاً قدم عالم، مسئلہ جبر و قدر، اور وحدت عقل وغیرہ مسائل میں اس نے ابن رشد کی نہایت شدت سے تردید کی ہے، البتہ کارڈن کی نسبت کوئی فیصلہ نہیں ہو سکتا، کیوں کہ اس کی کتابیں متضاد خیالات پر مشتمل ہیں، مثلاً ایک کتاب میں وہ لکھتا ہے کہ انفرادی نفس کلی کے ساتھ وہی نسبت رکھتا ہے، جو تخم کو درخت کے ساتھ ہوتی ہے، دوسری کتاب میں اس نے ابن رشد کے نظریہ وحدت عقل کی پر زور حمایت کی ہے، پھر آٹری کتاب میں اس نے اپنی اگلی رائے سے عدول کر کے یہ ثابت کیا ہے کہ تمام انسانوں میں ایک عقل نہیں پائی جاتی، بلکہ جس طرح حاسے ہر انسان میں الگ الگ ہیں اسی طرح ہر انسان میں عقل بھی الگ الگ پائی جاتی ہے، اس کے بعد حیات بعد الممات پر جو کتاب اس نے لکھی ہے اس میں اس نے اپنی دونوں اگلی رایوں کو سمو کر ایک نیا خیال پیدا کیا ہے، یعنی وہ کہتا ہے کہ نفس عقلی خود تو تمام انسانوں میں ایک ہی ہے، البتہ افراد کے اختلاف کے بنا پر دو مختلف حیثیتیں اس میں پیدا ہو گئی ہیں ایک اس کے نفس ذات کے مرتبہ کی ازلیت کی حیثیت اور دوسری افراد انسانی کے اعتبار سے فنا اور تغیر پذیری کی حیثیت یعنی گویا اپنے نفس ذات کے مرتبہ کے لحاظ سے وہ منفرد ہے لیکن مظاہر کے لحاظ سے اس میں تعدد پیدا ہو گیا ہے، تقریباً یہی خیال ہے جو ابن رشد نے بھی حیات بعد الممات کے مسئلہ پر ظاہر کیا ہے، بہر حال کارڈن فلسفیانہ حیثیت سے نہایت مضطرب الرائے ہے اور اس بنا پر اس کے متعلق یہ فیصلہ نہیں کیا جاسکتا کہ وہ ابن رشد کے سلسلہ کا فلسفی تھا یا خود کوئی اپنا جدا گانہ نظریہ رکھتا تھا؟۔

لیکن کاسپلین کے بارے میں تو مطلق شک نہیں کہ وہ ابن رشد کے سلسلہ کا فلسفی نہ تھا، وہ خود اپنا جدا گانہ فلسفہ رکھتا تھا اور زیادہ تر اسپنوزا سے استناد کرتا تھا، اس کے یہ خیالات کہ عالم میں صرف وجود مطلق کی ایک حقیقی ہستی ہے باقی اور سب چیزیں محض اضافی ہیں، بہ نسبت ابن رشد کے اسپنوزا سے بہت ملتے جلتے ہیں، عقل کے مسئلہ میں اس کی یہ رائے ہے کہ خدا کی عقل صرف منفرد ہے باقی انسان کے نفوس ناطقہ اتنے ہی ہیں، جتنے خود انسان کے افراد ہیں، یعنی ان میں وحدت مطلق نہیں ہے، کیوں کہ وحدت صرف وجود مطلق یا خدا کی شان ہے، جو اور دوسری چیزوں میں نہیں پائی جاسکتی، علاوہ بریں نفس ناطقہ محض قوت کا نام ہے، فعلیت صرف

خدا کے نفس ناطقہ میں ہے جو ہمہ وقت عالم غیب اور عالم کل ہے۔

کاسپلین کا عہد فلاسفہ کے امتحان کا عہد تھا، یعنی محکمہ احتساب عقائد کی مستبدانہ حکومت آزاد خیالوں کو ڈھونڈھ ڈھونڈھ کر موت کے گھاٹ اتار رہی تھی، برونو کے زندہ جلانے جانے کا واقعہ خود کاسپلین کی نگاہوں کے سامنے گذرا تھا لیکن کاسپلین خود اس محکمہ کی زد سے محفوظ رہا، اس کی بڑی وجہ یہ تھی کہ وہ پوپ کا طبیب خاص تھا اور اس بنا پر اس کی پوزیشن تمام مذہبی محکموں کے مقابلہ میں نہایت معزز و مستحکم ہو گئی تھی، اس کے علاوہ کریمونی کی روش اس نے بھی اختیار کر رکھی تھی، یعنی فلسفہ اور مذہب کے حدود نہایت باریک بینی سے اس نے الگ الگ کر لیے تھے، چنانچہ کریمونی کی طرح وہ بھی اپنی کتابوں میں صاف صاف لکھ دیتا ہے کہ فلسفہ پر مذہب کے اسلحہ سے حملہ کرنا میرا فرض نہیں یہ فرض متکلمین نے خوب ادا کیا ہے میں عقل کے وسائل سے صرف کائنات کی تشریح کرنا چاہتا ہوں۔

غرض کاسپلین وغیرہ خواہ ابن رشد کے سلسلہ میں شمار کئے جائیں یا ان کو دور اصلاح کے جدید رنگ کے فلاسفہ میں داخل کیا جائے اس بات پر تمام مورخین کا اتفاق ہے کہ سترہویں صدی ابن رشد کے فلسفہ کے لئے گویا خاتمہ باب تھی یعنی اس صدی میں یا اس کے بعد کی صدیوں میں جو فلسفی پیدا ہوئے وہ بتدریج نشاۃ جدیدہ کی اصلاح سے قریب تر ہوتے جاتے تھے لیکن یہ حالت بتدریج کس طرح پیدا ہوتی گئی، یعنی ابن رشد کے فلسفہ کا زوال یورپ میں کن اسباب کی بنا پر یہ باب سوم میں تفصیل سے بیان کیا جائے گا۔

! یہ حصہ تمام تر رینان سے ماخوذ ہے۔

باب سوم

یورپ میں فلسفہ ابن رشد کی تاریخ (بلسلسہ ماقبل)

(۱) یورپ پر فلسفہ ابن رشد کا اثر: عقائد کے انقلاب کے اسباب، قرون متوسطہ میں یورپ کی عقلی حالت، ابن رشد کا پہلا حملہ طلسمات کے عقیدہ پر، یورپ کے دور جہالت میں روح کی حقیقت کے متعلق عجیب و غریب عقیدے، ان عقیدوں میں فلسفہ ابن رشد کے شائع ہونے کے بعد کی اصلاحیں ماہیت روح کا فلسفیانہ تخیل، جرمن فلاسفہ، فلسفہ ابن رشد کی اشاعت کے دور، دریدہ دہن آزاد خیال فرتے۔

(۲) مذہبی طبقہ کی مخالفت کا دور: فلسفہ عرب کے خلاف پوپ کے ابتدائی فرمان ولیم آوریگنے، ڈامینیک فرقه، البرٹس ہیگنس، سینٹ ٹامس اکیونیا اور اس کی سوانح عمری، ابن رشد کا فلسفہ اور سینٹ ٹامس، مرنے کے بعد مسیحی دنیا میں ٹامس کی شہرت و عظمت، دیگر مخالفین ابن رشد، جیل دی روم اور ریمونڈ لٹی، اٹلی کے مصور اور ابن رشد۔

(۳) دور اصلاح: فلسفہ کی اصلاح کی تحریک اس کے اسباب، پڑارک، عربی فلسفہ کے متعلق اس کے خیالات، یونانی لٹریچر اور قدیم یونانی فرقوں کا احیاء یونانی مشائی فرقہ کا مؤسس اول لیونیس، بقائے روح کے مسئلہ میں پاپونٹ اور حامیان ابن رشد کی معرکہ آرائیاں، پوپ لیودہم اور لیٹرن کونسل، پاپونٹ و پینفس

کا مقابلہ جدید فلسفہ و سائنس کا حملہ ابن رشد کے فلسفہ پر، نشاۃ جدیدہ اور ابن

رشد کے فلسفہ کا خاتمہ۔

(۱)

یورپ پر فلسفہ ابن رشد کا اثر

دنیا کے تمام انقلابات میں حیرت انگیز انقلاب وہ ہے جو لوگوں کے خیال کے اندر واقع ہوتا ہے، قرون متوسطہ میں یورپ جہاں عالم جہالت کا دور دورہ تھا عقیدہ اور خیال کے اسی قسم کے انقلاب سے اثر پذیر ہو رہا تھا۔

قوموں کے عقیدہ اور خیال میں دو سبب سے انقلاب ہوتا ہے، ایک یہ کہ زمانہ کی رفتار قوموں کے موروثی عقائد میں عظیم الشان تغیر پیدا کر دیتی ہے، دوسرے یہ کہ قوموں کے اندر سے خود بہ خود ایسے افراد اٹھنے لگتے ہیں جو قوموں کے عقائد کی کاپی پلٹ کر دیتے ہیں۔

تیرہویں صدی میں یورپ میں بھی دو اسباب جمع ہو گئے تھے، اسپین اور اٹلی میں عربوں کی موجودگی اور صلیبی جنگوں کی بدولت یورپ کو علم و فن کی تحصیل کے جانب خود بہ خود متوجہ ہونا پڑا اور جب ایک بار یہ شوق پیدا ہو گیا تو پھر خود یورپ کے قلب سے ایسے افراد اٹھنے لگے جنہوں نے یورپ میں علم و فن کی روح پھونک دی، تیرہویں صدی کے پیش تر ہی سے یورپ میں عربی فلسفہ رواج پانے لگا تھا، تیرہویں صدی میں ابن سینا کی شہرت ہوئی اور چودھویں اور پندرہویں صدی میں ابن رشد کو عروج حاصل ہوا، اس دور میں بہ کثرت ایسے افراد پیدا ہو گئے جو چرچ کے اقتدار و تسلط سے بیزار اور فکر و خیال کی آزادی کے متمنی تھے، چنانچہ اسکولاسٹک فلاسفی کے دور اول ہی میں یہ بحث پیدا ہو گئی تھی کہ عقل و نقل میں سے کس کا رتبہ فروتر ہے، یعنی یہ تصادم کے موقعوں پر عقل و نقل میں سے کس کی بات حجت ہوگی۔

عقلیت یوں تو انسان کے بیسیوں عقیدوں سے متصادم ہوتی ہے مگر اصولاً اس کو اپنے حریف کے مقابلہ میں دو باتوں پر زیادہ اصرار ہے، ایک قانون قدرت کے ماوراء باتوں کا انکار اور دوسرے نقل کے مقابلہ میں عقل کو حجت تسلیم کرنا۔

جہالت کے عام استیلا کے باعث اس وقت کا یورپ عقلی اور دماغی حیثیت سے اس قدر انحطاط پذیر تھا کہ دنیا کی تمام چیزیں اس کو اعجب و زار اور حیرت افزا نظر آتی تھیں، دنیا کی تمام دوسری قوموں سے نابلد اور محض اپنے عقیدہ اور خیال کو حق سمجھنے والا یورپ اگر کسی بات پر عقلی دلیل قائم کرتا تھا تو اس کی بساط محض اتنی ہوتی تھی کہ کسی نادر الوقوع خرق عادت کو اپنے دعوے کے ثبوت میں پیش کر دیتا تھا، دنیا کی ہر چیز میں اس کو خرق عادت کے جلوے نظر آتے تھے، عام طور پر یہ مسلم تھا کہ شیطان تمام دنیا خصوصاً انسانوں پر مسلط کر دیا گیا ہے، بڑے بڑے اولیاء اللہ شیطان کا مشاہدہ کر چکے تھے، کبھی شیطان جانوروں کے بھیس میں نمودار ہوتا تھا، کبھی ایک کربیہ المنظر سیاہ فام آدمی کی شکل میں اور کبھی کسی خوبصورت عورت کے جامہ میں سحر اور شعبدہ بازی کے نئے نئے واقعات روزانہ وقوع میں آتے تھے، دنیا کی ہر ایک چیز حیرت انگیز خیال کی جاتی تھی، اس لئے جو شخص کسی فن میں مہارت پیدا کر لیتا تھا فوراً وہ سحر و فسوں سازی کے الزام میں دھریا جاتا تھا۔

تقریباً چھٹی صدی عیسوی سے بارہویں صدی عیسوی تک یہی حالت قائم رہی، تیرہویں صدی سے انقلاب کے آثار نمودار ہونا شروع ہوئے، اب تک یورپ کی دماغی حالت جو تھی، اس کا نتیجہ یہ تھا کہ خرق عادت اور سحر و فسوں سازی کے عقیدوں میں کسی کوشک نہ پیدا ہوتا تھا، مگر تیرہویں صدی سے عربی فلسفہ جب رواج پانے لگا تو کلیسائی مذہب اور اس کے عقائد کی نسبت لوگوں کے دلوں میں شک پیدا ہونے لگے عقیدہ اور خیال کی دنیا میں تزلزل پڑ گیا اور ہر چہار سو بے اطمینانی اور بیسکلی کے آثار نظر آنے لگے، اس نئی تحریک کے علم بردار وہ لوگ تھے، جو ابن رشد کی پیروی کا دم بھرتے تھے، راجر بیکن ایبارڈ اور فرانسسکین فرقہ کے بڑے بڑے پادری اس فرقہ کے سرگروہ تھے۔

سحر کے عقیدہ کی بنا اس بات پر تھی کہ انسانی روح ایک مافوق الفطرت اور غیر محسوس شے شمار کی جاتی تھی، اس عقیدہ کا تعلق زیادہ تر روح کے مسئلہ سے تھا، دور جہالت میں روح اور وجود ایزدی کے عقیدے ہمیشہ دور عقلیت کے عقیدوں سے مختلف ہوتے ہیں، قرون متوسطہ میں یورپ جہالت کے جس دور میں سے ہو کر گذر رہا تھا، اس کا ممتاز خاصہ یہ تھا کہ دنیا کی تمام

۱ "تاریخ عقلیت" لیکسی جلد اول ص ۱۸۱

چیزوں میں انسان کی ایسی روح کا وجود تسلیم کیا جاتا تھا، ہر ایک غیر معمولی حادثہ کے متعلق یہ خیال ذہنوں میں راسخ تھا کہ یہ کسی غیر محسوس روح کا کرشمہ عمل ہے، بادل کی گرج، امساک باران اور زلزلے غرض دنیا کے تمام غیر معمولی حوادث و واقعات غیر معمولی ہستیوں کے غیظ و غضب اور ان کے مقابل خوشحالی اور فارغ البالی نزول برکت کی علامت شمار کئے جاتے تھے۔ ۱۔

خود نفس روح کی حقیقت کے متعلق عجیب عجیب عقیدے مروج تھے، یونانی فلاسفہ میں سے افلاطون کے نزدیک روح مادہ سے بالکل الگ بسیط اور ناقابل تجزی ایک شے تھی، اس کا حس قطعی ناممکن اور اس کا مشاہدہ بالکل محال تھا، مسیحیت جب رائج ہوئی تو چوں کہ اس کی بنیاد ہی اس بات پر تھی کہ جسمانی علاقے قطع کئے جائیں اور ان کے مقابل روحانی قوتوں کو ترقی دی جائے اس لئے قدرتا مسیحیت کی اشاعت کا لازمی نتیجہ یہ تھا کہ روح کے متعلق افلاطون کا نظریہ اصل الاصول کے طور پر تسلیم کر لیا گیا، یہی وجہ تھی کہ مسیحیت کے اگلے دور میں مذہب عیسوی کے جتنے متکلمین پیدا ہوئے، وہ روح کی حقیقت کے باب میں افلاطون کے ذرے مقلد تھے۔ ۲۔

لیکن باوجود اس کے کہ روح کے متعلق غیر مرئی اور ناقابل تجزی ہونے کا خیال قائم تھا، بت پرستی کی اب بھی یہ شان باقی تھی کہ بدون تمثال کے اس کی حقیقت کا ادراک ناممکن خیال کیا جاتا تھا، حقیقت یہ ہے کہ دور وحشت و جہالت میں انسان کا دماغ اس قابل نہیں ہوتا کہ محسوسات کے ماوراء کسی اور چیز کا ادراک کر سکے، اس بنا پر قرون متوسطہ میں روح کو غیر مرئی ماننے کے باوجود اس کے لئے ایسے اوصاف ثابت کئے جاتے تھے، جو مادہ کے علاوہ کسی اور چیز میں نہیں پائے جاسکتے، چنانچہ اس مسئلہ کے متعلق کہ جسم سے جدا ہو جانے کے بعد قیامت تک روح کس حالت میں اور کہاں رہتی ہے، لوگوں کے عجیب عجیب خیالات تھے، ایک فریق یہ کہتا تھا کہ روح قبر کے گرد و پیش منڈلایا کرتی ہے، دوسرے گروہ کا یہ عقیدہ تھا کہ مرنے کے بعد روح بحالت سراسیمگی فضا میں ادھر ادھر بھٹکتی رہتی ہے، عام خیال یہ تھا کہ سینٹ پیٹر و بہشت کا دربان ہے، وہ جس کو چاہتا ہے اندر داخل کرتا ہے اور جس کو چاہتا ہے نکال دیتا ہے، یہ عقیدہ جہلا کے علاوہ عقلا میں بھی عام طور پر تسلیم شدہ تھا کہ مردوں کی روئیں وقتاً فوقتاً زندوں سے آ کر ملتی

۱۔ "تاریخ عقلیت" لیکسی جلد اول ص ۷۱ - ۲ ایضاً ص ۱۲۲۔

ہیں، یہ روہیں بعض منتروں کے ذریعہ زندوں کے اختیار میں آ جاتی ہیں، وہ ان سے اپنے مختلف کام نکالتے ہیں، اکثر زندوں کو ان سے غیب کی باتیں معلوم ہو جاتی ہیں اور کبھی کبھی یہ روہیں کسی مردہ کے جسم میں حلول کر جاتی ہیں اور وہ زندہ ہو جاتا ہے، اس زمانہ میں بہت سے ایسے لوگ موجود تھے جن کا یہ خیال تھا کہ ساری دنیا میں یہ مردہ روہیں ادھر ادھر منتشر ہیں، ان میں سے بعضوں نے ان کو دیکھا بھی تھا، جن لوگوں نے ان روہوں کا مشاہدہ کیا تھا ان کا یہ بیان تھا کہ ان کا ڈیل ڈول اور ان کی شکل و جسامت انسان سے بالکل مختلف ہوتی ہے، یہ روہیں ایک لچک دار مادہ کی طرح ہر ایک شکل میں متشکل ہو سکتی ہیں۔

روح کی حقیقت کے متعلق ان متضاد خیالات کے اشاعت پذیر ہو جانے کی وجہ سے مذہب عیسوی کے متکلمین میں دو فریق پیدا ہو گئے تھے، ایک گروہ کا یہ خیال تھا کہ انسان کے جسم میں ایک غیر مادی اور غیر مرئی روح حلول کئے ہوئے ہے جو مرنے کے بعد جسم سے الگ ہو جاتی ہے، دوسرا فریق یہ کہتا تھا کہ انسان کے جسم میں کسی غیر مرئی شے کا وجود نہیں بلکہ جس چیز کو لوگ روح کہتے ہیں وہ سبھی ایک مادی چیز ہے، ایک مدت تک یہ دونوں فریق باہم آویزش میں مشغول رہے لیکن واقعہ ریفارمیشن کے پیش تر بارہویں صدی عیسوی سے روح کی حقیقت کے متعلق جدید تحقیقات شروع ہوئیں، داؤد دینیٹو اور اموری کے فلسفہ نے اس حقیقت کی تشریح کی پہلے پہل ابتدا کی کہ روح نہ صرف یہ کہ مادی اوصاف سے بالکل بری ہے، بلکہ تمام کائنات ایک ایسی ہی عقل یا روح کل کے مظہر کا نام ہے جو ہمہ گیر اوصاف سے متصف ہونے کے علاوہ ہمیشہ سے ہے اور ہمیشہ قائم رہے گی، اے یورپ میں اس عقیدہ کا بانی اصل میں ارسطو تھا، مگر قرون متوسطہ کے دور جہالت میں یورپ کے دماغ سے یہ عقیدہ بالکل محو ہو چکا تھا، ابن رشد کا فلسفہ جب یورپ میں اشاعت پذیر ہوا تو وہ اپنے ساتھ بہ کثرت ایسے جراثیم بھی لایا جو یورپ کی جہالت و نادانی کے لئے حد درجہ مہلک تھے، یورپ میں اب تک یہ عقیدہ مسلم چلے آتے تھے، کہ روح کم از کم مادی اوصاف سے بری نہیں ہے، روح مرنے کے بعد قبر کے گرد و پیش منڈلایا کرتی ہے، یا جہنم میں وہ محض جسمانی عذاب میں مبتلا ہوگی، ابن رشد کے فلسفہ کی بدولت نہ صرف یہ

۱ "تاریخ عقلیت" ص ۱۲۳۔

عقیدہ حل ہو گیا کہ روح مادہ سے بالکل ایک الگ جوہر ہے اور اس پر جسمانی عتاب نہیں بلکہ روحانی عذاب ہوگا، یہ بھی ثابت ہو گیا کہ ساری کائنات صرف ایک عقل کل کے مظہر کا نام ہے اور مرنے کے بعد انسان کی روح بھی اسی عقل کل میں جا کر فنا ہو جاتی ہے۔

ابن رشد نے روح کی حقیقت کے مسئلہ میں اس بات پر زیادہ زور دیا تھا کہ روح محض ایک جوہر مجرد ہستی کا نام ہے اور مدارج کے اعتبار سے روح یا عقل کی مختلف قسمیں ہیں، ان سب میں اشرف و اعلیٰ عقل فعال ہے جس سے تمام کائنات کی ہستی قائم ہے، اس کو ابن رشد کبھی عقل کل سے تعبیر کرتا ہے اور کبھی عقل موجود الخارج سے اس کے نزدیک نہ وہ فساد پذیر ہے اور نہ اس کی ابتدا و انتہا ہے، وہ مادہ سے بالکل منزہ ہے اور گویا نظام کائنات کا جوہر یا طاقت ہے، انسانی روح کے متعلق اس کا یہ خیال تھا کہ وہ عقل کل سے صادر ہوئی ہے، ایک اعتبار سے تو وہ فانی ہے اس لئے کہ جسم کے ساتھ فنا ہو جاتی ہے اور دوسرے اعتبار سے وہ باقی دائم اور ابدی ہے کیوں کہ عقل کل میں جا کر جذب ہو جاتی ہے، انسان کی زندگی کا اصلی مقصد یہ ہے کہ مرنے کے بعد عقل فعال سے کامل درجہ کا اتحاد میں جس قدر اکملیت ہوگی اسی قدر انسان لذت دائمی سے بہرہ اندوز ہو سکے گا اور جس قدر اس میں نقص ہوگا اسی قدر عذاب دائمی میں وہ مبتلا رہے گا۔

ابن رشد کے یہ خیالات یورپ کی اس انحطاط پذیر عقلی حالت کے لحاظ سے کس قدر ملحدانہ تھے، ایک طرف یہ فلسفہ مادیت روح کا منکر تھا، دوسری طرف اس سے بقائے روح انفرادی کے انکار کی جھلک آتی تھی، غرض ابن رشد کے فلسفہ کے اشاعت پذیر ہونے کے بعد یہ پہلا موقع تھا کہ یورپ میں ماہیت روح کے متعلق مذکورہ بالا عامیانہ عقیدوں کے بجائے روح کی حقیقت کا اعلیٰ تخیل پیدا ہوا، یہ خیالات کہ ”روح پتھروں میں سوتی ہے، پھولوں میں خواب دیکھتی ہے اور انسانوں میں جاگتی ہے“ یا یہ کہ ”وہ مستور ہستی جو ہمارے نظام جسمانی کے مختلف تغیرات کے باعث ہوتی ہے، روح الہی کی مظہر ہے جو تمام کائنات میں ساری دوائر ہے“ مغربی دنیا کے لئے گو اس وقت بالکل اجنبی تھے، مگر یہ یقینی ہے کہ یورپ میں ان کی اشاعت کی ابتدا اسی وقت سے ہوئی جب سے ابن رشد کا فلسفہ اشاعت پذیر ہوا چودھویں صدی عیسوی میں جرمنی میں اکھارٹ اور ٹیلور کی سرکردگی میں فلسفہ روحانیت کی ایک تحریک پیدا ہوئی جس کی بنیاد

ابن رشد کے انہیں خیالات پر تھی، چنانچہ اکھاڑٹ نے اتصال عقل فعال کے مسئلہ میں عقل انفعالی اور عقل فعلی کی اس تفریق تک کو تسلیم کر لیا جو ابن رشد کی خاص ایجاد تھی، اسی زمانہ میں جرمنی میں ”عقل فعلی اور عقل انفعالی“ کے عنوان سے ایک اور کتاب لکھی گئی جس میں ابن رشد کے اقتباسات جا بجا نقل کئے گئے تھے۔

اسی زمانہ کے قریب قریب انگلستان میں ایک شخص بیکنتھارپ پیدا ہوا، یہ پیروان ابن رشد کا بادشاہ مشہور تھا، انگلستان میں کارملائٹ فرقہ کا سنگ بنیاد اسی نے رکھا ہے، فرانسیسکن فرقہ کی طرح یہ فرقہ بھی ابن رشد کے فلسفہ کا دم بھرتا تھا، بیکنتھارپ وحدت عقل کے مسئلہ میں ابن رشد کے خلاف تھا، مگر باوجود اس کے اس نے اس مسئلہ کے متعلق سینٹ ٹامس کی تردید کا جواب دیا ہے، اس ایک مسئلہ کے علاوہ قدامت عالم، نفوس فلکیہ اور تاثیر افلاک وغیرہ مسائل میں وہ ابن رشد کا نرا مقلد تھا، بیکنتھارپ اور جرمن فلاسفہ کے علاوہ چودھویں اور پندرہویں صدی میں ابن رشد کے جو مقلد پیدا ہوئے ان کے اسماء حسب ذیل ہیں، والٹر بارلے، اوکمست فرقہ (یعنی اوکم کے پیرو) بورڈین، مارسائل وغیرہم۔ ۲

یورپ میں ابن رشد کے فلسفہ کی جس تیزی سے اشاعت ہو رہی تھی، سحر و طلسمات پر سے عقیدہ مٹ گیا تھا، روح کی ماہیت کے متعلق عامیانہ عقائد کے بجائے یہ فلسفیانہ تخیل اشاعت پذیر ہو گیا تھا کہ سارے عالم میں صرف ایک عقل منفرد و فعال کا وجود ہے اور نوع انسانی کی روحانی و عقلی سعادت کی ذمہ دار بھی یہی روح ہے، عذاب و ثواب آخرت کے متعلق بت پرستانہ ڈھکوسلے جواب تک مسلم چلے آتے تھے، ان کے بجائے اب یہ خیال عام ہوتا جاتا تھا کہ ثواب آخرت کا حاصل یہ ہے کہ عقل فعال سے انسان کا کامل اتصال ہو جائے۔

یورپ میں ابن رشد کے فلسفہ پر تین دور گزرے ہیں، پہلے دور میں اس کی کتابوں کے محض ترجمے کئے جاتے تھے، ترجموں کی اشاعت کے بعد دوسرا دور اس وقت شروع ہوا جب ابن رشد کے مقلد پیدا ہونے لگے، ابن رشد کے مقلدوں میں کئی طرح کے لوگ تھے، بعض اس کی کتابوں کی تحشی و تفسیر کرتے تھے اور اس بنا پر اس کے پیرو مشہور ہو جاتے تھے، پیڈوا کے اکثر

۱۔ ”تاریخ عقلیت“ لیکسی جلد اول ص ۱۲۴۔ ۲۔ ”ابن رشد“ رینان ص ۱۸۷۔

پروفیسروں کا یہی حال تھا اور بعض واقعی اس کے مقلد جامد ہوتے تھے، ان دو طبقوں میں اہل علم لوگوں کی تعداد زیادہ تھی، فرانسیسکن انگلستان کے لارملائٹ جرمنی کے مشکس، اسکولٹس (ڈنس اسکولٹس کے پیرو) اور اوکسمٹ (اوکم کے پیرو) فرقوں کا شمار اسی طبقہ میں ہے، فلسفہ مدرسہ کے یہ فرقے کیتھولک لوگوں کی نگاہ میں ملحد خیال کئے جاتے تھے، کیوں کہ ان کی فلسفیانہ موشگافیاں اس زمانہ کی مسیحیت کی حد سے متجاوز ہوتی تھیں، چرچ اس بات کا دعوے دار تھا کہ ہر ایک امر میں خواہ اس کا تعلق مذہب سے ہو یا نہ ہو آخری فیصلہ کا حق اسی کو حاصل ہے، دوسری جانب یہ فلسفیانہ فرقے چرچ کے اس مسلم اقتدار کے مٹانے کی فکر میں تھے، چرچ کو اس بات پر ناز تھا کہ خدا کی جانب سے اس کو خرق عادت کی قوت عطا کی گئی ہے لیکن دوسری جانب یہ آزاد خیال لوگ چرچ کے معجزوں کا انکار کرتے تھے، ان فرقوں میں بہت سے ایسے لوگ تھے جو اپنے کو فخریہ ملحد و بے دین کہتے تھے، غرض قرون متوسطہ میں مسیحیت کا مدار جس بات پر تھا، یعنی چرچ کا اقتدار و تسلط تیرہویں صدی میں اس کی بنیادیں متزلزل ہو چلی تھیں، اس زمانہ میں آزاد خیالوں میں ایک نیا شوق یہ پیدا ہوا تھا کہ دنیا کے تینوں بڑے مذہبوں یعنی موسویت، مسیحیت اور اسلام کو جھوٹا ثابت کر دیں لیکن چوں کہ اہل یورپ کو ان مذاہب سے پوری واقفیت نہ تھی، اس لئے عجیب عجیب الزامات ان مذاہب پر قائم کئے جاتے تھے، چنانچہ اس سلسلہ میں یہ فقرہ اکثر ان لوگوں کے زبان زور ہتا تھا کہ تینوں مذاہب فریب دہ تعلیمات پر مشتمل ہیں، چودھویں صدی عیسوی میں ”اہلئے حریت“ کے نام سے آزاد خیالوں کا ایک نیا گروہ پیدا ہوا، یہ لوگ صاف صاف ابن رشد کی پیروی کا اقرار کرتے تھے، یہ عقیدہ اس فرقہ کے قانون اساسی میں داخل تھا کہ کائنات کا خروج عقل فعال سے ہوا ہے اور بالآخر اسی میں اس کا انضمام ہو جائے گا، نفوس انسانی عقل فعال کے اجزا ہیں اور کائنات ہی بحیثیت مجموعی خدا ہے، یہ لوگ اس قدر راسخ الاعتقاد ہوتے تھے کہ ان کی نسبت یہ مشہور ہے کہ انکو یزیشن کی آگ میں خوشی خوشی گر کر جان دے دیتے تھے اور زبان سے اُف نہ کرتے تھے، عجیب بات یہ تھی کہ اس تحریک میں عورتیں بھی شریک تھیں۔

مذہب کے خلاف یہ شورش جو برپا تھی، پادریوں کے خیال میں اس کے ذمہ دار صرف دو شخص تھے، فریڈریک شہنشاہ جرمنی اور ابن رشد، جیل دی روم جو ابن رشد کے مخالفین میں

نہایت مشہور شخص ہوا ہے، کہتا ہے ”ابن رشد فلسفہ کی غلطیاں ہی تازہ نہیں کی ہیں بلکہ اس کے علاوہ ایک بڑے جرم کا اور مرتکب ہوا ہے، یعنی مذہب پر اس نے براہ راست حملہ کیا ہے، وہ تمام مذاہب کا یکساں دشمن ہے، مابعد الطبیعیات کے دوسرے اور دسویں باب میں اس نے انجیل اور قرآن کی (معاذ اللہ) اس بنا پر تردید کی ہے کہ وہ لاشے محض سے خلق اشیاء کے عقیدہ کی تعلیم دیتی ہیں، اسی طرح طبیعیات کے تیسرے باب میں اس نے مذہب پر طعن کیا ہے اور جو لوگ مذہب کی پیروی کرتے ہیں، ان کو نقالی وغیرہ کے الزام دیئے ہیں“ فریڈریک چوں کہ عربی فلسفہ کی حمایت کرتا تھا، اس لئے وہ بھی بدنام تھا، بہت سی باتیں ابن رشد کے جانب افواہ کے طور پر بھی منسوب تھیں، اصل میں ہوتا یہ تھا کہ ہر شخص اپنا ذاتی خیال ابن رشد کے جانب منسوب کر دیتا تھا، چنانچہ تہری اپو پچرس یعنی ”مذاہب باطلہ سہ گانہ“ کے تخیل کا بانی بھی ابن رشد خیال کیا جاتا تھا، ایک طرف ماجرایہ تھا کہ مختصر فقرہ چوں کہ آزاد خیالوں کے زبان زد رہتا تھا، اس لئے عوام میں یہ مشہور ہو گیا تھا کہ یہ کسی کتاب کا نام ہے، چنانچہ اس کے مصنف کے نام کی تلاش میں بے انتہا قیاس آفرینی صرف کی گئی، دس پندرہ مشہور آزاد خیال مصنف اس عہدہ کے امیدوار تھے، جن میں پہلے دو نام فریڈریک اور ابن رشد کے بھی ہیں۔

ایک طبقہ ان آزاد خیالوں میں ایسے لوگوں کا بھی تھا جو ابن رشد کی پیروی فیشن سمجھ کر اختیار کرتا تھا، ان لوگوں کو ابن رشد کے واقعی خیالات سے کوئی مطلب نہ تھا اور نہ وہ اس کی کتابوں کا مطالعہ کرنے کے اہل تھے، ان میں مذہب کے خلاف دریدہ دہنی زیادہ تھی اور اکثر یہ لوگ عوام سے بحث کرنے پر تل جاتے تھے، اٹلی میں وینس، نیپلز اور پیڈوا کے امیروں اور اونچے طبقوں کے افراد میں یہ مضر جراثیم بہ کثرت پھیلے ہوئے تھے۔

غرض ان متعدد آزاد خیال فرقوں کی بدولت آخری صدیوں میں ابن رشد کا فلسفہ بالکل مسخ ہو کے رہ گیا تھا، ارسطو کے شارح کی حیثیت سے شہرت حاصل کرتے کرتے آخر میں نوبت یہاں تک پہنچی کہ شرح و متن اور اصل و تفسیر کا فرق بالکل محو ہو گیا، مختلف تغیرات کے بعد ابن رشد کے فلسفہ کی جو حقیقت رہ گئی تھی اس کا ما حاصل یہ تھا۔

(۱) مافوق الفطرت کا انکار (۲) معجزات کا انکار (۳) فرشتوں کا انکار (۴) جنوں

کے وجود کا انکار (۵) کائنات کے جزئی تغیرات میں یہ قدرت کی مداخلت کا انکار (۶) تمام مذاہب و ادیان کو باطل محض سمجھنا، یہ خیالات تھے جو ابن رشد کے جانب منسوب تھے اور لوگ انہیں عقائد فاسدہ پر ایمان رکھنے کی وجہ سے ابن رشد کے پیرو کہلاتے تھے، حالاں کہ غریب ابن رشد کو یہ خبر تک نہ تھی کہ میرے عقائد کی دھجیاں اس طرح اڑائی جائیں گی۔

(۲)

مذہبی طبقہ کی مخالفت کا دور

فلسفہ کی اشاعت کی نئی تحریک جو تیرہویں صدی میں شروع ہوئی تھی، چرچ اس کا ابتدا سے مخالف تھا، ۱۲۰۹ء میں جب کہ ابن رشد کی کتابوں کا یورپ میں کوئی نام بھی نہ جانتا تھا، پادریوں کی ایک مجلس پیرس میں منعقد ہوئی جس نے یہ اعلان کیا کہ ارسطو کی کتابوں کا پڑھنا پڑھانا حرام ہے، چنانچہ اموری اور داؤد ڈینیٹو کی کتابیں اس مجلس کے حکم سے جلادی گئیں لیکن جب ممانعت کا کوئی اثر نہ ہوا تو ۱۲۱۵ء میں ایک اور مجلس منعقد کی گئی جس نے ارسطو اور ابن سینا کی کتابوں کے متعلق دوبارہ حرمت کا فتویٰ شائع کیا، ۱۲۳۱ء میں پوپ گریگوری نہم نے حکم دیا کہ عربی فلسفہ کا پڑھنا پڑھانا قطعاً بند کر دیا جائے۔

اس وقت تک ابن رشد کے فلسفہ کا کوئی سوال نہ تھا، نفس عربی فلسفہ کی تحریک ہی مخالفت کا باعث تھی، ولیم آورگنے پہلا شخص ہے جو ابن رشد کی تردید پر آمادہ ہوا، گو اس زمانہ میں ابن رشد اور ابن سینا وغیرہ کی تصنیفات رائج ہو چکی تھیں تاہم اس وقت تک یورپ کے لوگوں میں عرب کے فلسفہ کے متعلق چند غلط فہمیاں پھیلی ہوئی تھیں، تاریخ کی ناواقفیت کی وجہ سے لوگوں کو یہ بھی معلوم نہ تھا کہ اسکندر افردوسی اور ابن رشد میں سے کون پہلے گذرا ہے، ابن رشد کی وفات کو زیادہ زمانہ گونہیں گذرا تھا، تاہم لوگ یونانیوں کی طرح ابن رشد کو بھی فلاسفہ متقدمین میں شمار کرتے تھے، ولیم آورگنے، ابن سینا پر ملحدانہ الزام قائم کرتا ہے لیکن ابن رشد کو وہ شریف

۱۔ ابن رشد، رینان اور ڈریپر سے ماخوذ ہے۔

مزانج فلسفی سمجھتا ہے، اس زمانہ میں صحیح تاریخ کی ناواقفیت کی وجہ سے عموماً اقتباسات غلط ہو جاتے تھے، چنانچہ ولیم آورگنے اپنی کتابوں میں ابو معشر کی ارسطو کی کسی کتاب کی شرح اور ابن الطفیل کی کتاب الطبیعیات سے اقتباسات نقل کرتا ہے، حالاں کہ اس کو یہ نہیں معلوم تھا کہ ابو معشر نے ارسطو کی کتابوں کی کوئی شرح نہیں لکھی اور ابن الطفیل طبعیات کے کسی رسالہ کا مصنف نہیں ہے، ولیم آورگنے نے ابن رشد کے بہت سے خیالات کی تردید کی ہے، مگر ان موقعوں پر وہ ابن رشد کا نام تک نہیں لیتا، بلکہ ابن سینا اور ارسطو وغیرہ کے ناموں سے ان کی تردید کرتا ہے، چنانچہ یہ مسئلہ کہ علت العلل سے پہلے عقل اول کا صدور ہوا اس نے امام غزالی کی جانب منسوب کر کے اس کی تردید کی ہے، اسی طرح قدامت عالم کے مسئلہ کو اس نے محض ابن سینا اور ارسطو سے منسوب کیا ہے، تعجب یہ ہے کہ وحدت عقل کا مسئلہ جو خاص ابن رشد کی ایجاد ہے، اس کو بھی کہیں وہ ارسطو کے جانب منسوب کرتا ہے، کہیں فارابی اور کندی کے جانب اور کہیں ابن سینا کا نام اس نے لے دیا ہے، ایک جگہ لکھتا ہے کہ ارسطو نے یہ مسلک اس لئے ایجاد کیا تھا کہ افلاطون کا عالم مثال والا نظریہ باطل ہو جائے۔

مذہبی طبقہ میں ڈامینیکن فرقہ ابن رشد کے فلسفہ کا سب سے زیادہ مخالف تھا، اس فرقہ کی بنیاد سینٹ ڈامینیک نے ڈالی تھی، ۱۱۷۰ء اس کا سنہ پیدائش اور ۱۲۲۱ء سال وفات ہے، اس کے جانب عجیب و غریب کرامات منسوب ہیں، مشہور ہے کہ وہ مردوں کو جلا دیتا تھا، اس کے پیرو پکے عیسائی اور نہایت متعصب ہوتے تھے، فرانسیسکن فرقہ عربی فلسفہ کی حمایت کرتا تھا، اس کے مقابلہ میں ڈامینیکن فرقہ کی جانب سے اس کی مخالفت ہوتی تھی، یہ دونوں فرقے اس زمانہ میں حریف اور مد مقابل تھے، چنانچہ راجر بیکن اور ڈنس اسکوٹس کے مقابلے میں ڈامینیکن فرقہ میں سے جس نے سب سے پہلے ابن رشد کے فلسفہ کی مخالفت کا علم بلند کیا، وہ البرٹس میکینن تھا، یہ ۱۱۹۳ء میں پیدا ہوا اور ۱۲۲۱ء یعنی سینٹ ڈامینیک بانی فرقہ کے عین سال وفات میں اس کے حلقہ ارادت میں شامل ہوا، اسی زمانہ سے اس نے معلمی کا پیشہ بھی اختیار کیا، مگر آخر کار درس و تدریس کا مشغلہ ترک کر کے ایک خانقاہ میں گوشہ نشین ہو گیا ۳ فلسفہ عرب کی روز

۱۔ ابن رشد رینان ص ۱۳۳ تا ۱۳۲ ۲۔ ڈریپر جلد دوم ص ۶۳۔ ۳۔ تاریخ فلسفہ ولیم انفیلڈ ص ۵۰۱۔

میں اس نے بہت سی کتابیں لکھی ہیں، ابن سینا کا بہت مداح تھا اور ابن رشد کی اس بنا پر تردید کرتا تھا کہ اس نے ابن سینا کی مخالفت کی ہے، وحدت عقل کے مسئلہ کی تردید میں اس نے ایک خاص رسالہ لکھا ہے، جس کے متعلق اس کا خود بیان یہ ہے کہ ۱۲۵۵ء میں پوپ الگزنڈر چہارم نے یہ مجھ سے لکھوایا، اس مسئلہ کی تائید میں اس نے پہلے تیس دلیلیں ذکر کی ہیں، پھر اس کے بعد چھتیس دلیلوں سے اس کی تردید کی ہے، اس صورت سے نتیجہ واضح ہے، یعنی تقسیم اصوات کے اصول کی رو سے اس مسئلہ کے مؤیدین کو بہ مقابلہ چھ ووٹوں کے شکست ہوئی۔ ۱

البرٹس کے بعد مشہور سینٹ ٹامس اکونیا اپنے استاد کی مسند درس پر بیٹھا، یہ اٹلی کے ایک قدیم مشہور خاندان میں ۱۲۲۴ء میں پیدا ہوا تھا، اس کی ابتدائی تعلیم کیسینو اور نیپلز میں ہوئی، مگر آخر میں وہ بولونگ میں البرٹس کے حلقہ درس میں شریک ہو گیا، ۱۲۵۶ء میں وہ پیرس یونیورسٹی میں دینیات فلسفہ اور منطق کا پروفیسر مقرر ہوا، ۱۲۷۲ء میں جب پوپ گریگوری دہم نے ایک مذہبی مجلس اس غرض سے منعقد کی کہ لاطینی اور یونانی چرچ میں اتحاد پیدا کیا جائے تو اس مجلس کے سامنے سینٹ ٹامس نے ایک رسالہ پیش کیا جس میں یونانی چرچ کی غلطیاں تھیں، یورپ میں اس رسالہ کی بہت دھوم ہوئی اور سینٹ ٹامس چرچ کا حامی تسلیم کر لیا گیا، اس کے دو برس بعد ۱۲۷۴ء میں اس نے انتقال کیا۔ ۲

اس کا استاد البرٹس ابن سینا کی نقل اتارتا تھا اور یہ ابن رشد کی، چنانچہ ابن رشد کی نقل میں ارسطو کی کتابوں کی چھوٹی بڑی اور متوسط شرحیں اس نے بھی لکھی تھیں، اس نے عربی فلسفہ کے حسب ذیل معرکہ الآرا مسائل کی شد و مد سے تردید کی ہے، (۱) مادہ کی حقیقت سے ناواقفیت کے باوجود اس کی ازلیت کے دعوے کا رد (۲) عقول عشرہ کے باہمی تاثر اور ان سے عالم کی پیدائش کے مسئلہ کا رد (۳) اس مسئلہ کا رد کہ عقل اول باری تعالیٰ اور عالم کے مابین واسطہ ہے، نیز یہ کہ وہ واحد منفرد ہے، (۴) تدبیر الہی کا انکار جو عوام کے ذہنوں میں ہے، اس کا رد (۵) اس مسئلہ کا رد کہ لاشے سے شے کا وجود نہیں ہو سکتا، آخر الذکر مسئلہ کے رد میں وہ کہتا ہے کہ ابن رشد اور ارسطو کی غلطی یہ ہے کہ وہ عالم کی پیدائش کو حرکت سے تعبیر کرتے ہیں، یعنی یہ

۱۔ ابن رشد رینان ص ۱۳۷۔ ۲۔ "تاریخ فلسفہ" ولیم انفیلڈ ص ۵۰۲۔

سمجھتے ہیں کہ عالم ایک حالت سے دوسری حالت میں منتقل ہو گیا، وجہ یہ ہے کہ حالت موجودہ میں چوں کہ یہی نظر آتا ہے کہ کوئی چیز نئی نہیں پیدا ہوتی ہے بلکہ ایک حالت سے دوسری حالت میں منتقل ہو جاتی ہے، اس لئے اس حالت پر ان لوگوں نے عالم کی پیدائش کا بھی قیاس کر لیا حالانکہ اس وقت کی حالت اس وقت کی حالت سے بالکل مختلف ہے، حقیقت یہ ہے کہ عالم کی پیدائش حرکت یا انتقال صورت کا نام نہیں ہے، بلکہ اس کی پیدائش باری تعالیٰ کے فیضان رحمت سے ہوئی ہے، جو مادہ اور زمانہ دونوں سے مستغنی ہے، غرض ارسطو کی غلطی تو صرف اسی قدر تھی کہ اس نے حرکت اور زمانہ کو ازلی ثابت کیا ابن رشد نے غلطی پر غلطی یہ کہ اس مسئلہ کی بنا پر اس نے سرے سے خلق عالم ہی کا انکار کر دیا۔

سب سے زیادہ جس مسئلہ میں اس نے ابن رشد کا حریفانہ مقابلہ کیا ہے، وہ وحدت عقل کا مسئلہ ہے، جو خاص ابن رشد کی ایجاد تھا، یہاں تک کہ ایک خاص کتاب اس نے اس مسئلہ کی تردید میں لکھی، اس کتاب میں اس نے ابن رشد کے علاوہ یورپ کے بعض مدرسہ فلسفیوں کی بھی تردید کی ہے اور ان کو یہ الزام دیا ہے کہ یہ لوگ خواہ مخواہ ہر ایک مسئلہ میں ملحدوں یعنی ابن رشد کی پیروی کرنے لگتے ہیں، ان کو یہ نہیں سوچتا کہ ابن رشد نے تو ارسطو کے مشائی فلسفہ کو بھی غارت کر کے رکھ دیا ہے، اس سلسلہ میں وہ نہایت جوش کے ساتھ تمام یونانی فلسفیوں کے نام گنا کر کہتا ہے کہ ارسطو اسکندر فردوسی، ابن سینا شیو فراسطیس ثامسطیوس، فورفور یوس میں سے کوئی بھی تو اتنا احمق نہیں ہے کہ ابن رشد کی طرح تمام انسانوں میں ایک عقل کا وجود تسلیم کرتا ہو، پھر وہ کہتا ہے کہ اگر تمام انسانوں میں ایک ہی عقل پائی جائے گی، تو ابرار اور فجار کا فرق کیسے نمایاں ہوگا اور خدا کے بھلے اور برے بندوں میں امتیاز کس طرح کیا جائے گا۔

عقل فاعل کے ساتھ عقل منفعل کے اتصال کے مسئلہ کی تردید میں بھی اس نے اسی قسم کے جوش کا اظہار کیا ہے، ابن رشد کی جانب سے اس مسئلہ کی تشریح وہ یوں کرتا ہے کہ موت کے بعد جب عقل فعال سے انسان کا اتصال ہو جاتا ہے، تو اس وقت اتصال کی بدولت اس میں عقول مفارقہ کے ادراک کی قابلیت پیدا ہو جاتی ہے، یعنی جس طرح زندگی میں ہم عقل بالقوہ کی مدد سے مادی چیزوں کا ادراک کرتے ہیں، اسی طرح مرنے کے بعد ہم عقل فعال کی

مدد سے نفوس مفارقہ کا ادراک کر سکیں گے لیکن عقل فعال سے اتصال حاصل کرنے کی کیا صورت ہے؟ اس کی صورت یہ ہے کہ ہم معقولات کے صحیح کشف و ادراک کی قوت اپنے میں پیدا کریں، بات یہ ہے کہ ہمارا نفس ایک جوہر مجرد ہے جو کسی چیز کا ادراک اس وقت تک نہیں کرتا تا وقتیکہ اس کی ماہیت بدل کر اپنی ایسی نہیں بنا لیتا ہے، گویا ادراک کے معنی یہ ہیں کہ عاقل و معقول ایک ہو گئے، اس بنا پر معقولات کے ادراک کی عادت کا نتیجہ یہ ہوتا ہے کہ خود ہمارا نفس ان معقولات سے متحد ہوتا چلا جاتا ہے، پس اس عادت کو جتنی زیادہ ترقی ہوگی، اسی قدر ہمارے نفس کو بھی عقل فعال سے قرب ہوتا جائے گا، یہاں تک کہ آخر میں دونوں ایک ہو جائیں گے اور چوں کہ عقل فعال میں مادی اور غیر مادی ہر طرح کی اشیاء منکشف ہوتی ہیں، لہذا اس اتصال کی بدولت مادی اور غیر مادی اشیاء اور عقول مفارقہ کا انکشاف خود بہ خود ہم کو ہونے لگے گا، سینٹ ٹامس نے اس مسئلہ کو خود مشائی فلسفہ کے اصول سے باطل کیا ہے، وہ کہتا ہے کہ فلسفہ میں یہ تسلیم کر لیا گیا ہے، کہ انسان کو ہر چیز کا ادراک اس کی شج و مثال کے ذریعہ سے ہوتا ہے لیکن معقولات اور عقول مفارقہ شج و مثال سے بری ہیں کیوں کہ وہ وجود خارجی اور وجود ذہنی میں کہیں بھی مادیت کے جامہ میں نمودار نہیں ہو سکتیں اور شج و مثال صرف اسی چیز کے ذہن میں آسکتی ہے، جس میں کم از کم مادیت کا شائبہ پایا جاتا ہو، اس بنا پر یہ کیسے ممکن ہے کہ انسان براہ راست معقولات کا ادراک کر سکے۔

غرض سینٹ ٹامس کی کوشش یہ بھی کہ خود ارسطو ہی کے اصول سے ابن رشد کا فلسفہ باطل کر دیا جائے، اس نے یہ اپنا خیال متعدد مقامات پر ظاہر کیا ہے کہ ارسطو اگر ایک غلطی کرتا ہے تو اہل عرب اس پر دس پانچ غلطیوں کا اور اضافہ کر دیتے ہیں، یعنی خود ارسطو کا فلسفہ اتنا غلط نہیں ہے، جتنی اہل عرب کی ایجادیں غلط ہیں۔

سینٹ ٹامس نے مسیحیت کی حمایت اور فلسفہ کی تردید کی جو کوششیں کی تھیں ان کی بنا پر اس کے مرنے کے بعد مسیحی دنیا میں اس کو لازوال شہرت حاصل ہوئی، چنانچہ ڈامینیکن فرقوں کے پادری تبرک حاصل کرنے کی غرض اس سے کی لاش ٹونوراٹھا کر لے گئے، پوپ پالیس پنجم

۱۔ ”ابن رشد“ رینان ص ۱۳۹ و ۱۴۰۔

نے اس کو ”امام خامس“ کا خطاب عطا کیا، علمی دنیا میں وہ رئیس العلماء کے لقب سے اب تک یاد کیا جاتا ہے، عوام میں یہ مشہور ہو گیا کہ اس کی قبر موعد برکات الہی ہے۔ ۱

ٹامس ایکنیاس کی وفات پر ریمونڈ مارٹینی نے فلسفہ عرب کی مخالفت میں کتابیں لکھیں، اس نے ابن رشد کی تردید میں امام غزالی سے مدد لی ہے، کہا کرتا تھا کہ فلسفہ کی تردید فلسفی کے منہ سے اچھی معلوم ہوتی ہے، وحدت عقل کے مسئلہ کا وہ بہت مخالفت تھا، اس کا خیال تھا کہ یہ مسئلہ ابن رشد نے افلاطون سے اخذ کیا ہے، ریمونڈ مارٹینی کے بعد جیل دی لیسین برنارڈیلیا، ڈ ہارونڈیلیک، بہت مشہور ہوئے، ان میں سے ہر ایک نے نہایت جوش و خروش کے ساتھ ابن رشد کی تردید میں حصہ لیا، اٹلی کا مشہور شاعر ڈینی بھی فلسفیانہ حیثیت سے فلسفہ عرب خاص کر ابن رشد کے مخالفوں میں تھا، اس نے سیکر کے حلقہ درس میں ابن رشد کے فلسفہ کی تعلیم پائی تھی، اسی وجہ سے باوجود مخالفت کے وہ ابن رشد کا احترام کرتا تھا، چنانچہ اپنی مشہور کتاب ”جہنم“ میں اس نے ابن رشد کو ملحدوں اور بے ایمانوں کے زمرہ میں شامل کرنے سے پرہیز کیا ہے۔ ۲

ابن رشد کے مخالفوں میں سینٹ ٹامس کے بعد جیل دی روم کو زیادہ شہرت حاصل ہوئی، اس کو عرب کے تمام فلسفیوں میں ابن رشد سے زیادہ عداوت تھی، چنانچہ اپنے ہم عصروں کے خلاف وہ اس کو ملحد اور بے دین سمجھتا تھا۔ ۳

لیکن ان تمام مخالفین ابن رشد میں جو شخص سب کا پیشرو تھا، وہ ریمونڈ للی نامی ایک شخص تھا، یہ ۱۲۲۳ء میں پیدا ہوا، ایک عرصہ تک عیاشی میں مشغول رہا لیکن ایک اتفاقی حادثہ کے باعث اس کو تعلیم کا شوق پیدا ہوا، اس کو اسلام کے اثر و قوت کے مٹانے کی زیادہ فکر رہتی تھی اور اس سلسلہ میں وہ ابن رشد کے فلسفہ کے پیچھے پڑا رہتا تھا، اس کی غرض محض اسلام یا ابن رشد کے فلسفہ کی قلمی تردید نہ تھی، بلکہ وہ یورپ کے سارے عیسائیوں کو مسلمانوں کے خلاف صلیبی جنگ لڑنے پر آمادہ کرنا چاہتا تھا، چنانچہ اس غرض سے وہ ۱۲۸۸ء میں پوپ ہونوریس چہارم کے دربار میں حاضر ہوا اور یہ عرض داشت پیش کی کہ مسلمانوں کے برباد کرنے کے لئے ایک بڑا لشکر تیار کیا جائے اور عربی زبان کی تعلیم کے لئے یونیورسٹیاں قائم کی جائیں، جب اس دربار

۱ ولیم انفیلڈ ص ۵۰۲۔ ۲ رینان ص ۱۳۶ او ۱۳۷۔ ۳ ایضاً ص ۱۸۔

میں کچھ شنوائی نہ ہوئی تو ۱۳۱۰ء سے ۱۳۱۲ء تک وہ پیرس جینوا، امانٹ پلیر، پلیسیا اور نیپلز کا دورہ اس غرض سے کرتا رہا کہ یہاں کے لوگوں کو اپنی تجویز میں مدد دینے پر آمادہ کرے مگر سوء اتفاق سے اس کو ہر جگہ ناکامی ہوئی، بالآخر مایوس ہو کر وہ ۱۳۱۲ء میں ویانا کی بڑی مجلس میں شریک ہوا اور پوپ کلیمنٹ پنجم کی خدمت میں یہ تحریک پیش کی کہ ایک لشکر جرار مسلمانوں کے برباد کرنے کے لئے تیار کیا جائے، عربی زبان کی تعلیم کے لئے یونیورسٹیاں قائم کی جائیں اور تصانیف ابن رشد کے ناجائز ہونے کا فتویٰ دے دیا جائے، سوء اتفاق سے اس مجلس سے بھی وہ ناکام واپس آیا اور تھک کر گھر میں بیٹھ رہا، اس واقعہ کے تین یا چار سال بعد ۱۳۱۵ء میں انتقال کیا۔

یورپ اس وقت تک ظاہر پرست تھا، کوئی اعلیٰ سے اعلیٰ خیال لوگوں کے ذہنوں میں اس وقت تک راسخ ہوتا تھا، تا وقتیکہ تصویر کے پردے پر وہ حیات جاوید نہ حاصل کر لیتا، اس کا نتیجہ یہ تھا کہ مذہبی عقائد تصویروں کے البم میں چلتے پھرتے نظر آتے تھے، فلسفہ دیواروں کی زیب و زینت کے کام آتا تھا اور جذبات لطیفہ تو خیر ہمیشہ سے تصویروں اور مرقعوں میں بند ہونے کے قابل سمجھتے جاتے رہے ہیں۔

قاعدہ ہے کہ جب انسان پر مذہب کا غلبہ ہوتا ہے تو ہر وقت مذہبی خیالات اس کے دماغ میں سمائے رہتے ہیں، ثواب کی امید سزا کا خوف، عذاب قبر کا ہولناک تخیل، قیامت کا ہوشربا سانحہ، غرض اسی طرح کی صدائیں ہر وقت اس کے کانوں میں پڑتی رہتی ہیں، قرون متوسطہ میں یہ چرچا اس قدر بڑھ گیا تھا کہ اٹلی کے مصور بہشت و دوزخ اور قیامت کے ہوشربا واقعات کی رنگ برنگ کی تصویریں بنانے کے عادی ہو گئے تھے، یہ تصویریں مختلف طرح کی ہوتی تھیں، بعضوں میں یہ دکھایا جاتا تھا کہ گنہگار آگ میں ڈالے جا رہے ہیں اور کہیں یہ دکھایا جا رہا تھا کہ نیک بندے بہشت کی مسرتوں سے لطف اٹھا رہے ہیں، اس سلسلہ میں یہ ایک نیا طریقہ نکلا تھا کہ ملحدوں اور بے دینوں کی بھی تصویریں لی جاتی تھیں، چنانچہ اس دور میں مختلف طریقوں سے ابن رشد کی اتنی تصویریں لی گئیں کہ بیچارہ تمام یورپ میں بے دین مشہور ہو گیا، چودھویں صدی کے ایک مشہور مصور نے ۱۳۴۰ء میں ایک عمدہ مرقع تیار کیا جو سینٹ کیٹھرائن کے گرجا میں بمقام پیسا نصب کیا

گیا، اس مرقع کی صورت یہ تھی، کہ سب سے اوپر ذات الہی جلوہ گر ہے، جس کے گردا گرد ملائکہ صف بستہ ہیں، ذات الہی کے نور کی شعاعیں منتشر ہوتی ہیں، نیچے بادل کی سطح پر حضرت موسیٰ، پولوس اور اناجیل اربعہ ہیں اور نور کی شعاعیں ان پر آ کے پڑتی ہیں، بادل کے نیچے ٹامس کھڑا ہے جس پر نور کی شعاعیں حضرت موسیٰ وغیرہ سے گذر کر پڑتی ہیں، ذرا نیچے دونوں جانب ارسطو اور افلاطون کھڑے ہیں، ان دونوں کے ہاتھ میں دو کتابیں ہیں، جن سے نور کا ایک سلسلہ بلند ہو کر ٹامس کے سر تک پہنچتا ہے اور ذات الہی کے نور میں مخلوط ہو جاتا ہے، ٹامس کرسی پر بیٹھا ہوا ہے، اس کے ہاتھ میں کتاب مقدس کھلی ہوئی ہے، جس کے سرورق پر لکھا ہوا ہے کہ میرا منہ سچ بولتا ہے، اور میرے ہونٹ ضلالت کے منکر ہیں، ٹامس کی کرسی کے چاروں طرف ہر درجہ ورتبہ کے مقدس پادریوں کی قطار ہے جن پر ٹامس کی تصانیف کی شعاعیں پڑ رہی ہیں، انہیں شعاعوں میں سے ایک شعاع ابن رشد پر بھی پڑتی ہے جو ٹامس کے سامنے زمین پر کھڑا ہوا پڑا ہے۔

(۳)

دورِ اصلاح

چودھویں صدی عیسوی کے آخر سے فلسفہ میں ایک نیا انقلاب پیدا ہوا، اب تک علمی دنیا دو طبقوں میں منقسم تھی اور دونوں اپنے اپنے دعوؤں کے ثبوت میں یکساں عقلی دلیلیں استعمال کرتے تھے، ایک وہ طبقہ جو عربی فلسفہ خاص کر ابن رشد کے پردہ میں ارسطو کے مشائی فلسفہ کی حمایت کرتا تھا اور مذہب کے مقابلہ میں آزاد خیال شمار کیا جاتا تھا، اس طبقہ میں فرانسیسکن فرقہ اور ابن رشد کے دیگر تبعین شامل تھے، دوسرا طبقہ مذہب عیسوی کے ان متکلمین کا جو فلسفہ ہی کے اسلحہ سے مذہب کی حمایت میں ارسطو اور ابن رشد کی تردید کرتے تھے، یہ گروہ ڈامینیکن اور ٹامس کے پیروؤں کا تھا لیکن اب ایک نیا گروہ اور پیدا جس کی غرض یہ تھی کہ بے معنی لفظی بحثوں کے بجائے کارآمد مسائل فلسفہ میں حل کئے جائیں اور اس طرح فلسفہ کی تجدید کی جائے، یہ زمانہ مسیحیت کی اصلاح اور فرقہ پروٹسٹنٹ کی پیدائش کا تھا، جرمنی میں مذہب کی

۱۔ رینان ص ۱۸۲۔

اصلاح کا سنگ بنیاد رکھا گیا اور اٹلی میں فلسفہ کی اصلاح کا۔

اٹلی سے صدائے اصلاح بلند ہونے کی وجہ یہ تھی کہ یہیں پیڈوا یونیورسٹی واقع تھی، جو اس وقت علم و فن کا بڑا مرکز تھی، پیڈوا کے پروفیسر نہایت ذی اثر ہوتے تھے، دوسرے ممالک میں یہاں کے نصاب و طرز تعلیم کی تقلید کی جاتی تھی، کتابوں کا ذخیرہ بھی یہاں کافی تھا، عربی اثر بھی یہاں براہ راست نمایاں تھا، غرض اس وقت صرف یہی ایک درس گاہ ایسی تھی جو ایک عرصہ تک عربی اثر کے ماتحت رہنے کے علاوہ علم و فن کی زندہ یادگار تھی، ظاہر ہے کہ فلسفہ کی اصلاح کے لئے اس سے زیادہ اور کون مقام موزوں ہو سکتا تھا۔

بڑا سبب یہ تھا کہ چودھویں صدی میں جب مشرق کی برنٹین حکومت پر ترکوں کے کامیاب حملے شروع ہوئے، تو مشرق کے فضلاء نے عموماً قرب کی وجہ سے اٹلی ہی کا رخ کیا، یونان اور قسطنطنیہ کے کتب خانوں میں اصل یونانی زبان کی کتابیں مقفل پڑی تھیں، ترکوں کے حملوں سے بھاگ کر جب یونانی فضلاء نے اٹلی میں پناہ لی تو یہ نادر ذخیرے بھی وہ اپنے ساتھ لیتے آئے، یہ کتابیں دیکھ کر حامیان فلسفہ کی آنکھیں کھل گئیں، مدتوں سے یہ لوگ ارسطو کے فلسفہ کی شرح و تفسیر میں مشغول تھے اور خود ارسطو کی کتابوں سے ان کو واقفیت نہ تھی، اس کی کتابوں کے سمجھنے میں عرب مفسرین کی شرحوں سے مدد لی جاتی تھی، حالاں کہ یہ مفسر خود بھی یونانی زبان سے واقف نہ ہوتے تھے اور محض عربی ترجموں پر اعتماد کر کے تفسیر کرتے تھے، جب خود ارسطو کی کتابیں اصل یونانی زبان میں دستیاب ہو گئیں، تو ان شرحوں کی ضرورت باقی نہ رہی، اس کا لازمی نتیجہ یہ تھا کہ عربی زبان و فلسفہ کا اثر بالکل زائل ہو گیا اور بجائے اس کے یونانی زبان کی درس گاہیں قائم ہونے لگیں۔

ریموڈلتی نے عربی اثر کے خلاف اس نئی تحریک کی بنا ڈالی، وہ خود اگرچہ اپنی زندگی میں کامیاب نہ ہوا لیکن متعدد اسباب جمع ہو جانے کی وجہ سے اس کی موت کے بعد اس تحریک میں بڑی کامیابی ہوئی، ٹاسکینی کے ضلع میں ۱۳۰۴ء میں پڑارک پیدا ہوا جو اس تحریک کا بہت بڑا سرگروہ تھا، اس کے باپ نے اس کو قانون کے پیشہ میں لگانا چاہا تھا، مگر قدرت کو اس سے کچھ اور کام لینا منظور تھا، اس پیشہ میں اس کا دل نہ لگا اور آخر کار پیڈوا میں آ کر پڑھا، یہ لیٹن اور یونانی

زبان کا بڑا ماہر تھا، فلسفہ پر بھی اس کی بعض تصانیف موجود ہیں لیکن اس کی ذاتی دلچسپی کا میدان علم الاخلاق تھا، جس پر اس نے متعدد بلند پایہ تصانیف یادگار چھوڑی ہیں۔

پڑارک کا خیال تھا کہ عربوں نے علم و فن کی کوئی خاص خدمت انجام نہیں دی، انہوں نے صرف یونانی تہذیب و تمدن کے بعض آثار کی حفاظت بیشک کی ہے، مگر جب کہ خود یونانی تمدن کے حقیقی بقایات الصالحات پر ہم کو دست رس حاصل ہو گیا تو اب اس کی کیا ضرورت باقی رہی کہ ایک اجنبی قوم سے یونانی تمدن و تہذیب کی تعلیم حاصل کی جائے، پڑارک نہ صرف عربی اثر ہی کا دشمن تھا بلکہ اس کو خود عربی قوم سے عداوت تھی، چنانچہ وہ اپنے ایک دوست کو لکھتا ہے ”میں تم سے اس مہربانی کا متوقع ہوں کہ تم عربوں کو اس طرح فراموش کر دو کہ گویا دنیا میں کبھی ان کا وجود نہ تھا، مجھے اس قوم کی قوم سے نفرت ہے، یہ خوب یقین رکھو کہ یونان میں فلسفی، طبیب، مقرر اور لکچر سب طرح کے لوگ پیدا ہوئے ہیں، دنیا کا وہ کون فن ہے، جس میں یونانی ماہرین کی کتابیں موجود نہ ہوں لیکن عربوں کے پاس کیا ہے، صرف دوسروں کا بچا کھچا سرمایہ، میں ان کے یہاں کے طبیبوں، فلسفیوں اور شاعروں سے خوب واقف ہوں اور یہ میرا اعتقاد ہے کہ عرب قوم سے کبھی نیکی کا ظہور نہیں ہو سکتا اور تہذیب و تمدن سے یہ قوم کوسوں دور ہے، مجھے حیرت ہے کہ ہمارے ملک کے پڑھے لکھے لوگ کیوں اس قدر عربوں کے گرویدہ ہیں، مجھے اپنے ملک کے ایک طبیب کی زبان سے یہ سن کر سخت صدمہ ہوا کہ اگر فن طب میں عربوں کی تحقیقات کا وجود نہ ہوتا تو آج دنیا کے پردہ پر کوئی طبیب نظر نہ آتا، یہ سن کر میں آپے سے باہر ہو گیا اور جی میں آیا کہ اسی وقت جا کر اپنا سارا علمی ذخیرہ آگ میں جھونک دوں، اچھا تم ہی بتاؤ کہ یونانی زبان کے خطیب ڈیما سٹنہیز کے بعد سیروکا ۲ یونانی شاعر ہومر کے بعد درجل ۳ کا یونانی مؤرخ ہیروڈوٹس کے بعد ٹیٹس ۴ لیوی کا، دنیا کے پردہ پر کیسے وجود ہوا، ہاں تو کیا عربوں کے علاوہ دنیا میں کوئی پڑھی لکھی قوم نہیں ہے، صرف عربوں ہی میں شاعر مؤرخ زبان داں اور فلسفی پیدا ہوا کرتے تھے، ہماری قوم کے کارنامے بھی بعض حیثیتوں سے دنیا کی تمام قوموں کے کارناموں سے سبقت لے گئے ہیں، یہ کیا حماقت ہے کہ اپنے کو عربوں سے بھی

۱۔ ولیم انفیلڈ ص ۵۱۹۔ ۲۔ اٹالین مقفن و خطیب۔ ۳۔ اٹالین مشہور شاعر ۴۔ اٹالین مؤرخ

ذلیل سمجھتے ہو، یہ کیا جنون ہے کہ اپنے کارناموں کو بھلا کر عربوں کی مدح و ثنا کے نشہ میں بالکل غرق ہو گئے ہو، اٹلی کی ذہانت و ذکاوت! کیا تو کبھی خواب غفلت سے بیدار نہ ہوگی۔

پڑارک کے عہد میں ابن رشد کے مقلد عموماً بے دین ہوتے تھے اور مذہب کی ہنسی اڑانا ان کا دن رات کا شغل رہ گیا تھا، پڑارک خود چوں کہ نہایت پکا عیسائی تھا اس لئے اس کو ابن رشد کے ان نام نہاد پیروؤں کی یہ حرکتیں ناگوار گذرتی تھیں، ابن رشد کی تردید لکھنے کا ارادہ کیا تھا، مگر اس کو وقت نہیں ملا، چنانچہ ایک خط میں وہ اپنے ایک دوست کو وصیت کرتا ہے کہ تمام کاموں کو چھوڑ کر ابن رشد کی تردید میں تم کو لگ جانا چاہئے، یہ مذہب ہماری قوم کے نوجوانوں کو گمراہ کر رہا ہے، ایک بار وہ اپنے ایک دوست سے جو ابن رشد کا معتقد تھا باتیں کر رہا تھا، دوران گفتگو میں اس نے سینٹ پال کا قول سند میں پیش کیا، ابن رشد کا مقلد جھلا کر بولا کہ ”سینٹ اگسٹائن اور پال کی سندیں اپنے ہی تک رکھیے، ان لوگوں کو میں نہیں مانتا، اگر سند پیش کرنا ہو تو ابن رشد کے کلام سے پیش کرو جو فلسفیوں کا سر تاج ہے، پڑارک یہ سن کر آگ بگولہ ہو گیا اور اس کی گردن میں ہاتھ دے کر کہنے لگا کہ ”مہربانی فرما کر اب سے آپ میرے پاس تشریف نہ لائیے گا“ اپنے عہد کے ابن رشد کے پیروؤں پر وہ یہ ملامت کرتا ہے کہ ”یہ لوگ سچے ایمان داروں کو بے وقوف سمجھتے ہیں، ان کے نزدیک عقل و دانش کا معیار یہ ہے کہ آدمی دہریہ اور لامذہب ہو“ پڑارک نے ۱۱۷۳ء میں بہ مقام پیڈوا انتقال کیا۔

پڑارک کے بعد عربی لٹریچر کے بجائے یونانی لٹریچر کی تحصیل کی طرف عام توجہ شروع ہوئی، یونانی فلاسفہ جو مشرق سے بھاگ بھاگ کر آئے، انہوں نے اٹلی میں نئی درس گاہیں جا بجا قائم کر دیں، جن میں یونانی لٹریچر اور فلسفہ کی تعلیم ہوتی تھی، اس نئی تحریک کی بڑی خصوصیت یہ تھی کہ اس کی وجہ سے قدیم علوم و فنون نئے سرے سے زندہ ہو گئے اور تجدید و تاسیس کا یہ مذاق اس قدر وسعت پذیر ہوا کہ قدیم علوم و فنون کے احیاء کے علاوہ فلسفہ کے قدیم فرقوں کی نئے سرے سے بنیاد ڈالی گئی، یعنی مشائیہ (ارسطو کے مقلد) اشراقیہ (افلاطون کے پیرو) لذتیہ (اپیکوریس کے تبعین) اسٹوائک (زینو کے مقلد) سوفسطائیہ، لا ادریہ اور مشکلیں غرض تمام

قدیم یونانی فرقے نئے سرے سے زندہ ہو گئے، وجہ یہ تھی کہ تمام قدیم یونانی مصنفوں کی کتابیں اصل یونانی زبان میں دستیاب ہو گئی تھیں، جن کو پڑھ کر ہر شخص کسی نہ کسی قدیم فرقہ کی جانب اپنے تئیں منسوب کرنے لگتا تھا، ان نئے فرقوں کی پیدائش کا نتیجہ یہ تھا کہ عربی اثر کمزور ہو رہا تھا اور ابن رشد کے نام کی وقعت مٹنے لگی تھی۔

ابتدائی دور میں جن لوگوں نے یونانی مشائی فلسفہ کی تجدید و تاسیس میں حصہ لیا ان کے نام یہ ہیں، گازا (متوفی ۱۲۷۸ء) جارج آف ٹرپرونڈ (متوفی ۱۲۸۳ء) جارج اسکولاریس وغیرہم۔ لیکن ۱۲ نومبر ۱۲۹۱ء کی تاریخ باشندگان اٹلی کے لئے سب سے زیادہ مبارک تھی جب کہ لیونیس نے پیڈوا یونیورسٹی کے ہال میں ایک مجمع کے روبرو اصل یونانی زبان میں ارسطو کے فلسفہ کی تعلیم دینا شروع کی، اس موقع پر یونیورسٹی کی طرف سے بہت بڑی تقریب منائی گئی اور شعرا نے مسرت آمیز نظمیں پڑھیں، لیونیس باوجود اس کے ابن رشد سے زیادہ بد عقیدہ نہ تھا بلکہ اس کو ارسطو کا مستند مفسر سمجھتا تھا۔ ۲

لیونیس کے بعد اس سلسلہ میں پامپوناٹ بہت مشہور ہوا، اسی کے عہد میں ابن رشد کے پیروؤں کے مقابلہ پر یونانی مشائی فلسفہ کے طرف داروں نے الگ اپنا فرقہ بنا لیا اور دونوں میں ایک عرصہ تک خانہ جنگی برپا رہی، ان دو فریقوں میں مابہ النزاع مسئلہ یہ تھا کہ مرنے کے بعد روح باقی رہتی ہے یا نہیں، ابن رشد کے پیرو بہ دستور اس بات پر اڑے تھے کہ مرنے کے بعد انسان کی روح خدا میں جا کر مل جاتی ہے، جہاں گو اس کی شخصیت فنا ہو جاتی ہے مگر کلی حیثیت سے خدا کے وجود کے ساتھ اس کا وجود بھی ہمیشہ باقی رہتا ہے، پامپوناٹ اس کے مقابلہ میں اسکندر افردوسی کے اس نظریہ کی حمایت کرتا تھا کہ مرنے کے بعد روح بھی فنا ہو جاتی ہے، اس مسئلہ میں ان دونوں فرقوں کی باہمی آویزش کا نتیجہ یہ ہوا کہ عملی طور پر بھی یونانی فلسفہ مشائیہ اور عربی مشائی فلسفہ کے درمیان ایک حد فاصل قائم ہو گئی، یعنی یونانی لٹریچر کے طرف دار اسکندر افردوسی کو سند میں پیش کرتے تھے اور عربی لٹریچر کے دل دادہ ابن رشد کو۔ ۳

مذہبی طبقہ میں اس سے پہلے گو ابن رشد بے دینی کے الزام کی وجہ سے بہت بدنام تھا،

۱۔ ولیم انفیلڈ ص ۵۲۲ - ۲۔ رینان ص ۲۲۲ - ۳۔ رینان ص ۲۰۸۔

مگر اس بحث کا نتیجہ یہ ہوا کہ تھوڑے عرصہ کے لئے مذہبی طبقہ میں ابن رشد کی وقعت دوبارہ قائم ہو گئی، اسکندر افردوسی کے پیروچوں کہ بقائے روح کے مسئلہ کا انکار کرتے تھے اس لئے اس کا الٹا اثر ہوا کہ مذہبی طبقہ ابن رشد کے پیروؤں کی حمایت کرنے لگا، چنانچہ پوپ لیودہم کی تحریک پر پادریوں کی ایک کونسل مجتمع ہوئی جس نے بالاتفاق حسب ذیل امور پاس کیے:

(۱) وہ لوگ گمراہ ہیں جو عقیدہ فنائے روح کے قائل ہیں، یعنی اسکندر افردوسی کے پیرو۔

(۲) اور وہ بھی گمراہ ہیں جن کا خیال یہ ہے کہ بعض عقیدے گو مذہبی حیثیت سے غلط

ہوں مگر فلسفہ کی نظر میں وہ غلط نہیں ہوتے۔

(۳) یہ مجلس فلسفہ کے معلموں کو حکم دیتی ہے کہ وہ ناجائز عقیدوں اور خیالات کی تعلیم

دیتے وقت ان کی تردید بھی کرتے جایا کریں۔

(۴) یہ مجلس تمام پادریوں کو حکم سے آگاہ کرتی ہے کہ پانچ برس سے زیادہ ان کو فلسفہ

کی تحصیل میں مشغول رہنے کی اجازت نہیں ہے، بشرطیکہ وہ اس دوران میں دینیات کی تعلیم کے

ساتھ ساتھ حاصل کرتے رہے ہوں۔

پاپونٹا کے مقابلہ میں ابن رشد کے گروہ کے دو شخص بقائے روح کے عقیدہ کی

حمایت کرتے تھے، ایک اچلینی اور دوسرے آگسٹس نیفس، ان میں سے اول الذکر نے کوئی

خاص شہرت حاصل نہیں کی، البتہ ثانی الذکر نہایت مشہور متکلم اور ابن رشد کا نرا مقلد تھا، اس نے

پوپ لیودہم کے حکم سے پاپونٹا کی تردید اور بقائے روح کے مسئلہ کی تائید میں ایک کتاب

لکھی جو مذہبی طبقہ میں نہایت قدر کی نگاہوں سے دیکھی گئی، آگسٹس نیفس نے ابن رشد کی

بعض کتابوں کی شرحیں بھی کی ہیں، چنانچہ اس نے ۱۲۹۵ء سے ۱۲۹۷ء تک دو برس کے عرصہ

میں اپنے زیر اہتمام ابن رشد کا ایک مکمل ایڈیشن شرح سمیت شائع کیا، وحدت عقل کے مسئلہ

میں وہ ابن رشد کا موافق تھا، نیز جواہر مجردہ اور نفوس فلکیہ کے نظریہ میں بھی اس نے ابن رشد کی

حمایت کی ہے۔

اسکندر افردوسی کے حامیوں کے علاوہ ایک اور گروہ پیدا ہو گیا تھا جو ارسطو اور ابن رشد

کے مقابلہ میں افلاطون کے فلسفہ کی حمایت کرتا تھا، لوگوں کا خیال تھا کہ افلاطون کا فلسفہ مذہب سے زیادہ مطابقت رکھتا ہے، اس بنا پر عام طور سے ارسطو کے مقابلہ میں افلاطون کی نسبت لوگوں کی عقیدت کا رجحان زیادہ ہوتا جاتا تھا، اٹلی میں جس شخص نے سب سے پہلے افلاطونی فرقہ کا سنگ بنیاد رکھا وہ قسطنطنیہ کا ایک باشندہ جارج گیمسٹ نامی تھا، جارج گیمسٹ کے بعد بساریوں نے اس جدید فرقہ کے نشوونما میں نمایاں حصہ لیا، سب سے آخر میں مارسائل فیسین پیدا ہوا جو اس فرقہ کا بہت بڑا سرگروہ تھا، ۱۲۳۳ء میں بہ مقام فلارنس اس کی پیدائش ہوئی تھی، یہ بانی فرقہ جارج گیمسٹ کے اشد تلامذہ میں تھا، ۱۲۹۹ء اس کا سال وفات ہے، اس کا خود بیان یہ ہے کہ حامیان ابن رشد کے فرقہ سے ان کی بے دینی کی بنا پر مجھے نفرت ہوئی، لیکن اس کے بعد میرے لئے صرف ایک راستہ باقی رہ گیا تھا، وہ یہ کہ میں فلسفہ کا کوئی ایسا فرقہ تلاش کروں جو مذہب سے عداوت نہ رکھتا ہو، چنانچہ ایک مدت کی تلاش کے بعد جارج گیمسٹ کی تلمذ کی سعادت مجھے نصیب ہوئی، جو اس زمانہ میں فلسفیوں کا سرتاج اور مذہبی طبقہ میں معزز و باوقار شمار کیا جاتا تھا، مارسائل فیسین نے ایک خاص کتاب میں ابن رشد کے نظریہ وحدت عقل کی تردید کی ہے۔

ان فرقوں کے علاوہ مصلحین کا ایک فرقہ اور تھا، جس کو نہ صرف ابن رشد اور ارسطو سے بلکہ قدیم طرز کے فلسفیانہ دلائل و براہین اور نفس مسائل ہی سے نفرت تھی، جو ان دنوں فلسفہ کے تمام فرقوں میں معرکہ الآرا خیال کئے جاتے تھے، پک میرنڈول اور دیوزاس گروہ کے مشہور لوگ ہوئے ہیں، دیوز قدیم فلسفہ مدرسہ کا نہایت سخت دشمن تھا، چنانچہ اپنی کتابوں میں اس نے فلسفہ کی دھجیاں اڑائی ہیں۔

مذہبی طبقوں میں سے جیسویٹ فرقہ سترہویں صدی عیسوی میں ابن رشد کے فلسفہ کی تردید پر کمر بستہ ہوا، چنانچہ اس فرقہ کے سرگروہ اینٹونی نے وحدت عقل کے مسئلہ کے خلاف بہت کچھ لکھا ہے، اس کے ہم عصر پاسیوں کا لہجہ اس مسئلہ کی تردید میں اس سے بھی زیادہ سخت تھا، وہ ابن رشد کو ملحد و بے دین وغیرہ الفاظ کے سوا کسی اور لفظ سے کبھی یاد نہیں کرتا۔

۱ ولیم انفیلڈ ص ۵۲۲ و ابن رشد رینان ص ۲۲۷۔

ابن رشد کے فلسفہ پر اس زمانہ میں ہر چہار طرف سے حملے جو ہو رہے تھے، ان میں سب سے زیادہ سخت جدید سائنس و فلسفہ کے علم برداروں کا حملہ تھا، ابن رشد کے فلسفہ نے تقریباً تین چار صدیوں تک یورپ پر حکومت کی تھی، اس دوران میں عجیب عجیب انقلابات کا وہ شکار ہوا، کبھی اس پر بے دینی و الحاد کی تہمت لگائی جاتی تھی اور کبھی اس کے برعکس مذہب کے ثبوت میں اس سے استدلال کیا جاتا تھا، کبھی اس کی کتابیں مقبولیت کا رتبہ پا کر معلموں کے درس و تدریس کے کام آتی تھیں اور کبھی اس کی کتابوں اور فلسفہ سے اس قدر ناواقفیت کا اظہار کیا جانے لگتا تھا، کہ اس کی نسبت افترا اور بہتان کا طوفان بلند ہو جاتا تھا، کبھی اس کے خیالات کی تائید و حمایت کی جاتی تھی اور کبھی اس کے اصلی خیالات سے کوئی خبر بھی نہ ہوتا تھا اور اس سلسلہ میں اگر کوئی شخص اس کی نسبت کوئی جھوٹی بات جوڑ دیتا تو لوگ اس کو آسانی سے قبول کرنے پر تیار ہو جاتے تھے، غرض ابن رشد کی شخصیت اس کے فلسفہ اور اس کے نظریات میں اس کے مرنے کے بعد جتنے الٹ پھیر ہوئے ہیں، شاید دنیا کے کسی بڑے سے بڑے فلسفی کے حالات و خیالات میں اتنے عظیم الشان انقلاب نہ ہوئے ہوں گے لیکن باوجود ان پیہم تغیرات اور سلسلہ وار مخالفانہ حملوں کے فلسفہ کے تمام قدیم و جدید فرقوں میں سے صرف اسی ایک فلسفہ کی یہ خصوصیت تھی کہ ایک عرصہ تک یہ ہر قسم کی مخالفتوں کا کھلے میدان میں مقابلہ کرتا رہا، اور کسی حملہ سے اس کو اتنا بھی صدمہ نہ پہنچ سکا کہ کچھ لمحوں کے لئے اس کی صدائے اصلاح دھیمی پڑ جاتی، ڈامینیکن فرقہ کی مناظرانہ تردیدیں سینٹ ٹامس کی دندان شکن متکلمانہ فصاحت و بلاغت جیسویٹ فرقہ کی افترا پردازیاں، ڈانٹی کی شاعرانہ ہزل گوئی، اٹلی کے مصوروں کی اہانت آمیز صنایع و مصوری، پادریوں کی کونسلوں کے متفقہ فتاویٰ متعدد پوپوں کے مذہبی فرامین، محکمہ احتساب عقائد کی جاسوسیاں اور اس کی عالم سوز آتش انتقام، غرض سارے جہاں کی مخالفتیں ایک طرف اور ابن رشد کا فلسفہ اور اس کے دماغی و اعتقادی ثمرات و اثرات ایک طرف، ان دونوں قوتوں کا تصادم مدتوں یورپ میں قائم رہا لیکن ان مخالف قوتوں میں کوئی قوت بھی ابن رشد کے فلسفہ کو پوری شکست نہ دے سکی۔

ہاں صرف ایک قوت تھی جو ابن رشد کے فلسفہ کو شکست دے سکتی تھی اور اس کا جواب

ابن رشد کے فلسفہ کے پاس نہ تھا، یعنی جدید فلسفہ و سائنس کی قوت، حقیقت میں ابن رشد کے فلسفہ کی پشت پر دو قوتیں اور تھیں جو سارے یورپ کو اپنے اثر میں جکڑے ہوئے تھیں، یعنی ارسطو کے نام کی قدامت پرستانہ تعظیم و تقدیس اور عیسائیوں کا فلسفیانہ علم کلام، ابن رشد کا فلسفہ، انہیں دو قوتوں کے بل پر جی رہا تھا لیکن جدید سائنس و فلسفہ نے انہیں دو قوتوں پر براہ راست حملہ کیا جس سے قرون متوسطہ کی تمام خیالی عمارت زمین پر آرہی اور فلسفہ مدرسیہ کی ذہانت و ذکاوت کے تمام ہوائی قلعے منہدم ہو گئے، یہ طوفان ایسا سخت تھا، کہ ابن رشد کی تمام کتابوں کو بھی بہا لے گیا، باوجود اس کے اس میں شک نہیں کہ جدید فلسفہ کی عمارت جس بنیاد پر تعمیر کی گئی، اس کا مصالحہ اسی فلسفہ کے خس و خاشاک کے اندر سے فراہم کیا گیا تھا، یعنی مبادی عقلیت کے وہ نایاب جواہر ریزے جو ابن رشد کی خیالی ٹوٹی پھوٹی عمارت کے انبار میں منتشر و پراگندہ تھے، ان کو جوڑ کر ایک جدید فلسفہ کی بنیاد رکھی گئی تھی، لارڈ بیکن، ڈیکارٹ برونو، گلیلیو، نیوٹن وغیرہم اس جدید فلسفہ کے مؤسس اول تھے، جن کے نظام فلسفہ نے قدیم فلسفہ کی شکل و صورت کچھ سے کچھ کر دی، ڈیکارٹ نے جو کائنات کو جسم و روح دو متضاد مظہروں میں تقسیم کرنے اور روح کو جسم سے الگ ایک جوہر مجرد روحانی ہستی ماننے کے عقیدوں کا یورپ میں مؤسس اول خیال کیا جاتا ہے، اپنے فلسفہ کے یہ مبادی درحقیقت ابن رشد ہی کے فلسفہ سے حاصل کئے تھے، اسی طرح جدید سائنس جو اپنے آپ کو اس مسئلہ کا موجد سمجھتی ہے کہ کارخانہ عالم مادہ اور قوت کارزم گاہ ہے اور یہ دونوں ازلی ہیں، قوت کبھی فنا نہیں ہوتی بلکہ طرح طرح کی صورتیں بدلا کرتی ہے، چنانچہ برق اور حرارت وغیرہ اس کے متعدد صورت و اشکال ہیں، یہ مسئلہ بھی حقیقت میں ابن رشد کے فلسفہ کی آواز بازگشت ہے، جو عالم کے ازلی وابدی ہونے پر نہ صرف اصرار کرتا ہے بلکہ اس کو ایک ”عقل عام“ اور ”ذی حیات قوت عامہ“ کا مظہر بتلاتا ہے، اسی قوت سے عالم کی ابتدا ہوئی ہے اور اسی میں اس کا انجذاب عالم کی فنا ہے، عالم کی ابتدا ہے مگر بلا تخلیق کے اس کی انتہا ہوگی مگر بدون طریان عدم و فساد عام کے حیوان و انسان دونوں اسی قوت کے مظہر ہیں اور ان دونوں میں جو کچھ فرق ہے وہ محض کیت تعقل و ادراک کا ہے نہ کہ نوعیت و شرف درجات کا، اس فلسفہ کی غلطی یہ تھی کہ اس نے اس عقیدہ عام کے خلاف کہ انسان عقل و ادراک کی وجہ سے حیوان سے افضل

ہے، یہ تعلیم دی کہ تمام کائنات میں ایک ہی عقل پائی جاتی ہے، جو مصدر و منتہائے کائنات ہے، قرون متوسطہ کی کور عقلیں قوت عامہ یا عقل کل کے فلسفہ کے اسرار سمجھنے سے قاصر تھیں، مگر جب سائنس نے ”مدار حیاة“ اور ”کائنات کے نفسانی و دماغی ارتقاء و انحطاط کے منازل“ دریافت کر کے یہ ثابت کر دیا کہ تمام عالم صرف کسی ایک ہی قوت کا مظہر و جلوہ گاہ ہے تو اس وقت سب کو نظر آنے لگا کہ ابن رشد یہ جو تعلیم دیتا تھا کہ تمام انسانوں میں صرف ایک عقل پائی جاتی ہے جو تمام کائنات کی مبداء و منتہا ہے، اس میں غریب ابن رشد کا کیا قصور تھا جو مذہبی طبقہ کی جانب سے اس کو بے دین و ملحد کا خطاب ملا۔

ہماری دیگر مطبوعات

- پیغمبر امن ﷺ (آنحضرتؐ کی پر امن جدوجہد کی تاریخ)
- صدیق اکبرؓ (خلیفہ اول کی جامع سوانح)
- عمر فاروقؓ (خلیفہ دوم کی جامع سوانح)
- تیل کے لیے جنگ
- خلیل جبران کی شاہکار تحریریں
- ابن رشد (فلسفہ اور حیات)
- یہ لاہور ہے (لاہور کی ثقافتی اور سماجی تاریخ)
- بلیک واٹر (BLACK WATER)
- اقوال زریں (دانشِ مشرق و مغرب)
- نئی زندگی کا آغاز کیجئے
- اسلام میں مذہبی رواداری
- دُنیا کے تمام ممالک
- کون کیسے گیا؟ (اضافہ شدہ ایڈیشن)
- 100 عظیم مسلم سائنسدان
- جدید دنیا کی مختصر تاریخ
- حمود الرحمن کمیشن رپورٹ (مکمل)
- امریکہ کا اخلاقی بحران
- جنگ عظیم اول (World War I)
- جنگ عظیم دوم (World War II)
- انڈیا ونز فریڈم (تیس صفحات کے ساتھ)
- 100 عظیم مسلم جرنیل
- ابن خلدون (فلسفہ اور حیات)
- بے نظیر بھٹو شہید (ولادت سے شہادت تک)
- ملٹی نیشنل کمپنیاں
- حکیم محمود احمد ظفر
- پروفیسر اظہر محمود ایم۔ اے
- پروفیسر اظہر محمود ایم۔ اے
- گورے ویڈال / محمد نعمان اکرم
- خلیل جبران
- پروفیسر محمد یونس انصاری
- عبداللہ ملک
- جیری سکاہل (امریکن جرنلسٹ)
- پروفیسر محمد عثمان صحرائی / مولانا بدر الدین بدر
- نورمن ونسٹ پیل / شائستہ احمد
- سید صباح الدین عبدالرحمن
- ڈیرک او برائن / محمد اختر
- مرتضیٰ انجم
- رفیق انجم / ابراہیم عمادی
- ولیم ووڈرف / راشد مراد
- (مترجم: مرتضیٰ انجم / فضیل ہاشمی / اشفاق خان)
- جی کارٹر (سابق امریکی صدر) / محمد احسن بٹ
- سید محمد فضل اللہ بخاری
- لوئیس سنائیڈر / مولانا غلام رسول مہر
- مولانا ابوالکلام آزاد
- حافظ محمد احسن
- ڈاکٹر طہ حسین (سابق وزیر تعلیم مصر)
- مرتضیٰ انجم
- سید عظیم ایڈووکیٹ

دارالشعور



37- مزنگ روڈ، بک سٹریٹ، لاہور، پاکستان
 فون: 042- 37239138-8460196
 Email: m_d7868@yahoo.com